



UNIVERSAL  
LIBRARY

**OU\_206261**

UNIVERSAL  
LIBRARY

OUP—831—5-8-74—15,000

## OSMANIA UNIVERSITY LIBRARY

Call No. T 274.555 Accession No. T1356  
Author M. Z. P. కందుకూరి. మల్లికార్జున  
నంగిరెడ్డి.  
Title పాఠశాల క సంభాషణలు.

This book should be returned on or before the date last marked below.





# పారమార్థిక సంభాషణలు

(శ్రీరామకృష్ణుని ప్రథమశిష్యవర్గమువారివి)

అనువాదకులు :

శ్రీ కందుకూరు - మల్లికార్జునంగారు

“ఏకం సత్ విప్రా బహుధా వదన్తి”



శ్రీ రామకృష్ణమఠము

మైలాపూరు : : మద్రాసు - 4

మదరాసు శ్రీరామకృష్ణమఠాధ్యక్షునిచే ప్రకటింపబడినది.

మొదటి కూర్పు

సర్వస్వామ్యసంకలితము

XXII—6-1955

వెల : రూ. 3-0-0

## విషయ సూచిక

	పుట
ప్రకాశకుల విజ్ఞప్తి	... v
మూలగ్రంథపీఠిక	... vii
తప్పాప్పుల పట్టిక	... viii
మొదటి ప్రకరణము	
శ్రీ మాతృదేవి సంభాషణములు—I	... 1
,, II	... 5
,, III	... 9
,, IV	... 12
,, V	... 14
2 వ ప్రకరణము	
శ్రీ బ్రహ్మానందస్వామి సంభాషణములు	... 21
3 వ ప్రకరణము	
శ్రీ ప్రేమానందస్వామి సంభాషణములు	... 58
4 వ ప్రకరణము	
శ్రీ తురీయానందస్వామి సంభాషణములు—I	... 88
,, II	... 128
,, III	... 159
5 వ ప్రకరణము	
శ్రీ శివానందస్వామి సంభాషణములు	... 351
6 వ ప్రకరణము	
శ్రీ శారదానందస్వామి సంభాషణములు—I	... 370
,, II	... 384
అకౌరాది విషయసూచి	... 408



## ప్రకాశకుల విజ్ఞప్తి

ఈ గ్రంథమునందు ఆర్థరు జ్ఞానసిద్ధుల సంభాషణములు కలవు. వారిలో శ్రీ మాతృదేవి శ్రీ రామకృష్ణదేవుని సహధర్మచారిణి; ఆయన 'శక్తి'; ఆయనకన్న కొన్నివిధముల నధికురాలని పేరొందినది. శ్రీ బ్రహ్మానందస్వామియు, శ్రీ ప్రేమానందస్వామియు 'ఈశ్వరకోటులు'. శ్రీ తురీయానందస్వామిని శ్రీ వివేకానందస్వామి తన అమెరికా శిష్యుల కిట్లు వర్ణించెను: "నే నిచట చేసినది ప్రసంగమాత్రరూపమగు బోధ. తదనుసారముగా జీవించు మార్గమును మీకు కలపగల నా సోదరశిష్యు నొకనిని మీకడ కంపెదను". శ్రీ శివానందస్వామి "మహాపురుష" నా మ ము తో శ్రీ వివేకానందస్వామిచే కీర్తింపబడినవాడు. ఇక శ్రీ శారదానందస్వామి "జగత్తునందు గల ప్రతి స్త్రీయందును విశ్వమాతృ త్వమును సాక్షాత్కరింపజేసికొన్న" మహాత్ముడు; శారదామూర్తి యనదగు జ్ఞానవిజ్ఞాననిధి.

ఈ చిఱుతుకవర్ణనమువలన ఈ గ్రంథములోని సంభాషణములెంత అమూల్యములైనవో మన మూహించుకోవచ్చును. పారమార్థిక సమస్యలు ప్రాతవడునవికావు. ఆ కాలపు జిజ్ఞాసువులను బాధించిన సమస్యలే ఈ కాలపు జిజ్ఞాసువులనుకూడ నిరంతరము బాధించుచున్నవి. కావున ఆంధ్రపాఠకలోకమున కీ గ్రంథ మత్యంతోపకారకముగా నుండుననుట నిస్సంశయము. వారీ గ్రంథమును చదివి ఉపకార మొందుదురుగాక.

ఈ గ్రంథమునకు జేర్పబడిన అకారాది విషయసూచి జిజ్ఞాసుజన 'చింతామణి' వంటిది. తి 'త్సాహాయ్యమున పారమార్థిక సమస్య లనేకము లకు అధికారపూర్వకములగు సమాధానములు వెనువెంటనే లభింపగలవు.

శ్రీరామకృష్ణమతము  
మైలాపూరు, మద్రాసు - 4  
15-6-1955

ప్రకాశకులు



## మూల గ్రంథ పీఠిక

నేడు హిందూదేశమంతయు మాత్రమే గాక, ఇతరదేశములుకూడ, శ్రీరామకృష్ణుని భక్తులను — అందు ముఖ్యముగా, ఈ గ్రంథములోని సంభాషణములకు సంబంధించినవారిని — చక్కగా నెఱిగియున్నవి. శ్రీగురుదేవుని ప్రధానశిష్యుడగు వివేకానందస్వామిచే స్థాపింపబడిన రామకృష్ణ సేవాసంఘమును (Ramakrishna Mission) నిర్మించినది వీరే. వీరు గురుపదవి నధిష్టించి ఆధ్యాత్మికబోధనలొనర్చిన విషయము జన సామాన్య మెఱుగదు. వారిని శుశ్రూషించు మహాభాగ్యమునొందిన కొలది మందికే ఆ విషయము తెలియును. ఆ శిష్యులలో కొందఱు తమతోను, ఇతరభక్తులతోను, ఈ మహాపురుషులు పల్కిన వాక్యములను తమ దిన చర్యజ్ఞాపికలలో సొంత ఉపయోగార్థము వ్రాసియుంచుకొనిరి. అట్టి వాక్యములను క్రోడీకరించి, గ్రంథరూపముగా, ప్రకటించుట కిదియే ప్రథమ ప్రయత్నము. పారమార్థికధర్మానుసారముగా జీవింపగోరువారికి ఉపయుక్తముగానుండు నెన్నోవిషయము వీ బోధనవాక్యములందు సరళముగా విశదపఱుపబడియున్నవి. కావుననే ఈ వాక్యములమూల్యములు. కొందఱి కుపకరించినవి ఇతరులకుకూడ ఉపకరింపగలవు అను విశ్వాసము తోడనే ఈ గ్రంథమును లోకమున కందిచ్చుచున్నాము. తమ దినచర్యజ్ఞాపికలను మాకు మిక్కిలి దయతో నిచ్చి, ఈ ప్రకటనమును సాధ్యమొనర్చినవారి కెల్లరకు మా హృదయపూర్వకవందనము లర్పించుచున్నాము.

అద్వైతాశ్రమము,  
మాయావతి, హిమాలయములు.

మే 15, 1936

ప్రకాశకులు

(అంగ్లమూలమునుండి)

## త ప్పొ ప్పు ల ప ట్టి క

(ఈ తప్పలు సవరించుకొని గ్రంథమును చదువవలయును)

పుట	పంక్తి	తప్పు	ఒప్పు
21	1	మే 22, 1911	మే 22, 1921
21	6	“ప-”	‘ప్రే-’
22	5	‘ప-’	‘ప్రే-’
55	10	దర్శించి.	దర్శించి,
101	23	తుదా	తుధా
101	23	దుర్భర	దుర్భర
108	18	స్వానుభవ	సానుభవ
180	6	పర్యపాశింతురో	పర్యపాసింతురో
209	21	అనాసక్తి	అనాసక్తి
250	24	ప్రశంసించువా	ప్రశంసించువా
385	11	భగవన్నామము	భగవన్నామము
342	8	విముక్తిని	విముక్తుని
391	15	లాచరింపదాదు	లాచరింపరాదు
394	5	బుద్ధితో	బుద్ధితో
397	5	స్థారు	స్థారు
418	1	వాక్చాత్య	వాక్చాత్య



# పారమార్థిక సంభాషణలు

1-వ ప్రకరణము

## శ్రీమాత్య దేవి సంభాషణములు

I

“అమ్మా, నా జీవితము నెట్లు గడపుమందురు?” అని శ్రీ మాత్య దేవి నడిగితిని.

“ఇప్పటివలెనే. ఎప్పుడును ఆయనను చిత్తమున నుంచుకొని, ఆయననుగూర్చియే తలచుచు, ఆయనకై తపించుచు ప్రార్థనలు సలుపుచుండుము.”

“అమ్మా, మహాత్ములు, మహాపురుషులు సహితము ఆదర్శమునుండి భ్రంశమునొందుచుండుట చూచి నేను భీతిలు చున్నాను.”

“భోగ్యవస్తుమధ్యమున నివసించుచున్నచో అవి మానవుని లోబలుచుకొనుట చిత్రమా? స్త్రీవిగ్రహము—కొయ్యదే నను—దాన్నివైపుననే చూడకుము, దానిని సమీపింపనుకూడ వలదు.”

“కాని మానవుని ప్రతికర్మమునకును పురికొల్పువాడు భగవంతుడే అందురే! అది నిజముకాదా?”

“అవును, నిజమే. కాని మానవునికి ఆ సత్యము తెలిసి యుండునా? కండకావరము కన్నులుగప్ప, కర్త తానే యని గదా అతడు భావించుకొనుచుండును! భగవంతునిపై ఆధార పడడుగదా! భగవంతుని శరణుచొచ్చినవా రందఱును సంతోషపడుదురు. సాధువు నిత్యజాగరూకుడై యుండవలెను. అతనిత్రోవ మిక్కిలి జాఱుడైనది. జాఱుడుత్రోవయం దెంతో మెలకువతో, అడుగడుగు చూచుకొనుచు, గదా నడువవలెను! సన్నాసియొక్క జీవితము వేడుక కాదు, ఆటలా డుట కాదు. అతడు స్త్రీవైపు చూడనేరాదు. వీధులలో నడచునప్పుడు అతనిదృష్టి కాలిబాటనవ్రేళ్లమీదనే నిలిచి యుండవలెను. మెడపట్టగల కుక్కను ఊరకుక్కలవలె ఎట్లు చంపివేయరో, అట్లే సన్నాసియొక్క కామాయవస్త్రములు చూచి ఎవ్వరును అతని శ్రేయస్సుపొరు. రాజమార్గము నతనికి విడిచిపెట్టి అందఱును తొలగిపోవుచుందురు.

“మనస్సునకు దుష్ప్రవర్తనము సహజము, సత్ప్ర వర్తనము దానికి గిట్టదు. వేకువనే లేచి ధ్యానముచేయుట నాకు అలవాటైయుండెను. కాని ఒక్కతడవ కొంచెము స్వస్థతచెడి అంతవేకువనే లేవలేదు. ఆ మిథున చాలదినములు ఆలస్యముగనే లేచుచుంటిని. మనస్సుకు బద్ధకము సహజము. కావున నీవేదైన ఉత్తృప్తమైనదానిని, మహానీయమైనదానిని, సాధింపగోరితివేని, అవిరామపరిశ్రమ మలవఱుచుకోవలెను. దక్షిణేశ్వరమున నేను నహబత్తు(వాద్యమండపి)లో నివసించు చున్నకాలమున గంగానదీతీర్థమునకు ప్రశాంతజలమునందు ప్రతిబింబించియున్న చంద్రబింబధాశధశ్యమునుచూచి అశ్రు

పూరితనేత్రములతో భగవంతు నిట్లు ప్రార్థించుచుదానను  
‘ప్రభూ, ఈ చంద్రునిలోకూడ కలంకములు కలవు. నా  
మనస్సునందు కలంకమే లేకుండుగాక!’

“నీవు కలకత్తాలో పుట్టి పెరిగినవాడవు. వివాహ  
మాడి సుఖజీవనముచేయుట నీకు సుసాధ్యముగా నుండెను.  
కాని నీవు సర్వమును విడనాడితివి. ఇట్టితలంపులు నీ మన  
స్సులో మరల ఏల కలుగవలెను?”

“అమ్మ, ఆసనప్రాణాయామము లభ్యసించుట  
శ్రేయస్కరమేనా?”

“వానిచే సిద్ధులు ప్రాప్తించును. సిద్ధులు మానవుని  
అపవిత్రమార్గములకు కొంపోవును.”

“సాధువులు తీర్థయాత్రలు చేయవలెనా?”

“తా నున్నచోటనే మనస్సు నిశ్చలముగను ప్రశాం  
తముగను ఉండినచో తీర్థయాత్ర లేల?”

“సామాన్యముగా నా మనస్సునకు ఏకాగ్రతయే  
లభింపదు. అన్యగ్రహించి నా కుండలినిశక్తిని మేలు  
కొల్పుము.”

“నా మాట నమ్ముము. అది మేల్కొందును. కొద్ది  
పాటి జపధ్యానములు దానిని మేలుకొల్పును. అది తనంత  
తానే మేల్కొందుగదా. సాధన అత్యావశ్యకము. ధ్యానము  
నభ్యసించుము. క్రమేణ నీ మానస మత్యంతప్రశాంతతను,  
నిశ్చలతను పొందును. ఆ దశ లభించినపిదప ధ్యానింప

కుండుట నీకు కష్టముగాతోచును. కాని బుద్ధిని బలాత్కరించి ధ్యానములో దింపకూడదు. మనస్సు ధ్యానోన్ముఖము కాని దినమున, ఈశ్వరునికి ప్రణామములొనర్చి అంతటితో ముగించుకొనుము. తక్కినదినములలో ధ్యానస్థితి తేలికగను, సులభముగను లభించును.”

“నా మనస్సునకు నిశ్చలత్వమును, ఏకాగ్రత్వమును చేకూర్చజాలకున్నాను. దీనికి కారణమేమి? ధ్యానకాలమున ఏవేవో తలంపులు రేగి బుద్ధిని కలత పెట్టుచుండును.”

“మనస్సు ధనముమీదికి, భార్యమీదికి, బిడ్డల మీదికి పోరాదు నిజమే. కాని తన కర్తవ్యములమీదికి పోవుట సహజమే. ధ్యానము చేయజాలకపోయితివేని, మంత్రతప మొనర్చుచుండుము. ‘జపాత్ సిద్ధిః’—మంత్ర జపముచేతనే సిద్ధి లభించును. ఔను, జపమే చివరకు ఆత్మ సాక్షాత్కారము చేకూర్చును. ధ్యానము చేయగలిగితివేని మంచిదే. కాని అందుకై బలాత్కరించుకొనకుము.”

“అమ్మా, నేను వారణాసిమఠముననే ఉండి సాధన లభ్యించుట మంచిదా, ఏదైన నొక ఏకాంతప్రదేశమున కేగి అచట నభ్యసించుట మంచిదా?”

“హృషీకేశమువంటి నిర్జనస్థానమున కొన్నాళ్లు సాధనలు సాగింపుము. అందుచే నీ మనస్సునకు బలము చేకూరును. ఆ పిదప నీ వెచటనున్నను, ఎవరితోనున్నను, అది ససిచెడక సుస్థితియందే ఉండును. లేతమొక్కకు ఆవుల వలనను, మేకలవలనను అపాయము కలుగకుండుటకై దాని

చుట్టు కంచె కట్టవలెను. పెరిగి చెట్టైనపిదప దానికి వాని సలని భయములేదు. మనస్సు దుష్టభావములచే సంక్షోభింప బడుచుండియు, జ్ఞానవాంఛాభిముఖమై యున్న వేళలందు భగవంతుని గాఢముగా ప్రార్థింపుము. అతడు నీ మనస్సును పరిశుద్ధపఱచి నీ సంశయములు తీర్చివైచును.”

## II

శ్రీ మాతృ దేవి: “భీతిలకుము. భగవంతుడు నిన్ను సర్వదా కనుపెట్టియే యున్నాడు. ఆయన కార్యము లొనర్చుచు సాధన లభ్యసించుచుండుము. అనుదిన మొకించుక పని చేయుచున్నచో అది వ్యర్థభావములను తొలగించును. ఏ పనియు చేయక ఏకాంతజీవనము నడుపువానిని వ్యర్థ భావములు బాధింపవచ్చును.”

“నే నెట్టిసాధన లభ్యసింపవలెను? ఎచ్చట?”

“వారాణసియే సీకు తగినచోటు. సాధన యనగా ఈశ్వరునిపై మనస్సు నేకాగ్రముగా నిలిపి ఆయనమననము నందే దానిని మఱిమఱి మగ్నముచేయుటయే. ఆయన నామోచ్చారణము చేయుచుండుము.”

“ఆయనను ప్రేమింపక ఊరకయే నామజపము చేయుట ఉపయోగకరమేనా?”

“నీవు నీటిలో కావలెనని పడ్డను, కాబట్టక పడ్డను, నీ గుడ్డ తడిసియేతీటును గదా. నిరంతరధ్యాన మభ్యసేంపుము. నీ మనస్సిప్పుడు అపకవ్యముగా—నిలుకడలేక—

యున్నది. నిరంతరధ్యానము దానికి నిలుకడను శాంతతన చేకూర్చును. ఇంతేకాదు. ఎప్పుడును వివేచన చేయచుండుము. మనస్సు ఈశ్వరుని వీడి మఱి ఏ వస్తువుదెసకు పాటినను, ఆ వస్తువు క్షణభంగుర మని తలచి, ఈశ్వర దివ్య పాదపద్మములమ్రోల దానిని మరల సమర్పింపుము. తన ప్రక్కనే పోవుచుండిన పెండ్లిజాతరేగింపుయొక్క గందరగోళపురొడ యేమాత్రము చెవిసోకకుండునంత ఏకాగ్రతతో తన గాలమును చూచుకొనుచున్న జాలరివానివలె కమ్ము.”

“జీవితముయొక్క ఉద్దేశ మేమి?”

“భగవత్సాక్షాత్కార మొంది సర్వదా అతని తలంపునందే మగ్నమైయుండుట.”

“అమ్మా, నే నారంభించిన ప్రాణాయామాభ్యాసము సాగింపవచ్చునా?”

“సాగింపవచ్చును. కాని మితిమీరినీయకుము. అధికమైనచో మెదడు కాగిపోవును. ఐనను మనస్సు స్వధేవా నిశ్చలముగానున్నచో, ప్రాణాయామ మెట్లు ఉపకరించును?”

“అమ్మా, ఇది నిజమేకాని కుండలినీప్రబోధము కలిగినకాని, ఏమియు సాధింపనేరముకదా?”

“కుండలిని నిస్సంశయముగా ప్రబోధమొందును. నామజపముమాత్రము వదలక చేయుచుండుము. అంతయు సరి పడును. మనస్సు సుస్థిరముగా ఉండకపోయినను నామమును పదిలములసార్లు జపింపుము. కుండలిని మేల్కొంచుటకుమున్ను

నీకు అనాహతధ్వని (ఓంకారము) వినవచ్చును. కాని ఒక విషయముమాత్రము మఱవకుము. సర్వము జగజ్జననికృప మీదనే ఆధారపడియుండును, కొలదినాశ్శకుము. న్నొక వేగుజామున నా కొక శివలింగము—శ్రీ విశ్వనాథునిది— గోచరమయ్యెను.” \*

“కాని, అమ్మా, శివుని ఈ శిలామూర్తులు మా కిప్పుడంతగా తృప్తి నిచ్చుటలేదు.”

“నాయనా, అది పొరపాటు. అవి సత్యములే. కాశికి వచ్చు మహాపాతకు లెందఱో విశ్వనాథమూర్తిని తాకి పాపవిముక్తు లగుచున్నారు. ఎల్లర పాపములను ఆయన అవ్యాజకరుణతో కైకొనుచున్నాడు. శని, ఆదివారముల నాడు అన్నివిధములవారును వచ్చి నా పాదములంటి ప్రణమిల్లుచున్నారు. తత్ఫలముగా నా పాదములు మండిపోవుచుండును...”

దినముతప్పక యిలమునకువచ్చి, శ్రీ మాతృ దేవి నొక భక్తుడు దర్శించుచుండెను. ఉన్నట్టుండి అతడు వచ్చుట మానుకొనెను. ఈ మార్పు దురవగాహముగా నుండెను. అందుకు కారణ మేమని నేను శ్రీ మాతృ దేవి నడిగితిని. “అతని పూర్వకర్మఫలము. అది చివర కతనిని వివశుని చేసినది” అని ఆమె బదులుచెప్పెను. అందుపై నేను “సర్వము భగవదిచ్చాను. సారమే నడచునెడ, ఆయన అతని కర్మము నేల నశింపజేయడు?” అని ప్రశ్నించితిని. అందు క్షామె

యిట్లు బదులిడెను : “కావలెనన్నచో సశింపజేయగలడు. కాని శ్రీ గురుదేవుడుకూడ తనకార్యముయొక్క ఫల మనుభవింపవలసివచ్చెను. ఆయన అన్న (రామకుమారుడు) తీవ్రమగు దుష్టజ్వరపీడితుడైకూడ నీరుత్రాగుచుండెను. అందుచే జ్వర మధికమగునని జడిసి శ్రీ గురుదేవు డా పాత్రమును ఆయనచేతినుండి లాగుకొనెను. అన్న కోపోద్రిక్తుడై ‘నా కిప్పుడు నీవు నీటిలేమిని కలిగించితివికదా. అట్లే నీ అవసానకాలమున నీవు ఏమియు భుజింపజాలకుందువు’ అనెను. శ్రీ గురుదేవు డంత ‘నీ మంచికైకదా నే నట్లుచేసితిని. అందుకై శపించితివేల?’ అని యడిగెను. రామకుమారు డిది విని విలపించుచు ‘ఆ శాపము నానోట ఏలవచ్చెనో నే నెఱుగను’ అనెను. కాని ఆ శాపము తగిలెను. శ్రీ గురుదేవు డా కర్మ మనుభవింపవలసివచ్చెను. చివరివ్యాధిలో ఆయన ఇంచుమించు చేదియు పుచ్చుకొనజాలక పోయెను.”

“జపముచేయునప్పుడు నేను లెక్కించుకోవలెనా?”

“వలదు. తఱచు బుద్ధి జపమునుండి లెక్కమీదికి పోవును.”

“జపమువలన నా బుద్ధి గాఢముగా ఈశ్వరునియందు నిమగ్న మేల కాదు?”

“క్రమక్రమముగా అగును. కాని నీ మనస్సు జపమునకు అభిముఖముకాకున్నను, సుస్థిరముగానుండక చలించుచున్నను, జపముమాత్రము మానుకోవలదు. జపము సాగించు



చునే ఉండుము. మనస్సు క్రమక్రమముగా నిలుకడనొంది గాలివీచుచోటి దీపమువలె నగును. గాలిలో ఏపాటి చలనము కలిగినను దీపపునిశ్చలత చెడునట్లు ఏ తలంపుగాని, ఏ కోరికగాని, పొడచూపినచో మనస్సు చలించును. మంత్రము నిర్గుప్తముగా ఉచ్చరించుచుండవలెను. ఉచ్చారణ తప్పు గానున్నచో పురోగతి మందగించును. ఒకస్త్రీ కుపదేశింపబడిన మంత్రములో 'రుక్మిణీనాథాయ' అనున దొకభాగము. కాని ఆమె దానిని 'రుకు' అని ఉచ్చరించు చుండెను. ఆమెపురోగమనమున కిది అడ్డుతగిలెను. కాని పిదప భగవత్కృపవలన ఆమెకు సరియగు ఉచ్చారణ చేపడెను." •

### III

శ్రీ మాతృ దేవియొక్క ప్రథమదర్శనభాగ్యము 1907 లో నాకు ప్రాప్తించెను. మఱుసంవత్సరపు వర్ష కాలమున ఆమె దర్శనార్థమై రెండవసారి వెళ్ళితిని. అప్పు డామె జయరామ వాటిలో నివసించుచుండెను. నే సచటికి ఉదయము 10-30 గంటలకు చేరితిని. ఆమెపాదములకు నేను సభక్తికముగా మ్రొక్కినపిదప "నీవు 'మ.' యొద్ద చదువుకొను విద్యార్థివా" అని న న్నామె అడిగెను.

"కాదు, కాని నే నాయనను తఱచు దర్శించు చుందును" అని నేను బదులుచెప్పితిని.

"అతడు క్షేమముగా ఉన్నాడా? ఇటీవల నీ వతనిని చూచితివా?"

“అవును. ఊమముగానున్నాడు. సుమా రెనిమిది దినములక్రిందట నే నతనిని చూచితిని.”

ఆ రాత్రి భోజనముచేయుచుండగా “నీవు ఇంటి యొద్దనే ఉన్నావా?” అని ఆమె న న్నడిగెను. “ఔను, ఇంటియొద్దనే ఉన్నాను. ఇటీవల నాకు మహావిపత్తు సంభవించెను. అపాయకరమగు జబ్బుచేసినది. ఆ విదప విషాదము తటస్థించెను” అని నేను బదులాడితిని.

శ్రీమా : “అప్పుడే పెండ్లియైనదా?”

నేను : “అవును.”

శ్రీమా : “పెండ్లికూతురు ఎన్నేండ్లది?”

నేను : “సుమారు పదుమూడేండ్లది.”

శ్రీమా : “జరిగిన దంతయు నీ మంచికొఱకే. ఇప్పుడందుకు ఫశ్చత్తాపపడుట నిష్ప్రయోజనము.”

నేను : “నన్ను వివాహ మాడవలదని శ్రీ ‘మ.’ చెప్పియుండెను.”

శ్రీమా : “పాప మతడు గృహస్థజీవనమున వెన్నియో బాధలొందెనుగదా! కావుననే నిన్ను వివాహము చేసికోవలద నెను.”

నేను : “గృహస్థజీవనము వ్యభామయము. ఆ జీవనమున మనుష్యుడు తన మనుష్యత్వమును కోల్పోవును.”

శ్రీమా : “సత్యము. అం దెప్పుడును ద్రవ్యార్థమగు ఘోషలే.”

నేను : “అది కష్టభాజనముకూడ.”

శ్రీమా : “కాని శ్రీ గురుదేవునికి గృహస్థభక్తులు కూడ ఉండిరిగదా. వ్యాకుల మొందకుము.”

నే నేమియు బదులుచెప్పక మానముగా ఉంటిని.

శ్రీమా : “మా తమ్ములుకూడ వివాహితులే.”

నేను : “వారి వివాహములు మీ రనుమతించితిరా?”

శ్రీమా : “అనుమతింపక నే నేమిచేయగలను? పురీషములో బ్రదికి సుఖించు పురుగులు అన్నపుకుండలో నుంచినచో చచ్చిపోవునని శ్రీ గురుదేవుడు పలుకువారు; మఱియు మా కాలములో మేము సేవచేయుచుండినంత చక్కగా ఇప్పటి పిల్లలు వారి పినతండ్రులను పెత్తండ్రులను సేవింపదు.”

నేను : “కాలక్రమమున సర్వము మాటిపోవు చున్నది.”

శ్రీమా : “నిజమే, పూర్వము నే నొకచీమను కూడ చంపుదాననుకాను. కాని ఇప్పుడు పిల్లలనుకూడ కొట్టుచున్నాను. ‘ఇది చేయుము, అదియు చేయుము’ అని శ్రీ గురుదేవుడు చెప్పెను. ఆయన ‘సీవు’, ‘నీవు’ అను వారు. \* చిరకాల మెన్నోకష్టము లనుభవించినపిదప మానవుడు ‘సీవు’, ‘నీవు’ అనుట నేర్చుకొనును.

\* ‘నేను’ అనున దేదియు లేదు. అంతయు నీవే—ఈశ్వరుడే—అని దీని కర్తవ్యము.

“భీతిలవలదు. వివాహితుడ వై ననేమి? (శ్రీ) గురు దేవుని సంకల్పబలముచే సిభార్యకుపై తము పారమార్థికబుద్ధి లభించును. పూర్వజన్మమున ఆమె పుణ్యము లార్జించు కొన్నది. ‘అవిద్య విద్యకన్న శక్తిమంతము’ అని (శ్రీ) గురు దేవుడు చెప్పవారు. ‘అనగా అవిద్య లోకమునంతటిని సమ్మోహిత మొనర్చినది’ అని యర్థము.”

## IV

1919-వ సంవత్సరము ఏప్రిల్ 20-వ తేదినాడు “మ-” “న-” అను బ్రహ్మచారు లిరువురును, “న-” అను నొకమదరాసుప్రాంతీయుడును (శ్రీ) మాతృదేవిదర్శనార్థము వచ్చిరి. ఆమె అప్పటి కొక నెలనాళ్లనుండియు బాంకురా జిల్లా, కోల్పారాగ్రామమున జగదంబాశ్రమమున నుండెను. కోల్పారాలో రెం డాశ్రమములు కలవు : ఒకటి పురుషులకు, ఒకటి స్త్రీలకు. (శ్రీ) మాతృదేవి రెండవదానిలో నుండెను.

(శ్రీ) మా తృ దే వి మనుమడు — ఆమెమేనగోడలగు మాకూ యొక్క కుమారుడు—అచ్చటి కైదుమైశ్వరూర ముననుండు జయరామవాటిలో అంగిటివాపువలన మిక్కిలి అపాయస్థితియందుండెను. (శ్రీ) మాతృదేవి ఆ బిడ్డవిషయ మున చాల వ్యాకులముతోనుండెను.

వారు ప్రణామము లొనర్చినపిదప జబ్బుగానున్న మనుమని విషయము మాటలాడజొచ్చిరి.

‘న-’ : “అమ్మా, మీ అనుగ్రహముచే బాలునికి శాగగును.”

శ్రీమా : చేతులు జోడించి “శ్రీ గురుదేవుని అనుగ్రహముచే” అని పలికెను.

‘స-’ : “ఈయన (‘స-’) మాకూబిడ్డకై చాల పాటు పడెను.”

శ్రీమా : “అవును, ఆయన సత్పురుషుడు. కలకత్తా నుండి ఔషధము తెప్పించి ధనవ్యయ మొనర్చెను. ఆయన లేనిచో అంత సహాయము మఱెవ్వరు చేసియుందురు?”

‘స-’ : “శ్రీ గురుదేవుని ఉపకరణమాత్రుడను నేను. తన చేతిలోని పనిముట్టుగా న న్నాయని ఉపయోగించు చున్నాడు.”

శ్రీమా : “కలవాడు కుమ్మరింప (ధనవ్యయ మొనర్చ) వలెను. లేనివా రాతని నామస్మరణ మొనర్పవలెను” అని శ్రీ గురుదేవు డనువారు.

‘స-’ : “జపప్రారంభమునకుముందు ఆ చ మ న ము (నోటిని, కరచరణాదులను కడుగుకొనుట) చేయుట అవసరమా?”

శ్రీమా : “అవును. ఇంట నున్నప్పుడు ఆసనా చమనములు పాటింపవలెను. కాని ఘయనించునప్పుడు నామోచ్ఛారణముమాత్రమే చాలును.”

‘స-’ : “నామముమాత్రమేనా? మంత్ర మక్కఱ లేదా?”

శ్రీమా : “మంత్రముకూడ అవసరమే. అందుకు సందేహమేమి? కాని, ఏకాగ్రబుద్ధితో భగవన్నామ మొక్క

తడవమాత్రమే ఉచ్చరించుట పదిలక్షలసార్లు ఉచ్చరించునంత ఫలప్రదము. పరధ్యానముగా పదిలక్షలసార్లు చ్చరించి ఏమి ప్రయోజనము? మనఃపూర్తిగా నుచ్చరించిననే నీ నతని కృపకు పాత్రుడవగుదువు.”

‘న-’ : “అకృత్రిమభక్తితో రెండు మూడు నాళ్లు ప్రార్థించినవానికిగూడ భగవంతుడు దర్శనమిచ్చునని చెప్పదురు. నే నెన్నాళ్ళనుండియో అతనిని ప్రార్థించుచున్నాను. నా కేల దర్శనమియ్యడు?”

శ్రీమా : “నీ కతనిదర్శన మబ్బును. శివునియొక్కయు శ్రీ గురుదేవునియొక్కయు పలుకులు రిత్త పోవునా? శ్రీ గురుదేవుడు సురేంద్రునితో నిట్లనెను : ‘కలవారు ద్రవ్యము నిచ్చుచుండుడు, లేనివారు అతనినామస్మరణము చేయుడు.’ ఇదియు చేయజాలరేని, అతనికి శరణాగతులు కండు. నిన్ను కనుపెట్టువా డొకడు—భగవంతుడు— కలడనియు, అతడే నీ తల్లియో తండ్రియో అనియు జ్ఞప్తి యుంచుకొనినగూడ చాలును.”

## V

శిష్యుడు : “అమ్మా, ఉపదేశ మొందు లేల? ఉపదేశ మొందకయే ‘కాళి’, ‘కాళి’ అని ‘స్మరించుకొనుచుండిన చాలదా? తన దివ్యనామోచ్చారణమాత్రమున జగన్మాత సాక్షాత్కరింపదా?”

శ్రీమా : “ఉపదేశ మావశ్యకమే. అందుచే శరీరము పవిత్రమగును. ఈశ్వరనామమంత్రోచ్చారణమువలన

మానవుడు పవిత్రత నొందును. దీనినిగూర్చి యొక పౌరాణిక కథ కలదు : నారదుడు వైకుంఠలోకమునకు—శ్రీమహావిష్ణు ధామమునకు—వెళ్లెను. అత డప్పటికి ఉపదేశ మొందలేదు. కొంచెముసేపు సంభాషించి అతడు వెడలిపోగా, అతడు కూర్చుండిన స్థలమున గంగోదకము ప్రోక్షింపుమని శ్రీమహావిష్ణువు శ్రీ లక్ష్మీదేవితో చెప్పెను. ‘నారదుడు భక్తాగ్రేసరుడుగదా, ఇట్లు చేయ నవసరమేమి?’ అని ఆమె అడుగగా ‘భక్తాగ్రేసరు డైనను అతడు మంత్రోపదేశ మొందినవాడుకాదు’ అని యాయన బదులిచ్చెను. ఉపదేశ మొందినగాని శరీరము పవిత్రత నొందదు. మనశ్శరీరములు పవిత్రతనొందుటకు గురూపదేశ మావశ్యకము.

“మంత్రోపదేశానంతరము వైష్ణవగురువులు శిష్యునితో ‘ఇప్పుడు ఈ మనస్సు నీది’\* అందురు. అంతయు మనస్సుమీదనే ఆధారపడియున్నది. అది పవిత్రమైనగాని ఏదియు సాధింపనేరము. గురువుయొక్కయు, భాగవత్కులయొక్కయు, భగవంతునియొక్కయు అనుగ్రహము లభించినను, మనస్సుయొక్క అనుగ్రహభిక్షను జీవాత్మ అర్థించుచుండును.”

\* ఇచట ‘మంత్ర’ శబ్దమునకు శ్లేషాచమత్కారార్థము కలదు. న్యాయపూరితభాషలో వంగదేశీయు లా మాటను ‘మంతర్’ అని ఉచ్చరింతురు. దీనిని ‘మణ్’ (మనస్సు) తర్ (నీది) అని విడదీసినచో ఈ యర్థము వచ్చును. ‘ఇక సర్వము నీ పరిశ్రమపై ఆధారపడియుండును’ అని భావము.

శిష్యుడు : “ఎందఱో మంత్రోపదేశ మొందుదురు. వారికి అందుచే ఏమిఫలము కలుగును? వారు ఉపదేశపూర్వమున్నట్లే కానిపింతురు.”

శ్రీమా : “ఉపదేశకాలమున మంత్రముద్వారా గురువు శిష్యునకు పారమార్థికశక్తి నిచ్చును. గురునోద్దనుండి శిష్యునకుగాని, తద్విరుద్ధమార్గమునగాని ఈ శక్తి ప్రసరించును. కావుననే ఉపదేశమొనర్చినపిదప గురువు అస్వస్థుడగును. శిష్యుని పాపము లతడు కైకొనవలసియుండును. కనుకనే ఇట్లు జరుగును. రాఖాల్ (శ్రీ బ్రహ్మనందస్వామి) ఉపదేశింపనొల్లకుండుట కిదియే కారణము. కొందఱు ఉపదేశ మొందిన వెనువెంటనే పారమార్థికప్రబోధముగాంతురు. కాని అది వారి పూర్వ సంస్కారములపై ఆధారపడియుండును.”

శిష్యుడు : “అమ్మా, ఇది సరేగాని, (ఆధ్యాత్మిక) దృశ్యములు ఆంతరములా, బాహ్యములా?”

శ్రీమా : “ఆంతరములనియే ప్రతివారును చెప్పుదురు గాని నా కీ చర్మచక్షువులతోడనే అట్టి దృశ్యములు గోచరించినవి. నేను కామార్పుకుల్లో నున్నప్పుడు నే నెచ్చటికి పోయినను నావెంట నొక బాలిక—తలి విరియబోసికొని, మెడలో పూసలు ధరించి—వచ్చుచుండుట చూచుదానను. బేలూరులో నీలాంబరభాబు ఇంటియందు గాఢతపస్సొనర్చిన పిదపగాని ఆ దృశ్యము నిలిచిపోలేదు.

“చిత్తశుద్ధి యున్నచో ఏకాగ్రత ఏల లభింపదు? పారమార్థికదృశ్యము లేల కానిపింపవు? జపము కొంతకాల



మభ్యసించినపిదప, ధ్యానమీనకు కూర్చుండిన వెనువెంటనే మంత్ర మప్రయత్నముగా లోనుండి పైకి ఉబికివచ్చుట కాన నగును. (కొంచెము ఉద్రేకముతో) దినమునకు కనీసము ఇరువై వేలసార్లు మంత్రోచ్ఛారణ మొనర్చినగాని ఫలము కానిపింప నారంభింపదు. ఫలప్రాప్తి తథ్యము. పురోగమనము కాన్నింపలే దని పలుకుటకుముందు సాధన లభ్యసింప వలెను. కాని జపమును కొంచెముశ్రద్ధతో చేయవలెను. జనులు సాధన లభ్యసింపకయే 'ఆధ్యాత్మికముగా నే నేల పురోగమించుటలేదు?' అని ప్రశ్నించుచుందురు.

“గాఢతపస్యానంతరము చిత్తపారిశుద్ధ్యము కలుగును. క్రమముతప్పని సాధనవలనగాని ఫల మేమియు లభింపదు. పవిత్రతయు, అపవిత్రతయు ఉండునది మనస్సునందే. తన మనస్సు దోషయుక్తమైయుండువానికే ఇతరులలో దోషములు కానిపించునది. ఇతరులలో దోషములు వెదకువానికి అందుచే ఏమి ప్రయోజనము కలుగును? అతనికి అపకారము. పసినాటినుండి నా కితరులలో దోషములు కనిపించునవికాదు. ఆ యొకటిమాత్రము నే నింత దనుక నేర్వలేదు. క్షమించుటే ఒక మహాతత్వస్య. ఒక విషయము జ్ఞప్తియుంచుకొనుము. మనశ్శాంతి కోరితివేని ఇతరులతప్పు లెన్నకుము. తప్పు లెన్నదువేని, నీ తప్పులను, నీ లోపములను ఎన్నుము. ఎల్లరను నీ స్వకీయులుగనే భావించుట నలవఱచుకొనుము. పరాయివా రెవ్వరును లేరు. ప్రపంచమంతయు నీ సొంతమే.”

శిష్యుడు : “అయ్యో, కొందఱుభక్తు లిట్లు పలుకుదురు:

‘సేవాశ్రమములు, చికిత్సాశాలలు స్థాపించుట, పుస్తకములు, వత్తికలు ప్రకటించుట, లెక్కపుస్తకము లుంచుట మున్నగు కార్యములు సాధుజనాదర్శవిరుద్ధములు. ఇట్టి కార్యములు శ్రీరామకృష్ణు డెన్నడైన చేసెనా? వైరాగ్యప్రేరితులై ఈ సంప్రదాయములో ప్రవేశించు యువకులపై నిట్టికార్యములు త్రోయుట శోచనీయము. కార్యాచరణ మావశ్యకమేని, అది పూజాజపధ్యానాదికముగా ఉండవలెను. ఇతరవిధకార్యము లన్నియు విహికభావపూరితములు, భగవంతునికి వైముఖ్యము కల్పించునవి.’ ”

శ్రీమా : “అట్టివారి మాటలను పాటింపకుము. కార్యాచరణములేనిచో దినమంతయు ఏమి చేయవలెను? రేయుంబవల్లు ధ్యానమొనర్చుచుండుట సాధ్యమా? శ్రీరామకృష్ణుని విషయమే వేఱు. లోకోపకారకకార్య మొనర్చుచుండుటచేతనే నీకు ప్రతిదినము ఆహారము లభించుచున్నది. లేనిచో నీవు ఇంటింటికి తిరిగి మాధుకర మెత్తుకొనవలసియుండెడిది. నీ యారోగ్య మిందుచే చెడియుండెడిది. ఇంకొక సంగతి. పూర్వకాలమందువలె ఇప్పుడు సాధువుల కెవరు భిక్షు మిడుచున్నారు? ఇట్టి యాక్షేపవాక్యములు వినిపించుకొనకుము. శ్రీరామకృష్ణుడు చూపు త్రోవనే అనుసరించుచుండుము. మఠ మిప్పటిమార్గముననే నడచుచుండును. ఈ మార్గమున కనుకూలింపజాలనివారు ఈ సంస్థ నుండి తొలగిపోవలసియుండును.

“మణిమల్లిక్ తీర్థయాత్రానంతర మింటికివచ్చి శ్రీగురుదేవుని దర్శించెను. ‘నీవు సాధువుల నెవరినైన

చూచితివా?’ అని ఆయన ప్రశ్నించెను. ‘చూచితిని. కాని వారు డబ్బు అడుగువారే’ అని యతడు బదులుచెప్పెను. అందుపై శ్రీగురుదేవు డిట్లనెను : ‘సరేగాని, ఎంతడబ్బు అడిగిరి వారు? గంజాయికో, పొగాకుకో ఒకటిరెండుకానులే కదా! మీకు మృష్టాహారములు, సుఖములైన గదులు, చక్కని పడకలు కావలెను, వారికి చిల్లముకై ఒకకాని చాలును. అదికూడ వారి కీయగూడదా? సర్వసుఖానుభవములు మీకు కావలెను, వారి కొక కాని పొగాకుకూడ వలదా?’ ”

శిష్యుడు : “భోజనవిషయమున ఏమి నియమము లనుష్ఠింపవలెను?”

శ్రీమా : “శ్రీగురుదేవుడు శ్రాద్ధాహారము భుజింప వలదని భక్తులకు చెప్పవారు. అట్టి ఆహారము భక్తికి హానికర మునువారు. అది యొక్కటి తప్ప ఎట్టి ఆహారమైన కై కొన వచ్చును. కాని ముందుగా భగవంతుని కర్పించి, పిదప గైకొనవలెను. ఏమి తిన్నను భగవంతుని కర్పించి అతని ప్రసాదముగా తినుము. అట్లు చేసితివేని, నీ రక్తము పవిత్రత నొందును. రక్తము పవిత్రమైనచో మనస్సు పవిత్ర మగును.”

శిష్యుడు : “ధ్యానానుకూలమైన వేళ ఎద్ది?”

శ్రీమా : “ప్రాతఃసాయంసంధ్యావేళ లనుకూలములు. నియమితవేళలో ప్రతిదినము తప్పక ధ్యానించుచుండవలెను. ఈశ్వరసాక్షాత్కారము లభించు శుభముహూర్త మెప్పుడు

వచ్చునో ఎటుగము గనుక, ఒక్కనాడైనను తప్పకూడదు. ఆ శుభముహూర్తము హఠాత్తుగా వచ్చును. వచ్చుజాడ ముందుగా నేమియు తెలియరాదు. కావున మన స్సెంత కలక బాటియున్నను, అనుష్ఠానవేళ తప్పింపరాదు.”

శిష్యుడు: “కాని పనితొందరలు, అనారోగ్యము అడ్డు వచ్చునుగదా. ఇవిగాక మన స్సొకప్పుడు ప్రశాంతముగను, మఱొకప్పుడు మిక్కిలి కలతనొందియును ఉండును.”

శ్రీమా: “నిజమే. అనారోగ్యము కలిగినప్పుడు ఎవ రేమి చేయగలరు? కాని ఏ దినమైన పనితొందర లపార ముగా కలిగినయెడల, భగవంతుని తలచి ప్రణామమొనర్చిన చాలును. ఇక మనస్సు కలక బాటుట సహజమేగదా. ప్రకృతిలోనిది గదా అది. కావున దానికి ఆటుపోటులు తప్పవు.”



## 2-వ ప్రకరణము

# శ్రీబ్రహ్మనందస్వామి సంభాషణములు

మే 22, 1911

రాత్రి ఎనిమిదిగంటలు. ఈశిష్యుడును, 'ల-' యును కలకత్తా బాగ్ బజారులో బలరాంబోష్ ఇంటియొద్ద శ్రీ బ్రహ్మనందస్వామిలవారియెదుట కూర్చుండి యుండిరి. 'ల-': (స్వామితో): "మహారాజ్,\* మి మొక్కప్రశ్న మడుగదలచుకొనియున్నాను. స్వామి "ప-" నిర్యాణమునకు కొన్నాళ్లు పూర్వము 'ఉద్బోధక్' కార్యాలయములో మీకు పిశాచములు కనిపించెనందురే, అది నిజమేనా?"

స్వామి : "అవును నిజమే. నా కప్పుడప్పుడు పిశాచములు కనిపించుచుండును. మేడమీదినుండి నే నొకనాడు రెండు మిక్కిలిపొడవైన ఆకారములు పడమటిమెట్లయొద్ద నిలుచుండియుండుటను చూచితిని. మనుష్యాకారములవలె నుండెనుగాని వికారముగా, అమానుషముగా, కానిపించెను. కొంచెముసేపటి కవి మాయమయ్యెను గాని, ఆ దృశ్యముచే

---

\* సాధువులను "మహారాజ్" అని పిలుచుట ఆ దేశాచారము. ఇదిగాక శ్రీ బ్రహ్మనందస్వామిలవారికి 'మహారాజ్' అని రూఢినామము కూడ కలదు. శ్రీరామకృష్ణసంప్రదాయములో "మహారాజ్ వాక్యమిది" అనగా "ఇది శ్రీ బ్రహ్మనందస్వామి వాక్యము" అని అర్థము.

నా మనస్సు ఆకులపాటు నొందెను. ఇంకెవరికైనా నచట పిశాచములు కనిపించెనా అని విచారించితిని. ఎవ్వరికిని కనిపింపలేదు. ఆ పిదపకూడ అట్టిపిశాచముల నొకటి రెండు సార్లు చూచితిని. ఏదో అశుభసంఘటనము కలుగనున్నదని నా మనస్సు సంక్షోభించెను. మఱికొలదినాళ్లకే 'ప-' నిర్వాణమొందెను.

“ఈ యింటిలోకూడ ఆ మెట్లయొద్ద నొకపిశాచము నాకు కనిపించెను. ఏదో కీడుమూడు ననుకొంటిని. నేను మరమునకు వెళ్ళిన కొద్దిసార్లులోనే 'స-' భార్య మరణించెను.”

శిష్యుడు : “ధాకాలోకూడ మీ కొక పిశాచము కనిపించినదట!”

స్వామి : “అవును, మే మచట నున్న ఇంటనే. మే మచటచేరిన మఱునాడు వాకిటియొద్ద నిలుచుండియుండినది. మహమ్మదీయునివలె తోచినది. నామనస్సు కలతనొందెను. ఆ దృశ్యము మరల కలిగెనేని, ఆ యింటినుండి వెళ్ళిపో నెంచితిని. కాని అది మరల కనిపింపలేదు. అచట భగవన్నామసంకీర్తనము మిక్కుటముగా జరుగుచుండెను. కావుననేకాబోలు అది పాఱిపోవుట. దుష్టభూతములు భగవన్నామమును భరింపజాలవు.”

శిష్యుడు : “ఈ పిశాచమేకాబోలు 'స-' కుమారుని ఆత్మహత్యకు పురికొల్పినది. అతనిచర్యకు తగుకారణమేదియు లేదు. ఆ బాలునికి కొంతచిత్తచాంచల్యము

కలదు. ఆ పితౄచపు ప్రేరణల నతడు ప్రతిఘటింపజాలక పోయేనేమో.

“ఒక స్త్రీ యొక వేపచెట్టుకొమ్మకు ఉరిపోసికొని చచ్చెనట. ఆ పిదప మఱొక స్త్రీ ఆ చెట్టువైపు దృష్టించి చూడ నారంభించెను. ఉన్నట్టుండి ఆమెయు ఆ చెట్టునకే ఉరిపోసికొని మరణించెను. ఒక బాలికకూడ అట్లే దృష్టించి చూడసాగగా, అది కనుగొని కారణ మడిగిరి. అందుపై ఆ బాలిక ‘ఎవరో ఆ కొమ్మమీదనుండి న న్నచటికి వచ్చి ఉరిపోసికొమ్మని చెప్పుచున్నారు’ అని తెలిపెను. వెంటనే ఆ చెట్టును కొట్టివేసిరి. అంతటితో ఆ పీడయు తొలగి పోయెను.”

‘ల-’ : “మహారాజ్, మీరు ఇతర భూతములనుకూడ చూచితిరా?”

స్వామి : “ఉపకారకములను అపకారకములను కూడ చూచితిని. నేను దక్షిణేశ్వరమున శ్రీ గురుదేవుని యొద్ద ఉండగా, దేవాలయములోనివాని కొకనికి మిక్కిలి జబ్బుచేసెను. అతనివారు ‘ఎవ్వరును లేనందువలన నే నతని విచారణ వహించితిని. ఒక రాత్రి అతని తపన అపార మాయెను. ఉపశాంతి కలిగించుమార్గ మింకేదియు తోపక భగవన్నామస్మరణ మారంభించితిని. కొంతసేపు జపించిన పిదప నా కొకవిధమగు నిద్రపట్టెను. ఆ నిద్రలో నొకదృశ్యమును గంటిని : ఒక పండ్రెండేండ్ల బాలిక వచ్చి నా ప్రక్కన

నిలుచుండెను. ‘ఇతనికి బాగగునా?’ అని యడిగితిని. ఆమె తల ఆడించి ‘అవును’ అని యంతర్ధానమయ్యెను. ఆ మఱు నాటినుండి అతనికి నెమ్మదింపనారంభించెను.

“నేను బృందావనమున నుండగాకూడ నొక ఉప కారకపిశాచమును చూచితిని. మే ముండినయిల్లు ‘పిశాచి గల్లీ’ అను నొకసందులో నుండెను. హరిమహారాజ్ (తురీయానందస్వామి) నాగదికి ప్రక్కగదిలో నుండెను. ఆ కాలమున నేను అర్ధరాత్రమున లేచి జపముచేయువాడుక. అట్టివేళలయందు నాప్రక్కనే నిలుచుండి జపమాలతో జపముచేయు వైష్ణవపిశాచ మొకటి నాకు పలుమాఱు కనిపించుచుండెను. ప్రాయశఃముగా ప్రతి రాత్రియు నా కది కనిపించెడిది. నా కేమియు వెఱపు కలుగలేదు. ఒకరాత్రి మిక్కిలి బడలి గాఢనిద్ర నందియుంటిని. హఠాత్తుగా న న్నెవరో బలిష్ఠమగు త్రోపు త్రోయగా, నేను పడుకనుండి క్రిందపడితిని. ‘లెమ్ము, పండ్రెండు కొట్టినది. జపముచేయవా ఏమి?’ అను మాటలుకూడ ఎవరివో వినవచ్చెను. ఆ త్రోపుకు నేను మేల్కొంచితిని. దేవాలయములో అర్ధనిశా గీతికలు ధ్వనించుచుండినవి. న న్నిట్లు లేపియుండనిచో, నే నారాత్రి పండ్రెండుగంటలకు మేలుకొంచియుండజాలను.

“కాశిలోనే మఱొక మనోహరదృశ్యానుభూతియు నాకు కలిగినది. సేవాశ్రమములోని ప్రధానసభాగారమునందు రామనామసంకీర్తనము జరుగుచుండెను. ఆవాహన శ్లోక ములు ప్రారంభించి ప్రారంభింపకముందే ఒక వృద్ధుడు



మెల్లగా ప్రవేశించి శ్రీరామపటముప్రక్కన కూరుచుండెను. ఆయన సంతకుముం దెప్పుడుగాని నేను చూచియెఱుగను. అందుచే రెండుమూడుసారు లాయనను పాఱజూచితిని. పిదప కొన్నిక్షణముల కాయన అచట లేడు. రామనామ సంకీర్తనము జరుగుతావులకెల్ల మహావీరుడు (హనుమంతుని కా దేశపు పేరు) వచ్చుచుండునని నా కప్పుడు జ్ఞప్తికివచ్చినది. అప్పుడు వచ్చినది ఆయనయేనేమో! తులసీదాసుకుకూడ ఇట్టి దృశ్యమే కానిపించెను.”

శిష్యుడు : “మహారాజ్, అదేమిటో కొంచెము సెలవిండు.”

స్వామి : “తులసీదాసు ఒక చెట్టుకు ప్రతిదినము నీళ్లు పోయుచుండెను. ఆ చెట్టునం దొక భూతము నివసించు చుండెను. మిక్కిలి ఆనందించి అది యొకనాడు తులసీ దాసుకు కానిపించి ‘నీయెడ సంప్రీతుడనైతిని. నీ కేమి వలయునో చెప్పము’ అని యడిగెను. అందు కాయన ‘శ్రీరామదర్శన మొక్కటే నాకు వలయును, అది లభించు మార్గము తెలుపుము’ అనెను. అందుపై అది ‘నీ కా దర్శనము చేకూర్చుట నా కశక్యము. కాని ఒక ఉపాయము చెప్పెదను. కాశిలో రామాయణపారాయణ మనుదినము చేయు ప్రదేశ మొకటి కలదు. మహావీరు డచటికి దినము తప్పక వచ్చుచుండును. ఆయన నాశ్రయింపుము. నీకు శ్రీరామదర్శన మాయన చేకూర్పగలదు’ అని చెప్పెను. ‘కాని ఆయనను గుఱుతుపట్టు శుట్లు?’ ‘అందఱి కన్న

ముందుగా వచ్చును. వృద్ధబ్రాహ్మణవేషమున నుండును. ప్రతిదిన మొకేమూలలో కూరుచుండును. అందఱు వెళ్ళిన పిదప వెళ్ళును.'

“తులసీదా సా ప్రదేశమునకు పోయి, ఆ భూతము వివరించినట్లే మహావీరుడు వచ్చి కూర్చుండుటను చూచెను. మహావీరుడు వెడలిపోబోవుచుండగా, తులసీదా సాయనపాదములు పట్టుకొని ‘మిమ్ము గుర్తించితిని. శ్రీరామదర్శనము నాకెచట లభించునో తెలిపి నన్ను ధన్యునొనర్చుడు’ అని యడిగెను. చాలసేపు వేడుకొన్నమీదట ‘చిత్రకూటపర్వతమునకు పొమ్ము, నీ కచట రామదర్శన మగును’ అని హనుమంతుడు చెప్పెను.

“తులసీదా సట్లే చిత్రకూటమున కరిగెను. అచట నొకరాత్రి కాటడవిలో నుండగా దూరపు సంగీతధ్వనులు వినవచ్చెను. విచారింపగా అది రామలీలాసంకీర్తనమని తేలెను. అంత నత డక్కడకు వెళ్లగా, సీతారామలక్ష్మణులు కూర్చుండియుండిరి (వారు పాత్రధారులని యతనికితోచెను), రామలీలాసంకీర్తనము నడచుచుండెను. తిరుగవచ్చి పర్వతాగ్రమున నడచుచుండిన రామలీలాసంకీర్తన మెంతమనోహరముగా నుండెనో ఇతరులకు తెలిపెను. వా రందుపై అతనితో నిట్లనిరి : ‘నీకు మతిపోయినదా? అది నిర్జన ప్రదేశము, దుర్గమారణ్యము. అచట రామలీలా సంకీర్తనము నడచుటేమి?’ తులసీదా సప్పుడు గ్రహించెను: తాను చూచినది శ్రీరామచంద్రమూర్తినే!”

శిష్యుడు స్వామిపాదములకు ప్రణమిల్లి వెళ్ళిపోయెను.

ఏప్రిల్ 25, 1913

కొన్ని స్వవిషయకప్రశ్నము లడుగుటకై స్వామిని నేడు శిష్యుడు ఏకాంతముగా కలిసికొని “మహారాజ్, మనస్సును నిశ్చలపఱచుకొనుట నాకు అసాధ్యముగా నున్నది” అని చెప్పకొనెను.

స్వామి : “ప్రతిదినము కొంచెము జపధ్యానముల నభ్యసించుము. ఒక్కదినమైన తప్పకూడదు. మనస్సు, అశాంతిశీలమగు బిడ్డవంటిది. అది పాటిపోవజూచుచుండును. మాటిమాటికి దానిని వెనుకకుమరల్చి భగవద్ధ్యానాయత్తముగా నొనర్పవలెను. రెండుమూడేండ్లు ఇట్లు చేయుము. అప్పుడు నీ మనస్సు అనిర్వాచ్యమగు ఆనందముతో నిండి పోవును. జపధ్యానములు ప్రారంభదశలో చప్పిడిగా తోచును. కాని చేదుగానుండు ఔషధమునుబోలె నీ మనస్సు చేత భగవద్ధ్యానము చేయింపవలెను. క్రమక్రమముగఁ పారమార్థికానందము నీలో అభివృద్ధి నొందును. పరీక్షలలో గెలుపొందుటకై జను లెంత పరిశ్రమచేయుదురు! భగవత్సాక్షాత్కారముపొందుట అంతకన్న సులభము. కాని నిశ్చలము, ఉల్లాసవంతము, అగు హృదయముతో అతనిని చేరబోవుచుండవలెను.”

శిష్యుడు : “మహారాజ్, మీమాటలచే నాకు ధైర్యము కలుగుచున్నది. కాని నా కొక్కొక్కసారి ఏమియు

తోపక, నా ఆధ్యాత్మిక సాధన లన్నియు, ఉన్నతానుభూతి రహితములు గావున . నిష్ప్రయోజకములని తలచుచుందును.”

స్వామి : “కాదు, కాదు. అద్వైతరహితవలసిన అవసరమే లేదు. పరిశ్రమమునకు ఫలము కలిగితియును. ఆయన దివ్యనామమును విడువక స్మరించుచుంటివేని,— అది మనస్సునకెక్కినదైనను, కాకపోయినను—ఫలము తప్పదు. అభ్యాసములందు శ్రద్ధచూపుము. సక్రమముగా కొంతకాల మిట్లు చేయుము. శాంత్యానందములు చవి చూతువు. ధ్యానఫలముగా మనశ్శాంతియేగాక దేహారోగ్యముకూడ లభించును. జబ్బులుచేయుట తగ్గిపోవును. కావున దేహస్థితిని బాగుపఱచుకొనుటకై నను ధ్యానాభ్యాస మొనర్చితివలెను.”

శిష్యుడు : “మహారాజ్, గురునొద్ద మంత్రము కైకొనుట అవసరమా? ఎవని పారమార్థికభావానుసారముగా వాడు పరిపూర్ణశ్రద్ధతో సాధన లభ్యమైనచాలదా?”

స్వామి : “మంత్రోపదేశముచే మనస్సుయొక్క కేంద్రీకరణము సులభమగును. లేనిచో నీ మనస్సు మార్పు లొందుచు, చంచలముగానుండును : నేడు కాళీరూపము మీదికి, రేపు హరిరూపముమీదికి, ఆమఱునాడు నిరాకార బ్రహ్మముమీదికి పోవునేమో! నీ మనస్సు ఏదోయొక భావముపై నిశ్చలముగా నిలువదు...”

కలకత్తాలో బాలికాపాఠశాల స్థాపించిన యొక స్త్రీనిగూర్చి ఆ సాయంకాలము స్వామి మాటలాడెను. కొన్ని విషయములలో ఆమెకు మిక్కిలి పట్టుదల. ఇతరులెవ్వరిని ఆమె నమ్మదు. సులభముగా కోపగించుకొనును. కొలువుకా డెవడును ఆమెయొద్ద పెక్కుదినము లుండడు. ఆమెకు తోడ్పడుచున్న కొలదిమందికూడ ఒకరొకరుగా వెళ్లిపోవుచున్నారు. స్వామి యిట్లనెను: “ఇది యొకవిధమగు వెట్టి. ప్రతికార్యము సొంతముగా చేయదలచుకొనువాడు. తన శక్తి సంతయు స్వల్పాంశములందే కోల్పోయి, ముఖ్య విషయములు సమాహితబుద్ధితో విచారింపజాలడు. కర్మయోగము మిక్కిలి కష్టమైనది. నిశ్చలబుద్ధి, త్యాగసమృద్ధి, నిస్సంగత్వము గలవానికే అది సాధ్యము. ఇవి లేనివాడు భ్రంశమునొందును. నిజమునకు ఈశ్వరసాక్షాత్కారమొందినవా డొక్కడే కర్మాచరణయోగ్యుడు. స్త్రీలతో పనిచేయుట మిక్కిలికష్టము. ఎట్లో వా రితరులపై అధికారము చూపజూతురు.”

ఏప్రిల్, 30

అపరాహ్ణవేళ. బేలూరుమఠము. స్వామితో శిష్యుడిట్లు విన్నవించుకొనెను: “మహారాజ్, జపధ్యానము లొకే సారిగా చేయుచుండుమనిరి. కాని ధ్యానము నాకు సాధ్యమగుటలేదు. ఇందుచే నాకు మిక్కిలి ఖేదము కలుగుచున్నది. మూడువిధములుగా నేను ధ్యానము చేయగలను: ధ్యేయునిలో ఏదోయొక భాగముమీద—పాదములపై నో,

కనులపై నో, ముఖముపై నో—మనస్సునిలుపుట మొదటి విధము. ఒక్కభాగము పిదప మఱొక్క భాగముపై —పాదాది శిరఃపర్యంతము, శిరోది పాదపర్యంతము—మనస్సునిలుపుచు పోగలను. ఇట్లు వెక్కుతడవలుకూడ చేయగలను. ఇది రెండవవిధము. ఇక మూడవది : ఆయన మూర్తియంతయు నా హృదయకమలముపై విశ్రమించియున్నట్లు భావించి ధ్యానింపగలను. ఈ మూడవదానిలో మూర్తి విస్పష్టముగా నుండక నీడవలె నుండును. ఐనను ఆయనహృదయాసీనుడై యున్నాడను భావము మిక్కిలి ఆనందము నిచ్చును. ఈ మూటిలో ఏది యెక్కువ గుణవంతమో తెలిపి నన్ను కృతార్థుని చేయుడు.”

స్వామి : “ఈ ప్రశ్నలు నీ గురువు నడిగిన మంచిది. ఆమె సమాధానములు, నా సమాధానములు ఏకీభవింపక పోవచ్చును. త్వరలోనే ఆమె కలకత్తాకు రానున్నది.... మనస్సు అప్పుడప్పుడు భేదమునొందుట చిత్రము కాదు. దక్షిణేశ్వరములో నుండగా నాకును అట్టిస్థితి యొకతడవ తటస్థించెను. నే నప్పుడు మిక్కిలి చిన్నవాడను. శ్రీ గురు దేవునికి ఏబదేండ్లుండును. కావున నాలోని ఆరాటమంతయు ఆయనకు తెలుపజాలకపోవుట సహజమేగదా. ఒకనాడు శాళికాలయములో ధ్యానస్థితుడనై యుంటిని. మనస్సు ఏకాగ్రము కాలేదు. మిక్కిలి చింతాక్రాంతుడ నైతిని. అప్పుడు నాలో నే నిట్లనుకొంటిని : ‘ఇచట ఇంతకాల ముండియు, ఏమియు సాధింపజాలక పోయితిని. ఇంకను ఇచటనే ఉండి నే నేమి చేయుదును? సరి, శ్రీగురుదేవునితో

ఈ సంగతి యేమియు ప్రస్తావింపను. ఇంకను రెండు మూడు నాళ్లు చూచెదను. అప్పటికిని నాస్థితియందు మా ర్పేమియు కలుగనిచో, ఇంటికి పోయెదను. అచ్చట నా మనస్సు నాక్రమించు విషయము లెన్నో యుండును.' ఇట్లాలోచించు కొని శ్రీగురుదేవునిగదికి వచ్చితిని. ఆయన అప్పుడు వసారాలో పచారుచేయుచుండెను. నన్ను చూచుటతోడనే తన గదిలోనికి వచ్చెను. కాళికాలయమునుండి వచ్చుట తోడనే ఆయనకు మ్రొక్కి ఆ పిదప కొంచెము భోజనము చేయుట మా కప్పు డలవాటు. ఆచొప్పున నే నాయనకు ప్రణమిల్లి నిలుచుండినవెంటనే ఆయన యిట్లనెను : 'నీవు ఆలయమునుండి తిరిగివచ్చినప్పుడు నీ మనస్సు నేదియో కమ్మకొని యున్నట్లుండెను.' నాస్థితి యంతయు ఆయనకు తెలిసిపోయినదని కనుగొని ఇట్లు విన్నవించుకొంటిని : 'మీ రంతయు ఎఱుగుదురు. నా మనస్సు అట్టిస్థితియందే ఉన్నది.' ఇది విని ఆయన నా నాలుకపై ఏమో వ్రాసెను. అనుక్షణ ముననే తొల్లిటి మనఃస్థితియంతయు అదృశ్యమై అనిర్వాచ్యానంద మగుచుండెను.

“ఆయనతో నున్నంతకాలము నా కీశ్వరస్మృతి, ఈశ్వరచింతనము అప్రయత్నముగా లభించుచుండెను. ఎప్పుడును ఆనందపారవశ్యస్థితియే ! శక్తిమంతుడైన— భగవత్సాక్షాత్కారముగన్న — గురు వుండుట ఆవశ్యక మనునది ఇందుచేతనే. శిష్యునకు మంత్రోపదేశ మొనర్చుటకుముందు, గురుశిష్యు లొండొరులను చక్కగా—చాల కాలము—పరీక్షించుకోవలెను. లేనిచో పిదప పశ్చాత్తాప

కారణ మేర్పడవచ్చును. ఈ గురుశిష్యసంబంధము శాశ్వతమైనదిగదా!

“నా శిష్యత్వ మపేక్షించువానిని నేను మొదట అంగీకరింపక పంపివేయుదును. అతడు అంతటితో విడువక పట్టుపట్టినచో, ఈశ్వరనామ మొకటి ఉపదేశించి, దానిని దినమునకు వేయిసారు లొక సంవత్సర కాలము ఉచ్చరించుచుండుమందును. ఇంతమాత్రముననే బెదరి యెందతో మానుకొందురు...శిష్యునికి మంత్రోదేశము చేయుటకు గురువు చాల శ్రమింపవలెను. మొదటిసంగతి ఆ శిష్యుని కనుకూలించు మంత్రమును, ఇష్టదైవమును కనిపట్టవలెను. \* ఇది కష్టసాధ్య మైనపని. ఒకనా ఊకడు మంత్రోపదేశార్థము నా యొద్దకు వచ్చెను. ధ్యానమునం దతని యిష్టదైవము నెఱుగగలిగినగాని ఉపదేశ మొనర్పరాదని యెంచి ధ్యానస్థితుడ నై తిని. గంటసేపు ధ్యానించినపిదప నా మదిలో నొక ఆకృతి గోచరించెను. తనకు ప్రియతమ మగు దైవరూప మదియే అని ఆ శిష్యుడు పిదప చెప్పెను....అనేకులీ కాలమున మంత్రోపదేశము గైకొన్నపిదప (సాధన లేమియు చేయక) ఊరకుందురు. యోగ్యామోగ్యవివేచన లేక, వచ్చినవారి కందఱికి ఉపదేశ మొనర్చుట అనుచితము.”

\* మనుష్యునియొక్క బుద్ధియు, ఆత్మయు పొందియుండు పరిపాక దశనుబట్టి, ఈశ్వరభావములలో ఏదోయొకదాని నుపాసించుట అతని పారమార్థికాభివృద్ధికి లోడ్డుడునదై యుండును. ఆ ఈశ్వరభావమే అతని యిష్టదైవము. ప్రతి ఈశ్వరభావమునకు సంబంధించిన నిగూఢార్థవర పూర్వా మొకటి యుండును. అదియే మంత్రము.



“గాఢసాధన లొనర్చుచుండుము. మొదటిలో పారమార్థిక సాధన లాచరించుట కేవల క్లేశకరమై యుండును — అక్షరాభ్యాస మొనర్చునప్పటివలె. కాని కాలక్రమమున మనశ్శాంతి లభించును. ఉపదేశఫల మేమియు కలుగలే దని మొఱ వెట్టుకొనువారి మాటలు మొదటి రెండుమూడేండ్లు నేను వినిపించుకొనను. ఆ పిదప వారే పురోగమనము కలుగుచున్నదని యంగీకరింతురు. అధైర్యపడి వ్యాకులపడనవసరమే లేదు. రెండుమూడేండ్లు సాధనలు సాగింపుము. ఆ పిదప నీకే తెలియవచ్చును.”

మే, 4.

స్వామి బేలూరుమఠములో కొందఱు సాధువులతోను భక్తులతోను సంభాషించుచుండెను. ‘క-’ అను న్యాయవాది తన సాధనలనుగూర్చి స్వామిని పెక్కువిషయములు అడుగుచుండెను. స్వామి యిట్లు బదులుచెప్పెను :

“వేగిర వెట్టుకొనుట నిష్ప్రయోజనకరము. సరియగు తరుణము వచ్చువఱకును ఏమియు జరుగదు. ఆ లోపలి మనఃస్థితి నిజముగా దుర్భరమే: ఒకప్పుడు ఆశ, మఱొకప్పుడు నిరాశ; ఒకప్పుడు చిటునగవులు, మఱొకప్పుడు ఏడుపులు, కన్నీళ్లు. మహితాత్ము డగు గురువు లభించెనేని, అతడు కొన్ని పారమార్థికవిధానము లవలంబించి నీ మనస్సును కొంత ఉన్నతదశ కెక్కింప గలుగును. కాని, ఉచితతరుణము రాకముం దైనను, అత్యున్నతదశకైనను, ఎక్కించినచో, నీవు తాళజాలవు. మథుర్ బాబువిషయ మిందు కుదాహరణము—

హరణము. శ్రీ గురుదేవుని కెన్ని అలోకసామాన్యశక్తులుండెడివి! అప్పుడు ఆ శక్తులయొక్క యథార్థతత్వము నెఱుగలేక అవేవియో విశిష్టలక్షణమాత్రములని మేము తలచుచుంటిమి. వాని మహాద్భుతత్వ మిప్పుడు గ్రహింపగలుగుచున్నాము. ఒకనాడు నేనాయనతో ‘కామవికారమును నిర్మూలింప జాలకున్నాను. ఏమి చేయుదును?’ అని యంటిని. అస్పష్టవాక్కు లేవియో తనలోతా నుచ్చరించుకొనుచు ఆయన నా హృదయసీమను స్పృశించెను. అంతటితో నా కామవికారము శాశ్వతముగా అంతరించెను! దాని జాడయే మరల పొడచూపలేదు. ఇందలి యద్భుతత్వము గోచర మగుచున్నదా?

“ప్రాణాయామాది యోగసాధన లీ కాలపు స్థితి గతుల కనుకూలింపవు. నిష్ఠురబ్రహ్మచర్య మనుష్ఠింపగలవానికిగాని అవి ఆచరణీయములు కావు. ఆహారము అపవిత్రతాస్పర్శయే లేక కేవలసాత్త్వికమై యుండవలెను. పరిపూర్ణనైపుణ్య మార్జించిన గురువు వలయును. ప్రారంభ దశయందు ధ్యాన మనగా, మనస్సుతోడి పోరాటమే: అది మాటిమాటికి పాటిపోవుచుండుటయు, మనము దాని నీశ్వర పాదారవిందములకడకు లాగుకొని వచ్చుచుండుటయు. ఈ ప్రయాసముచే కొంచెము సేపటికే మెదడు కాగిపోవును. కావున ప్రథమదశయందు మెదడుకు మితిమీరిన శ్రమ కల్పింపరాదు; ఊపిరినికూడ విస్తారముసేపు బిగింపరాదు. యథార్థధ్యాన మలవడినప్పుడు మూడునాలుగు గంటలసేపు

కూడ ధ్యానింపవచ్చును. ఆపిదప నిశ్చలగాఢనిద్రానంతరము పోతే మనశ్శరీరములు సేద దే తి వినూత్న తేజముతో విరాజిల్లును.

“మనశ్శరీరములకు సన్నిహితసంబంధము గలదు. జీర్ణ కోశము ససిదక్కియున్నచో, చక్కగా ధ్యానముచేయుట అసాధ్యము. కావుననే ఆహారనియమము లెన్నియో యేర్పఱుపబడినవి. జీర్ణకోశములో సగమువఱకే ఆహారము, నాలవపాలువఱకే జలము; తక్కిన నాలవపాలు వాయు చలనార్థము వట్టిదిగా విడువవలెను.

“పాపచర్యలు తలపునకు తెచ్చుకొని మనస్సును క్లేశపఱచుకోవలదు. ఏలన, ఆపాప మెంత ఘోరమైనదిగా నున్నను, ఆ ఘోరత మానవదృష్టికేకాని ఈశ్వరదృష్టికి కాదు. ఒక్కచూపుతో కోటిజన్మముల పాపములను ఆయన పటాపంచలు చేయగలడు. కాని కర్మఫల మనున దొకటి కలదుగదా. దుష్కర్మఫలముగా, మనశ్శాంతి కోల్పోవుట మున్నగువాని ననుభవింప వలసియుండును.

“వైష్ణవుల పారమార్థిక సాధనలు చక్కనివి. వారు ప్రాతఃకాలము మొదలు రాత్రివఱకును శ్రీకృష్ణలీలా చింతనము చేయుచుందురు. ఈ మార్గమున విసుగునకు తావులేదు. కాని ఒక విధమగు అపాయముమాత్ర మిందు కలదు. శ్రీ రాధికా సఖిభావమున స్త్రీవేషము దాల్చి స్త్రీజీవనము చేయుటమాత్రము పతన హేతు వగును.”

మేనెల నడిమిభాగము.

ప్రాతఃకాలధ్యానానంతరము స్వామి బేలూరుమఠ మందు తన గదిలో విశ్రమించియుండెను. కొందఱు సాధు వులును ఈ శిష్యుడును ఆయనముందట క్రింద కూర్చుండి యుండిరి. “మీరు తెలియగోరు విషయములనుగూర్చి ప్రశ్నింపుడు” అని స్వామి పలికెను.

శిష్యుడు : “మహారాజ్, ఈశ్వరభక్తి సాధించు టెట్లు?”

స్వామి : “భక్తజనసాంగత్యముచేత. వారి మార్గము లనుగమనించి, నీ జీవితమున వాని ననుసరింపవలెను. సందేహ ములు వారి నడిగి తీర్చుకోవలెను. వారంతట వారు చెప్ప మ్మాటలు వినుచుండుట చాలదు. బ్రహ్మచర్యమును, ఆధ్యాత్మికసాధనలను అభ్యసింపుము. లేనిచో పారమార్థిక బోధ నీ జీవితమున ఫలింపదు. కేవల పఠనమాత్రమున శాస్త్రములయొక్క తాత్త్వికార్థము నీకు బోధపడదు. ‘శ్రీ శ్రీరామకృష్ణకథామృతము’ మున్నగు గ్రంథములు చదివి వాని భావమును గ్రహింప యత్నింపుము. చదువుకొలది వానియందు గంభీరమగు అంతరర్థములును, వినూత్నార్థ ములును నీకు స్ఫురించుచుండును. ఇతరులపలుకులు వినుటచే సాధకునకు కలుగు ఈశ్వరభావ మొకరీతిది; సాధనాభ్యాస ముచే కలుగు భావము వేతొకరీతిది; ఈశ్వరసాక్షాత్కార సిద్ధిచే కలుగు భావము ఇంకొకరీతిది. నాగమహాశయుడు (శ్రీ రామకృష్ణశిష్యులలో నొకరగు దుర్గాచరణనాగ్ అను

నతడు) ‘లంగరు వేసిన పడవకు తెడ్లువేసి నడవజూచుటవలన నేమి ఫలము?’ అని మనోహరముగా పలికెను. ఎంతో అదృష్టవంతులకుగాని మనుష్యత్వము, ముముక్షుత్వము, మహాపురషసమాశ్రయము అను మూడును లభింపవని శ్రీ శంకరులవారు చెప్పియున్నారు. నాగమహాశయుని వాక్యము మఱాకటికూడ కలదు: ‘కీర్తి నార్జించుట సులభము. దానిని విడనాడుట మిక్కిలి కష్టము. విడనాడగలవాడు నిజమగు సాధువు’”

ఒక భక్తుడు: “కామవికారమును జయించు టెట్లు?”

స్వామి: “భగవన్నామస్మరణముచేత, భగవన్నామ చింతనముచేత. తెలిసినదా?”

భక్తుడు: “దాని నే మార్గమునను జయింప జాల కున్నాను.”

స్వామి: “అట్లయినచో పెండ్లాడుము. నిరంతరము తర్కించుకొనుచుండుము. ఇతరు లెన్నియో సాధించుచున్నారే, నీ వేలసాధింపరాదు? సాధించితీరువలెను. నీ కే మార్గములు ఇష్టములో ఆమార్గములలో—ధ్యానము, నామజపము, సంకీర్తనము—అతని నావాహనము చేయుము. సందేహమున కెడ మీయకుము, ఆత్మవిశ్వాసమును వీడకుము.”

శిష్యుడు: “ఏకాంతప్రదేశమునకో, నెమ్మదిగానుండు నొక మూలకో, పోయి విలపించుచు భగవంతునికి విన్నవించు కోవలెనని శ్రీ గురుదేవుడు పలుకువాడు. భక్తులతో

సాంగత్యముచేయుట, ఏకాంతస్థలమున కేగుట : ఈ రెంటిలో దేనికి ప్రాముఖ్య మీయవలెను?”

స్వామి : “ఏకాంతస్థలధ్యానముచే మనస్సు సులభముగా అంతర్దృఢ మగును, లేనిపోని తలంపు లంతగా ప్రవేశించి దానిని కలవర పెట్టవు. కాని సర్వకాలములందును, సర్వప్రదేశములందును భక్తసాంగత్యము చేయుచుండవలెను. కొంత పురోగమించువఱకు కేవల మేకాంత మగు ప్రదేశమున నీవు నివసింపజాలవు. యుక్తకాలమునకుముందు నిర్మానుష్యస్థలవాస మాశ్రయించి మతిభ్రష్టులై నవారెందఱో కలరు. మొన్న నొకనాడు చెప్పినట్లు సమాధ్యవస్థలోను, భగవంతునందును, మనస్సు మునిగి అదృశ్యమగుదనుక, కేవల నిర్జనప్రదేశమున నెవ్వరును ఉండజాలరు. సాధుసంగములో గల ఉపయోగములలో నొకటి వారీశీలమును నీవు కనుపెట్టి చూడగలవు. సాధుజనమార్గపరిశీలనమువలన కలుగు భావవిస్పృష్టత పుస్తకపఠనముచే కలుగజాలదు. అధరచంద్రసేను (శ్రీ)రామకృష్ణశిష్యులలో నొకరు) ఒక స్కూల్ సబ్ ఇన్స్పెక్టరుతోకూడి శ్రీ గురుదేవునికడకు వలుమాటు వచ్చువాడు. ఆ సబ్ ఇన్స్పెక్టరు కొక విధమగు మైమఱపు పెక్కుసార్లు వచ్చెడిది. ఒకనాడు వారు వచ్చిన కొంచెముసేపటికి శ్రీ గురుదేవుడు సమాధిస్థితుడయ్యెను. అప్పటి మహానందానుభూతిని ఆయన తనలో నిముడ్చుకొ జాలకపోయెనో యన్నట్లు ఆయన ముఖము దివ్యదరహాస విరాజిత మయ్యెను. ఇది చూచి అధర్ బాబు తన మిత్రునితో నిట్లనెను: ‘నీ మైమఱపు నాకు అసహ్యముగా నుండెను; నీ

వేదో మహావేదన ననుభవించు చుండినట్లు తోచెను. దివ్య పారవశ్యస్థితి వేదనాకారణ మెన్నడైన నగునా? శ్రీ గురు దేవునియొక్క ఆనందపారవశ్యము నా కన్నులు తెరిచినది. ఆయనమైమఱపుకూడ నీ మైమఱపువంటిదిగనే ఉండినచో, మఱెప్పుడును ఇచటికి రాజాలకపోయి యుందును.’

“ఒక మనుష్యు డొకతడవ త్రైలింగస్వామిని దర్శించెను. ఆయన అతనితో ఏమియు మాటలాడకపోవుటచే తన రాక వ్యర్థమైనదని అతడు తలచెను. కాని ఇంకొకసారికూడ పోయి అచట కూర్చుండెను. ఉన్నట్టుండి స్వామి అమితముగా ఏడువసాగెను. పిదప ఉన్నట్టుండి అమితముగా నవ్వసాగెను. ఇదిచూచి అత డిట్లు తలచెను : ‘ఆహా! నేడు నా కబ్బిన పాఠము వేయిగ్రంథములు చదివినను అబ్బియుండదు. స్వామి ఏడ్చినప్పటివలె భగవంతునికై నేను ఆవేదన పడిననాడు నాకు ఆయన దర్శనము లభించును. భగవదనుగ్రహము నాకు ప్రాప్తించిననాడు స్వామి నవ్వి నప్పు డనుభవించి నంతటి యానందము నేనును అనుభవించును.’ ”

ఒక భక్తుడు : “ ‘వేగిర పెట్టుకొనుట నిష్ప్రయోజన కరము, సరియగుతరుణమువచ్చువఱకును ఏమియు జరుగదు’ అని మొన్న చెప్పితిరి. భగవంతునికొరకు ఆవేదనపడుట మానుకొను మనియేనా దీని కర్థము?”

స్వామి : “మఱేదో సందర్భమున నే నట్లు చెప్పి యుందును. ‘వేగిర పెట్టుకొనుట’ అని నే నన్నది అస్థిరమగు తాత్కాలికావేదనను గూర్చి. అట్టి సందర్భములలో

ఏడుపు మొదలగు బాహ్యలక్షణములు కానిపించును. కొలది నాళ్ల కా అవస్థ మాటి మానవుడు నిరాశాపూరితుడై జడత్వము నంది ఈశ్వరాన్వేషణమునే మానుకొనును. 'గ-' విషయ మిందు కుదాహరణము. ఒకప్పు డతడు మిక్కుటముగా సాధన లొనర్చెను. కాని ఇప్పు డతని కోరిక సంస్కృతవ్యాకరణమునేర్చి విద్వాంసుడు కావలెనని. పాండిత్యప్రదర్శనముచే యశస్సు నార్జించుకొను వాంఛ కాబోలును."

శిష్యుడు : "బావి త్రవ్వగోరి, వేర్వేలుచోట్ల గుంటలు పెట్టువాడు నీటిని సాధింపలే డని శ్రీ గురు దేవుడు పల్కువాడు."

స్వామి : "నిజమే. ఏదో ఒకదానిపై నిలుకడ ఉండవలెను. ఈశ్వరప్రేమచే ఆవేదనపడువా డొకవేళ ఆయన సాక్షాత్కారమును పొందజాలకపోయినను, ఆయనను మఱవ జాలడు. సాక్షాత్కారములేక లక్షలాది జన్మములు గడచినను అతడు తన కృషిని మానుకొనడు. 'కుండలినీప్రబోధము అల్పముగా కలుగుట అపాయకరము' అని స్వామిజీ\* చెప్పియున్నాడు. కుండలిని ఊర్ధ్వతరక్షేత్రముల కెగసినగాని కామక్రోధాది ఊద్రమనోవికారములు మిక్కిలి బలిష్ఠములగును. కావుననే వైష్ణవసాధనలలోని మధురభావము, సఖిభావము అపాయకరములు. శ్రీ భాగ్యంబుల ప్రణయ

\* శ్రీరామకృష్ణ సంప్రదాయపరిభాషణయందు 'స్వామిజీ' అను మాటకు 'శ్రీనివేకానందస్వామి' అని యర్థము.



లీలలపై బుద్ధి నెప్పుడును చొన్నువారు కామోద్రేకము నాపుకొనజాలక భ్రంశ మొందుదురు. చాలకాల మిట్టి సాధన లభ్యమిచ్చి చివర కొక అయోగ్యురాలిని పెండ్లాడినవాని నొకనిని నే నెఱుగుదును. కావున ప్రారంభదశలో, సాధకులు శ్రీకృష్ణుని గోపికాక్రీడలు వర్ణించు గ్రంథములు చదువ రాదు.

“ధ్యానము సులభమా? భోజనము కొంచెము అధిక మయ్యేసేని, మనస్సు నిలుకడ నొందజాలదు. అరిషడ్వర్గమును అదపులో నుంచుకొనగలవానికే ధ్యానము సాధ్యము. వానిలో ఏది ప్రకోపించినను, ధ్యాన మసాధ్యమగును. రెండు కానుల పిడకలు కొని వెలిగించి వానిమధ్య కూర్చుండుట (అనగా, ‘పంచాతప’ తపస్సు) సులభమే. ఇంద్రియములకు లోబడక నిగ్రహించుటే యథార్థతపస్సు. అదియే అత్యుత్కృష్టమగు తపస్సు. దుష్టభావము లెప్పుడైన నొకసారి మనస్సులో రేకెత్తినంతమాత్రముననే ఘేదము నొందకుము. వానిని లక్ష్యపెట్టవలదు.”

మే, 27.

బేలూరుమఠములో స్వామి మాటలను శిష్యు డాల కించుచుండెను. స్వామి ఇట్లు చెప్పెను :

“అహో! శ్రీకృష్ణుని సత్యనిష్ఠ యెంత అగాధము! ఒకవేళ ‘ఇకను తినను’ అని పలికెనేని, ఆకలి యగుచున్నను ఆయన తిన నశక్తుడగును. ఒకనా డాయన యదుమల్లిక్

ఇంటికి వత్తు నని చెప్పి పిదప ఆ సంగతినే మఱచిపోయెను. నేనుకూడ జ్ఞప్తిచేయలేదు. రాత్రి భోజనానంతరము ఆ మాట ఆయనకు జ్ఞప్తివచ్చెను. అప్పటికే చాల ప్రోద్దు పోయినది; కాని ఆయన పోయియేతీతవలసియుండెను. చేత లాంతరు పట్టుకొని నే నాయన వెంట వెళ్ళితిని. మే మచట చేరుసరికి ఇల్లు మూయబడి యుండెను. అందఱు నిద్రపోవు చుండిరి. శ్రీ గురుదేవుడు చావడితలుపులు కొంచెము నెట్టి ఒక్కసారి లోపల అడుగుపెట్టి వచ్చివేసెను.

“మనుష్యుని ముఖము చూచుటతోడనే అతని అంతరంగ మాయనకు తెలిసిపోవును—అద్దపుపలక వెనుక నుండు వస్తువువలె! దర్శనార్థము వచ్చువారి నొక్కసారి ఎగదిగ చూచునంతనే ఆయన కంతయు తెలిసిపోవును. ఆ పిదప వా రడుగు మాటలకు సమాధానము చెప్పును.

“సిద్ధపురుషులుకూడ నొక్కొకప్పుడు అహంభావము నకు లోనగుదురు. కాశిలో నుండు భాస్కరానందస్వామి కూడ తన ఛాయాచిత్రమును నాకు చూపి ‘దీని విక్రయించు చున్నారు చూచితివా’ అనెను! కాని గురుదేవుడో! కేశవ సేను ఆయననుగూర్చి తన పత్రికలో వ్రాయగా ఆయన నిషేధించెను!

“ఒకనా డొక వెలయా నుమాదడు దక్షిణేశ్వరము నకు వచ్చెను. శ్రీ గురుదేవుడతన గదిలో నిద్రించు చుండెను. అతడు లోనికిపోయి ఆయన పాదము లంటెను. శ్రీ గురుదేవుడు వెంటనే —మీద నెవరో నిప్పులువై చినట్టు

—లేచి అతనితో నిట్లనెను : ‘నీవు చేసిన పాపము లన్నియు దాపణికములేక నాతో చెప్పుము. అట్లు చేయ జాలవేని, గంగయొద్దకుపోయి బిగ్గరగా చెప్పివేయుము. వాని నుండి నీవు విముక్తుడ వగుదువు.’ కాని ఆ అదృష్టహీనుడు అట్లు చేయజాలకపోయెను.”

మే, 28.

రాత్రివేళ స్వామి, రామలాలు (శ్రీరామకృష్ణుని యన్నకుమారుడు), కొందఱు భక్తులు, బేలూరుమఠపు మేడ వసారాలో కూర్చుండియుండిరి.

రామలాల్ : “మొన్న నొకనాడు బెల్ ఘరియా నివాసియగు ‘తా-’ (శ్రీరామకృష్ణుని గృహస్థశిష్యప్రముఖులలో నొకరు) దక్షిణేశ్వరము వచ్చెను. అతని కిప్పుడు పియాల్ దాలో ఉద్యోగము. రెండవవివాహము చేసి కొన్నాడు. చాలమంది బిడ్డలు కలరు. గాఢముగా బంధములలో చిక్కుకొనియున్నవానివలె నగ పడుచున్నాడు. మునుపటి తాస్సిప్పుడు లేడు.”

స్వామి : “ఆ దినములలో అతని చిత్త మెంత నిర్మలము అది ఇప్పటికిని నిర్మలమే. శ్రీ గురుదేవు డెంతో జాగ్రత్తతో పరిశీలించినాని తనయొద్ద కెవ్వరిని చేరదీయ వాడుకాడు. ‘న-’ త పారమార్థికక్షేత్రము నంది యుండెను. కాని అతనినిగూర్చి శ్రీ గురుదేవు డిట్లనెను : ‘అట్లైనచో అతని దోవతి మొలనుండి దిగజాటి పోదేల?’

అతడు బ్యాంక్‌లో పదివేలరూపాయలు పెట్టుకొనియున్నాడని విన్నప్పు డాయన ఇట్లనెను : ‘సరే, కారణ మిప్పుడు తెలిసిపోయినది గదా. లాభనష్టములు లెక్కచూచుకొనువాడు నాశిల్లును.’”

ఒక భక్తుడు : “మహారాజ్, ఇదంతయు నాకు అగమ్యగోచరముగా ఉన్నది. ‘న-’యును, ‘తా-’యును ఎంతో ఉన్నతి నందిన సాధకులు, శ్రీ గురుదేవుని యనుగ్రహ పాత్రులైనవారు, కాని త్రోవతప్పిరి. శ్రీ గురుదేవుని దర్శనభాగ్యము నొందినవారందఱును ముక్తు లగుదురని కొందఱు విశ్వసించుదురు. రామబాబుకుకూడ ‘అదే విశ్వాసము.’”

స్వామి : “అతని విషయమే వేఱు. అతని శ్రద్ధా విశ్వాసములు మేరలేనివి! అవసానకాల మాసన్న మగుచుండగా అతడు పారమార్థికమార్గమును పట్టుటకై సర్వమును పరిత్యజించెను. ఇతరుల శ్రద్ధావిశ్వాసములు మాటలలోనివే. నిజమైనవి కావు....

“ఇంకొక సంగతి. మహాపురుషుని దర్శించుట మాత్రము చాలదు. ధ్యాన, నిదిధ్యానసములు వలయును, వివేకవైరాగ్యములు వలయును....

“ఆహా! దక్షిణేశ్వరములో మేము శ్రీగురుదేవునితో కూడి ఎంత ఆనందమయ్యులమై ఉంటిమి! ఒక్కొక్కప్పుడాయన తన హాస్యోక్తులచే మమ్మును పొట్టలుబ్బ నవ్వించును. మాకిప్పుడు ధ్యానమూలమునగూడ సిద్ధింపని దప్పుడు

అప్రయత్నముగా సిద్ధించుచుండెను. నా మనస్సులో అతి స్వల్పదోషము ఏర్పడినను, నన్ను చూచుటతోడనే ఆయన కది తెలిసిపోవును. నా వక్షస్థలమును స్పృశించి ఆ దోషమును సరిపఱచును. ఆయనతో నే నెంత చనవుగా నుంటిని! ఒకనాడు ఆయనగదికి పశ్చిమమున నుండు అర్ధవలయా కారపు వసారాలో ఆయనకు తైలమర్దనము చేయుచుంటిని. ఎందుకో నా కాయనపై కోపము వచ్చెను. నీసా పాటవేసి, మరల నెన్నటి కక్కడకు రాకూడ దను తలంపుతో అచటినుండి గంతిడి వెళ్లిపోయితిని. దేవాలయప్రాకారము దాటి యదుమల్లిక్ ఉద్యానగృహమును సమీపించితిని. కాని ఇక సాగి పోజాలకపోయితిని. అచ్చట కూర్చుంటిని. ఈ లోపల ఆయన నాకై రామలాలును పంపెను. నేను తిరిగి వచ్చినప్పుడు ఆయన యిట్లనెను : ‘చూచితివా? పోగలిగితివా? ...’

“ఒకసారి నేనొక తప్పచేసి మిక్కిలి పశ్చాత్తాప మొంది, నా తప్పిదము నొప్పుకొనుటకై ఆయనయొద్దకు పోయితిని. నీళ్లుచెంబు తీసికొని తన వెంట రమ్మని ఆయన చెప్పగా అట్లు వెళ్లితిని. మరల వచ్చునప్పు డాయన ఇట్లనెను : ‘నిన్న నీవీ తప్పచేసితివిగదా? ఇక నెప్పటికిని అట్లు చేయకుము.’ ఆశ్చర్యమగుటనై మాటలాడజాలక పోయితిని. ఆయన ఎట్లుకన్నుగొనెను?

“మఱొకనాడు నేను కలకత్తాకు వెళ్లి తిరిగివచ్చినప్పు డాయన ఇట్లనెను : ‘నేను నీవై పు చూడజాల కున్నా నేల?

ఏదైన తప్పచేసితివా?’ ‘లేదు’ అని నేను బదులుచెప్పితిని — అసత్యమొకటి చెప్పియుంటిని గాని అప్పుడు ఆ సంగతి మఱచితిని. ‘అసత్యమాడితివా?’ అని ఆయన ప్రశ్నింపగా నా కది జ్ఞప్తికివచ్చినది.”

జూన్, 1

ఆదివారము. అపరాహ్లావేళ. బేలూరు మఠములో. స్వామియెదుట నెందఱో భక్తులు కూర్చుండియుండిరి. “మహారాజ్, భగవంతునికై ఆవేదన లభించు తెట్లు?” అని యొక రడిగిరి.

స్వామి : “సాధువులయొక్కయు భక్తజనుల యొక్కయు సాంగత్యము చేయుటచేతను, నీ గురునొద్ద బోధ లొందుటచేతను నీ చిత్తమును పరిశుద్ధ మొనర్చుకోవలెను. ఆ పిదప గాఢసాధన లభ్యసింపవలెను. అంతటగాని నీకు భగవంతునికై ఆవేదన కలుగదు. చౌర్యము నేర్చుకొనుటకు కూడ గురు వొకడు కావలెను. ఇక అతిమహనీయమగు ఈ బ్రహ్మవిద్య — బ్రహ్మమునుగూర్చిన జ్ఞానము — గురువు లేకయే లభించునా?”

‘ఆ పిదప స్వామి కొంతసేపు మాటలాడి ఇట్లనెను : “సాధువులయొద్దకు పోయినప్పుడు నీవు పరిప్రశ్నమూలమున నీ సంశయములు తీర్చుకోవలెను. మీ రెఱుగదలచిన విషయములు న న్నడుగుడు.”

భక్తుడు : “శాంతి నార్జించుకొను తెట్లు?”

స్వామి : “భగవంతునియెడ భక్తిప్రేమలు కలిగి, ఆయనయందు యథార్థశ్రద్ధావిశ్వాసము లుంచుటచేత. ఇది ఒకేసారిగా, ప్రారంభదశలోనే, లభింపదు. ప్రథమమున చిత్త సంక్షోభ ముండవలెను. భగవత్సాక్షాత్కారము కొఱకు మనస్సు తపించిపోవలెను. కాని అట్లుండుటయే మంచిది. దప్పి ఎంత అధికముగా నున్న నంత యధికసంతుష్టి నిచ్చును గదా. నీరు ! చిత్తసంక్షోభము లేనిచో నీవు దానిని కలిగించు కోనలెను. ఈ ఐహికజీవనముచే మానవు డెప్పుడు సంతుష్టి నొందజాలడో అప్పుడు వాని మనస్సు సంక్షోభించును. అప్పు డతడు భగవంతుని దెసకు మరలును.”

భక్తుడు : “ఈశ్వరప్రేమ కలుగు టెట్లు?”

స్వామి : “స్తోత్రమూలమునను, నామసంకీర్తనమూల మునను, ప్రార్థనామూలమునను, అతని సాక్షాత్కృతి నొంద బ్రయత్నించుటచేతను, మన కాయనయెడ ప్రేమ జనించును. మహాపురుషు లీ మార్గముననే ఆయన నెఱుగ గలిగిరి.”

భక్తుడు : “ఈ లోకములో నుండియే నేను ఈశ్వర సాక్షాత్కార మొందజాలనా?”

స్వామి : “లోకము వెలుపల నెవరైన నుందురా?”

భక్తుడు : “కుటుంబజీవనము చేయుచునే అని నా భావము.”

స్వామి : “అట్లనుము. పొంద గలవు గాని, కష్టము.”

భక్తుడు : “వైరాగ్యబుద్ధి కలిగినప్పుడు ఐహికజీవనమును విసర్జింపవచ్చునా?”

స్వామి : “ఔను. విసర్జింపవలెను. అదియే నిజమైన వైరాగ్యము—ప్రాపంచికవిషయము లన్నిటియెడ నిస్సంగత్వము. అది నీయం దొక్కసారి ఉత్పత్తియయ్యేనేని, ఇక నశింపదు; నశింపకపోవుటయే కాదు, అభివృద్ధియగుచుండును కూడ—అగ్నివలె. ఐహికజీవనమును త్యజించినవానికి మరల దానిలో ప్రవేశించు వాంఛయే ఉండదు.”

భక్తుడు : “గురువు లేనిదే జరుగదా?”

స్వామి : “జరుగదనియే నా తలంపు. గురువు లేనిది జరుగనే జరుగదు. గురు వనగా నేమి? నీ యిష్టదైవమును చేరుటకు మార్గదర్శకుడు—ఏదోయొక నామమును విర్ణయించి, దాని నుచ్చరించుచుండుమని బోధించుటవలన ననుకొనుము. ఎందఱో ఉపగురువులు (అంత ప్రధానులుకాని ఇతరగురువులు) ఉండవచ్చును. అసలుగురువు నీ వే సాధననభ్యసింపవలసినది బోధించి, భక్తజనసాంగత్యము చేయుచుండుమని చెప్పను. పూర్వకాలమున శిష్యుడు గురునింటనే నివసించుట ఆచారమై యుండెను. గురువు శిష్యుని కనుపెట్టియుండుటకును, అతడు తప్పుత్రోవను పడినచో సరియైన త్రోవకు మరల తెచ్చుటకును, అప్పుడు అవకాశములుండెను. కావున గురువు నేర్పఱచుకొనుటలో నీవు జాగ్రత్త వహింపవలెను. అతడు బ్రహ్మవిదుడుగా నుండవలెను, లేక



పారమార్థికమార్గమున మిక్కిలి బౌద్ధత్వమొందినవాడుగా నైన నుండవలెను.”

భక్తుడు : “అట్టివానిని గుఱుతించు తెట్లు?”

స్వామి : “అతనితో కొన్నాళ్లుంటివేని నీ కది తెలియ వచ్చును. నిన్ను గ్రహించుటకు గురువునకుకూడ అవకాశ ముండును. ప్రపంచతృష్ణ నీ కధికముగా నుండి, దానిని నిరోధించుట దుర్లుటముగా నుండేనేని, నిన్నతడు ఉపదేశ మియకయే పంపివేయవలెను. నీ వెవరిని గురువుగా ఎన్నుకొనదలతువో అతనియొద్ద కొన్నాళ్లు నివసించి అతని మార్గముల నారయుము. వంశపారంపర్యగురుపద్ధతిలో ఈ గుణము కలదు : గురుశిష్యు లొండొరువులను, ఒండొరుల కుటుంబ చరిత్రములను పూర్తిగా ఎఱిగియుందురు.

“మనస్సును కేంద్రీకరించుట అభ్యాసమువలననే లభించును. ప్రాణాయామము (ఊపిరిని నియమించుట) కూడ ఒక మార్గమే. కాని గృహస్థుని కది అపాయరహితమార్గము కాదు—ఇంద్రియనిగ్రహము లేనివాడు వ్యాధిపీడితు డగును; బలవర్ధకాహారము, నిర్మలవాయువు, అనుకూలస్థలము, అవసరములు. ధ్యానము, చిత్తైకాగ్రత అభిలషింతువేని, ఏకాంత స్థలమున సాధన లొనర్పవలెను ; సిద్ధి ప్రయత్నమున కనురూపమై యుండును. అనుకూలవాతావరణము ఎచ్చట లభించునో —ప్రకృతిరమణీయస్థల మిందు కుదాహరణముగా కై కొనవచ్చును —అచ్చట కూర్చుండి ధ్యాన మొనర్చుము. ఈశ్వరు నన్వేషింపుము, కామినీకాంచనములను (కామాతుర

తను, ధనతృప్తిను) విడనాడుము. మొదట మానసికముగా విడనాడుము. అవి క్షణభంగురములు. నీ బుద్ధిని వానినుండి తొలగింపుము.

“ఈశ్వరుడు సాకారుడును నిరాకారుడును కూడ. మఱియు నతడు సాకారనిరాకారముల కతీతుడు. ‘బ్రహ్మ సత్యం జగన్మిథ్య’ అను వేదాంతవాక్యమున కర్థ మేమి? మన కిప్పుడు గోచరించు రూపమున జగత్తు మిథ్య అని దాని కర్థము. సమాధిస్థితియందు జగత్తు అదృశ్య మగును, కాని నీకు మహానందానుభూతి కలుగును. ఋషి లా అఖిండా నందము ననుభవించిరి. సమాధిలో ఏమి ఉండునది వివరించుట అసాధ్యము. ‘నేను’, ‘నీవు’ అను భావము లచట లేనే లేవు. సచ్చిదానంద మొక్కటియే యుండును — అఖండమగు అస్త్యము, ప్రజ్ఞానము, ఆనందము.

“‘ఈశ్వరుడు కల డనుటకు నిదర్శనమేమి?’ అని న న్నడుగువానికి ‘సాధువులు తా మాతనిసాక్షాత్కార మొందితిమని పలికియున్నారు. మఱియు ఆ సాక్షాత్కార మొందుటకు మార్గమునుకూడ చూపియున్నారు’ అని నేను బదులుచెప్పుదును. గురుదేవు డిట్లు చెప్పువాడు : ‘గంజాయి’, ‘గంజాయి’ అని పల్కినమాత్రమున కైపు వచ్చునా? దానిని తెచ్చి, సిద్ధపఱచి, పుచ్చుకొని కొంతతడవు ఆగ వలెను. అప్పటికిగాని కైపు రాదు. అట్లే, ‘దేవుడు’, ‘దేవుడు’ అని పల్కుటతోడనే అతడు కాన్పింపడు. సాధన లొనర్చి కొంత తడవు వేచియుండవలెను.’”

భక్తుడు : “జపముచేయునప్పుడు నే నొక్కొక్కసారి జపించుటనే మఱతును. ఎందువలన?”

స్వామి : “దీనిచే యోగమునకు నిరోధము కలుగు నని పతంజలి చెప్పియున్నాడు. ధ్యానించుటనగా భగవంతుని గూర్చి తలంచుచు, అతనిని ఎఱుకలోనికి తెచ్చుకొనుట. ధ్యానము గాఢమై, భగవంతుడు సాక్షాత్కరించునప్పుడు సమాధ్యవస్థ పైకొనును. సమాధి లభించెనేని, ఆ యానందము చాలకాలము (ఎల్లకాల మని కొందఱు అందురు) నిలిచి యుండును.

“శ్రీచైతన్యుడు తన శిష్యు నొకనిని రాయ రామా నందునికడ కంపెను. రాయ డప్పుడు భోగవైభవపరాయణుడై ఆనందించుచుండెను. కాని శిష్యుడు భగవన్నామ ముచ్చరించుటతోడనే అతని హృదయమునుండి ప్రేమ యునికి వెలువడి వెల్లివిరియజొచ్చెను. తాను సాధు వగు వాడుతప్ప ఇతరులు సాధువును గుఱుతింపజాల రందురు. వంకాయ లమ్మవాడు వజ్రముయొక్క విలువ నెఱుగగలడా? సాధనలచే ఎవరైన, ఉన్నతాధ్యాత్మికదశ నందినప్పుడు, వాని కా సంగతి తనంతటతానే తెలియవచ్చును.

“ధ్యానములో ఐహికవిషయములు తుచ్ఛము లని తలంపుము. ఇందుచే మనస్సునందనుకూలభావము నాటుకొనును. నీమనస్సునుండి వాంఛలను తఱిమివేయుచుండగా, మంచి తలంపులు, సద్భావములు ఉత్పత్తియగును. ధ్యానములో వెలుగులు కానిపించినను, అతాకికనాదములు వినిపించి

నను, సరియైన త్రోవనే పురోగమించుచున్నావని ఎఱుగుము. కాని ఆ లక్షణములు శుభసూచకములేయైనను, వాని కేమియు ప్రాముఖ్యమియవలదు. ఏకాంతప్రదేశధ్యానములో నీ కొకప్పుడు ఓంకారనాదముగాని, ఘంటానాదములుగాని, దూరగతములగు సామాన్యశబ్దములుగాని, వినిపింపవచ్చును.

“‘అమ్మా, నీవే నాకు దిక్కు’ అని శంకరుడు జగన్మాతృప్రార్థన చేసినది లోకజనులకు మార్గదర్శకముగా నుండుకొఱకే — సర్వమార్గములద్వారా భగవత్సాక్షాత్కారమందుట సాధ్యమే యని వారికి బోధించుకొఱకే.”



### 3-వ ప్రకరణము

## శ్రీ ప్రేమానందస్వామి సంభాషణములు

1912 మే, 8.

శ్రీరామకృష్ణుని శిష్యప్రముఖులలో నొకరగు శ్రీ ప్రేమానందస్వామి బేలూరుమఠముయొక్క విచారణాధికారములో నుండెను. ఆయన మూర్తిమత్వము అత్యంత మనోహరమైనది. ఆయన విడుచు శ్వాసవాయువులుకూడ ప్రేమపారిశుద్ధ్యపూరితములై యుండు ననవచ్చును.

మధ్యాహ్నభోజనానంతర మచట కూడియున్న సాధు భక్తబృందముతో శ్రీరామకృష్ణునిగూర్చి ఆయన మహాత్మాహముతో మాటలాడ జొచ్చెను.

స్వామి : “శ్రీ గురు దేవునికి నిమ్మపండ్లయందు మిక్కిలి ప్రీతి యగుటచే యోగే (యోగానందస్వామి) ప్రతిదిన మొక నిమ్మపండు ఆయనకు తెచ్చి యిచ్చువాడు. ఒకనాడు శ్రీ గురు దేవు డతనితో ఇట్లనెను : ‘నిన్నటి నిమ్మపండును ఎచటనుండి తెచ్చితివి? దానిని నేను ఉపయోగింప జాలకపోయితిని.’ దుశ్చరితులయొద్దనుండిగాని, అపవిత్రులయొద్దనుండిగాని, తెచ్చిన వస్తువులు శ్రీగురు దేవుడు ఉపయోగింపజాలడని యోగేకు తెలియును. కాని ‘తా నీ పండును మునుపటిపండ్లను తెచ్చిన చెట్టునుండియే కోసికొని వచ్చెను. కావున శ్రీ గురు దేవున కది అభోగ్యమగుటకు కారణ

మేమి?’ యోగే మిక్కిలి కలవరపాటుతో కారణ మారయసాగెను. జాగ్రత్తగా విచారింపగా తాను పండ్లు తెచ్చుచుండిన తోటయొక్క కాలు ఈ సంఘటనమునకు ముందటినాడు వెళ్లిపోయె ననియు, మఱియొకడు దాని నప్పటి నుండి కాలుకు తీసికొనె ననియు తెలియవచ్చెను. పూర్వపు కాలుదారు పండ్లు కోసికొనుట కనుమతించియుండెను. కావున ఆ దినము ఆ అనుమతి వర్తింపదు. నిజముగా అది చౌర్యము —బుద్ధిపూర్వకముకానిదైనను!

“తన కర్పింపబడు వస్తువులను చూచి, అవి యెట్టి తలంపుతో అర్పింపబడినవో, (శ్రీ) గురుదేవుడు కనుగొనగలిగి యుండెను. పాపలేశముచే కళంకితమైన ఆహారమునుకూడ ఆయన గ్రహింపజాలడు. ఆయన పవిత్రత యెంత అద్భుతము! అపవిత్రతాస్పర్శ, అపవిత్రతాసామిష్యముకూడ, ఆయనకు దుస్సహములు! కావున మీ రాయన సాక్షాత్కార మపేక్షింతురేని, మీ హృదయములం దపరిశుద్ధతా కళంకమే లేకుండునట్లు చేసికొనవలెను. అరిషడ్వర్గము పరిమార్పబడ వలెను. ఇచ్చటికి రాగోరువా రందఱు ఆదర్శమానవులు కావలెను. ఆయనబిడ్డల మని జ్ఞప్తియుంచుకొనుడు. కాని ఇది గర్వకారణము కాకుండుగాక! గర్వమును నిర్మూలించు కొనవలెను. తా నీ లోకపువాడు కాడని తన కప్పుడప్పుడు తోచునని ‘మహారాజ్’ (శ్రీ బ్రహ్మానందస్వామి) చెప్పుచుండును. (శ్రీ) గురుదేవుడుకూడ ఇట్లనువాడు: ‘నరే, \*

రాఖాల్,† నాయొద్ద లేనిచో నే నెవరితో మాటాడుదును? వా ర త్యంత వినిర్మలచిత్తులు — నారాయణునియొక్క ఆకృతులే; తాకికులతో మాటాడుచో, నా పెదవులు మండి పోయినట్లుండును!’ ఏమి పారిశుద్ధ్యము! మీ రందఱును అట్టి పారిశుద్ధ్యమును సాధించుకోవలెను.”

ఆ రాత్రి ఆరతి అనంతరము స్వామి మఠపుమేడ క్రిందిభాగమున కూర్చుండియుండగా, ఈ శిష్యు డాయనను “శ్రీ గురుదేవుని సాక్షాత్కారము నా కెట్లు లభించునో తెలిపి యనుగ్రహింపుడు” అని అడిగెను.

స్వామి : “నీవు శ్రీమాతృ దేవిని దర్శించి. ఆమె కృపా పాత్రుడ వైతివిగదా. ఇంకను నీకు చింతయేల?”

శిష్యుడు : “కాని నా కే మాత్రమును మనశ్శాంతి లేకున్నది. మనశ్శాంతి చేకూర్చుకొను టెట్లు?”

స్వామి : “ఇదేమి పసిబిడ్డచేతిలోని మిఠాయియో, బుజ్జగించి లాగుకొనుటకు? కాని విచారింపకుము. ‘ఒక్క నీటిబిందువునందు నేను సముద్రమును చూతును’ అని శ్రీ గురుదేవు డనువాడు. ఆయనవైపు మన మొక్క అడుగు వైచినచో, ఆయన మనవైపు వేయి అడుగులు వైచును. ఆయనశరణుచొచ్చి, ఆయననామ ముచ్చరించు చుండుము. కాలక్రమమున నీ కాయన సాక్షాత్కరించును.”

శిష్యుడు : “మహారాజ్, లోకమును పరిత్యజించిన గాని, ఆయన యనుగ్రహము లభింపదందురే!”

† శ్రీ బ్రహ్మానందస్వామియొక్క పూర్వాశ్రమనామము

స్వామి : (కఠినముగా) “పరిత్యజించుటకు నీ కేమి కలదు? ఆయన నిన్నేదశలో నుంచునో, ఏ ప్రదేశమున నుంచునో అచటనే, అట్లే, ఉండుము. నీ కృషివలన నీ వాయనను ప్రత్యక్షపఱచుకో జాలవు. ఆయన అనుగ్రహించెనేని, సర్వము సాధ్యమే. గాఢతపస్సు ఆచరించినను ఎందఱికో ఆయనకృప లభింపదు. ఇతరుల కది సులభముగా లభించును.”

జూన్, 6.

అపరాహ్ణవేళ. శిష్యుడు ‘స-’ తో కూడ గంగా తీరమున కూర్చుండియుండగా స్వామి అచటికివచ్చెను. ‘స-’ మధురస్వభావము గలవాడు కావున స్వామి కతడు ప్రేమపాత్రుడయ్యెను. శ్రీ గురుదేవునకు తనయెడ గల ప్రేమనుగూర్చి ‘స-’ కు చెప్ప నారంభించెను. ఆయన యిట్లనెను : “నేను దుష్టబాలుర సహవాసముచేసి చెడి పోవుదు నను భీతిచే, సెలవులలోపై తము, మా అమ్మ నన్ను మా గ్రామములోని యింటియొద్ద ఉండనిచ్చునది కాదు. కాని నేను కలకత్తా వచ్చునప్పు డేడ్చును. నేను దక్షిణేశ్వరమునుండి కలకత్తావచ్చినప్పుడు శ్రీ గురుదేవుడును ఏడ్చును. అహో, ఆయన మమ్మెంతగా ప్రేమించెనో నే నెట్లు వర్ణింపగలను! పూర్ణానికి మధురభక్ష్యములు తినిపించు నిమిత్తమాయన బండియెక్కి కలకత్తావచ్చును! పూర్ణుడు చదువు కొను పాఠశాలయొద్ద కాచుకొనియుండి, ఆ బాలు నచటికి పిలిపించుకొని, ఆ భక్ష్యముల నతని నోట బెట్టి తినిపించును !



అప్పు డాయన ఇట్లనును : ‘నాకేమి సంభవించినదోగాని, నన్ను పిలిచి కూర్చుండబెట్టుట కొక చాపకుకూడ గతిలేని నిన్ను చూచుటకు నాకింత తహతహపాటు కలుగుచున్నది!’ ఒకనా డాయన నే నప్పుడు నివసించుచుండిన బలరాంబాబు ఇంటిబైట నిలుచుండియుండెను. బలరాంబాబు అప్పుడు ఇంటిలో లేడు. లోపలికి ప్రవేశించినచో, ఎవ రేమందురో యని ఆయన ప్రవేశింపలేదు! నన్ను చూచుటకై ఆయన రాక! పిదప నెవరో ఆయనను లోపలికి రమ్మనిరి. ఆయన ప్రేమ మితిలేనిది. అందులో నొక్క బిందువు చాలును మనలను నింపివైచుటకు. మాలో ప్రతివాడును తానే ఆయనకు ప్రియతముడని భావించుకొనుచుండెను. ‘అహంకార మొక్కటి వినా నే నేదైన సహింపగలను’ అని ఆయన పలుకువాడు. కావుననే ఆయన ఎవరినైన దర్శింపగోరినయెడల, ముందుగా హృదయుని పంపి, అతడు గర్వి కాడుగదా అని విచారించును. ఆయన మాకై యొక అచ్చును సిద్ధపఱచి పోయినాడు. మే మిప్పుడు చేయవలసిన దంతయు మనోమృత్తికలోనుండి రాళ్లు, రప్పలు, కల్మషము తీసిపాఱవైచి, దానిని మెత్తగా పిసికి, అచ్చులో దింపుకొనుటయే. వెంటనే మనోజ్ఞాకార మొక్కటి దానిలోనుండి వెలువడును. ఆయన సర్వలోకకల్యాణార్థ మవతరించెను.”

శిష్యుడు : “శ్రీ గురుదేవుని ప్రథమదర్శనకాలమున మీకు కలిగిన అనుభూతులు మాకు సెలవిండు.”

స్వామి : “నేను దక్షిణేశ్వరము వెళ్ళిన మొదటినాటి రాత్రి నేనును మఱొకభక్తుడును శ్రీ గురుదేవుని గదికి

వెలుపటి వసారాలో పరుంటిమి. రాత్రిపూట గస్తీతిరుగు వారి అటపులచే నాకు చక్కగా నిద్రపట్టలేదు. కొంత సేపటికి కొంచెము కూరుకు పట్టెను. కాని ఆ సమయముననే శ్రీ గురుదేవుడు మాకడకు వచ్చెను. అప్పు డాయన దిస్సమొలతో నుండెను. గుడ్డ చంకలో నుండెను. మమ్ము లేపి 'మీరు నరేంద్రు నెఱుగుదురా? చాల మంచిబాలుడు. కలకత్తాలో సిమ్లాయం దతని యిల్లు. చదువు సంగీతము లందును, సర్వమునందును, ప్రవీణుడు. న న్నొకసారి వచ్చి చూచిపోమ్మని అతనికి తెలుపుడు. అతనిని చూచుటకు నా కత్యాతురముగా నున్నది. బండి కుదుర్చుకొని రేపే రమ్మనుడు. బాడుగ ఇచట ఈయబడును.' ఇది చెప్పి ఆయన వెళ్ళిపోయెను. మేము మరల పరుంటిమి. మా కొకింత నిద్ర పట్టబోవుచుండగా ఆయన మరలవచ్చి ఇట్లు చెప్పెను : 'ఒకసారి వచ్చిపోమ్మని తప్పక చెప్పవలెను. నేలపై పిల్లి బరికినట్లు నా అంతరంగము బరకబడుచున్నది. తప్పక రేపు రమ్మనుడు. చెప్పెదరుకదా!' ఆయన వెళ్ళిపోయిన పిదప నే నిట్లు తలచితిని : 'ఈయన కతనిపై ఎంతటి అగాధప్రేమ! ఐనను ఆ బాలు డాయనను వచ్చి చూడడు! ఎంత క్రూరుడు! ఎంత దుర్మార్గుడు!' కొంచెముసేపటికే శ్రీ గురుదేవుడు మరలవచ్చి నరేంద్రుని మిక్కిలి ప్రశంసించి, అతని రమ్మని చెప్పుడని మమ్ము ప్రార్థింపసాగెను. ఆరేయి యంతయు ఇట్లే గడచెను.

“మఱొకరేయి నేను శ్రీ గురుదేవుని గదిలోపల నిద్రించుచుంటిని. అర్ధనిశాసమయమున నాకు మెలకువ

వచ్చెను. శ్రీ గురుదేవు డప్పుడు గదిలో ఇటునటు తిరుగుచు ఇట్లనుచుండెను : ‘అమ్మా, నా కిది అక్కటలేదు. మానవ సన్మానము నా కీయకుము. వలదు, అమ్మా వలదు ! దానిపై నేను ఉమియుచున్నాను.’ ఇట్లనుచు వెట్టివానివలె గదిలో పరుగిడ సాగెను. నా కీ చర్య అత్యాశ్చర్యము కలిగించెను. ‘కీర్తి నార్జించుకొనుటకై జను లెంతో ఆతురపడుచుండగా ఈయన తన కది ఈయవలదని జగన్మాతను ప్రార్థించుచున్నాడు ! ఇది నా యెదుట జరుగుచున్నదేల ? నా కిది గుణపాఠమా ?’ అని నేను తలంచితిని.”

అక్టోబరు, 29.

క్రోత్తగా సన్న్యాసాశ్రమము గైకొన్న యొక యువకునికి బేలూరుమఠములోని జనసమ్మర్దమువలన నచట సాధనలు సాగించుట కష్టముగా తోచి, కాశికి పోవనెంచి రైలుకర్చుకై యాచింప కలకత్తాకు పోయియుండెను. స్వామి కిది అసమ్మతముగా నుండి ఆ సాధువు కలకత్తానుండి వచ్చుట తోడనే అతనితో ఇట్లనెను : “మంచి వయస్సులోనుండు నీకు యాచించుట లజ్జాకరముగా తోపలేదా ? అందులో నీవు సాధువవు. కాశికి నడచిపోమ్ము. సుఖముగా కాశి చేరి, నాలుగుసార్లు ఈశ్వరనామము స్మరించుటతోడనే అతడు నీ చెంగటికి పరుగిడి వచ్చు ననుకొనుచున్నావా ? ఈశ్వర సాక్షాత్కార మంత సులభముకాదు. ‘చిత్తమా, నీకపట ప్రేమతో జగన్మాతృసాన్నిధ్యమును సాధింపగలవనియా నీ భావము ? పసిబాలునిచేతి భక్ష్యమా ఆమె ? అతనిని

మాయచేసి లాగుకొనుటకు!’ బాలుర కిప్పుడు కర్మాచరణ త్యాగమనిన చాల మక్కువ—వా రందఱు శుక దేవుని స్థితికి వచ్చినట్టు! కథామృతము (శ్రీ ‘మ.’ చే రచింపబడిన ‘శ్రీరామకృష్ణకథామృత’ మను గ్రంథము) చదివిన ఫలమిది. శ్రీ ‘మ.’ గ్రంథములలో కొలదినాళ్లు జరిగిన సంభాషణలుమాత్రమే కలవు. ‘ఈశ్వరునికై ఏకాంతమున సాధన లొసర్చుము’ అనునది సరియే. కాని ఆయనకై ఎవరు విలపించుచున్నారు? ఎవరు విలపింపగలరు? సత్త్వతమో గుణము లొండొంటిని పోలియుండును. కాని తమస్సువలన నిద్ర, సోమరితనము, కార్యాచరణవైముఖ్యము కలుగును. స్వామిజీ (శ్రీ వివేకానందస్వామి) ఇట్లనువాడు : ‘దేశము తమస్సులో మునిగియున్నది. మతిచెడి ప్రేలు సన్నిపాతజ్వర రోగివలె అది తనకేమియు జబ్బులేదని ఔషధము సేవింప నొల్ల కున్నది. దీనికి చికిత్స నే నెఱుగుదును. దాని నిప్పుడు ప్రయోగింపవలయును. సన్నిపాతజ్వరమును విషాషధము లెట్లు కుదుర్చునో, అట్లే తమస్సును రజస్సు కుదుర్చును. దేశమును తమోగుణవిముక్త మొనర్చుటకు మన మిప్పుడు రజోగుణమును ప్రవేశ పెట్టవలెను.’ తమోవై రాగ్యములు కేవలము వేర్వేరు వస్తువులు.

“పోయి చదువుకొనుము. నీ కర్వులు మేము భరింతుము. ఈశ్వరసాక్షాత్కార మర్థింతువేని శాస్త్రజ్ఞాన మలవటచుకొనవలయును. శ్రీ గురుదేవునికి వ్రాయుట చదువుట రాకపోయినను, ఎన్నో గ్రంథములు చదువగా వినుచుండెను. విన్నదంతయు ఆయనకు జ్ఞప్తియుండెడిది. కాశీపురోద్ధ్యాన

గృహమున శశిమహారాజ్ (శ్రీరామకృష్ణానందస్వామి). ఆయనకు అధ్యాత్మరామాయణము (మూలసంస్కృత గ్రంథము) చదివి వినిపించుచుండగా 'స్వామిజీ' ఆయన నిట్లు ప్రశ్నించెను : 'మహాశయా, మీకు చదువను, వ్రాయను కూడ రాదుగదా, ఈ సంస్కృతపఠనము మీ కేమైన అర్థమగుచున్నదా?' అందు కాయన ఇట్లు బదులిడెను : 'నేను స్వయముగా చదువకపోయినను, ఎన్నో విషయములు వింటిని. ప్రతిమాటకు నా కర్థము తెలియును.' ఆయనలోని దంతయు విచిత్రమైనదే, సాటిలేనిదే. డాక్టరు మహేంద్ర లాల్ సర్కార్ (శ్రీగురుదేవుని రోహిణీవ్యాధికి చికిత్సచేసిన హోమియోపతి డాక్టరు) శ్రీగురుదేవుడు శ్యాంపుకుర్లో నుండగా నొకనాడు ఉదయము పదిగంటలకు వచ్చి మధ్యాహ్నము మూడునాలుగుగంటలవఱకు ఉండెను. ఇది చూచి మణిమల్లిక్ ఇట్లనెను : 'మహాశయా, కృష్ణదాస్ పాలు ఇంట నొకనాడు గానసభ జరిగెను. కలకత్తాలోని ప్రముఖు లందఱు విచ్చేసిరి. డాక్టరు సర్కారుకూడ వచ్చెను గాని, ఒక ఐదు నిమిషములుమాత్రమే ఉండి వెళ్లిపోవుటకై లేచెను. ఇంక కొంచెముసేపుండి పొండని ప్రార్థింపగా : 'వీలులేదు, నేను పోవలెను, నాకు చాల పనియున్నది, ఇక నుండజాలను' అనెను. ఆ మహేంద్రుడే ఐదాఱుగంటలకాల మిచ్చుట గడపెను, పని యేమియు అంతగా లేనిదే. ఎంత విచిత్రము!' " మే, 1913.

బేలూరుమఠములో దర్శనార్థిశాలయందు ప్రతి సాయంకాలము మూడు గంటలకు (ఆదివారము తప్ప) శాస్త్ర

పాఠము జరుగుచుండెను. అప్పుడు మఠసాధువులకే కాక దర్శనార్థము వచ్చినవారికికూడ ప్రవేశము కలదు. అట్టి సందర్భమున ('మే' మొదటివారమున) స్వామి యొకప్పు డిట్లు చెప్పెను : "గోసాయిజీ (విజయకృష్ణగోస్వామి) శ్రీ గురుదేవునికడ కొకనాడు వచ్చి తన కామవికారమును నశింపజేయుడని వేడుకొనెను. శ్రీగురుదేవు డతనిని తాకెను. తత్ఫలముగా అద్భుతగుణము కలిగెను. మఱొకనా డింకొక పురుషుడు ఆయనకడకు వచ్చి 'మహాశయా, నా భార్యపై గల వ్యామోహముచేత నా మనస్సింక నే కార్యము మీదికిని పోజాలకున్నది. నా వ్యాపార మంతయు నాశన మొందుచున్నది. అనుగ్రహించి ఈ మనఃస్థితిని మార్చి వేయుడు' అని ప్రార్థించెను. అందుపై శ్రీ గురుదేవుడు 'కానిమ్ము, పండ్లు కొన్ని తీసికొని ఇచ్చటి కొకనాడు రమ్ము. నీమాయను మ్రింగివైతును' అనెను. కాని పండ్లు తేచ్చి నప్పుడు శ్రీ గురుదేవుడు వానిని తినజాలకపోయెను. ఎంత యత్నించినను అవి నోటివఱకు పోలేదు. పిదప నతడు ఆ భార్యవలన ఘోరవ్యథల పాలయ్యె నని వింటిని."

రామలాల్ (శ్రీరామకృష్ణుని అన్న కుమారుడు) దక్షిణేశ్వరమునుండి వచ్చెను. అతడు శ్రీ గురుదేవునితో చాలకాలము నివసించి ఆయనను సేవించినవాడు. అతని భక్తి గీతికలు విని ఆయన తటచు పారవశ్యస్థితి నందువాడు. అందుచే రామకృష్ణసంప్రదాయమువారి కందఱకును అతనిపై మిక్కిలి మక్కువ. ప్రసంగసందర్భమున నత డిట్లు చెప్పెను :

“కొన్నేండ్లనాడు శ్రీ గురుదేవుడును హృదయుడును కుఠి (దేవాలయావరణములోనుండు ఒక బంగళా) లోని యొక పెద్దగదియందును, శ్రీ గురుదేవుని తల్లి ఆ గది ప్రక్కనుండు నొక చిన్నగదియందును నివసించుచుండిరి. అనేకరాత్రులు వారి కొక మనుష్యుడు పాదరక్షలతో మెల్లెక్కుచు దిగుచు, తలుపులు, కిటికీలు తెఱచుచు ఉండు శబ్దములు వినిపించెడివి. అది యొక పిశాచము — యూరపు దేశీయునిదిగా నుండును. దేవాలయనిర్మాణమునకు పూర్వము ఆ కుఠి యూరపుదేశీయుల నివాసగృహముగా నుండెను. శ్రీ గురుదేవు డిట్లనువాడు : ‘ఈ జగత్తు కేవలము అసత్య మని చెప్పజాలము. దానిని మన కన్నులతో ప్రత్యక్షముగా చూచుచున్నాముగదా. కాని అది సత్యమనియు చెప్ప జాలము. ఇందుకు నిదర్శనముగా ఈ లోట ఎన్ని మార్పు లొందినదో చూడుము. పూర్వ మిది యొక ఒలుకులమిట్ట, ఈ కుఠి యొక యూరపుదేశీయుని గృహము. కాని ఇప్పుడు చూడుము ! ఇంక కొంతకాలమునకు ఈ దేవాలయముకూడ అదృశ్యమగును. ఆ పిదప ఏమి యగునో ఎవరు చెప్ప గలరు ?’

“ఆయన నా కొకనా డిట్లు చెప్పెను : ‘నేనొకసారి యొక దృశ్యమును చూచితిని. జగన్మాత చుట్టుచేరి యనేకులు చేతులతో తాళమువైచుచు ‘కాళికి జయ, కాళికి జయ’ అని జయధ్వనములు చేయుచు నృత్య మొనర్చుచుండిరి. గదియొక్క నైర్మతిదిక్కున రాణిరాస్మణి నిలుచుండి యుండెను. నృత్య మొనర్చుచుండినవారిలో మధురుడు,

శంభు, బలరాముడు, జయగోపాలనేను మఱికొందఱును ఉండిరి. కొందఱు తెల్లవారుకూడ — స్త్రీలు, పురుషులు — ఉండిరి. వీరు నాకింతదనుక పరిచయముకాలేదు.”

స్వామి : “వారు పాశ్చాత్యులు. ఒకనా డిచటి కొక పాశ్చాత్యస్త్రీ వచ్చెను. శ్రీరామకృష్ణుని జ్ఞాపికాపరిశిష్టములు చూపగా ఆమె విలపింపసాగెను. అందులోని చిన్న తునుక నొకదానిని తీసికొని దానిని తా నెప్పుడును వక్షఃప్రదేశమున నుంచుకొను నని చెప్పెను.”

ఆ రాత్రి రాజయోగపాఠము చెప్పబడెను. ఆచివరను స్వామి అచటి సాధువులతో ఇట్లు చెప్పెను : “ఇవన్నియు పఠించిన మాత్రాన ఏమియు ఫలముకలుగదు. వీనినిగూర్చి ధ్యానించి మీ జీవితములను తదనుసారముగా నిర్మించుకోవలెను. భగవత్కృపవలన నిచటికి వచ్చినవా రెవ్వరును అల్పులుకాదు. మీ రందఱును సింహపు పిల్లలు. ‘నాకిది తెలియును’, ‘అది తెలియును’, ‘స్వామిజీ యిట్లు పలికియున్నాడు’, ‘అట్లు పలికియున్నాడు’ అని జనులకు చెప్పట చాలనేచాలదు. ఈ బోధలయొక్క సత్యమును మీ జీవితములో ప్రదర్శించి చూపవలెను. మీలో ప్రతివారును వివేకవైరాగ్యనిస్సంగత్వములకు మేలుబంతులై యుండవలెను.”

మే, 14.

బేలూరుమఠము. అపరాహ్ణపాఠానంతరము స్వామి ఇట్లు చెప్పెను : “తాను ఈశ్వరుని ఏ భావమున సాక్షాత్క-



రింపజేసికొన గోరునో ఆ భావమున నతనికి యథార్థమగు నిష్ఠ—అనగా సుస్థిర, మనఃపూర్వక భక్తియు, అనురాగమును—ఉండవలయును. కాని అందుచే ఇతర భావములయెడ అసహ్యత కలుగరాదు. నే నొకకథ నొకసారి వింటిని. అది యథార్థముగా జరిగిన విషయమే. ఒక ధనికుని యింట కాళికాంబికావిగ్రహము ప్రతిష్ఠింపబడియుండెను. వారు ఇష్టమృష్టాన్ననై వేద్యములతో దేవిని అర్చించువారు. ఒకనా డొక వైష్ణవుడు వచ్చి దేవికి మ్రొక్కి యిట్లనెను : ‘వదినా, మా అన్నగా రెట్లున్నారు?’ \* ఇంటియజమానుడతని భావమును గ్రహించెను. అతని నత్యాదరముతో పిలిచి కూర్చుండబెట్టుకొని, అతనికి బుద్ధి చెప్పటకై దురదకందకూర వండి తెప్పించి అతనికి వడ్డింపజేసెను. అది ఆ కూరయనియు అంత దురదగా నుండుననియు ఆ వైష్ణవుడెఱుగక తిన నారంభించెను. కాని మొదటిముద్దకే నోరు మండిపోవ నారంభింపగా తినుట మానుకొనెను. ‘తినుట అప్పుడే మానితిరేమి’ యని యజమాను డడుగగా ‘ఇది దురదకంద’ అని యతడు బదులుచెప్పెను. ‘అయిన నేమి? మీ అన్నగారు హాలాహలవిషము నెంతో పానముచేయగా మీ రీ కొంచెము దురదకందకూర తినజాలరా? ఎవరక్కడ! ఒక కట్ట తీసికొనిరారా, ఈ మూర్ఖుని తల చితుకగొట్టి,

\* కొందఱు వైష్ణవులు తమ మతమునం దత్యంతమూర్ఖాభిమానము గలిగి, శ్రీ కాళికాంబికానాథుడగు శివుడు భగవంతుడని భావింపక, ఆయన విష్ణుభక్తులలో నొకడనియు, కావున పారమార్థికముగా తమకు పోదరుడనియు, తలంపగోరుదురు.

వీనిచేత ఈ కూరనంతయు తినిపించెదను' అని యజమానుడు పలుకగా ఆ వైష్ణవుడు తన త్సుద్రత్వమును గ్రహించి 'క్షమింపుడు. శివునిగూర్చి ఇక నెన్నటికి అట్లు నీచముగా మాటాడను' అని దీనముగా వేడుకొనెను. అంత నతనికి చక్కని భోజనము పెట్టించి ఆ అపచారము మరలచేయ కుండునట్లు హెచ్చరించి పంపివేసిరి.

“కాని ఆ నిష్ఠ నిజమైనదై, ఇతర దేవదేవీరూపముల యెడ ద్వేషములేనిదై యున్నచో, త్వరితముగానే భగవత్సాక్షాత్కారసిద్ధి కలుగును. శ్రీ గురుదేవు డొకసారి మా కొక కథ చెప్పెను : ఇరువురు సోదరులు కలరు. అందు చిన్నవాడు బాలగోపాలభక్తుడు, పెద్దవాడు కాళీభక్తుడు. వారి తోటలో నొకప్పుడు ఒక అరటిచెట్టు చక్కని గెల వేసెను. అది పక్వముకాగానే తన యిష్టదైవమున కర్పింప వలెనని వా రిరువురును సంకల్పించుకొనియుండిరి. కాని అది పక్వమైనప్పుడు చిన్నవా డింట లేకపోయెను. పెద్దవాడు దానిని కోసి కాళికాంబిక కర్పించెను. చిన్నవా డింటికి వచ్చి విషయ మంతయు విని కోపావేశపరవశుడై, కాళికావిగ్రహ మును విఱుగగొట్టు నుద్దేశముతో నొక కఱ్ఱ తీసికొని ఆమె ఆలయమున కరిగెను. కాని లోని కేగి చూడగా అచట పీఠముపై గోపాలవిగ్రహమే కానిపించెను, కాళికాంబా విగ్రహమే లేదు. మిక్కిలి పశ్చాత్తాపముతో గోపాలాలయములోనికి పొరపాటుగా ప్రవేశించితి నని తలచి వెలికి వచ్చి రెండవగుడిలోనికి పోయెను. కాని అదేమి చిత్రము !

అచ్చటకూడ గోపాలవిగ్రహమే!! అప్పు డతనికి సత్యము స్ఫురించెను. 'ఎవడు గోపాలుడో అతడే కాళియును' అని అతనికి తెలిసిపోయెను.

“భగవత్సాక్షాత్కార మొందినవానికి స్వమతదురభిమానము ఉండదు. విజయకృష్ణగోస్వామి విషయ మిందుకు ఉదాహరణము. అతడు బ్రాహ్మమతస్థుడు. కాని పిదప ఆ మతమును వీడి తపశ్చర్య యొనర్చి వైష్ణవవేషము పూనెను. ఒకనా డతడు శ్రీరామకృష్ణనియొద్దకు వచ్చి వినమ్రతతో ఇట్లు మనవిచేసికొనెను: ‘మహాశయా, అనేకులు నాయొద్ద మంత్రదీక్ష కైకొన గోరుచున్నారు. నేనుపదేశింప వలయునా?’ అందుకు శ్రీ గురుదేవు డిట్లు బదులుచెప్పెను: ‘ఏల ఉపదేశింపరాదు? నీవు అద్వైతప్రభుని (శ్రీ చైతన్యదేవుని ముఖ్యశిష్యులలో నొకరు) సంతతివాడవు. కావున నీవు గురువుగనే జన్మించితివి. నిస్సంశయముగా నీవు ఉపదేశమియవచ్చును.’ స్వామిజీ (వివేకానందస్వామి) అమెరికా నుండి వచ్చినప్పు డాయనను తనయొద్దకు రమ్మని గోస్వామిజీ వర్తమాన మంపెను. తన కప్పుడు జబ్బుగా నుండుటచే అట్లు చేసెను. స్వామిజీ వెళ్ళగా ఆయన తన పీఠమునుండి లేచి స్వామిజీని అచట కూర్చుండుమనెను. స్వామిజీ ఇండుకాక్షేపింపగా ఆయన ఇట్లనెను: ‘వారు (శ్రీ గురుదేవుడు) ని న్నెట్లు గణించుచుండ్డినది నే నెఱుగుదును. నీ విలువ సంతయు మా బోంట్లు గ్రహింపగలరా?’”

మేనెల, చివరవారము.

బేలూరుమతము. దర్శనార్థిశాల. ఒక సాధువు  
'శ్రీ శ్రీరామకృష్ణకథామృతము' చదువుచుండెను. ఆ  
పఠనమధ్యమున కేదారనాథచట్టోపాధ్యాయను (శ్రీరామ  
కృష్ణభక్తులలో నొకరు) గూర్చి స్వామి ఇట్లు చెప్పెను :

“పూర్వ మతడు బ్రాహ్మమతస్థుడు, లాహోరులో  
నుండువాడు. భగవంతునెడ అతనికి గాఢప్రేమ. భగవ  
త్సాక్షాత్కారము లభింపమి కత డొకనాడు అత్యంతవ్యథ  
నంది, ఆత్మహత్య చేసికొనుట కొక కొండమీదనుండి క్రిందికి  
దుముక నుద్యమించెను. ఇది యొక గోపబాలకుడు చూచి  
'అదేమి పని?' అని ఆశ్చర్యపించెను. ఈ అవరోధానంతర  
మత డా బాలుని 'నాకు భగవత్సాక్షాత్కారము లభిం  
చునా?' అని యడిగెను. 'తప్పక లభించును' అని యా  
బాలు డనెను. ఈ అభయవాక్యము భగవంతునిదిగ నే  
గ్రహించి అతడు వంగదేశమునకు తిరిగివచ్చెను.

“కలకత్తాకు పోవు మార్గములో అతడు 'బాలీ'  
యొద్ద దిగి ఏదో అదృశ్యశక్తిచే ఆకర్షింపబడిన తెఱగున  
దక్షిణేశ్వరమున శ్రీరామకృష్ణనియొద్దకు వచ్చెను.”

పాఠకుడు : “శ్రీ చైతన్యప్రభు, రాయరామానందుల  
సమాధోగమునుగూర్చి రెండు భిన్నగాథలు కలవు.”

స్వామి : “ప్రతిగాథను నీ వేల నమ్ముదువు? అధికార  
పూర్వకప్రకటననే నమ్మవలెను ...గాథమగు మనోబలము  
అత్యవసరము.”

స్వామి ఈ క్రింది యర్థముగల పాటపాడెను :

“జననీ, నీ దివ్యనామము స్మరించుచు నేను మరణించితినేని వీనిని — నీ దిక్కు లేని శిశువును — నీవు రక్షించి తీరువలెను.

‘గోహత్య చేసినను, బ్రాహ్మణహత్య చేసినను, భూణహత్య చేసినను, నాకు భయములేదు. మద్యపాన పాతక మొనర్చినను, స్త్రీహత్యాపాతక మొనర్చిననుకూడ నాకు భయములేదు.

‘ఇట్టి ఘోరాతిఘోరపాతకము లొనర్చియుండినను, నీ దివ్యనామస్మరణ చేయుచు మరణించితినేని నాకు బ్రహ్మైక్యసిద్ధి తప్పదు.’

“కాని మీ రిప్పుడు పాపము లొనర్చి, అవసాన కాలమున జగన్మాతృనామమును స్మరింపవలెనని అర్థము చేసికోరాదు. ఈ ఊణమునుండి పూర్ణమతితో, పరిపూర్ణ శ్రద్ధతో, ఆమె నామమును జపింపరేని అవసానకాలమున ఆ విషయమే మీ జ్ఞప్తికి రాదు.

“గర్వాహంకారములు పూర్తిగా పరిత్యజింపు మనియే శ్రీరామకృష్ణుని బోధయొక్క సారము. ఏదో యొక్క రవంత ధ్యానము చేయుట నిష్ప్రయోజనము. ఇట్టి ‘పట్టి పట్టని’ సాధనలచే భగవత్సాక్షాత్కారము లభింపదు. సాధకుడు దుర్భరవాంఛతో తపించిపోవలెను. ఆవేదనతో సంక్షోభించిపోవలెను.

“ఈశ్వరుడు తన మాయచే మనల నెట్లు కప్పివై చెనో అట్లే దయామయుడై ఈలోకమున నవతరించి సాధన లొనర్చును. ఇట్లు చేయుట మనకొరకు — మాయావరణ మును భేదించుకొని వెలికివచ్చు మార్గము మనకు చూపు కొరకు. ఇంతేకాక మాయాకల్పనములను తాను స్వయ ముగాకూడ మనకై భేదించును. ఒక తండ్రి తన కుమారు లందఱతో నొక తోటకు పోయెను. కొమ్మాళ్లు ఇటునటు ఆటలాడుచు వినోదించుచుండిరి. కొందఱు పూలు కోయు చుండిరి. కొందఱు కొబ్బరికాయలు కోయుచుండిరి. ఒకడు మాత్రము చేపలు పట్టుటకు తటాకముకడకు పోయెను. ప్రొద్దు గ్రుంకువేళ తండ్రి కొమ్మాళ్ల నందఱను రమ్మని పిలి చెను. చేపలు పట్టునతడుతప్ప అందఱును వచ్చిరి. ఎన్ని సార్లు పిలువనంపినను అతడు రాలేదు — చేపలు పట్టుటలో నతడు మునిగిపోయి యుండెను. బాగుగా చీకటిపడినను అతడు రాకపోగా, తండ్రియే అతనియొద్దకు పోయి, గాలమును విడిచివైచి బండియొద్దకు ఆ బాలుని లాగుకొనివచ్చెను. అట్లే భగవంతుడును అప్పుడప్పుడు వచ్చి మన ఆటవస్తువు లను ఛిన్నాభిన్న మొనర్చి, మనలను తన యొద్దకు ఈడ్చు కొనిపోవును.”

మే, 30.

బేలూరుమఠము. దర్శనార్థిశాల. అపరాహ్లాకాల మున శిష్యుడు శ్రీ శ్రీ రామకృష్ణకథామృతపఠనమును వినుచుండెను. శ్రీరామకృష్ణ డెవ్వనినైనను శిష్యునిగా

అంగీకరించులోపల అతనివిషయ మంతయు—అతని నడవడి, ఇతరులతో అతడు మెలగు తెలుగు, అతని ముఖమున తోచు సాముద్రికలక్షణములు, అతని బంధుత్వములు, అతని ఋణగ్రస్తత —పూర్తిగా కనుగొనువాడని అచట నొకరు పలికిరి. శిష్యుడిది విని యిట్లనెను : “అనగా, ప్రతివారిని ఆయన అనుగ్రహించువాడనుట నిజము కాదు. ఎంతటి పతితునికైనను శ్రీ గురుదేవుని దివ్యపాదాశ్రయము లభించునని భక్తుడొకపాట వ్రాసియున్నాడు. ఇది నిజముకాదా?”

స్వామి : “ఏల కాదు? గిరీశచంద్రఘోషుపై ఆయన కృపావృష్టిని కురిపింపలేదా, పెక్కండ్రు వెలయాండ్రుపై కూడ కురిపింపలేదా? ఒకనాడు బలరామ్ బాబు కుటుంబస్త్రీలు శ్రీ గురుదేవుని ముందట ఆయన గదిలో కూర్చుండియుండగా, రమణియను నొక వెలయాలు ప్రక్కనున్న రోడ్డువెంట వెళ్లుచుండెను. శ్రీ గురుదేవు డామెను పిలిచి ‘ఇటీవల నీ వేల వచ్చుటలేదు?’ అని అడిగెను. శ్రీ గురుదేవు డొక వెలయాలితో మాటలాడుచుండుట వారికి మిక్కిలి విపరీతముగా తోచెను.

“పిదప కొంచెముసేపటి కాయన వారిని దేవాలయములకు పిలుచుకొనిపోయెను. కాళికాలయమున కేగినప్పుడు దేవితో ఆయన ఇట్లు విన్నవించుకొనెను : ‘అమ్మా, నిజముగా నీవేగదా ఆ వేశ్య రమణి వైతివి. వెలయాలివైనదియు నీవే, పతివ్రత వైనదియు నీవే!’ రమణిని ద్వేషిం

చుటలో తాము పొరపడిరనియు, ఆ వేశ్య జగన్మాతయే యని యెఱిగి (శ్రీ) గురు దేవు డామెతో మాటాడెననియు, తమ పాతివ్రత్యముకై తామంత గర్వింపవలసిన కారణ మేమియు లేదనియు, అదంతయు జగన్మాతృసంకల్పమాత్రముచే కలిగె ననియు ఆ స్త్రీ లప్పుడు కనుగొనిరి.”

శిష్యుడు : “(శ్రీ) గురు దేవునికి వేశ్యలయెడ ద్వేషము లేకుండుట సరియేకావచ్చును. కాని మనము వేశ్యలను ద్వేషబుద్ధితో చూడనియెడల, వారిని తప్పించుకొని జీవించుటెట్లు? వారిని ద్వేషింపకున్నను, తుదకు జాలితోనైనను చూడవలెను.”

స్వామి: “ద్వేష మేల? జాలియు అహంభావజనితమే. (శ్రీ) గురు దేవుని గజనారాయణుని కథయు వ్యాఘ్రనారాయణుని కథయు వినలేదా నీవు? మనము గజముల, వ్యాఘ్రముల, బారి పడకుండవలె నన్నచో, వానిని ద్వేషముతోగాని జాలితోగాని చూడవలెనా? అవి ఆ దశలో నుండుటకును, నీవు నీ దశలో నుండుటకును ఈశ్వరేచ్ఛయే కారణమనియు, క్షణమాత్రమున ఆయన వానికి శాశ్వతవిమోచనమును, నీకు పతనమును కలిగింపగలడనియు, ఎఱిగి వానికి దూరమునుండి నమస్కరింపుము. నీ గర్వాహంభావములను తుదముట్ట నిర్మూలించుకొనుము. పడుపువృత్తితో జీవించుచుండిన ఆ రమణియే యిప్పుడు మహాభక్తురాలై (శ్రీ) గురు దేవుని తలంచి కన్నీడు కార్చుచున్నది.”



జూన్, 17.

బేలూరుమఠ దర్శనార్థిశాలయే. ఆ నాటి అపరాహ్ణపు శ్రీశ్రీరామకృష్ణ కథామృతపాఠానంతరము స్వామి యిట్లు పలికెను :

“ప్రతిసాధకుడును భగవంతునియెడ ఏదోయొక నిశ్చిత భావ మవలంబించి, దానియందు సుస్థిరుడై యుండవలెను. సర్వకాలసర్వావస్థలందును దానియందే సుప్రతిష్ఠితుడై యుండవలెను. అవలంబింపదగు భావము లనేకములు కలవు. శ్రీ గురుదేవు డా భావము లన్నియు నభ్యసించెను — సఖ భావము, సఖిభావము, భగవత్ప్రేయసీభావము. శ్రీకృష్ణుని సోదరుడగు బలరామునిభావముకూడ ఆయన అభ్యసించెను. మహాదేవభావముకూడ నభ్యసింపవచ్చును.

“ప్రపంచమునెడ పరిపూర్ణమగు ఉపేక్ష, భగవంతుని కొఱకు పరిపూర్ణమగు ఆవేదన — ‘ఈజన్మమునందే, ఈ ఊణముననే, భగవత్సాక్షాత్కృతి నొందితీతెదను’ అను నిశ్చయబుద్ధి — ఉండవలెను. మందగమనము కాదు! ఇది చక్కగా జ్ఞప్తియుంచుకొనుము : నీవు భగవంతునియందు నిమగ్నుడవు కావేని, కర్మాచరణము నీకు నిష్ప్రయోజనము. నీ హృదయమును ఈశ్వరాలయముగా జేసి అం దాయనను ప్రతిష్ఠింపుము. ఆయనయొక్క నామస్మరణము చేయుచు ఆయనయందు సర్వదా లీనమైయుండుము.”

మఱునాడు స్వామి తల్లిగారు మఠమునకు వచ్చిరి. ఆమె కొంతతడవు విశ్రమించినపిదప శిష్యు డామెను

“శ్రీ గురు దేవుడు మీ కుమారుని తన కర్పింపుమని యడుగుచో ఆయన పలికిన పలుకులు తెలుపుదురా?” అని యడిగెను.

ఆమె యిట్లు బదులుచెప్పెను : “ఆయన పలికిన పలుకు లివి — ‘నీ కుమారుని నా కిమ్ము. అతనిచేతి మంచి నీళ్లుకూడ నా కానందము గొల్పుచున్నవి.’ అందుకు నేను ‘ఏ తల్లియైనను తన కుమారుని ఊరకయే ఇచ్చివేయునా?’ అంటిని. ఆయన చిఱునగవుతో ఇట్లు బదులుచెప్పెను : ‘నీకు నే నేమి యిత్తును? నీ యిష్టదైవమునెడ నీ భక్తి సునిష్ఠిత మగుగాక!’ ”

జూన్ 29, 30.

తూర్పుబెంగాలులోని రాడీఖాల్ గ్రామమునకు వచ్చి, సెర్ జగదీశ చంద్రబోష్ యొక్క పైతృక గృహమున స్వామి బస చేసియుండెను. శ్రీరామకృష్ణజన్మదినోత్సవమును గ్రామస్థు లపరిమితోత్సాహముతో జరుపుచుండిరి. గ్రామములో అన్ని తెగలవారును అందు పాల్గొనుచుండిరి. స్త్రీపురుషులు, బాలబాలికలు, హిందువులు, మహమ్మదీయులు : ఎల్లరును స్వామి దర్శనార్థము వచ్చి, ఆయనచే మిక్కిలి ఆకర్షింపబడి భక్తిపూరితహృదయలై యుండిరి. ఆ గ్రామస్థులలో నొకడు — ధాకాలో ఉపాధ్యాయవృత్తియందున్నవాడు — తన కుటుంబమునకు తటస్థించిన విపత్తులను స్వామికి విన్నవించుకొనుచుండెను. స్వామి ఇట్లు పలికెను : “శ్రీ గురు ధేవునియొద్దకు మణిమల్లిక్ అను బ్రాహ్మమతస్థు డొకడు

వచ్చువారు. అతని పెద్దకుమారుడు కేశవచంద్రసేన్ యొక్క ప్రార్థనాలయములో శ్రీ గురు దేవుని చూచి 'ఆయన నిజమగు సాధువుగా నున్నాడు. నీ వాయన దర్శనము చేసికొనుము' అని తండ్రితో చెప్పియుండెను. మణిమల్లిక్ శ్రీ గురు దేవుని కడకు వచ్చినప్పుడు 'నీవు — యొక్క తండ్రివి కావా? అట్లు కనబడుచున్నావే' అని ఆయన అనెను. పిదప ఆ కుమారుడు మరణింపగా, మణిమల్లిక్ దుర్భరచింతాక్రాంతుడై ఉపశాంతి కొఱకు శ్రీ గురు దేవునికడకు వచ్చెను. శ్రీ గురు దేవుడు మొదట నిట్లనెను : 'నిజమే, పాపము! కుమారుని కోలు పోవుట కొద్దిపాటి ఆపదయా!' ఇట్టి మాట లింకేమియో పలికి ఆ పిదప కొంతసేపు మానముగా కూరుచుండి, చేతితో తాళమువేయుచు నొక పాట పాడ నారంభించెను. దాని మొదటిమాట లీ యర్థముగలవి : 'మానవా, ఆయుధములు కై కొనుము! ఆయుధములు కై కొనుము! మృత్యుదేవుడు యుద్ధసన్నద్ధుడై నీ యింటిమీదికి వచ్చుచున్నాడు!' ఇంటికి వెళ్లినప్పుడు మల్లిక్ శ్రీ గురు దేవునితో ఇట్లనెను : 'నా చిత్త మిప్పుడు స్వస్థపడినది. దుఃఖావేశము అడగిపోయినది.'''

మఱునాడు స్వామి తనవెంట వచ్చిన సాధుబృంద ముతో ఇట్లనెను : "వీరి (గ్రామస్థుల) ఉత్సాహము నాకు పరమానందము నిచ్చుచున్నది. శ్రీ గురు దేవుడు మా కెన్నియోసార్లు తినుబండారములు పెట్టి మమ్మపారముగా ప్రేమించువాడు. అందుచే మే మాయనయొద్దకు పోయితిమి. కాని వీ రట్టి కారణ మేమియులేకయే, పుస్తకములతో

ఆయననుగూర్చి చదువుటమాత్రముచేతనే, ఇంత మహా త్యాగపూరితులై, ఇంత ఆనందభరితులై యున్నారు! ఈ మిడియెండలో వారు స్టేషనుకు వెళ్లి, కాళ్లు తలలు మాడి పోవుచున్నను, సామగ్రి యంతయు స్వయముగా మోసికొని వచ్చిరి. అంతమందికిని వారిప్పుడు వంటచేయుచున్నారు. ఇంతేకాక కలరారోగులకు, అస్పృశ్యులకు, ఉపచారములు చేసి భయగర్వాహంకారవిముక్తులగుచున్నారు. ఇంతచేయుచున్నను, వారి చదువులవిషయ మేమాత్రము ఏమటుట లేదు. ఇదంతయు చూచి నామనస్సు హర్షముతో పొంగి పోవుచున్నది. ఇవి చూచుటకే నేనీ ప్రాంతములకు పరుగిడి వచ్చునది, పేరు ప్రఖ్యాతులు గడించుకొనుటకు కాదు. ఇందు నేను చేసిన దేమైన కలదా? శ్రీ గురుదేవు డిప్పటికే అంతయు చేసివేసినాడు. స్వామిజీ (వివేకానందస్వామి) ఇట్లాక సారి పలికియున్నాడు: 'శ్రీ గురుదేవుడు ప్రతియింటను పూజింపబడును. మీ రందఱును వెళ్లి ఆయనపేరు సంతటను నెఱపిరండు.' ఆ పలుకులే ఇప్పుడు ఫలించినవి. కానిచో, అజ్ఞుడ నైన నా బోధల వలన నేమి జరుగును? ... ఇదంతయు చూచి నేనిట్లు తలంతును: 'ఈ దేహ మెప్పుడో యొక నాడు రాలిపోవును. దాని యారోగ్యముకొఱకు ఇంట నుండుటేల? నేను సమక్షమున నుండుటవలన జనుల కే మాత్రము ఉపకారము కలిగినను, పయనింపుటలోగల కష్ట నిష్ఠురములను, లంపటలను నే ననుభవించునుగాక. అదంతయు

నేను సరకుగొనను.’ \* ఈ తలంపువలననే, నే నిట్లు అకాల భోజనములను, నిద్రలేమిని, ఓర్పుకొనుచున్నాను. ఇందేమియు సుఖములేదని మీకే తెలియుచున్నదిగదా!

“ఇట్టిట్లు జరుగునని శ్రీ గురుదేవుడును స్వామిజీయును పూర్వ మెప్పుడో చెప్పినదంతయు, అట్లే జరుగుట నాకీ ప్రాంతములలో ప్రత్యక్షముగా కానిపించుచున్నది. మీరు విస్తారముగా పాటుపడ నక్కఱలేదు. ఇదంతయు జాగ్రత్తగా కనుపెట్టి చూడుడు. శ్రీ గురుదేవునియందు భక్తి మీ కప్రయత్నముగా సిద్ధించును. నిరంతరముగా ఆయన పేరును జపించుచు, ధ్యానముచేయుట సాధ్యమా? కానేకాదు. కావున మీచేతనై నంతకాలము ధ్యానింపుచుండుడు. తక్కిన కాలమునంతయు లోకమునకు నిష్కామసేవ చేయుటలో వినియోగింపుడు. అట్లు చేసినచో మీ చిత్తము క్రమక్రమముగా పరిశుద్ధమై భగవదనురక్తిపూర్ణ మగును.”

మఱొక సందర్భమున స్వామి తన చిన్ననాటి జీవిత వివరము లిట్లు నుడివెను : “మా తల్లి అప్పుడప్పుడు ఒక గదిలో కూర్చుండి తలుపు బిగించుకొని దినమంతయు ధ్యానించుచుండెడిది. అట్టి దినములలో మేము కలకత్తానుండి

---

\* ఈ పయనమునుండి తిరిగివచ్చి బేలూరుమఠముచేరిన వెంటనే స్వామికి తీవ్రమగు కలరావ్యాధి తగిలినది. తూర్పుబెంగాలు కిట్లాకసారి వెల్లినప్పుడు ‘కాలఅజార్’ అనెడు మొండిజ్వరము పట్టుకొనెను. దానితో చాలకాలము బాధపడి చివరకు దానివలననే మృతినొందె నని చెప్పుచున్నాడు.

వచ్చితిమేని, ఆ నాటికి పొరుగింట నుండి మఱునా డామె యొద్దకు పోవువారము. ఆమె చండశాసనురాలు. మా చదువు చెడునని మ మ్మెప్పుడును తనతో మా గ్రామములో ఉండనిచ్చునది కాదు. కాని తన కోడండ్రను గాని, పని వాండ్రను గాని, పల్లెత్తుమాట అనదు. చిన్నప్పుడు నేను మిక్కిలి తులువగా నుంటిని. కావుననే నా తలమీది గాయపు మచ్చలు. 'తలపై గాయపుమచ్చలు లేని బాలుడు బాలుడే కాదు' అని స్వామిజీ చెప్పవాడు!''

మార్చి 5, 1916.

నేడు రామకృష్ణ సేవాసంస్థయొక్క సాంవత్సరిక సమావేశము. నిర్దిష్ట కార్యక్రమము సమాప్త మైనపిదప అచటి సభ్యులతో స్వామి యిట్లుపలికెను: "ఏనుగులకు రెండు వరుసల పండ్లుండును: ఒక వరుస, వెలుపల —దంతములు—, రెండవ వరుస, లోపల —ఆహారమునమలుటకు. మా సేవా సంస్థయొక్క చర్య లన్నిటిని 'దంతములకు' పోల్పదగును. మీ రే కార్య మొనర్చుచున్నను —సేవాశ్రమములు నడపినను, తాపోపశమనకృత్యములు చేసినను —మీకు శీల సంపద లేనిచో, అంతయు నిరర్థక మగును. శీలసంపద, చిత్తశుద్ధి, ఈశ్వరునియందు అచంచలభక్తి: ఇవి అత్యావశ్యకములు. ఇవి కలవారు వృద్ధికి వత్తురు, తక్కినవారి కపజయము సిద్ధము. (గృహస్థసభ్యులతో) ఈ సంస్థలో సభ్యులై సమాశ్రమమున ఏమియు ప్రయోజనము లేదు. శీలనిర్మాణ మొనర్చుకోవలెను; ప్రేమబంధముచే లోకము నంతయు

స్వకీయముగా చేసికోవలెను. అట్లు చేసితిరేని, మీ అస్వార్థతను, మీ వైరాగ్యమును, మీ చిత్తశుద్ధిని చూచి లోకులును అట్టి జీవితవిధానమును ఆర్జించుకొన యత్నింతురు. మీ హృదయములలోని గర్వాహంకారములను నిశ్శేషముగా పాఱదోలి, ఈశ్వరుని దాస్యభావముతో కొలుచుచు మానవ సేవ చేయవలెను.

“మన గురుదేవుడు పేరుప్రతిష్ఠల నేమాత్రమును వాంఛింపలేదు. కావున ఆయన కవి అపారముగా లభించినవి. స్వామిజీ (వివేకానందస్వామి) తన చరమదశలో తన పేరు ప్రతిష్ఠలను ఏవగించువాడు. మీ రెల్లరును శీలసంపన్ను లగుదురుగాక ! దైవీభావము మీ కలవడుగాక ! అప్పటికిగాని ఈ సంస్థ అభివృద్ధిదశకు రాదు. ఇట్లు చేయుడని మిమ్ము నందఱును నేను హృదయపూర్వకముగా ప్రార్థించుచున్నాను.”

తదనంతరము సభ ముగిసెను.

ఆ రాత్రి, భోజనానంతరము మేడ క్రిందిభాగమున గంగానదికి అభిముఖముగానుండు బెంచీపై విశ్రమించి అచట చేరిన సాధుభక్తబృందముతో స్వామి ఇట్లుచెప్పెను : “ఈ లోకమున మన మనస్సు కామకాంచనాది అనేకవిషయముల మీదికి పఱచుచుండును. మనస్సు నిట్లు చెదర్చి ఏకాగ్రత కడ్డుపడుట అవిద్యయొక్క కార్యము. కాని దాని నేకాగ్రమొనర్చుటే మన ఉద్యమము. చెదరిన మనస్సును కేంద్రీకరించు ప్రయత్నమునకే సాధన యని పేరు. వాంఛాలేశమున్న మనస్సు భగవంతునియందు నిమగ్నము కాజాలదు.

జపధ్యానములు చేయుటేకాక, నిశితమగు తర్కవిచారము చేసి, మన డెందములందలి చీకటిమూలలలో డాగియుండు కోరికలను వెదకి కనిపట్టి పాటదోలవలెను. ‘ఉద్ధరే దాత్మ నాత్మానం’ అను గీతావాక్యమున కిదియే అర్థము. అనగా మనోవిజయము సాధింపవలెను. అప్పుడు మనము నిరంతర ప్రశాంతచిత్తులమై జ్ఞానసిద్ధుల మగుదుము. వాంఛా నిర్మూలన ప్రయత్నము లేని జపధ్యానములు నిష్ప్రయోజనములు.

“నేను మొన్న ధాకాకు వెళ్లినప్పుడు రేయుంబవల్లు భక్తులతో ప్రసంగించుచుంటిని. \* ఇందుచే నాకు పలుమాఱు నిద్రపట్టునదికాదు. నేను ఉదాహరించి, వివరించుచుండినది శ్రీ గురుదేవుని వాక్యములనే — స్వకీయ మగు జ్ఞానము నా కేమియు లేదు—కాని రాత్రి నిద్రపట్టునదికాదు. ఇందుకు కారణము నేను స్వల్ప ‘పాత్రము’నగుటయే. శ్రీ గురుదేవు డెన్నియోతడవలు పారవశ్యస్థితిని, సమాధ్యవస్థను పొందుట—ఇది ఆయనకు సహజము— మేము చూచి యున్నాము. అపవిత్రతాస్పర్శగలవా డెవ్వనికిని ఆయనతో నివసించుటగాని ఆయన పరిచర్యచేయుటగాని సాధ్యము కాదు. ఆయన అనుగ్రహమూలముననే నే నాయనతో ఉండగలిగితిని. ఎ ట్లుండగలిగితిను నా కిప్పుడు చిత్రముగా

---

\* స్వామియు బ్రహ్మానందస్వామియు అప్పుడే పర్యటనానంతరము పుతమనకు వచ్చియుండిరి.



నున్నది. \*

“‘స్టార్’ నాటకశాలలో జరుగుచుండిన చైతన్య లీలాప్రదర్శన మొకనా డాయన చూడబోయెను. వెళ్లుటకు ముందు ఆయన నాతో నిట్లనెను : ‘నేనచట సమాధిస్థితి నొందితినేని, అందఱును నన్ను చూడనారంభింతురు. గడిబిడి కలుగును. సమాధిగతుడ నగు చిహ్నములు తోచినవెంటనే ఇతరవిషయము లేవేవియేని ఎత్తి నాతో ప్రసంగింప సాగుము.’ కాని ఎంత ప్రయత్నించినను నాటకశాలలో సమాధిస్థితిని ఆపుకొనజాలకపోయెను. నేను కొంతసేపు భగవన్నామ ముచ్చరించినపిదప ఆయనకు మెలమెల్లగా ప్రపంచస్మృతి వచ్చెను. ఇట్టి అతీంద్రియప్రజ్ఞానస్థితు లాయనకు స్వాభావికములు—మనస్సును ఐహికక్షేత్రమున నిలుపుకొనుట కెంతో ప్రయత్నింపవలసియుండెడిది. కాని స్వల్ప‘పాత్రముల’మగు మనము ఆ స్థితికై ఎన్నో గాఢ సాధనలు చేయవలెను. మన కది అత్యంత దుర్లభము.”

మార్చి, 8.

రాత్రి 8 గంటలు. బేలూరుమఠములోని దర్శనార్థి శాల. శ్రీ వివేకానందస్వామి గ్రంథములు చదువబడు చుండెను. కొందఱు సాధువులును గృహస్థభక్తులును విను చుండిరి.

\* స్వామి శ్రీ గురుదేవుని పరిచర్యచేయుచు ఆయనతోకూడ చాల కాల ముండెను. తన శిష్యు లందఱిలో స్వామి పరమపవిత్రుడని ఆయన ఎన్నువాడు.

ఇది పూర్తియైన పిదప అఖండానందస్వామి (శ్రీ)గురు దేవుని స్వశిష్యులలో నొకరు) “రేపటినుండి నేను వీరికి ఉపనిషత్తులు బోధించెదను” అనెను. అందుపై స్వామి ఇట్లనెను : “సజీవోపనిషత్తును విడిచి, ఏ ఇతర ఉపనిషత్తులు వీరికి బోధింపవగును? శ్రీ గురుదేవుని జీవితమే దేవీప్రమానమగు సజీవోపనిషత్తు. శ్రీ చైతన్యులవా రవతరించి రాధాకృష్ణభక్తివిధానమును తన జీవితమూలమున ప్రకాశింపజేసి యుండనిచో, ఆ విధాన మెవ్వరికిని బోధపడి యుండదు. అట్లే ఉపనిషత్ప్రతిపాదిత సత్యములకు శ్రీ గురుదేవుడే సజీవనిదర్శనము. అనేక శతాబ్దములనుండి ఉపనిషత్తులు వ్యాప్తిలో నున్నవి. ఎందఱుచేతనో వల్లింపబడుచున్నవి. కాని చదువురాని మన గురుదేవునికి వా రందఱును మ్రొక్కి ఆయనపలుకులను వేదసత్యములుగా అంగీకరించుచున్నారు. ఆయన ఉపనిషత్తులు చదివియెఱుగడు సరే కదా, ఏ పుస్తకమునుకూడ చదివియెఱుగడు. ఐనను ఆ అతిసూక్ష్మ, దురవగాహసత్యములను అంత సులభముగా, అంత సరళముగా ఆయన ఎట్లు వివరింపగలిగియుండెను! వేదములు చదువగోరువాడు వ్యాకరణమును కంఠపాఠముచేసి వివిధ భాష్యములు పఠింపవలెను. ప్రతి భాష్యకారుడు తన మతమున కనుకూలించునట్లు వ్యాఖ్యానించియున్నాడు. అసంఖ్యాకులగు విద్వాంసులు ఒక్కొక్కవాక్యార్థమునుగూర్చి అవిరామముగా చర్చించినను, సమాధానము కుదరలేదు. కాని, మన గురుదేవు డా సత్యము లన్నియు అతిసుబోధమగు భాషలో వివరించియున్నాడు. ఆ వాక్యములు.

వ్యాప్తిలో నున్నవి. అట్టి సజీవకూపకము(చెలమ)ను ఎదుట పెట్టుకొని నీటికై బావిని త్రవ్వదురా?"

ఆ ముందటినాడు శ్రీరామకృష్ణజన్మదినోత్సవము జరిగినది. ఆ సందర్భమున పండ్రెండగురు బ్రహ్మచారులు సన్న్యాసదీక్షనొందిరి. వారీ నా డొక గృహస్థభక్తుని యాచించి ఒక రూపాయ తీసికొని, నావ కుదుర్చుకొని దక్షిణేశ్వరాలయదర్శనార్థము వెళ్లిరి. స్వామి కిది అసమ్మత మగుటచే వారితో ఆయన ఇట్లుచెప్పెను: "నిన్ననే గదా మీరు ముండనము కావించుకొంటిరి (సన్న్యాసులైతిరి)? శిక్షానియమ బద్ధులము కామని అప్పుడే తలంచుచున్నారా? శిక్షానియమములు పాటించువారే కదా వాని కతీతులు కాగలరు? లోకమును పరిత్యజించి సన్న్యాసించినవారు జనులకు గురువులు. కావున మీరిప్పు డట్టివారైతిరి. అయ్యును నావ కీయవలసిన డబ్బుకై యెట్లు యాచించితిరి? ఇది పారమార్థికత్వమా? శ్రీగురుదేవుని సాధనస్థలమును దర్శింప మీ కంత వాంఛ యున్నచో ధనముకై యాచించుటకు మాటు బాలీకి పోయి మిమ్ము దాటింపుమని పడవవానిని వేడుకొనియుండరాదా? లేక ఈది ఏటు దాటియుండరాదా? లేక దూరమును పాటింపక నడచి హఠాఃరావంతెనమీదుగా వెళ్లియుండరాదా? అప్పుడు మీరు నిజముగా గురుపదవి కర్హులైతిరని నేను తలచియుందును. మీరు మఠనివాసము చేయుచు శ్రీగురుదేవుని బోధలకు లోకవ్యాప్తి కలిగింతుమనియు, మీరట్లు చేయనిచో ఆ బోధలు లోకమునుండి అదృశ్యము లగుననియు తలంచుచున్నారు కాబోలును!

పారమార్థికత లేనిచో మఠనిర్మాణములు, సన్న్యాసస్వీకారములు నిష్ఫలము లగును. పారమార్థికత కలిగి విధ్యైక్త జీవనము సలుపువారు మఠనిర్మాతలు కాకపోయినను, సన్న్యాసింపక గృహస్థులై యున్నను, లోకముచే ఆరాధింపబడుదురు. కాషాయవస్త్రములు లేమి ఆ యారాధన కడ్డురాదు. శ్రీ గురుదేవుని ఆదర్శము లెవరి జీవితవిధానమున ప్రకాశించునో — వారు గృహస్థులైనను సన్న్యాసులైనను — వారు మహనీయులు. తన భావములను శ్రీ గురుదేవుడే వ్యాపింపజేసికొనుచున్నాడు. సన్న్యాసులగు మీ ప్రబోధము లేనిది అవి వ్యాప్తినొందవని తలంపబోకుడు. గృహస్థులకన్న ఆ యవకాశము మీ కధికముగా ప్రాప్తించినందుకును, ఈ మహితాత్ముల (శ్రీగురుదేవుని స్వశిష్యుల) దివ్యసాహచర్యభాగ్యము లభించినందుకును కృతజ్ఞులై యుండుడు.”

అఖండానందస్వామి : “మేము ఆధుర మొకసారి హృషీకేశములో ఒకే కుటీరమున దాదాపు రెండుమాసములు నివసించితిమి. ఇది చూచి అచటనున్న తక్కిన సాధువులు మిక్కిలి అచ్చెరువుతో ఇట్లనిరి : ‘మీ సోదర శిష్యు లెట్లు ఒకటిగా నివసించుదురు? మే మిరువురు సోదర శిష్యుల మొకటిగా రెండునా ఖండినచో కలహింప సాగుదుమే!’ ఈ విషయ మొకతడవ నేను బృందావనమున విజయకృష్ణగోస్వామితో చెప్పితిని. అత డానందభరితుడై యిట్లనెను : ‘ఇది నా కేమియు వింతగా నుండలేదు. మీ

మొక్కటిగా బంధించియుంచు సూత్రము అసామాన్యమైనది గదా! మీ గురుదేవుడు సామాన్యమానవుడా! సామాన్య సాధువా! ఆయన సామాన్యమానవుడై నచో కలకత్తా బాలురగు మిమ్ములను ఈ (మహోన్నత)స్థితికి తెచ్చియుండ గలడా? మీయం దిట్టి ఐకమత్యము, ఇట్టి ప్రేమానుబంధము ఉండుట నా కేమియు వింతగా లేదు.’”

స్వామి : “కాషాయవస్త్రధారణమాత్రమున నెవ్వరును నాకు సంతృప్తి కలిగింపరు. సర్వసంగపరిత్యాగము, అరిషడ్వర్గవిజయము : ఇవియే నేను చూడగోరునది. నాగమహాశయుని జీవితము సరి! సన్నాహసచిహ్నమగు కాషాయము కట్టకపోయినను, ఆయన ఎంతటి మహాత్ముడు! ఆయన త్యాగ మెంత మహనీయము!

“మొన్న నేను ధాకాకు వెళ్ళినప్పుడు నాగమహాశయుని గృహమును సందర్శించి వచ్చితిని. అచటి కొక బ్రాహ్మణుడు వచ్చి భాగవతము చదువువాడట. అతడొక శ్లోకము చదివిన వెంటనే నాగమహాశయుడు దాని భావమును దీర్ఘముగా వివరించెడివాడట. పండితులు భాగవతము చదువుటమాత్రమే యెఱుగుదురు. కాని నాగమహాశయునికి అందలి సత్యములు అనుభవసిద్ధములు. అందుచే ఆయన కవి యెదుట కానిపించువస్తువులవలె సుస్పష్టముగా నుండెడివి. ఈ దీర్ఘ వివరణము లాయన తండ్రికి - రుచించునవికావు. అందుచే అతడు ‘సరి! నన్ను భాగవతము విననీయవా యేమి?’ అని చిరాకుతో పలుకువాడు. నాగమహాశయుడు

మహాత్మానిపరుడు. కావున వెంటనే మానము దాల్చువాడు.”

అఖిండానందస్వామి: “సురేశ్ ముఖర్జీ (పిదప బాబా ప్రేమానందభారతి) శ్రీ గురు దేవునియెడ భక్తిగలవాడు. అతడు కొన్నాళ్లు వరాహనగరమతమునకు వచ్చుచుండెను. అమెరికాకు పోయి అచట హిందూమతప్రచారము చేసెను. అత డొకసారి నాగమహాశయుని గ్రామమునకు దర్శనార్థము వెళ్లెను. అతనిని చూచుటతోడనే నాగమహాశయుడు ‘కలకత్తా!’, ‘కలకత్తా!’ అని ఆనందముతో చేతులెత్తి సృత్యముచేయ నారంభించెను. శ్రీగురు దేవుని యునికిచే పావనమైన కలకత్తానుండిగదా అతని రాక! అందులకే ఈ యానందము! ఇట్లే శ్రీ గౌరాంగస్వామికూడ తా నప్పుడు వెళ్లబోవుగ్రామపు మృత్తికతో ఖోల్ అనెడు వాద్యము (సంకీర్తనములో వాడబడు నొక వాద్యము) చేయబడు నని విని మైమఱచి పారవశ్య మందెనుగదా! \*

“స్వామిజీ (వివేకానందస్వామి) ఎంత గాఢమగు తపోనిష్ఠ లాచరించినది విన్నచో, మీ రాశ్చర్యచకితులై పోవుదురు. ఆయన పరివ్రాజకవృత్తిలో హిందూదేశాటనము చేయుకాలమున, నే నప్పుడప్పు డాయన వెంట నుండు

\* ఆ గ్రామమునకును మృత్తికకును సంబంధము; మృత్తికకును ఖోల్ కును సంబంధము; ఖోల్ కును సంకీర్తనమునకును సంబంధము; సంకీర్తనమునకును భగవంతునికిని సంబంధము. కావున ఆ గ్రామము తలంపునకు రాగానే భగవంతుడు జ్ఞప్తికి వచ్చి మైమఱచు, పారవశ్యము కలిగెను!

వాడను. ఆ కాలమున (ఇది అమెరికాకు వెళ్లుటకు పూర్వపు మాట) ఆయన యొక ముదుకడుప్పటియు, సుమా రిడువది సేర్లు (1½మణుగుకు కొంచెము ఎక్కువ) బరువుగల పుస్తకములసంచియు, మోసికొని పోవువాడు. లిష్టిపురమున ఆయన ఇక్కట్టులపా లయ్యెను. అప్పు డొక బీదబ్రాహ్మణుడాయనను చేరదీసెను. అచట కొన్నా 'ల్లున్నపిదప లిష్టి మహారా జాయన మహత్త్వమును విని, తన నగరులో నుండ నాహ్వానించెను. కాని ఆ బ్రాహ్మణుని మనస్సు నొచ్చునని స్వామి ఆ ఆహ్వానము నిరాకరించెను. ఐనను, మహారాజు ఆయనకు అనేక రాజభోజ్యములగు భక్ష్యము లనుపువాడు. అవి ఆ బ్రాహ్మణునకుకూడ ఆయన ఇచ్చుచుండెను.”



## 4-వ ప్రకరణము

# శ్రీ తురీయానంద స్వామి సంభాషణములు

### I

1915, జూన్ 7.

“ఎంత సమాధ్యనుభూతియు, ధ్యానశక్తియు ఉన్నను, భగవంతుని ప్రేమించుట మఱవరాదు. భగవత్ప్రేమ లేని జీవితము నిష్ప్రయోజనము కాదా!” అని శ్రీ శివానంద స్వామి పలుకగా, స్వామి యిట్లనెను : “అవును, తానుశరీర మను అను బుద్ధి గలప్పుడు భగవత్ప్రేమక భావమును వహింప వలెను ; జీవబుద్ధి గలప్పుడు, భగవదంశభావమును వహింప వలెను ; ఆత్మబుద్ధి గలప్పుడు భగవంతుడే తాను అను భావమును వహింపవలెను.

“ఏ మాత్రపు బాధ కలిగినను ఔషధములకై పరు గిడువాడు భగవంతునికి లోబడక తిరుగుబాటు చూపుట చిత్రము కదా!”

శ్రీరామకృష్ణకథామృతము చదువబడుచుండెను. స్వామి ఇట్లనెను :

“దక్షిణేశ్వరము ఆ కాలమున నిత్యానందపూర్ణమై కైలాసముతో తులదూగుచుండెను. ప్రోద్ధున మొదలు మధ్యాహ్నము ఒంటిగంటవఱకు అందఱును అచటి దేవతల



యారాధనకై యేర్పాట్లు చేయుటయందును, ఆ పిదప ఆరాధించుటయందును మగ్నులై యుండువారు; శ్రీరామకృష్ణుడు అవిరామముగా భగవంతునిగూర్చి ప్రసంగించుచుండును; అచటివా రందఱును మంత్రముగ్ధులవలె ఆయన పలుకులాలకించుచుందురు; వాతావరణమే భగవద్భావములతో స్పందించుచుండెడిది. ఆయన పరిహాసోక్తులలోను, ఎగతాళిమాటలలోను కూడ భగవత్సంబంధ ముండును. అవికూడ సమాధిస్థితిలోనే పరిణమించును. మధ్యాహ్న భోజనానంతరము కొంతతడవు విశ్రమించునుగాని కొంచెము సేపే. పగటివేళ తక్కిన కాలమంతయు భగవంతునిగూర్చిన ప్రసంగములే! సాయంకాలము కాళికాలయమున కరిగి, ఆ జగన్నాథకు వింజామరమువైచి, దివ్యోన్మాదముతో తూలియాడుచు తన గదికి వచ్చును. సాధన లభ్యసించువారిని ‘మీకు ప్రాతస్సాయంవేళల నొకవిధమైన మత్తత కలుగుచున్నదా?’ అని ప్రశ్నించుచుండువాడు.....రాత్రి శ్లాఘనకు ఇంచుమించు నిద్రయే లేదు. పరుండి పరుండక మునుపే లేచి తన గదిలో నిద్రించువారి నందఱిని లేపి ‘అంతగా నిద్రింపవలదు. లేచి ధ్యానింపుడు’ అని ఆదేశించును. ఆ పిదప తాను పరుండి వేకువజాముననే లేచి తన అసదృశ మధురస్వరముతో భగవన్నామోచ్చారణ మొనర్చును. తక్కినవారును అప్పుడు లేచి జపధ్యానస్థితు లగుదురు. అప్పుడప్పుడు వారియొద్ద కాయన పోయి వారి అంగవిన్యాసమును సరిపఱచును.”

జూన్, 10.

స్వామి : “అత్యసాక్షాత్కారము నొందగోరువారు వైరాగ్యపర్వతముయొక్క అత్యగ్రశిఖరము నధిరోహింపవలెను.”

జూన్, 11.

స్వామి : “విషయప్రపంచమంతటినండి మనస్సును విడబటచుట సులభమా? ధీరాతిధీరునికే అది సాధ్యము. బాహ్యవిషయము లెప్పుడును నీ మనస్సులో ప్రవేశించి నిన్ను లోబటచుకొనుటకు యత్నించుచుండును. మనస్సు లోపలనే, ఒకదానిపై నొకటిగ, ఎన్నోపొరలు కలవు. చెవులను కన్నులను మూసికొనిన మాత్రమున నేమియు ఫలము కలుగదు.”

జూన్, 13.

స్వామి : “— అను నతడు రాజయోగమును త్వరగా గ్రహింపగోరుచున్నాడు. కాని మే మా యన్వేషణములో మా జీవితములనే ధారపోసితిమి. పరితనమునుండియు మా కిదియే పని. కాని మన స్సిప్పటికిని పరిశుద్ధత నొందలేదు. ఇప్పటికిని రాగద్వేషములు మిగిలియున్నవి..... ప్రభూ! నీ భక్తులయొక్క భక్తులకు నేను భక్తుడనైయుండునట్లునుగ్రహింపుము!

“అహంభావము నిరుపయుక్తము, అత్యపాయకరము. అది మద్యపానమువలె ఇంద్రియములను తప్పుత్రోవలకు

లాగును. 'నీరు పల్లమునగాని నిలువదు' అని శ్రీగురుదేవుడనువాడు. బుద్ధియొక్కయు హృదయముయొక్కయు సద్గుణములు ప్రకటితమగునది వినమ్రస్వభావము గలవనియందే. గర్వము శిరస్సును వంగనీయదు. ఉక్కువలె లివ (స్థితిస్థాపకశక్తి) గలిగి, విఘ్నవశక్యముకాకుండునదే నిజమగు బలము. వివిధస్వభావములు గలవారితో సరిపుచ్చుకొని అనుకూలముగా మెలగగలవాడే బలవంతుడు.

“శాశ్వతముగా భగవంతునికి స్వకీయుడవై యుండుము. అప్పుడు నీ కిక భయముండదు. 'ఈ భూమిపై జన్మించినందుకు గుఱుతుగా శాశ్వతమగు జాడలు కల్పింపుము' అని స్వామిజీ (వివేకానందస్వామి) పలుకువాడు. 'మనపేళ్లు చరిత్రాత్మకము లగునని నమ్ముడు' అని వరాహనగరమతమున ఆయన చెప్పెను. యోగానందస్వామి అందుకు గేలిసేయగా, ఆయన ఇట్లనెను : 'సరి, కానిండు. నిలుకడమీద చూడుడు. వేదాంతసత్యములను నే నందఱికిని రూఢిపఱుపగలను. నా మాటలకు మీరు చెవియొగ్గరేని, నేను వెలివాడల కరిగి వారికి వేదాంతబోధ చేయుదును.'

“బోధ చేయగోరువారు బోధితులకు కొంత ఈయగలిగి యుండవలెను. బోధ యనగా బాలురకు పాఠము చెప్పటవంటిది మాత్రమే కాదు ; పుస్తకములోని విషయమును వివరించుటవంటిదియు కాదు. వినువారికి కొంత ఈయవలెను. కావున బోధకు పూనుకొనుముందు పారమార్థిక బలము మీ రా ర్జించుకోవలెను . . . . . కాదు.

క్రోధాదులను వశపఱచుకొంటిమనియెన్నటికిని గర్వింపకుడు. గర్వించితిరేని అవి వెంటనే తలయెత్తును. 'ప్రభూ! వానినుండి నన్ను రక్షింపుము' అని సదా భగవంతుని ప్రార్థించుచుండుడు.

“మనస్సును నిలుకడనొందనీయక అడ్డుపడున వెన్నియో కలవు : లయము, విక్షేపము, కషాయము, రసాస్వాదము. మనస్సు తమోగుణవశమై, నిద్రామత్తమై, యెఱుకదక్కుటను లయమందురు. సాధకులలో అనేకులు లయమునకు లోబడిపోవుదురు. మనస్సు వివిధవిషయముల దెస మరలి చీలి చెదరుటను విక్షేప మందురు. కషాయ మనగా ధ్యానము వెగటుగాతోచుట: ధ్యానించుటకు మనసు కొలుపకుండుట. మనస్సు ఈశ్వరస్వరూపములచే ముగ్ధమై అంతకు పై మెట్టుల కెగబాటనొల్లమిని రసాస్వాదమందురు. శరీరముండువఱకును కామక్రోధాదులు నిలిచియే యుండును. కాని ఈశ్వరకృపచే అవి తల లెత్తజాలవు.”

జూన్, 15.

స్వామి : “కేవల కర్మాచరణము నిరుపయోగము. పారమార్థికభావప్రదీప్తము కానిచో అది బండచాకిరిగా తోచును.”

జూన్, 16.

శ్రీరామకృష్ణకథామృతము . చదువబడుచుండెను. ఒక ఘట్టమున శ్రీరామకృష్ణ డిట్లు పలికెనని అందు చెప్ప

బడియుండెను : “కర్తాచరణమూలమున ఈశ్వరసాక్షాత్కారము లభించుననుట నిజముకాదు. కాని నిష్కామకర్మచే ఈశ్వరదర్శనతృప్తి అభివృద్ధిచెందును. ఈ తృప్తి అతని యనుగ్రహము నాకర్షించును. తత్ఫలముగా సాక్షాత్కార సిద్ధి లభించును.”

ఈ సందర్భమున స్వామి యిట్లు పలికెను : “శాస్త్రముల నప్పుడప్పుడు కొంచెము తిరుగ వేయుచుండుట, ఎప్పుడో కొంచెము ధ్యానము చేయుచుండుట: ఇంతమాత్రమున సాక్షాత్కారము సిద్ధింపదు. సాక్షాత్కారముకై ఆవేదన పొందవలెను. ఈశ్వరునికొరకు హృదయము రోజి, కృశింపవలెను. శ్రీ గురుదేవుడు మాతో ఇట్లు చెప్పెను : ‘దేవీ దర్శనతృప్తి నా కంతతీవ్రమైయుండుటచేతనే ఆమె నా కన్ని సదుపాయము లేర్పఱచెను — ఈ కాలి కాలయమును, మధుర్ బాబును, నాకు ప్రసాదించెను. హృదయపూర్వక మగు సాక్షాత్కారవాంఛ కలదేని, అనుకూలవాతావరణము ఏర్పడును.’

“భక్తివిని వేటుత్రోవయే లేదు.”

స్వామి ‘శి-’ : “ఈ మాట ముమ్మాటికి సత్యము : ‘ఈశ్వరపాదపద్మధ్యాన మొనర్చుము; ఇంద్రియములు తమంతట తామే వైదొలగును, మనస్సు ఆయనలో లీనమై పోవును.’ పారమార్థికసిద్ధి కంతటికిని భక్తియే మూలమని రామప్రసాదు డొక క్షీర్తనలో పలికియున్నాడు. రామప్రసాదు డొకవిధముగా శ్రీరామకృష్ణుని కాదర్శపురుషు డని చెప్ప

వచ్చును. శ్రీ గురుదేవుడు జగన్మాతతో ఇట్లు మొఱపెట్టుకొనువాడు : ‘అమ్మా, రామప్రసాదునికి నీ దర్శనభాగ్యమిచ్చితివి; నా కేల ఈయవు?’ జ్ఞానముచే సంస్కరింపబడిన భక్తి నే శ్రీ గురుదేవుడు బోధించినది.”

జూన్, 20.

స్వామి : “భగవన్నా మోచ్చారణమాత్రమున నా కన్నుల సీరుగ్రమ్ము శుభదిన మెప్పు డేతెంచునోగదా! (శిష్యునితో) ఆయన నామము స్మరించునప్పుడు నీకు కన్నీరు కాలునా? ఆహా! ఎంత ఉన్నతస్థితి అది! ఆయన నామోచ్చారణమే కన్నులకు సీరు తెచ్చుట!”

స్వామి ‘శి-’ : “శ్రీ గురుదేవుని దర్శనమున కేగ నారంభించిన క్రొత్తలో, నాకు పలుమాఱు ఏడుపు వచ్చెడిది. ఒకనాటి రాత్రి ఏటిగట్టున వకుళవృక్షముకడ నేను చాల తడవు ఏడ్చితిని. అదే తరుణమున శ్రీ గురుదేవుడు తన గదిలో నే నెచటికి వెళ్ళితినో యని విచారించుచుండెను. నేను ఆయనయొద్దకు వచ్చుటతోడనే కూర్చుండు మని చెప్పి ఇట్లనెను : ‘తనకై విలపించువారియెడ ఈశ్వరుడు మిక్కిలి ప్రీతుడగును. యుగయుగములుగా కూడుకొని యున్న మనోమాలిన్యములు ప్రేమాశ్రువులచే కొట్టుకొనిపోవును. భగవంతునికై విలపించుట మిక్కిలి శ్రేయస్కరము.’

“మఱొకనాడు నేను పంచవటిలో ధ్యానము చేయుచుంటిని. నా ధ్యానము మిక్కిలి అగాధముగా నున్నప్పుడు

శ్రీ గురుదేవు డచటికి వచ్చెను. ఆయన నా వైపు చూడగనే నేను ఏడువసాగితిని. శ్రీ గురుదేవుడు నిశ్చలముగా నిలుచుండెను. నా హృదయసీమయం దేదియో ఎగబ్రాకుచున్నట్లు తోచి, నా యొడలు కంపింప నారంభించెను. దానిని ఆపుకొనజాలకపోయితిని. నా యేడుపు అర్థ రహితము కాదనియు, అది యొక విధమగు పారవశ్యస్థితియనియు ఆయన పలికెను. పిదప నే నాయనవెంట ఆయనగదికి వెళ్ళగా, నా కేవో భక్త్యము లిచ్చెను. కుండలినిని మేలుకొల్పు టాయనకు సులభకార్యము. స్పృశించుటకూడ లేక, చెంత నిలుచుటచేతనే, ఆయన దానిని మేల్కొల్పుగలడు.”

జూన్, 21.

స్వామి : “మానవుడు సుఖముకై ప్రయాసపడుచుండును. కాని ఎంతటిప్రయాసమైనను భగవదీచ్ఛలేనిదే ఫలింపదు. మోక్షసాధనమునకు రెండు మార్గములు కలవు: ఆయనతోడి ఐక్యభావము పూనుట ఒక మార్గము, ఆయనకు శాశ్వతముగా ఆత్మార్పణముచేసికొని జీవించుట రెండవ మార్గము. ఆయనను బాసి స్వతంత్రేచ్ఛ ఉండనేరదు.

“తన అసత్యత్వము నమ్మకొనియుండువానికి నాశము సిద్ధము. సర్వజ్ఞుడను అని తలచు అహంకారము మిక్కిలి హానికరము. ఆత్మవిశ్వాసము, ఆత్మైకాధారతాబుద్ధి, అనుటకు అర్థము పరమాత్మయందు విశ్వాసమని. తన ప్రస్తుతస్థితియే నిలిచియుండవలె నను మొండిపట్టుదలయు,

తన ప్రస్తుతభావముల నేమైనను విడువరా దను పట్టుదలయు శ్రేయస్కరములు కావు.”

జూన్, 22.

స్వామి : “మానవునికి ప్రేమగుణము ఉండవలెను. మా చిన్నతనమున మా కెంతటి ప్రేమోన్నాద ముండెడిది ! నా సోదరులపై నా ప్రేమ మపారము. వారిని వీడి సన్నయింను చెట్లా అని ఏడ్చువాడను. కాని శ్రీ గురుదేవు డీయనుబంధముల నొక్కొక్కటిగా త్రుంచివైచెను. ఆయన ‘స-’ను ‘నీ వెవరిని ప్రేమింతువు?’ అని యొక తడవ ప్రశ్నించెను. ‘నే నెవ్వరిని ప్రేమింపను’ అని యతడు బదులుచెప్పగా ‘ఛీ! ఎంత శుష్కచిత్తము నీది!’ అని ఆయన పలికెను.”

జూన్, 24.

స్వామి : “మానవుని మానవునిగా భావించి ఆరాధించుటచే నీ కెన్నటికి ముక్తి లభింపదు. అతనిని భగవంతునిగా భావింపవలెను. అత డెంత ఆధ్యాత్మికజ్ఞాననిధానమై యున్నను, ఎంత త్యాగమూర్తియై యున్నను, ఎంత పారమార్థికప్రభావసంపన్నుడైనను, అతనిని నీవు భగవద్భావముతో చూడక చేయు అర్చనచే నీకు మోక్షము సిద్ధింపనేరదు. ఆ బుద్ధితోకాక చేయు సేవచే అతని పారమార్థికగుణములును, శక్తులును నీకు పట్టుపడవచ్చును. అంతయే. కాని అవతారమూర్తిని సేవించితివేని — అతని యధార్థతత్త్వము నీ వెఱుగ కుండినను — నీ కతడు తప్పక మోక్షమిచ్చును. శిశుపాలుడు శ్రీకృష్ణుని ద్వేషించెనుగదా.



కాని యతని కీశ్వరసాక్షాత్కారము ప్రాప్తించెను. గోపికలు శ్రీకృష్ణుని తమ ప్రియుడుగనే గదా భావించుచుండిరి. కాని, వారి కీశ్వరసాక్షాత్కారసిద్ధి కలిగెను. ఒక గోపికను ఆమె భర్త బంధనమున నుంచెను. శ్రీకృష్ణవిరహముచే ఆమె యనుభవించిన పరితాప మామె పాపములను దహించి వైచెను. ఆయన ధ్యానముచే ఆమె యనుభవించిన యానంద మామె పుణ్యరాశిని దహించి వైచెను. ఆమెకు మోక్షము సిద్ధించెను.”

శిష్యుడు : “కాని భక్తి అగాధమైనప్పుడు భగవంతుని మహత్త్వమే మఱపునకువచ్చు నందురుగదా!”

స్వామి : “అది భగవత్సాక్షాత్కారానంతరము. అప్పు డతని యభీష్టము భగవంతునికి మఱిమఱి సమీపస్థుడగుచుండుట. ఆ ప్రయత్నమున నతడు భగవంతుని మహిమలను తన స్మృతిపథమునుండియే తుడిచివైచుకొనసాగును. గోపికలు సామాన్యమానవస్త్రీలు కారు. వారివి పారమార్థికశరీరములు.....ఈశ్వరసాక్షాత్కారమునకు బ్రహ్మచర్యనిష్ఠ అత్యావశ్యకము. ఇరువదెనిమిది సంవత్సరములు బ్రహ్మచర్యనియమ మభ్యసించువానికి భక్తిజ్ఞానములును, సర్వమును, సిద్ధించును. కామాతురత “మనసిజము” \* అనగా మనస్సులోపుట్టునది. మహాధీరుడుగాని ఇంద్రియములను జయించి, వాని కతీతుడై, అతీంద్రియక్షేత్రముల కెగయజాలడు.

\* మనసిజాదు=మన్మథుడు.

“హఠమును బల మందువా? నేను సమ్మతింపను. అది బలహీనతను మఱుగుపఱచు అంగీవంటిది. తమ బలహీనతను కప్పిపుచ్చుకొనుటకై దుర్బలులు దానిని దాల్తురు. యథార్థబలముగలవాడు వంగనేర్చును, మరల తన యథాస్థితి నందనేర్చును.”

జూన్, 26.

స్వామి : “స్వామి ప్రే- ఇట్లు వ్రాసినాడు: ‘మనము నివసించునది ఊహాక్షేత్రమునకాదు, ప్రత్యక్షానుభూతి ష్టేత్రమున.’..... ఏ గమ్యమును సాధించుటకై మనము సన్నద్ధునించితిమో, ఆ గమ్యము నప్పడప్పుడు జ్ఞప్తికి తెచ్చుకొని, దాని వైపునకే సాగుచున్నామా అని పరీక్షించుకొనుచుండ వలయును.”

జూన్, 27.

స్వామి : “ఆయన (శ్రీరామకృష్ణుని) ఉపదేశము సామాన్యమైనదా! పారమార్థికప్రజ్ఞానమును ఆయన వెంటనే మేలుకొల్పువాడు. నాలుకపై ఏవో అక్షరములు వ్రాయువాడు. వెంటనే శిష్యుని ఆంతరంగికసీమయం దేదియో పైకి ఉబుకుచున్నట్లు —తరంగముమీద తరంగమువలె—తోచును. ‘నీకు అభిషేకము (తాంత్రికోపదేశము) వలయునా’ అని నన్నడిగెను. నాకు తెలియదని బదులు చెప్పితిని. ‘అట్లయిన నీ కది వలదు’ అని ఆయనపల్కెను. నేనొకసారి దేవికి ప్రణమిల్లి కాళికాలయమునుండి వచ్చు

చుండగా ఆయన నన్నుగూర్చి ఇట్లనెను : ‘ఇతని “స్వస్థలము” \* నామరూపముల కుత్పత్తిస్థానమగు మహాశక్తి.’

“నాకు మోక్షముకై అత్యంతతీవ్రవాంఛ కలిగియుండెను. ఈ జన్మముననే ఈశ్వరసాక్షాత్కార మొందవలెనని నేను మిక్కిలి అర్థించుచుంటిని.”

జూన్, 28.

స్వామి : “మేము స్వయముగా (మా కన్నులతోనే) చూచితిమి, (మా చెవులతోనే) వింటిమి. వివేకానందస్వామి యొక్క అపారమగు ఈశ్వరదర్శనాత్మక్యము మమ్మాశ్చర్యచకితులనొనర్చునది. అది చూచి మా విషయమున మేము ఆసలు వదలుకొంటిమి. శ్రీగురుదేవు డెన్ని ప్రోత్సాహవాక్కులు చెప్పినను, మా కీ జన్మమున ఈశ్వరసాక్షాత్కారసిద్ధి లభింపదనియు, వ్యర్థజీవుల మగుదుమనియు తోచుచుండెను. కాని చివరకు శ్రీగురుదేవుని యనుగ్రహముచేత కాల మనుకూలింపసాగెను.

“వివేకానందస్వామియొక్క పరివ్రాజకజీవనకథ విన్నచో మీ రాశ్చర్యపరవశు లగుదురు. ఆ దినములలో ఆయన పాటించిన త్యాగము వర్ణనాతీతము. అప్పుడు నా

\* ప్రతిశిష్యుని బుద్ధియొక్క నైస్థికపు పోకడలనుబట్టియు, అతని యందు అప్రకటితరూపమున కానిపించు అంతర్నిహితశక్తినిబట్టియు, అతడు — ఎఱిగియో ఎఱుగకో — చేరజూచుచున్న ఆదర్శము నూచితమగును. ఆ ఆదర్శమే ఇచ్చటి “స్వస్థల” శబ్దమున కర్థము.

కొకయుత్తరములో ‘భుక్తం మానవివర్జితం పరగృహే  
ష్వాశంకయా కాకవత్’ (అభిమానమును విసర్జించి ఇతరుల ఇండ్లలో జంకుతో కాకివలె భుజించితిని) అను భర్తృహరి వైరాగ్యశతక వాక్యమున కనురూపముగా తాను జీవించుచున్నట్టు వ్రాసెను!”

జూన్, 29.

స్వామి : “నీ కెప్పుడు ‘మతెవ్వరును కాదు, ఆయన యొక్కడే నాకు సర్వము’ అని తోచునో, అన్యధారము నంతయు ఎప్పుడు విసర్జింతువో, అప్పుడే నీది సక్రమస్థితి. నీ విప్పుడు ఐహికవిషయములపై—ద్రవ్యము, మానవుడు, పాండిత్యము మొదలగువానిపై—ఆధారపడి యున్నావు. బుద్ధిలో నొక్క మర సడలినచో మహావిద్వాంసులుపైతము పిచ్చివారగుదురు. మన ఆధారము భగవంతునిపై కాదు : మన ద్రవ్యము, మన బంధువులు, మన మిత్రులు—వీరి మీదనే మనము ఆధారపడునది. కాని ‘రాజా, నిరుపేదల కాయనయే ధన మని ఎఱుంగుము.’ నీకును ఆయనకును నడుమ నిలిచి అడ్డుపడున దేదియు లేకుండినప్పుడుగాని నీ కాయన సాక్షాత్కారము ప్రాప్తిపదు. శ్రీ కృష్ణుడు గోపికల బంధముల నన్నిటినీ ఛేదించివైచెను. కాని వారి లజ్జాభావముమాత్రము మిగిలియుండెను. ఆ బంధమునుకూడ చివర కాయన ఛేదించెను. తనకొఱకై దేనిని పరిత్యజించుట మానవునకు దుర్లభముగా నుండునో, భగవంతు డది యెఱిగి తానే దానిని తొలగించును. ‘ప్రభూ, సర్వమును

—నా హృదయాంతరాళగర్భమున గుప్తఫలచుకొనియున్న వానిని కూడ—నాయొద్దనుండి తొలగింపుము.’ ‘ఓ నరుడా, నీ కీ సంసారసాగరమును తరించు వాంఛ కలదేని, ఐహిక విషయవాంఛలను విడనాడవలెను.’

“శ్రీ గురుదేవుడు ‘అద్వైతజ్ఞాన మార్జించుకొన్న పిదప మీ రేది కోరిన దానిని చేయుడు’ అనువాడు. అనగా, ‘ఈశ్వరుడే మీ ఆత్మకు ఆత్మ, మీ ప్రాణమునకు ప్రాణము, మీకంటికి కన్ను’ అని ఎఱిగి ఆయనను ప్రేమింపుడు అని యర్థము. ఇదియే యథార్థభక్తి. నీ కోరికలు తీర్పుమని ప్రార్థించుట భక్తి కాదు. మనస్సునందు వాంఛాలేశమున్నను పరాభక్తి లభింపజాలదు.”

‘నా గురుదేవుడు’ (అను శ్రీ వివేకానందస్వామి ఉపన్యాసము) చదువబడుచుండెను. అందలి “ఈ ప్రకృతి వికారదృశ్యములవెనుక పరిపూర్ణానందమయ మగు—దాని ముందట ఈ ఇంద్రియసుఖము లన్నియు పసిపిల్లలకు పనికి వచ్చు ఆటవస్తువులుగా తోచునట్టి—సత్యవస్తు వొకటి కలదను దృఢవిశ్వాసము గలవాడు ...దానిని లభ్యపఱచు కొనుటకై పోరాడక తృప్తుడై యుండగలడా?” అను వాక్యము చదువబడినప్పుడు స్వామి ఇట్లు వ్యాఖ్యానించెను :

“చూడుము! మన అందఱ బుద్ధిలో గల భగవంతుడు వట్టి మాటలలోనివాడే. ఏదో కొంచెము ధ్యానము, కొంచెము జపము! ఎంత ఝద్రజీవితము! అతనికొక కగు ఝదావేశభరముతో హృదయము వ్రీలిపోవలెను. దుర్బర

మగు ఆవేదనతో, పరితాపముతో, హృదయము నిండి పోవలెను. అతని లేమిచే ప్రాణము లెగిరిపోవునట్లు తోపవలెను — అప్పుడుగాని నీవు సరియైనస్థితికి రాలేదు.

“పరిపూర్ణమగు శరణాగతి వినా, ఏమియు చాలదు. అతడు సర్వాంతర్యామి యనియు, సర్వజ్ఞు డనియు, సర్వగతు డనియు పల్కుచునే ఆయన శరణుజొర భీతిలుదువు! నీకపటపు భక్తిచే జగజ్జననీసాక్షాత్కారము నొందగలనని తలచుచున్నావా? అది వెట్టి! కేవలము వెట్టి! ఇది పసిబిడ్డ చేతి భక్ష్యపదార్థ మనుకొంటివా — మాయమాట లాడి గ్రహించుటకు? భగవంతుని మోసపుచ్చ జాలవు. ఆయన సర్వమును చూచుచుండును ... ‘కర్తవు నీవు, నేను కాదు; యంత్రచోదకుడవు నీవు, నేను యంత్రమాత్రుడను.’ ... ‘నేను పొరుపునై పని దేవుడను.’ మతేవస్తువు మీదనేని నీకు ప్రేమ యున్నచో, సర్వమును ఆయనకై పరిత్యజింపనిచో, నీ వాయనసాక్షాత్కారము నందజాలవు.”

జూన్, 30.

స్వామి : “భగవంతు డెవరికిని అక్కఱలేదు. మనుష్యుని కక్కఱయున్నది తన వ్యథలను పోగొట్టుకొనుటయు, సుఖముగాజీవించుటయు. అకారణభక్తి సాధించుట మిక్కిలి దుర్లభము..... ఏకాంతవాసముకొనుట విలపించుచుండిన మనుష్యు నొకనిని నే నెఱుగుదును. అత డొకనాడు ‘నన్ను మరల పెండ్లియాడుమందురా?’ అని నన్నడిగెను!”

జూలై, 1

స్వామి : “స్వామిజీ (వివేకానందస్వామి) ‘నేను’ అని పలికినప్పుడెల్ల సర్వవ్యాపకమగు ‘నేను’తో దాని నైక్యమందించుచుండెను. మనము ‘నేను’ అనునప్పుడు దానిని మనశ్శరీరేంద్రియములతో ఐక్యమందింతుము. కావున మనము ‘దాసుడనగు నేను’, ‘భక్తుడనగు నేను’ అనుటయు క్తము. స్వామిజీ తన ‘నేను’ను జీవాత్మతోకాక, దేహమనోబుద్ధుల కతీతమగు బ్రహ్మముతో సంబంధము కల్పించువాడు. ఇది ఆయన సాధారణ, స్వాభావికస్థితి. ఈస్థితియందే ప్రాయికముగా ఆయన కాలమంతయు గడపువాడు. అట్టిస్థితి మనకు కలుగదు. మనము భగవంతునికి భిన్నులమై జీవించుచుందుము. కావుననే మనము భగవంతునిగూర్చి ‘నీవు’, ‘నీది’ శబ్దములు పలుకవలసియుండుట.”

శిష్యుడు : “విశ్వాత్మకభావమగు ‘నేను’ను సాధించుకో దలచు ద్వైతసాధకులు అద్వైతశాస్త్రములు పఠింపవలెనా?”

స్వామి : “‘మొదట అద్వైతజ్ఞానసిద్ధి నార్జించుకొనుము. ఆపిదప నీయిష్టానుసార మేమి చేసినను సరే’ అని శ్రీగురుదేవుడు పలుకువాడు. యథార్థభక్తుడెప్పుడును ‘నీవు’, ‘నీది’ అనును. అనగా, ‘ప్రభూ, సర్వము నీవే, సర్వము నీదే’ అని యర్థము. దీనికిని అద్వైతమునకును భేదము కలదా? కాని ‘నేను’, ‘నాది’ అనుచు, భగవంతుడు వేఱు తాను వేఱు అనియు; తాను స్వతంత్రుడనియు తలచు

భక్తుని ద్వైతము మిక్కిలి హానికరమైనది. అట్టి భక్తుడు మహాభ్రాంతిలో చిక్కినవాడు. శ్రీగురుదేవుడు పలుమాఱు 'నాఁహం', 'నాఁహం' (నేను కాదు), 'త్వమేవ', 'త్వమేవ' (నీవే), 'దాసోహమ్', 'దాసోహమ్' (నేను నీ దాసుడను) అని పలుకుచుండువాడు. భక్తుడు మమతాహంకారములను ('నేను', 'నాది' అను భావములను) పూర్తిగా పరిత్యజింపవలెను. •రామప్రసాదు డెన్ని తడవలు జగన్మాతతో ప్రేమపూర్వకములగు జగదము లాడువాడు! ఎన్ని తడవ లామెను ఉబ్బించువాడు! ఎన్ని తడవ లామెను బుజ్జగించువాడు! అంత తీవ్రమును, అంత ఘనీభూతరూపమును అగు పారమార్థికభావము —మంచగడ్డగా మాటిన నీటివంటిది—అలవడవలెను. అప్పుడుగాని భగవద్రూపములు మనకు గోచరింపవు. 'గోపాలుని తల్లి'కి \* తన వెనువెంట నడయాడుచు పొయ్యిలోనికి కట్టెపుల్ల లేటిపెట్టు బాల గోపాలుడు కానిపించువాడు. శ్రీరామకృష్ణునికి 'రామ లాలా' † తన వెంట తిరుగుట కానిపించునది. పారమార్థిక భావతీవ్రతయే ఆవశ్యకము. సాకారారాధన చేసినను, నిరారాధన చేసినను ఒక్కటే.

\* ఈమె శ్రీరామకృష్ణుని ముఖ్య శిష్యురండ్రలో నొకత, బాల గోపాలదర్శన మామెకు నిరంతరసంఘటనము.

† 'రామలాలా'ను (బాల్యదశలోనున్న శ్రీరామచంద్రుని) శ్రీరామకృష్ణుడు కొంతకాల మారాధించెను. ఆ కాలమున ఆయన కాలదు సర్వదా కానిపించుచుండువాడు. (శ్రీరామకృష్ణలీలామృతము—152వ పుట)



తామరా! నీదు కూర్చి చిత్రమ్ము సుమ్ము!  
నగుమొగపు దర్శనమ నిజనాయకునకు—  
లోక బాంధవునకు—నిత్తు; మాకరంద  
మధురిమానుభవం బిత్తు మధుకరునకు! \*

(పద్మమా, నీ ప్రేమ మెంత వింతయైనది! భర్తయగు  
సూర్యునకు నీ మొగపు చిటునగవు మాత్రమిత్తువు; నీ తేని  
యను తేటి కిత్తువు!)

ఈశ్వరునితోడిదే లోకమై యుండువానికి ఐహికవిషయము  
లెట్లు రుచింపగలవు?”

జ్ఞాలై, 31.

స్వామి : “అహారనిద్రాభయమైథునాదులు (భుజిం  
చుట, నిద్రించుట, భీతిలుట, కామోపభోగము)—పశువుల  
కును నరులకును సమానమైనవే. మానవునం దుండు విశేష  
మేమనగా, అతడు నీతిని, అనీతిని గుఱుతింపగలడు. మానవు  
డెంత అధముడైన నంత యధికముగా నుండును అతని  
ఇంద్రియవిషయానందము. ఎంత ఉన్నతుడైన నంత యధిక  
మతని జ్ఞానానందము—అతిసూక్ష్మరూపమగు ఈ జ్ఞానానం  
దము అధమప్రకృతిగలవారికి బోధపడునదికాదు. వారు  
త్రాగుచు, వేటాడుచు, స్త్రీలవెంట పరుగిడుచు—కేవలము  
పశువులవలెనే—ఎట్లు కాలహరణముచేయుచున్నారో  
చూడుము. ఈశ్వరుడు ప్రసాదించిన మన మనశ్శక్తులను

\* అంగమాలమునకు పద్యరూపానువాదము.

నిర్మలమొనర్చుకొని, ఉన్నతమార్గమునకు త్రిప్పమేని, మనము మనుష్యజన్మమెత్తి ఏమి సాధించినట్టు? నిర్మల మానసులగువా రిట్టి నీచవర్తనమున కెన్నడును దిగరు.

“పాశ్చాత్యదేశములకు వెళ్ళవలె ననియూ నీ సంకల్పము? మనస్సును బైటికి పోనిచ్చి ఏమి ప్రయోజనము? ధ్యాననిమగ్నుడవై ఈశ్వరునందు లీనుడ వగుము. శ్రీ గురుదేవుని ధ్యానమునందే బుద్ధి నిలిపి, ఐదేండ్లు గడప గలిగితివేని, ఎంత మహోత్కృష్టముగా నుండును! అప్పుడు ఇదియు పాశ్చాత్యదేశములును ఒకటిగానే ఉండును.

“‘చారిత్రక గ్రంథాదులు నాకు తృణప్రాయములు—సర్వము భగవంతుడే’ అనునది ఎంత అద్భుతవాక్యము!... సచ్చిదానందజలరాశిపై ‘అహము’ అనెడు పుడక పడియున్నది. దానిచే నీరు భిన్నమైనట్టు కానిపించుచున్నది. ‘అహము’నకు కోరికలే కారణము. అవియే మనలను భగవంతుని చేరనీయకున్నవి. కాని ఎప్పుడో యొకనాడు మనము వాని నూడబెఱికివైచి భగవంతుని చేరబోవలసియుండును. ఆ ప్రయత్నమున ఈ శరీరము పోయిననేమి?

“మానవు డెంత మహాపదవియం దున్నను, అతడెంతటి మహాకార్యములు చేయుచున్నను, ఏదోయొకనాడతడు నిష్కాముడు కావలసియుండును. ఆ పిదపకూడ నతడు మరల—భగవదిచ్చచే—కార్యోన్ముఖు డగుటయు కలదు. కాని భగవత్సాక్షాత్కారమంది నీ శ్రేయస్సు నధింప మహాపురుషుని శరణుసొచ్చి, అతని యానతిచే నీవు

కార్యోన్ముఖుడ వైతివేని, నీ కర్మబంధము లందుచేత బిగువు నొందవు. బిగియకపోవుటే కాక అవి విచ్ఛిన్నము లగును కూడ. 'ని న్నెన్నడును మఱవకుందును గాక!' అని భగవంతునిగూర్చి సర్వదా ప్రార్థించుచుండుము. 'నిన్ను మఱవజేయునట్టిపనిని నాకు కల్పింపకుము. నీవు న న్నెచ్చట నుంచినను, నిన్ను సదా స్మరించుచుండునుగాక!'

“కాని 'ఇది యిమ్ము, అది ఈయవలదు' అని ఎన్నడును అనబోకుము. అది స్వార్థపరప్రార్థన మగును. నీ కొకటి చేయ నిష్టము, ఇంకొకటి చేయ నిష్టములేమి, ఉండుచో, నీ 'అహము' నకు ప్రవేశ మిచ్చుచున్నావు. కొందఱికి కర్మాచరణ మన్న నే భయము. దాని నెప్పుడును తప్పించుకొనజూతురు. అట్టివారు శాశ్వతముగా బద్ధస్థితి యందే, స్వార్థపరులుగనే, ఉందురు. భక్తికొఱకు ప్రార్థింపుము. ఈశ్వరేచ్ఛ నెఱవేర్చు నెప్పుడును సంసిద్ధుడవై యుండుము. 'సర్వకాలసర్వావస్థలందును నిన్ను స్మరించుచుండునుగాక! నీ భక్తుల సాహచర్యముతప్ప ఇతరసాహచర్యము నా కేర్పడకుండుగాక!' ”

జూలై, 4.

స్వామి : “సర్వము ఈశ్వరేచ్ఛవలననే జరుగునని మనము నిస్సంశయముగా ఎఱుగవలెను. లోకమున బుద్ధిచాతుర్యముగలవా రెందఱో జన్మించిరి. కాని, వారేమైరి? ప్రతిదియు ఈశ్వరేచ్ఛవలననే ఉత్పత్తియగును, ఈశ్వరేచ్ఛ.

వలననే నశించును. ఈ మన సంస్థ — ఇదిమాత్రము శాశ్వతమా? కాదు. దీనికిని పతనకాలము వచ్చును. అంతట భగవంతుడు మరల అవతరింపవలసివచ్చును.

“బ్రాహ్మణుడు పారమార్థికుడగు యాచకుడు. రెండునాళ్లకుకూడ అతడు దేనినైనను, సేకరించి యుంచు కోరాదు. అతడు భగవంతునియందు పూర్తిగా విలీనుడై యుండవలెను.

“స్త్రీలతోకూడ నివసించువారిని శ్రీ గురుదేవుడు తుచ్చులనుగా చూచువాడు. వారు నిస్సారులని పలుకు వాడు....

“తార్కికశక్తియం దంతగా సామర్థ్యము లేనివారు సులభముగా ఏదో యొక పక్షమునకు ఒగ్గుదురు. ‘స్వామిజీ’ కెంత వివరణశక్తియుండెనో అంత స్వానుభవశక్తియు ఉండెడిది. ఇతరుల లోపము లెఱిగియు వారిని ఊహించువాడు.”

శిష్యుడు : “మనస్సు తనంతటతానే జాగరూకమై, ఏ మాత్రము పరాకులేక యుండజాలదా?”

స్వామి : “ఆ స్థితి అప్రయత్నముగా లభించునా? సాధన వలయును. మొదట నిన్ను నీవు సంస్కరించు కొనుటకై ప్రయత్నింపుము. ఆ పిదప నీ మనస్సే స్వభావక కార్యము పూనుకొన్నట్లు నీ కెఱుకపడును. ఆ స్థితిని వెంటనే అందుకొనవలెనని జనులు కోరుదురు. నీయందుగల పవిత్రభాగ మంతయు ఈశ్వరుడే. అపవిత్రభాగమవే నీవు.

‘నేను’ అని పలుకునప్పుడు నీవు నిజముగా సూచించునది ఆ అపవిత్రభాగమునే. ఈశ్వరునిగూర్చి నీవు చింతించుకొలది నీయం దత డభివృద్ధియై చివరకు నీలోని అపవిత్రభాగము పూర్తిగా అదృశ్యమగును.

“మిక్కిలి అప్రకటనశీలు లగువారు కొందఱు కలరు. చుట్టును ఉన్నతములగు గోడలు నిర్మించుకొని వారి మనస్తత్వ మెవ్వరికిని గోచరింపనీయరు. ఇది మిక్కిలి హానికరము. చిత్తశుద్ధియు ధారాశతయు లేనివా రీశ్వర సాక్షాత్కృతి నొందజాలరు.”

జూలై, 7.

స్వామి : “అహంభావము నెంత విడనాడి, ఈశ్వరుని చేతిలోని సాధనమాత్రుడ వెంతపూర్తిగా అగుదువో, అంత ప్రశాంతత నీకు లభించును. భగవంతు డొక్కడే లోకమున గల ఏకైకకర్త యనియు, నీకు కర్తృత్వము లేనేలేదనియు, నీ కెంత పూర్తిగా తోచునో అంతగా నీ హృదయము శాంతిపూరిత మగును.”

జూలై, 9.

స్వామి : “నిర్వాణమే అత్యున్నతపరమార్థసిద్ధి యని మాకును మొదట తోచినది. మే మట్లు తలచినందుకు శ్రీ గురుదేవునిచే ఎన్నిసార్లు చీవాట్లు తింటిమి! దానిని ఆయన ఊద్రభావ మనువాడు. ఆ మాటవిని నేను ఆశ్చర్యమగుచు నగువాడను.”

జూలై, 18.

శ్రీ వివేకానందస్వామి “వేదాంతమతము” ను గూర్చి (క్షేత్రిలో) ఇచ్చిన ఉపన్యాసము చదువబడినది. స్వామి ఇట్లనెను :

“ఆయన పలుకులు గాలిలో ద్రవించి లీనమై పోయినవి. నీవు సాధించిన వైరాగ్యమువలనను, పాండిత్యమువలనను, నీ వేమి చేయుచున్నావు? కాలము గడచి పోవుచున్నది. కాని నీ పూరకే కాలహరణము చేయుచున్నావు. శ్రీ గురుదేవుడు ప్రతిదివసాంతమున ‘అమ్మా, ఒక దినము గడచిపోయినది. కాని నాకు నీ దర్శనము ప్రాప్తింపలేదు గదా!’ అని మొఱపెట్టుకొన్నట్టు ఎవ్వరైన, నెన్నడైన, పలుకుటగాని, ఆవేదనపడుటకాని కలదా? మీరు ఉత్సాహరహితులై, శక్తిహీనులై, నిర్వాప్యపారులై యున్నారు. ‘జీవన్ముక్తు డెవ్వడు? అప్రయత్నశీలుడు’ అను ‘స్వామిజీ’ మాటలు విన్నప్పుడు నీ రక్తము ఉడికిపోవుచున్నదా? నీ కిప్పుడు ఇరువదేడేండ్లు. తన ఇరువదితొమ్మిదవ ఏట తాను సర్వము సాధించెనని స్వామిజీ చెప్పినాడు.

“కాని నిన్ను అని ప్రయోజనము లేదు. నీకు ఎట్లు కానిపించుచున్నదో అట్లే నీవు ప్రవర్తించుచున్నావు. నీవు తగు పరిశ్రమయు చేయుటలేదు. ‘మాకు వయస్సు ముదిరినది, మేము వ్యాధిగ్రస్తులము’ అందుము. కాని అవన్నియు అర్థరహితములగు కుంటిసాకులు! ‘స్వామిజీ’ అవసానకాలము వఱకును కర్మాచరణమగున్న యుండెను. చివరి జబ్బులో

ఊపిరి సరిగా తిరుగక కష్టపడుచు ఉపశాంతికై దిండు నొకటి రొమ్మునకు అదుముకొని — ఆ స్థితియందును, ‘లెండు (“ఉత్తిష్ట”)! మేలుకొండు (“జాగ్రత”)! ఏమిచేయుచున్నాడు!’ అని గర్జించును. ఈ దేహము పోవలసియున్నచో, పనిచేయుచు పోవుగాక! నీలోని దివ్యత్వమును, ఇతరులలోని దివ్యత్వమును మేల్కొల్పుచుండుటే లక్ష్యము.

“ఇది నిజమేయని నీకు తోచెనేని, వెంటనే లేచి, కార్యమగుడవు కమ్ము. వెంటనే బయలు వెడలుము. తక్కిన దంతయు పిదప చూచుకొనవచ్చును. ఇప్పుడు తప్పినచో, ఎప్పటికిని తప్పినట్లే. ఉత్తరకాశి కేగి, గంగా తీరము నాశ్రయించి ‘అమ్మా, నాకు కావలసినది నీవే. ఇంకేమియు అక్కఱలేదు’ అని జగన్మాత నుద్దేశించి విలపింపుము. అట్లు జీవించుట కిప్పటినుండియు చిత్తమును ఆయిత్త పఱచుకొనుము. కార్యాదులవిషయ మంతయు పిదప చూచుకొనవచ్చును.”

జూలై, 20.

స్వామి: “నీ మనస్సును సిద్ధపఱచుకొనవలసినది నీవే. అది ఇతరులు చేయజాలనిపని. శ్రీగురుదేవు డెన్నిసార్లలో ‘మీ స్వప్రయత్నము కొంచెము వలయును. ఆ పిదపనే గురువు మీకు సత్యబోధ నొనర్పగలడు’ అని చెప్పువాడు. తన దేస కొక్కయడుగు వైచువానిదేసకు భగవంతుడు

పదియడుగులు వైచునని నేను నిస్సంశయముగా చెప్పగలను. ఇది మేమనుభవపూర్వకముగా ఎఱిగిన విషయము. స్వయంకృషి లేనివాని కెవ్వరును తోడ్పడజాలరు.

“మహాపురుషులు మనకు త్రోవచూపుదురు. అది స్వల్పసాహాయ్యమా? మీకు కలిగిన చిక్కులు తెలిపితిరేని అవి తీర్చుకొను మార్గమును మేము సూచింపగలము. ఆ త్రోవ మేము నడచినదేకదా? కావున మాకది పరిచితము. చిలికి వెన్నతీసి తన నోటి కందీయమందురా ఎవ్వరైనను? అందిచ్చినను, నోరు మూసికొన్నచో! అట్టివానికికూడ మేము ఆకలి తీర్పవలెనా? ఇది యొక మానసికవ్యాధి. దీనిని ‘స్త్యానము’ (సోమరితనము) అందురు — మనస్సు ఎట్టి పరిశ్రమమును కైకొనదు, ఏమియు చేయదు.

“తన భక్తునికై భగవంతు డేమియు చేయడా?” అని అడుగుదువా? చేయును. కాని, ముందు నీవతని భక్తుడవు కావలెను. అతనియెడ నీకు భక్తి కలుగవలెను. భక్తి యనునది స్వల్పవిషయమా? నీ మనస్సు, నీ ప్రాణము, నీ సర్వము, అతని కీయవలెను. అట్లు చేయజాలవేని, అతనిని కాంచనందుకై, అతనిని ప్రేమింపనందుకై, అతనితో మొఱియిడుకొనుచు విలపింపుము. ధనార్జనప్రయత్నములో నరులు అమితముగా కన్నీరు కార్తురు. భగవంతునికై నీవట్లు చేయవేని, అతడు నీ కేల సహాయపడవలెను? అతని కేమి పట్టినది! అతనికొఱకై నీ వెప్పుడు ఆవేదనతో పరితపింతువో, అప్పుడతడు నీ కత్యంతసమీపస్థుడై యున్నాడని యెఱు



గుము — త్వరలోనే నీ కతని సాక్షాత్కారము లభించును, త్వరలోనే నీకు అవ్యయానందప్రాప్తి కలుగును.

“నీ మనస్సును నీవు అతిజాగ్రత్తతో పరిశీలించుకోవలెను. ‘నీ కామమును అపరిమితమొనర్చుకొనుము’ అని శ్రీ గురుదేవుడు నాతో చెప్పెను. నే నామాట విని మిక్కిలి అచ్చెరువొందితిని. ఆ సిద్ధప తన మాటను ఆయన విశదీకరించెను : ‘ ‘కామము’ అనగా ఏమి? ఆర్జించుకొను ఆశయే కదా! అగుచో అతని నార్జించుకొనుటకై ఆశింపుము; ఆ ఆశను పూర్తిగా బలపఱచుకొనుము.’ ...

“ప్రతివాడును తన గుణములను ప్రకటించుకొని దోషములను కప్పియుంచుకొనగోరును. తన దోషముల నెవడు బాహటముగా ప్రకటించుకొనగలడో, వాని నవి విడిచి పోవును. తన లోపముల నొప్పుకొనుట సులభకార్యము కాదు. అట్లు చేయగలవానియందు ఘనత కలదని ఎఱుగుము.

“ప్రతివానిని నీవు స్వకీయునిగా చేసికొనవలెను. నీవు భగవంతుని సమీపించుకొలది, నీ బోళాతనము, నీ చిత్తశుద్ధి, నీ ఔదార్యము, వృద్ధినందును. మా గురుదేవుడు అకృత్రిమత్వమునకును, త్రికరణశుద్ధికిని మూర్తి భావము.

“సగుణుడై వసాక్షాత్కారము నొందినవాడు సంకల్ప మాత్రమున నిర్గుణుడై వసాక్షాత్కారముకూడ పొందగలడు.

కాని ప్రాయశ్చయముగా అతడు తన 'అహము'ను నిలుపుకొనును. అది లేనిచో అతడు భగవత్ప్రేమను, భగవదానందమును చవిచూడ జాలడుగదా! అందుకే దాని నుంచుకొనుట. అతని హృదయగ్రంథులు విచ్చిన్నములైయుండును. తన యథార్థతత్త్వముకూడ అతనికి ఎఱుకపడియుండును. అతడు నిర్వాణ మొందగోరడు. ప్రపంచమతనిని వెఱపుగొల్పుదు. నిర్వాణవాంఛ గలవాడు ప్రపంచమునుండి తన్నుదాను కాపాడుకొన పరిశ్రమించుచు, గమ్యము నధిగమింప పాటుపడును. కాని దేనికిని భీతిలకుండుట ఇంతకన్న శ్రేష్ఠముగదా!

“తన భక్తునియెడ భగవంతుడు కినుకపూనవచ్చును, సంతసింపవచ్చును. అహంకారాత్ములను చూచుటే తనకు దుస్సహముగా నుండునని శ్రీ గురుదేవుడు పలుకువాడు. నిర్వాణకాంక్షలేక యీశ్వరు నధిగమించువారు ఈశ్వరకోటులు.”

ఆ దిన మొక భక్తునికి వ్రాసిన యుత్తరములో స్వామి యిట్లనెను : “భగవత్సాక్షాత్కారము లభింప నందుకై నీవు పరితపించుచున్నచో, ఆ పరితాప మభివృద్ధియగుకొలది, నీవతని కృప కర్హుడ వగుచుందువు. దానినింకను తీవ్రపఱచుకొనుము. కాని, నీ పరితాపము ఇతర హేతువులవలన కలిగినచో, దానిని దులిపివైచుకొన ప్రయత్నింపుము.”

జూలై, 29.

స్వామి : “నీ కత డేల సాక్షాత్కరింపడు? తప్పక సాక్షాత్కరించును. లేనిచో, నీవిచ్చటి కేల వచ్చితివి? అతనికై విలపింపుము. అతనికి ఆకులపాటు కలిగింపుము. హృదయావేదనను భరింపజాలక తల పగిలిపోవునట్లు నేలపై మోదుకొనుము. ‘నీవు అంతర్యామివి; నాయంతరంగమును పరికింపుము; అం దేమైన కలదేమో చూడుము’ అని యతనికి విన్నవించుకొనుము. ఇట్లాయననుగూర్చి ప్రార్థించుటలో గూడ కొంత గుణము కలదు.”

జూలై, 30.

స్వామి : “శ్రీ గురుదేవు డొకనాడు తన కంఠవ్రణమునుగూర్చి ఇట్లు చెప్పెను. కంఠస్థితి మీకు బాధ కలిగించుచున్నదా అని ఆయన నెవరో ప్రశ్నించిరి. అందు కాయన ఇట్లు బదులుచెప్పెను : ‘మూఢునివలె మాటలాడుచున్నావు! శరీరమున కెన్నడేని సాధుత్వము లభించునా? అది లభించునది చిత్తమునకుగదా.’ చిత్తము నిశ్చలముగా, అవికారమై యుండవలెను. మేకపోతుగాంభీర్యము నిష్ప్రయోజనము— అనగా బాధ ననుభవించుచుండియు, దానిని వెలికి తోప నీయకుండుట. నొప్పులు, వ్యథలు దేహమువి కాని నీవి కావనియు, శరీరమునకు నీవు భిన్నుడవనియు నీకు దృఢ భావము కలిగినప్పుడే నీవు సక్రమమార్గమున నున్నట్టు.

“ముదిమియు, క్షీణదశయు నిన్నెదుర్కొనుట. కెంతో ముందుగనే నీ ఆధ్యాత్మికసాధనలను ముగించుకో

వలెను. ఇట్లు తగులబడిపోవుచున్నప్పుడా బావిత్రవృన్దది!

“కామక్రోధాదుల నణచిపెట్టుకొనినమాత్రమున అంతగా ప్రయోజనములేదు. ఇంద్రియనిగ్రహముతోపాటు ఒక యున్నతాదర్శముకూడ దీపించుచుండవలెను. అది లేనిచో నీ కామక్రోధాదులు మఱాక త్రోవ కల్పించుకొని వెలువడును. వాని గమనము నొక క్రొత్తదిశకు మార్పవలెను. అప్పు డవి తమంతటతామే అదృశ్యమగును. ‘నా శరణు చొచ్చి ఇంద్రియములను’ నిగ్రహింపుము.’ ఉదాహరణముగా కామవికారమును కైకొనుము. నీవు భగవంతుని బిడ్డ వని భావించుకొనుము—కామవికారము నొందునంత తుచ్ఛత నీ కెట్లుండగలదు? లేనిచో, నీవు నిత్యశుద్ధుడ వని భావించుకొనుము.

“విశ్వవ్యాపకమగు ‘అహము’ పై ఆధారపడుటయే స్వాతంత్ర్యసిద్ధి. నేను ఫలాని వాడను, ఫలాని పరీక్షల నిచ్చితిని మున్నగు తలంపులు గల అహముపై ఆధారపడుట నిష్ప్రయోజనము.

“కర్మాచరణము నొక యజ్ఞముగా, సమర్పణముగా, పరిగణింపవలెను. యజ్ఞ మెంత నిర్దుష్టముగా చేయుదురో, కర్మాచరణ మంతయు అంత నిర్దుష్టముగా చేయవలెను. ప్రతికార్యము నొకసాధనగా — భగవంతు నధిగమించు మార్గముగా—తలపవలెను. శీలనిర్మాణమున కది యే మార్గము.”

స్వామి 'శి-': "నిద్రపట్టుటకుముందే ధ్యాన మారంభించి, ధ్యానమధ్యమున నిద్రావస్థనొందుట మిక్కిలి ఉత్తమము. 'వ-' అగాధధ్యానమున నుండువాడు. కాని శ్రీ గురుదేవుడు స్మృశించిన ఊణముననే ఆయనవైపు చూచుచు మేలుకాంచును. నిత్యగోపాలుడు పలుమాఱు అగాధపారవశ్యస్థితుల నందువాడు. కన్నులు ఊర్ధ్వముఖములై, వక్షఃస్థలము రక్తవర్ణమగునది. అతడు ధ్యానించునప్పుడు ముఖమునకు రక్త మెగదట్టి ఎఱ్రబాటును. శ్రీ గురుదేవు డతనికి 'అంత వలదు, అంత వలదు. సామాన్యమానవమార్గములనుకూడ కొంత అనుసరింపవలెను' అని బోధించువాడు."

స్వామి : "నా మనోగర్భమునుండి చెప్పుచున్నాను వినుడు. నే నీ ఊణమున, ఇప్పు డెట్లున్నానో అట్లే, తిరిగికూడ చూడక, ఏ స్థితిగతు లెట్లున్నవో లెక్కగొనక, వెడలిపోగలను. ఇప్పుడైనను ఆయవారమువలన జీవింపగలను. ఈ దృఢవిశ్వాసము లేనిచో నేను చెడుదును.

"మానవు డెప్పుడును అనుకూలస్థితి నపేక్షించుచుండును. ఈ జన్మముననేకాక పూర్వజన్మము లెన్నిటి యందో ఇట్లే చేసియుండెను. ఈ అనుకూలతాపేక్షను విడనాడుటే ముక్తి. మానవుడు బాధలలో చిక్కక యుండగోరును ; ఎప్పుడును తప్పించుకొనుచుండును. వ్యర్థప్రసంగములు చేయుటే మానవుని కిష్టమని 'స్వామిజీ' చెప్పవాడు.

“ఈ (సన్న్యాస) జీవనము ఆటలాటకాదు. ఎంతో జాగ్రత్తతో నుండవలెను. ఏ మాత్రము ప్రమత్తత లేక, మిక్కిలి జాగరూకుడై యుండవలెను. ప్రతీకారభావమే పెట్టుకో కూడదు. అనంతసహనము వలయును. ప్రతీకార మొనర్చితివేని అది మరలివచ్చి నీకే హాని చేయును. సన్న్యాసజీవనము బాలక్రీడవంటిది కాదు. అది లోకాతీత జీవనప్రయత్నము. సద్భావరాశియందే నిరంతరము జీవించు చుండువాడు మాత్రమే తరించును.”

ఆగస్టు, 20.

స్వామి : “ధ్యాత (ధ్యానించువాడు), ధ్యేయవస్తువు (ధ్యానింపబడువిషయము), ధ్యానక్రియ : ఈ మూడును ఏకీ భావ మొంది, వానిలోని భిన్నత నశించినప్పుడుగాని, ధ్యాన ప్రారంభ మైన దనరాదు. జపము అప్రయత్నసిద్ధముగా ఏర్పడి, మనస్సులో నొక భాగ మెప్పుడును మంత్రోచ్ఛారణశీలమైయున్నప్పుడు, సాధకుడు కొంతవఱకు జప నిష్ఠలో పురోగమించినా డననగును. అందఱును ‘అహము’ను మఱచిపోవలెను.

“నేను అడుగువేయుటసైతము అతని శక్తివలననే అనియు, నా కొక ప్రత్యేకపు ఉనికియే లేదనియు నా కొకప్పుడు తోచుచుండినది. ఆ భావము విస్పష్టముగా నుండెను. అది కొన్నాళ్లు నిలిచియుండెను.

“ఎప్పుడును ఇచ్చుచుండుము, ఇతరులయొద్దనుండి ఏదియు అపేక్షింపవలదు. లేనిచో శుష్కభావ మొకటి ని న్నావరించును. ఇట్లు శుష్కీభూతులైన సాధువుల నెందఱునో నే నెఱుగుదును. తాము సాధువు లైరిగనుక లోకులతో తమకు ప్రసక్తియే లేదని వారి భావము. . . . కాని నీమనస్సును ఎవ్వరికి విప్పిచెప్పవలదు. ఈశ్వరు నెదుటమాత్రమే దానిని విప్పుము. కావుననే నీవు వివాహము మానుకొన్నది. ‘ప్రభూ, నిండు మనస్సుతో నిన్ను ప్రేమింతునుగాక!’ అని విలపించుచు అతనిని ప్రార్థింపుము. చేతులతో పనిచేయుచు, మనస్సును సర్వదా భగవంతునిపై నిలిపియుంపు డని (శ్రీ) గురుదేవుడు మాకు బోధించువాడు.

“భగవంతుడు పక్షపాతరహితుడు. వర్ష మన్నివిధము లగు ప్రదేశములలో సమముగనే కురియునట్లు ఆయన కృప సజ్జనదుర్జన తారతమ్యములేక అందఱిమీదను సమముగా ప్రసరించుచుండును. భూమిని దున్నుకొనువారికి పంట లభించును. భగవంతుడు తనయెడ అసమానప్రేమ గలిగి యున్నాడని పల్కువాని కది స్వబుద్ధిజనితమగు తలంపును, భావవైఖరియును. తన జీవితానుభవమునుబట్టి అత డట్లు చెప్పునుగాని, అది పొరపాటు.

“భగవంతుడు కొందఱిని దాస్యమున నుంచుననియు, కొందఱిని విముక్తుల నొనర్చు ననియు తలంచువారు కొందఱు కలరు. కాని ఈ భావము నెవరు పూనగలరు? సర్వైక్య భావసిద్ధి నొంది, మహావిప్రద్రాశిమధ్యమునగూడ అతని అనుగ్రహమునే చూడగలవాని కొక్కనికే ఇది సాధ్యము.

“మూడవ తెగకూడ నొకటి కలదు : ‘శుభ మంతయు అతనికి సంబంధించినది, అశుభ మంతయు మన కర్మ ఫలము’ అను వారిదే ఈ తెగ. ఈ భావమునే అనుసరించు చుండగలమేని, చివరకు మన ‘అహము’ నిర్మూలమగును.”

సెప్టెంబర్, 7.

స్వామి : “జ్ఞానుల ధ్యానస్థలము శిరస్సు, భక్తులది హృదయము. ఇది సామాన్యధర్మము. కాని హృదయసీమ యందలిధ్యానముచే పారమార్థిక ప్రజ్ఞానము విరివియయ్యేనేని, ఇక ధ్యానమున కొక నిర్ణీతస్థాన ముండదు.

“(శ్రీ) గురుదేవునికి రెండు తెఱగుల మనఃస్థితు లుండెడివి : ఒక్కొక్కప్పుడు దివ్యరూపములు — (శ్రీ) కాళీకా రూపము సహితము—తన కిష్టములేదనియు, మనస్సు అఖండమునందే మగ్నమైయుండ గోరుచున్నదనియు పలుకు వాడు. మఱికొన్నితడవలలో, దివ్యరూపసందర్శనములేనిది ఉండజాలననియు, జగన్మాతయొక్క రూపరహితభావము గాని, బ్రహ్మజ్ఞానముగాని, తన కక్కటలేదని ఆమెకు విన్నవించుకొందుననియు చెప్పవాడు. సర్వము మిథ్యయని పల్కుచు, నిరాకారబ్రహ్మమునందే లీనుడై పోవువానిది పక్షపాతబుద్ధి. జ్ఞానికి పునర్జన్మమన్న భీతి. అజ్ఞానజాలము (వల)లో చిక్కువడిపోవునని అతని భీతి. కాని ఈ క్రీడయందు సమగ్రత్వము సాధించిన నిపుణుడు భీతి కతీతుడు. భగవంతుని సరూపభావమునుమాత్రమే సాధించి, రూపరహిత భావమున కపరిచితుడగువానిదికూడ పక్షపాతబుద్ధియే.



“జగత్తంతయు ప్రళయమొందిన పిదపకూడ దివ్యరూపములు నిలిచియుండునని పురాణములు నుడుపుచున్నవి. మంచుగడ్డ కరుగనేకరుగకుండు స్థానములు కొన్నికలవని శ్రీ గురుదేవుడు చెప్పవాడు.

“ఎవరియొద్దనుండియైనను దానములు పరిగ్రహింపవలదు. అవి నీకు ముప్పుకల్పించును : నీ స్వతంత్రతను కోల్పోవజేయును. పరిగ్రహణ మెవ్వని బాధింపదనగా, ఋణపడ్డభావ మెఱుగనివానిని ; అందుచే మనస్సులో ఎట్టి మార్పునేని పొందనివానిని ; దాత భగవంతుడే యని భావించువానిని. సజ్జనులయొద్దనుండిమాత్రమే — నీకు స్వాతంత్ర్యభంగ మేమాత్రము కలిగింపక, నీపై అధికారము నెఱపు యత్న మేమియు లేనివారియొద్దనుండి మాత్రమే — దానములను పరిగ్రహింపవచ్చును.

“సాధనలందు చాల దూరము పురోగమించినవానికి తప్ప మానవచిత్తముయొక్క రహస్యవర్తనములు, దానిలోని మెలికలు, తెలియవచ్చుట దుర్లభము. మనస్సు మనల నెన్నోవిధములందు భ్రాంతిపఱచును. అవి భ్రాంతులని యెవరైన తెలిపినచో, కాదనుటకు మనము కారణములు వెదకి వాదింతుము. మనలో స్వప్రేమ మెన్నిరూపములతో చలెగుచున్నదో మనము గ్రహింపజాలము. ఎవ్వరికిని లొంగకుండుట — బాహ్యరూపమున కాదు, మానసికముగా — మిక్కిలి కష్టము.

“వివేకానందస్వామి యొకసారి బైబిలు చదువుచుండెను. అప్పు డాయన శాకాహారి. ఏసుక్రీస్తు మాంసాహారి యని చదివినప్పుడు ఆయనకు వెగటుతోచెను. కాని వెంటనే ‘నేను శాకాహారినని ఎంత గర్వింపసాగితిని!’ అని తలచెను. మన మెంతో చదువుదుము. కాని అందు అతి స్వల్పభాగముమాత్రమే అనుభూతముచేసికొని, మనలో నిలుపుకొని, ఇముడ్చుకోగలము. శ్రీ గురు దేవు డొకసారి గిరీశచంద్రఘోషతో ఇట్లనెను : ‘బ్రహ్మజ్ఞానమునుగూర్చి ఏ మనుచున్నావు! శుకదేవుడు సచ్చిదానందసాగరమును చూచి తాకగలిగెను. శివు డందులోని జలము మూడు పుడిసిట్లు త్రావి శవమైపోయెను.’ గిరీశుడు తల పట్టుకొని ‘నిలుపుడు, మహాశయా, ఇకచాలును. నా తల తిరిగిపోవుచున్నది!’ అని అటచెను.

“పూర్వము నా నరము లతిసూక్ష్మత్వము కలిగియుండెను. నా వివరణశక్తి మహితమైయుండెను. ఎవ్వరైనను నన్నొకప్రశ్నమడిగిరేని, ఆ విషయము ఆమూలాగ్రముగా—ఉత్పత్తి మొదలు వాక్యరూపము నందువఱకు—నాకు కానిపించుచుండెడిది. ఏ ఉద్దేశముతో, ఎందుకై, ఆ మాటలాడబడినవి, నాకు తెలిసిపోయెడిది. నా ప్రతిమాటలోను దేదీప్యమానమగు కాంతి యుండెడిది.

“నవరాత్రకాలమున పరిపూర్ణమాన మభ్యసించువాడను. ఒకరీతి పారవశ్యస్థితియం దుండువాడను. మనస్సేకాగ్రమై యుండెడిది. మానవజన్మ మెత్తినందుచే కలిగిన

నాధర్మమును నేను నిర్వర్తించుకొంటిని. నాజీవితమును పవిత్ర మొనర్చుకొనవలెనని నా యత్నము. అపరిమితముగా — ఎనిమిది తొమ్మిది గంటల కాలము — చదువు వాడను. అనేక పురాణములు పఠించి ఆ పిదప వేదాంతపఠన మొనర్చితిని. చివరకు నామనస్సు వేదాంతముపై నిలిచి పోయినది. శ్రీ గురు దేవుడు వేడుకకు నాతో నిట్లనెను: 'వేదాంతమునుగూర్చి నాకు కొంచెము చెప్పుము. 'బ్రహ్మము, సత్యము, జగత్తు మిథ్య' అనియేనా దాని బోధ? లేక వేఱేమైననా? అదియే యైనచో మిథ్యను విసర్జించి సత్యమును కైకొనుము.' ఆ మాటలతో నా జీవిత మంతయు మాఱి పోయినది.'

నోవెంబర్, 4.

స్వామి: "చిన్నతనమున నేను దేశాటన మెక్కునగా చేసితిని. సర్మదాతీరప్రాంతమునకు ఒంటరిగా, చేత నొక దమ్మిడికూడ లేక, పయనించితిని. అన్ని రకముల తావులలోను నిద్రించితిని. ప్రయాగ, చిత్రకూటము, రేవా, జబ్బల్ పూరు మీదుగా పోయితిని. అంతయు కాలినడకనే. ఎప్పుడు వెళ్ళినను ఒక పుణ్యక్షేత్రమును మదినుంచుకొని, త్రోవ విచారించుకొనుచు పోవుదును. పిదప హరిద్వారము, హృషీ కేశము, ఉత్తర కాశి మున్నగు తీర్థములు దర్శించితిని. పర్వతములందే ఉండిపోవలెనని నా కోరిక. గార్వాల్ కొండలపై నా కెంతో సుఖముగానుండెను. ప్రపంచ మనునది ఒకటి కలదను మాటయే మఱచి భగవత్సాక్షాత్కార

సిద్ధినే గమ్యముగా నుంచుకొంటిని. ధ్యానమునందును గ్రంథావలోకనమునను చాలకాలము గడపువాడను. కాని స్వామిజీ నన్ను చూచుకొంటిని. దిగివచ్చునట్లునర్చెను. మీరట్లో ఆయనను నేను కలిసికొంటిని. ఢిల్లీలో మేము ఏడెనిమిదిమంది మొకటిగా నివసించితిమి. పిదప 'మహారాజ్' (బ్రహ్మనందస్వామి) జావాట్లీ దర్శింపవలెనని నన్ను తనవెంట రమ్మవెను. కావున నేనాయన వెంట జావాట్లీ, గోపీనాథపురము, వైద్యనాథము, పర్తాకోట, ముల్తాన్, గుజ్రావాలా, మాంట్ గొమరీ మొదలగు చోట్లకు వెళ్ళితిని. అచ్చటనుండి కరాచీమీదుగా బాంబాయికి వచ్చితిమి. బాంబాయిలో స్వామిజీని కలిసికొంటిమి. ఆయన అమెరికా ప్రయాణ సన్నద్ధుడై యుండెను. షికాగోలో జరుగనున్న ప్రపంచసర్వమతమహాసభ తన కొఱకే జరుగుచున్నదనెను — భవిష్యత్తంతయు ప్రత్యక్షముగా చూచువానివలె! నన్ను మతమునకు వెళ్ళమనియు, 'మహారాజ్'ను ఒంటరిగా పయనింపని మృనియు, నన్నాయన కోరెను.

“ఆబు పర్వతమునొద్ద కొంతకాలము గడపితిని. అచటనుండి అజ్మీర్ కు, పుష్కర్ కు, పోయి చివరకు బృందావనముచేరి, అచట ఆఱుమాసము లుంటిని. ఆ పిమ్మటి ఆఱుమాసములు లక్నోలో గడపితిని. అచటనుండి అయోధ్య చేరితిని. అచట 'మహాపురుషులవారు' (శివానందస్వామి) నన్ను కలిసికొని మతమునకు రమ్మనిరి.

“విస్తారముగా ప్రయాణములు చేయుచుండియు, విస్తారముగా చదువుకూడ సాగించుచునే యుంటిని. బృందా

వనములో భక్తి శాస్త్రము లెక్కువగా చదివితిని. సాధనలు కూడ సాగింపకుండినచో, ఎక్కువగా ప్రయాణము లొనర్చుచుండుట శ్రేయస్కరముకాదు.

“పూరిలోని జగన్నాథాలయమున హఠాత్తుగా నా చెవుల కొక నాదము వినిపించెను. తత్ఫలముగా నే నానంద భరితుడనై వాయుగమనము చేయువానివలె నైతిని. ఆ నాదము పెక్కు వైఖరులుగా వినిపించుచుండెడిది. నాహృదయము సంతయు అది ఆకర్షించినది. నే సంతకుమున్ను చదివియుండిన అనాహతధ్వని (ఓంకారనాదము) నా కప్పుడు జ్ఞప్తికివచ్చి, అదిగానుండునని భావించితిని.

“ఉజ్జయినిలో నే నొకరాత్రి యొక వృక్షముక్రింద నిద్రించుచుంటిని. ఝంఝామాదుతము వీచుచుండెను. ఎవరో నా శరీరమును తాకిరి. నేను లేచితిని. వెంటనే నేను పరుండిన తావున నొక కొమ్మ విరిగిపడెను.

“జీవన్ముక్తియే మానవజీవితపరమార్థ మను శ్లోకమును మొదట చదివినప్పుడు నే నానందముతో గంతులు వైచితిని. ఏలయన, అదియే నేను పరమార్థముగా నెంచుచుండినది.

‘యోగస్యప్రథమం ద్వారం వాఙ్మిరోధోఽపరిగ్రహః,  
నిరాశాచ నిరీహాచ నిత్య మేకాంతశీలతా’

(హాసము, ఇతరులసామ్మి పుచ్చుకొనమి, వాంఛలనువీడుట, యత్నము (కడక) లుడుగుట, ఏకాంతవాసమందే ప్రీతి : ఇవి యోగాభ్యాస మొనర్పబూనువానికి ప్రథమద్వారములు).

అను (వివేకచూడామణిలోని) శ్లోకము నన్ను ప్రబలశక్తితో ఆకర్షించినది. అంతకు ముందు నే నెక్కువగా మాటాడువాడను. ఈ శ్లోకము చదివినప్పుడు ‘ఏమీ! యోగము లోని ప్రథమద్వారమునే నేను ప్రవేశింపలేదే!’ అని తలచి, నా వాక్కును అదపులో నుంచుకొనవలెనను దీక్ష వహించితిని. ఇతరులతో మాటలాడుట మాని, ఒంటరిగా నుండుచు, నాకు మంచిదని తోచినట్లు ప్రవర్తింప నారంభించితిని. నవరాత్రములు తొమ్మిది నాళ్లు ఒక్క పలుకైన ఉచ్చరింపలేదు.

“నా జీవితవైఖరి నేర్పబడినది శంకరుడు. శ్రీ గురు దేవుని దర్శనపూర్వము శంకరుని ప్రతిశ్లోకము న న్నొక మెట్టు ఎక్కించి కాంతిపూరము నొసగెడిది. ఆ దినములందు నా కా శ్లోకములలో క్రొత్తక్రొత్త యర్థములు స్ఫురించుచుండెను. ‘పరిగ్రహము’ (ఇతరుల సొమ్ము పుచ్చుకొనుట) అనగా నేమి? ఏ సొమ్మును పుచ్చుకొనకపోయినను, ‘పరిగ్రహము’ ఉండవచ్చును. భవిష్యత్కాలమునకై యేర్పాట్లు చేసికొనుటయు పరిగ్రహమే. జననమరణము లన్నియు పరిగ్రహమువలననే కలుగును. భావికాలజీవితమున కిప్పుడే మన మేర్పాట్లు చేసికొనుచుందుము. మన మనస్సు ఎచ్చట నుండునో అచ్చటనే మనముకూడ ఉండునది. పరిగ్రహరహితులమై యున్నచో మన మన స్సెచటనుండును? ఆత్మ యందే కదా! ఈ అపరిగ్రహసాధన మొక్కటియే మన అను మహోన్నతస్థితికి కొంపోగలదు.

“నే నొకనాడు గంగాతీరమున నొంటరిగా కూర్చుండియుంటిని. నా సహచరు లప్పటికే వెళ్ళిపోయిరి. నేను ధ్యాన మారంభించితిని. కొంతసేపటికి రెండుగంటలు కొట్టిన శబ్దము వినవచ్చెను. అప్పు డెవరో ‘లే, ఇంటికి పోవుదము’ అని హఠాత్తుగా పలికిరి. ఈ మాటలు నా తలను మోదినట్లుండెను. అవి నా మనస్సునుండియే వెలువడినవని కనుగొంటిని. నిజమునకు నాకు ఇ ల్లేదియు లేదు. కాని మనస్సు మాత్ర మొక యిల్లుకలదనియు, అచటికి నేను పోవలెననియు తలంచుచుండినది. ఈ మానసవృత్తిని నిర్మూలించవలెనని సంకల్పించుకొంటిని.

“ఆహా! ఆ దినములు నా జ్ఞప్తికి వచ్చుచున్నవి. శ్రీనగరఘట్టమున నున్నప్పుడు నేను మిక్కిలి పెందలకడనే లేచి స్నానము చేయువాడను. పిదప ధ్యానస్థితుడనై కొంత కాల ముండి, అంతట గ్రంథావలోకన మొనర్చువాడను. పదునొకండు గంటలకు లేచి యొకగంటకాలములో కొంత ఆహారము సంపాదించుకొందును. మరల జపధ్యానము లారంభింతును. ఇట్లే ప్రతిదినము జరుగును. అచ్చట నున్న కాలము ననే ఉపనిషత్తులలో ఎనిమిదింటిని కంఠపాఠము చేసితిని. చదివిన ప్రతి వాక్యమునుగూర్చియు ధ్యానించువాడను. అందుచే నాకు కలుగు ఆనందము వర్ణనాతీతము! శంకర భాష్యమును, జ్ఞానానందుని వ్యాఖ్యానమును చదువువాడను. ధ్యానముచే విషయ మింకను విశదపడునది.



## II

1919 వ సంవత్సరము అక్టోబర్, 9.

తురీయానందస్వామి తన గది వసారాలో నొక పడక కుర్చీలో పడుండియుండెను. బ్రహ్మచారియొకడు వినరుచుండెను. ఎన్నో సంవత్సరముల కాల మాచరించిన గాఢ తపశ్చర్యలచే ఆయన ఆరోగ్యము నశించి చివరకు అతి మూత్రవ్యాధిచే ఆయన కృశింప నారంభించెను. కావున ఆయన గాలిమార్పుకై కాశికి రావలసివచ్చెను.

శిష్యుడు ‘చ-’ తో ప్రవేశించి, ప్రణామానంతరము ఆరోగ్యవిషయమై ప్రశ్నించెను.

స్వామి : “ప్రస్తుతము బాగుగనే ఉన్నాను. ఇచటికి వచ్చిన పిదప రెండు తడవలు ఇక్ష్వాయంజా జ్వరము తగిలి మిక్కిలి దుర్బలత్వము కలిగించినది. అదృష్టవశమున నా కలకత్తావైద్యుడు ‘శ-’ ఆ సమయమున ని చ టి కి పనిమీద వచ్చియుండెను. నన్ను చూచి ఈ మార్పు నా కుపకరింపదేమో యనెను. అప్పుడు నా పూర్వపు ఉబ్బసపు వ్యాధి లక్షణములుకూడ పొడచూపెను.”

శిష్యుడు : “అష్టమిపూజాదినమున మీరున్నప్పటికే కంటే ఇప్పుడు బాగుగానున్నారు. మార్పువలని ఫలము

---

\* ఈ కాలమున స్వామి వారణాసిలోని రామకృష్ణ సేవాశ్రమములో నుండెను.



అకస్మికముకాక, క్రమక్రమముగా కలుగుటయే మంచిదని నా భావము. ప్రేమానందస్వామి దేవఘోషకు వెళ్ళినప్పుడు ప్రథమమున మంచి గుణము చూపినది. కాని ఆ గుణము విస్తారకాలము నిలిచియుండలేదు.”

స్వామి : “అవును. ఆయనను కలకత్తాకు కొనిపోయి యుండుట పొరపాటేమో. త్రోవలో ఆయనకు ‘ఇక్ష్వాణ్యంజా’ జ్వరము తగిలి శ్వాసకోశములు రెంటికిని ‘న్యూమోనియా’ వచ్చినది. ఆయన కలకత్తా చేరినప్పుడు శారదానందస్వామి చూచి ‘ఈయనపని ముగిసినది’ అనెను. పూర్వపువ్యాధిచే కాదు ఆయన మరణించినది.”

‘చ-’ : “మేము ఐహికవిషయమగునులమై యుండుట మీరు చక్కగా ఎఱుగుదురుగదా. మేము భగవత్సాక్షాత్కార మొందు మార్గ మేది?”

స్వామి : “అందు కొక నిర్ణీతమార్గ మేదియు లేదు. ‘బహుజన్మసుకృతఫలముగా గాని మానవునికి చిత్తశుద్ధి కలుగదు’ అని శ్రీరామకృష్ణు డనువాడు. ‘డబ్బిచ్చి కొను గొనుటకు ఈశ్వరుడు చేపలు, కూరగాయలు మున్నగువాని వంటివాడు కాడు’ అని స్వామిజీకూడ చక్కగా చెప్పెను. మహర్షులు తాము భగవత్సాక్షాత్కారము గన్న వివిధ మార్గములను మన శాస్త్రములలో వివరించియున్నారు. ఫలాని ఫలాని విధముగా పూజ చేయవలె నని యొకరు చెప్పిరి. జపము నభ్యసింపవలయు నని యొకరు చెప్పిరి. ఇతరు లితరమార్గములు చెప్పిరి. ‘నదులు సముద్రసంగ

మార్గము తన్నుఖములై, ఆ మార్గము నేమాత్రము వీడక, ఏకాగ్రతతో, నెట్లు ప్రవహించునో, అట్లే ఈశ్వరసాక్షాత్కార మర్థించువారు తదభిముఖులై, ఇతరవ్యాపారము లన్నియు వినర్జించి, గమ్యైకదృష్టితో పురోగమింపవలెను' అని నారదుడు నుడివియున్నాడు. 'అనన్యచింతతో నన్నెవరు పర్యపాశింతురో, ఆ నిత్యాభియుక్త మానవుల యొక్క యోగక్షేమములను నేను వహింతును' అని భగవానుడు గీతలో పలుకుచున్నాడు.

“భక్తిలో రెండు విధములైనవి కలవు : మొదటిది విధ్యుక్తకర్మకలాపరూపమగు ‘వైధిభక్తి’. ఇంత జపము చేయవలెను, ఈ యీ తెటగులుగా అర్చన మొనర్పవలెను, మొదలగు నిర్ణయములు గలది. రెండవది ప్రేమభక్తి. ఆ స్థితికి వచ్చిన భక్తుని భగవచ్చింతనము అతీతీవ్రముగ నుండును. అన్యచింత లతనికిదుచింపవు. అన్నిటికన్న అచంచల దీక్ష అవసరము. కొంచెము ప్రయత్నించి అందుచే ఇష్టసిద్ధి లభింపనిచో సాధన నూనరాదు. అత్యుగ్రసాధనలందు మగ్నుడైయున్న యొక సాధకునిపై వల్మీకము(పుట్ట) పెరిగె నందురు!”

‘చ-’ : “మహారాజ్, జపమనగా నేమి? వివరించి తెలుపుడు.”

స్వామి : “ఈశ్వరనామము నుచ్చరించుచు, అతని మూర్తిని ధ్యానించుచు, అతనిని తలంపులో నిడుకొని ప్రేమించుచుండుట, మనస్సున ప్రాపంచికవిషయానురక్తి

కలిగియున్నచో, వట్టి భగవన్నా మోఁచ్చారణమువలన నేమి ఉపయోగము కలుగగలదు? మన మతని నేదోయొక విధమున స్వకీయు నొనర్చుకొనవలెను. ఇదియే అత్యంత ముఖ్యము.”

శిష్యుడు : “శ్రీరామకృష్ణుడు చెప్పినట్లు : ‘ద్వార పాలకునితో పోరాడియో, గోడ దాటియో, ఎట్లో ఇంటి యజమానుని చేరుకోవలెను.’”

‘చ-’ : “కొందఱు ‘నేను శ్రీ గురుదేవుని దర్శించితిని, నేను శ్రీ మాతృదేవిని దర్శించితిని, నా కిక సాధనలతో నిమిత్తములేదు’ అని తలచుచుందురు. వారివిషయ మేమి?”

స్వామి : “అది నా కెట్లు తెలియును? వారి విషయము వారి కే తెలియవలెను.”

శిష్యుడు : “శ్రీ మాతృదేవి తమ బాధ్యత సంతయు వహించినదిగనుక తామిక నెట్టి సాధన లొనర్ప నవసరము లేదు అని నమ్మువారు కొందఱు కలరు. తమ చేయి యొకటి ఆమెచేత నున్నదిగనుక రెండవచేతితో తమ యిచ్చాను సారము తా మేమైన చేయవచ్చును, తమకు ముక్తి సిద్ధము : అని తలచువారు కొందఱు కలరుగదా. ‘చ-’ బహుశః వారిని గూర్చి అడిగియుండును.”

స్వామి : “యథార్థముగా ఇట్లు విశ్వసించువాడు గమ్యము నిప్పటికే చేరినాడు. కాని అట్టి విశ్వాసము సాధించుట సులభమా? తమ కట్టి విశ్వాసము కల దను భ్రాంతి

పొందువారును కలరు. కావున జాగ్రత్తపడవలెను. భగవంతునియందు పరిపూర్ణవిశ్వాసమును సాధించినవారు, అంతకుముందు ఎట్టి ఘోరపాతకము లొనర్చియున్నను, ఆయన అనుగ్రహముచేత తత్క్షణముననే పవిత్రులగుదురు. కొండంత దూది కొక్క నిప్పురవ నంటింపుము. క్షణమాత్రమున అదంతయు దగ్ధమైపోవును. వేయేండ్లుగా అంధకారమయమైయున్న గదిలోని కొక దివ్యేను తెమ్ము. ఆ అంధకారము క్రమేణ నశించునా, వెంటనే నశించునా? 'అత్యంత దుర్మార్గుడైనను, పరిపూర్ణ తత్పరతతో నన్ను భజించువానిని సాధు ననియే ఎన్నదగును. ఏలన, వాడు సరిగా నిశ్చయించుకొన్నాడు. వాడు శీఘ్రకాలముననే ధర్మాత్ముడగును. శాశ్వతశాంతిని పొందును. నా భక్తు డెన్నటికిని నశింపడని లోకమునకు చాటుము' అని శ్రీకృష్ణభగవానుడు అర్జునునితో చెప్పియున్నాడు. ఎంతటి మహాపాపిష్ఠుడైనను, పూర్ణముగా భగవంతునికి ఆత్మార్పణ మొనర్చుకొన్నచో, అతనిని భక్తునిగానే పరిగణింపవలెను. అతడు 'శీఘ్రకాలముననే ధర్మాత్ముడగును.' ఈశ్వరానుగ్రహముచే నతడు పాపవర్తనము మాని పవిత్రుడగును. నృత్యమునందు పూర్ణ నైపుణ్య మార్జించినవాడు తప్పుటడుగు వేయునా? పూర్వమెన్ని దురితము లొనర్చినవాడైనను, ఈశ్వరశరణ మందిన వాడు ఆ పిదప తప్పుచేయజాలడు. గిరిశబాబు చేయని పాపమే లేదు. ఆయన నాతో నిట్లాకసారి చెప్పెను : 'నా జీవితకాలములో నేను త్రాగిన సారాయిబుడ్ల నొకదానిపై నొకటి నిలిపిన, ఎవరెప్పుడర్పతాగ్రమంత ఎత్తును!' అతడు

కవి. కావున ఆలంకారికముగా అట్లు చెప్పెను. కాని నిజమున కత డంతటి త్రాగుబోతే. భగవన్నామమును ప్రాత స్నాయంకాలములం దుచ్చరింపు మను శ్రీ గురుదేవుని ఆనతి నతడు నిరాకరించెను. 'నే నట్లు చేయగలనని చెప్పజాలను. ఆ వేళలలో నే నెచ్చట నుందునో, ఏ స్థితియం దుందునో, ఎఱుగను' అని పలికెను. 'పోనీ, భోజనవేళ భగవంతుని స్మరించి భుజింపుము' అని ఆయన చెప్పగా 'అదియు చేయుదునని గట్టిగా చెప్పజాలను. నే నెప్పుడును దావాలపనిలో మునిగియుందును. ఎన్నెన్నో విధములగు పనులుకూడ నా కుండును. కావున నాకిదియు సాధ్యముకాదు' అని యతడు బదులిడెను. 'సరే, అట్టైనచో నాకు "వకాలతునామా" ఇచ్చివేయుము' అని ఆయన చెప్పెను. ఈ సంఘటనమును గూర్చి కాలాంతరమున గిరీశుడు మాతో నిట్లనెను : 'అట్లు చేయుటకు నేను నిరభ్యంతరముగా అంగీకరించితిని. కాని "వకాలతు" ఇచ్చివేయు టెంత కఠినవిషయమో నాకు పిదప తెలియవచ్చెను. సాయంకాల మొక్కతడవయైన భగవన్నామ ముచ్చరింపజాల నని చెప్పినవాడను, పిదప అట్లు చేసిగాని ఏ అత్యల్ప కార్యమునుగూడ చేయజాలని స్థితికి వచ్చితిని. ప్రతిక్షణ మతడు స్మృతిలోనికి వచ్చుచుండెను.' పదియేనేండ్లుగా నల్లమందున కలవాటుపడినవా డొక్కనాడున్నట్టుండి దానిని తినుట మానుకొనెను. 'మొదటి మూడు నాళ్లు చాల కష్టపడితిని. శరీర మంతయు జడత్వము వహించెను. నాలవనాడు మరల సామాన్యస్థితికి వచ్చితిని'

అని మాకు చెప్పెను. మఱికొన్నాళ్ల కతడు హుక్కాపీల్చుట కూడ మానుకొనెను.”

‘చ-’ : “భగవంతుని దెసకు సాగుచున్నది, లేనిది, సాధకున కెట్లు తెలియగలదు?”

స్వామి : “సాధకున కది తనంతటతానే తెలిసిపోవును. ఇతరులకుకూడ విదితమగును. అతని కామక్రోధలోభాదులు క్షీణింపజొచ్చును. ఇంద్రియవిషయానురక్తి తగ్గి పోవును. మనశ్శాంతి చేకూరును.”

శిష్యుడు : “మహారాజ్, భగవత్సత్త్వోత్కారసిద్ధి కలుగకపూర్వమే శాంతి సిద్ధించునా?”

స్వామి : “సిద్ధింపదు. యథార్థశాంతి సిద్ధించుటకు చాలకాలము పట్టును. కాని ఎవని విషయభోగవాంఛలు తఱుగజొచ్చి, ప్రేమ సర్వభూతముల నావరింపజొచ్చునో, అట్టివాడు ఈశ్వరాభిముఖుడై సాగుచున్నాడని కనుగొన వచ్చును. కేవల మంత్రజపమాత్రమున ప్రయోజనముండదు. మనస్సులో విషయాస్తక్తిరూపమగు నొక్కరంధ్రముండెనేని నీ జపఘట మందుగుండ కాటిపోవును. ఒకడు పొలమునకు దినమంతయు నీరు కట్టెను కాని, సాయంకాలమునకు అందులో నొక్క బొట్టెనను నిలిచియుండలేదు; అంతయు నొక నెట్టెలోనుండి కాటిపోయెను.

“నాగమహాశయుని చక్కని వాక్కుకటి నా కీ సందర్భమున తలపునకు వచ్చుచున్నది. నేనతని ఇంటి

కరిగితిని. అతని తండ్రి యొకమూల కూర్చుండి జపముచేయు చుండెను. 'నా తండ్రికి యథార్థభక్తి లభించున ట్లాశీర్వ దింపుము' అని నాగమహాశయుడు న న్నడిగెను. 'అది అతని కిప్పటికే కలదుగదా, నిరంతరభగవన్నామోచ్చారణ మొనర్చుచున్నాడుగదా, ఇం కేమి కావలెను?' అని నే నంటిని. అందుపై సత డిట్లు పలికెను : 'లంగరు దింపియున్న పడవకు తెడ్లువైచిన నేమి ఉపయోగము? ఆయనకు నాపై అమితమగు మమకారము కలదు. ఈ జప మాయన కెట్లు ఉపకరింపగలదు?' అందుపై నేను 'నీ వంటి కుమారుని ప్రేమిం పనిచో మఱి దేని నాయన ప్రేమింపదగును?' అని అడిగితిని. 'అట్లనకుము. నాయెడ గల మమకార మంతయు నశించు నట్లు ఆశీర్వదింపుము' అని యతడు పలికెను.

“ఆహా! నాగమహాశయు డెంత మహనీయుడు! 'లంగరు దింపియున్న పడవకు తెడ్లువైచుట' అను మాట కర్థము నీకు పూర్తిగా తెలిసినదా? కొందఱు త్రాగుబోతు లొక చీకటిరాత్రినాడు పడవప్రయాణము చేయ సంకల్పించిరి. ఏటియొద్దకు పోయి పడవ నొకదాని నెక్కి తెడ్లు వేయ నారంభించిరి. తెల్లవాఱినప్పుడు చూచుకొనగా బయలుదేఱినచోటనే ఉన్నామని వారు కనుగొనిరి! నిండు కైపులో నుండుటచే లంగరు నెత్తుమాటనే వారు మఱచి పోయిరి.”

అక్టోబర్, 12.

స్వామి తన గదిలో విశ్రమించియుండెను. కొలది మంది సన్న్యాసులును గృహస్థభక్తులును ఆయనతో నుండిరి. సెర్ జాన్ ఫుడ్ రాఫ్ రచించిన 'Is India civilized?' (హిందూదేశము నాగరికత నొందినదేనా?) అను గ్రంథపు ద్వితీయముద్రణ మప్పుడే మిక్కిలి విస్తృత రూపమున వెల్లువడియుండెను. దానిని గూర్చి వారు మాటాడుచుండిరి.

శిష్యుడు : “వ్రాయుపనియం నొక అనుకూలత కలదు. పని సుస్థిరముగాసాగుచుండును. దినమున కొక గంటసేపు మాత్రమే వ్రాసినను సంవత్సరాంతమున నెంతో వ్రాయబడి యుండును. కాని ఆధ్యాత్మికసాధనవిషయ మట్టిది కాదు. దినమునకు రెండుమూడుగంటలసేపు జపధ్యానసాధనములు పడేండ్లపాటు జరిపినను, పురోగమనము లెక్కింపదగినంత కానరాదు. ప్రారంభస్థానముననున్నట్టే యుండును.”

స్వామి : “అ వేమి మాటలు? ఆధ్యాత్మికసాధనలు నిష్ఫలము లని ఎవరుచెప్పిరి? తప్పక ఫలము కలుగును. దానినిగూర్చి సంశయస్పర్శయేలేదు.

“తమకై పాటుపడినవారికి లోకులే ప్రతిఫల మిచ్చు చుండగా, తనకై పాటుపడినవారికి భగవంతుడు ఏమియు ఇయ్యకుండునా? ఆత డంత నిర్దయుడా? కాని, మనము సరియైనబుద్ధితో పనిచేయవలెను. ‘తోచీ తోచని’ పని నిరుపయోగము. ఒక సారాయిబట్టికి సమీపమున నొక పిచ్చి



వాడు నివసించుచుండెను. ప్రతిమధ్యాహ్నవేళ అత డా బట్టి యొద్దకు పోయి, సారాయి దింపిన పిదప పాతవేయబడిన కుండల నొక్కొక్కదాని నొక కట్టతో పగులగొట్టి జోరు చెమటలు కాలుచు ‘అబ్బ! నే నిక పనిచేయజాలను!’ అని అటచువాడు. కొంచెము అలసటతీర్చుకొని మరల అదే కార్యమునకు కడగువాడు!

“ఈవిధముగా నీ వెంత శ్రమించినను నిష్ప్రయోజనము. నీవు పొలమునకు దినమంతయు నీరు పెట్టుచుండ వచ్చును. కాని పొలమున కొక కంత యున్నచో నీ శ్రమ మంతయు వ్యర్థమగునుగదా. సాయంకాలము చూచుకొగా, పొలములో ఒక చుక్క నీరుకూడ నిలిచియుండదు! అంతయు కంతలోనుండి కాటిపోయినది. ఇంద్రియవిషయానురక్తియే ఈ కంత.”

శిష్యుడు : “మహారాజ్, కంతను గుర్తింపజాలని వాడు ఏమిచేయవలెను? అది గురుకటాక్షముపై నిగదా ఆధారపడియుండును? ‘జగన్నాథయాత్రకు బయలుదేటి తప్పత్రోవ పట్టినవానికి ఎవడోయొకడు సరియైనత్రోవ తప్పక చూపును’ అని శ్రీరామకృష్ణుడు చెప్పవాడు. భగవదన్వేషణచేయువాడు సరియైనత్రోవ పట్టకపోవచ్చును కాని, అతని గమ్యము భగవంతుడే యనుట నిస్సంశయము. అగుచో, అతని ప్రయత్నము నిష్ఫల మెట్లు కాగలదు!”

స్వామి : “నిజమే. అతని గమ్యము నిజముగా భగవంతుడే అయినచో నిష్ఫలముకాజాలదు. అట్టివానికి

ఎన్నడో యొకనాడు భగవత్కృపాస్పర్శ సోకకపోదు. 'ఎవడైనను భగవంతునివైపునకు ఒక్క యడుగు వైచినచో, భగవంతు డతనివైపునకు పదియడుగులు వైచును.' ఇవి వట్టి ఊసుపోని మాటలు కావు. అతని కృప నార్జించుటకై యే స్వల్పశ్రమ పడినవానికికూడ ఇది అనుభవసిద్ధమై యుండును. ('అ-'వైపు తిరిగి) నీ వేమందువు?"

'అ-' : "అవును, తప్పక అట్లే."

స్వామి : "నిజమాడుట, విధేయతాప్రవర్తనము, స్త్రీ లందఱియెడ మాతృభావము : ఇవి మానవునికి ఈశ్వర సాక్షాత్కారము కల్పించునని తులసీదాసు పూచీగా పలుక గలడు.' అక్కటా! లోకమున నిజమాడువారి సంఖ్య ఎంత కొంచెము! విధేయత అనగా నేమి? పరిపూర్ణ శరణాగతియే. మఱియు ఇతరుల భార్యల నందఱిని తల్లులుగా చూచుకొన వలెను. ఈ గుణములు గలవా రందఱకును భగవత్సాక్షాత్కారము లభించును. ఇందుకు తులసీదాసు పూచీ.

"సదా ఇతరులసామ్మను దొంగిలించుచుండువాడు, ఎన్ని ధర్మకార్యములుచేసినను, అవి యన్నియు చేయనట్లే. సదా ఇతరుల నాశ్రయించుకొని బ్రతుకువాడు ఎంతకాలము జీవించినను, అతడు జీవింపనట్లే. సదా ఇతరులను నిందించు చుండువాడు ఈశ్వరనామోచ్చారణ మెంత చేసినను చేయ నట్లే' అని కబీరు పలుకుచున్నాడు.

"ఇతరులయొద్దనుండి మ్రుచ్చిలించిన సామ్మను ఎంత దానముచేసిన నేమి ప్రయోజనము? ఇతరుల దానముపై

ఆధారపడి ఎంత దీర్ఘ కాలము జీవించినను, అది యంతయు మరణతుల్యమే. పరనిందచేయువారికి భగవన్నామస్మరణము నిష్ప్రయోజనము. అందుచేతనే ఏసుక్రీస్తు ఇట్లు ప్రవచించెను : ‘కావున నీవు పూజావేదికకడకు నివేదనపదార్థము ఏదేని కొనివచ్చినప్పుడు, నీ సోదరమానవుని కెవరికైనను నీయెడ కోపకారణము కలదని జ్ఞప్తికి వచ్చినచో, నీనైవేద్యము నచ్చట నుంచి, ముందుగావెల్లి నీ సోదరునితో చెలిమి చేసికొని, పిదపవచ్చి ఆ నైవేద్యమును సమర్పింపుము.’”

శిష్యుడు : “ఇదియంతయు వినుటకు ఆహ్లాదకరముగ నేయున్నది. కాని ఇట్లు ప్రవర్తించుట ప్రాణము సమర్పించునంతటి కష్టకార్యము. ఈ సిద్ధాంతములు గ్రహించుట సులభమేకాని, వాని ననుష్ఠించుట మిక్కిలి దుర్ఘటము.”

స్వామి : “నిజమే. అయినను వానిని మనస్సున కెక్కించుకొనుటలోకూడ కొంత గుణముగలదు. ఈ దేశములోమాత్రమే ఇది సాధ్యము. ఇచ్చట అపరోక్షానుభూతిచే బ్రహ్మజ్ఞానము నొందినవాడు అనేకులు ఉండిరి. వారి అనుభూతులు ఈ దేశస్థులలో ‘ఇమిడిపోయి, అస్థిగతమైనవి’ అనవచ్చును. కావుననే ఇచ్చటి మానవులు పసివారైనను ముసలివారైనను, స్త్రీలైనను పురుషులైనను, వీని సులభముగా గ్రహింపగలుగుచున్నారు.”

‘అ-’ : “మతే జాతివాదును భగవంతునియొక్క నగుణనిర్గుణభావములను రెంటిని ఒక్కొక్కటిగా గ్రహింపలేదు కాబోలును.”

స్వామి : “లేదు. ఈ భారతదేశపు ఋషులు ఒక్కరే నిర్గుణబ్రహ్మజ్ఞానము నొందగలిగిరి. కాని ఒక్క మహమ్మదీయుడుమాత్రము ఆ జ్ఞానము పడసి ‘నేనే బ్రహ్మమను, నేనే అతడను’ అని గ్రహించెనట. అత డిట్లు ప్రకటించి నప్పుడు మహమ్మదీయగురువులు మిక్కిలి ఆగ్రహించిరి. వారు అల్లీ సంతతివారు కావున మతగురువృత్తి నవలంబించు వారు. వారందఱును ద్వైతులు. చక్రవర్తి కొమార్తకు ఒక తడవ అసోధ్యమగు వ్యాధి వచ్చెను. వైద్యు లెవ్వరును కుదుర్పజాలకపోయిరి. ఈ సిద్ధపురుషుని పిలుపు డని ఎవడో సూచించుచు, ‘అతనికి అద్భుతశక్తులు కలవు. తప్పక అత డీ వ్యాధిని కుదుర్పగలడు’ అని పలికెను. అంతట ఈ సిద్ధపురు షుడు పిలిపింపబడెను. అతడు రాజకొమార్తతో ఇట్లనెను : ‘నీకు వ్యాధి నివృత్తించిన దని భగవంతుని షేరిట పలుకు చున్నాను. కావున లెమ్ము!’ కాని ఈ మాటలవలన ఏమియు ఫలము కలుగ లేదు. అంతట నతడు బిగ్గరగా, ఉద్రేకముతో, ‘నీకు నివృత్తించినదని నేను చెప్పచున్నాను. కనుక లెమ్ము!’ అని అటచెను. వెంటనే ఆమె స్వస్థురాలై లేచి కూర్చుండెను. చక్రవర్తి ఆనందభరితు డయ్యెను. కాని మతగురువులు ‘అల్లాకన్నను తాను అధికశక్తిమంతుడని అతడు పలుకుట వింటిరా!’ అని ఉద్రేకముతో రాజునకు నివేదించిరి. అందుపై ఆ సాధుపురుషుని విచారణచేసి, అతని చర్మమును ఒలిపించిరి. ఆ మహాదుఃస్థితిలో అతడు ఇంటింటికి పోయి ముప్పి అడిగెను. కాని అందఱును తలుపులు మూసికొని, ముప్పి పెట్టక పోయిరి. ఒక కసాయివాడుమాత్రము ఒక మాంసపుకండను

అతనికి విసరివైచి, తలుపుమూసికొనెను. పిదప ఆమాంసమును పచనముచేసికొనుటకై నిష్పక్షకొఱ కతడు యాచించెను. కాని ఎవ్వరును పెట్టలేదు. అందుపై నతడు ఆమాంసపుముక్కను సూర్యునియెదుట నుంచెను. అతనికి వలసినంత వేడిమి నిచ్చుటకై సూర్యుడు క్రిందికి దిగివచ్చెనట! కావుననే ముల్తానులో తక్కినచోట్లకన్న సూర్యుడు క్రిందనుండునట!”

ఒక బ్రహ్మచారి : “ఇది ఎప్పుడు జరిగెను?”

స్వామి : “పదియేనవ శతాబ్దపు ప్రాంతమున.”

బ్రహ్మచారి : “‘నేనును నాతండ్రియు అభిన్నులము’ అని ఏసుక్రీస్తుకూడ పలికెను.”

స్వామి : “న్యాయాధిపతియెదుట ఆయన మిక్కిలి జాగ్రత్తతో జవాబు లిచ్చెను. ‘నీవు యూదులకు ప్రభువవా?’ అను ప్రశ్న కాయన ‘మీరే అట్లనుట’ అని బదులుచెప్పెను. ఆయన శక్తిసామర్థ్యములను చూచి మతగురువు లందఱును కోపోద్రిక్తులైరి. సర్వజనులును మాఱుమాటాడక ఆయన యానతిని శిరసావహించుటచే వారికి వచ్చు రాబడి తఱిగిపోవుటయే యిందుకు కారణము. సైమన్ అను నతడును, అతని సోదరుడును, చేపలు పట్టుచుండగా చూచి, వారితో ‘నా వెంట రండు, మీరు మనుష్యులను పట్టునట్లు చేసెదను’ అని ఆయన పలుకగా, వెంటనే వారు తమ వలలను విడనాడి, ఆయన వెంట నడచిరి. ఆయన శిష్యులలో నొకరు ‘స్వామీ, నా మృతజనకుని సమాధిచేసి

పిదప వచ్చుటకు అనుజ్ఞ యిండు' అని వేడుకొనగా ఏసుక్రీస్తు 'వలదు. నా వెంట రమ్ము. మృతులను మృతులే సమాధిచేసి కొందురుగాక' అని ఆజ్ఞాపించెను. తమ రాబడిని ఆయన నశింపజేయుచుండుటచే మతగురువులు న్యాయస్థానములో ఆయనపై అభియోగమును తెచ్చిరి. కాని ప్రజాపరిపాలకునికి ఆయనయందు నేర మేమియు కనిపింపక ఆయనను విడుదలచేయ సిద్ధపడెను. ఐనను ప్రజలాయనకు మరణ దండన విధింపబడెనని పట్టుపట్టిరి. అందుచే ఆయనను కొఱత వేయుటకై వారికి అప్పగించుచు, అత డిట్లనెను : 'ఈ సన్మార్గ వర్తనుని రక్తపాతమునకు నేను బాధ్యుడనుకాను. ఇది జ్ఞప్తి పెట్టుకొనుడు.' "

శిష్యుడు : "ఆయనయందు భక్తి ప్రపత్తులు గల శిష్యులు స్వర్గలోకముననున్న జగత్పిత ప్రత్యక్షముగ దిగి వచ్చి భూమిపై తన రాజ్యమును స్థాపించు నని తలచిరి."

స్వామి : "కాని ఆయన 'జగత్పిత ఏల దిగిరావలెను? ఆయన మీ హృదయసీమలందే కలడు!' అని వారికి తెలిపెను."

శిష్యుడు : "క్రైస్తవ సిద్ధపురుషులలో 'సెయింట్ ఫ్రాన్సిస్ ఆఫ్ అసిసి' యొక్క జీవితము ఎంత అద్భుతమైనది!"

స్వామి : "అవును. అతడు ఏసుక్రీస్తును గూర్చి అత్యంత తీవ్రముగా ధ్యానము చేయుటవలన, అతని అఱచేతులమీదను, పాదములమీదను (ఏసుక్రీస్తుకు కొఱ్ఱపై

కలిగినట్లు) గాయము లేర్పడెను. అవి అతని జీవితకాల మంతయు అట్లే నిలిచియుండెను!”

శిష్యుడు : “మహామృదీయులలోను మహాపురుషులెందఱో జన్మించిరి.”

స్వామి : “అవును, సత్యము. ఇట్టి మహాత్ములు ప్రతిమతమునందును పుట్టి సత్యానుభూతి నొందుటచేతనే, ఆ మతములు ఇన్ని తరములుగా నిలువగలిగియున్నవి.

“‘ప్రతివారును వచ్చి ‘మాకు మార్గము చూపుడు,’ ‘మాకు మార్గము చూపుడు’ అనుచుందురు గాని, ఒక్కరైనను చెప్పినమాట నాదరించి అనుసరింపదు’ అని స్వామిజీ పలుకువాడు.

“‘మనఃపూర్తిగా ప్రార్థించినను, భగవంతు డాలకింపడు’ అను మాట అసత్యము. భగవంతుని ‘సోదరా, మధుసూదనా’ అని యొక బాలుడు పిలిచెను గదా. ఆ బాలుని పేరేమి?”

శిష్యుడు : “జటిలుడు.”

స్వామి : “అవును, అవును, జటిలుడే. అతడు అరణ్య మార్గమున ఒంటరిగా బడికి పోవ వెఱచుచుండగా, అతని తల్లి ‘నీకు మధుసూదను డను సోదరు డొకడు కలడు, భయము కలిగినప్పుడెల్ల అతనిని పిలువుము. నీ కప్పుడు భయకారణ ముండదు’ అని చెప్పెను. ఆ బాలు డిది నమ్మి మధుసూదనుడు తనకు నిజముగా సోదరుడే అనుకొని

అడవిలో భయము పుట్టినప్పుడెల్ల 'సోదరా, మధుసూదనా' అని పిలుచువాడు. వెంటనే మధుసూదనుడు వచ్చి అతనిని తోడ్కొనిపోవువాడు. ఉపాధ్యాయు డిది విని, 'నీ సోదరుని నాకు చూపగలవా' అని ఆ బాలు నడిగెను. బాలుడు 'తప్పక చూపుదును' అని పలుకగా, వారిరువురును అరణ్యమున కేగిరి. గాలుడు మధుసూదనుని పిలిచెను. అతడు వచ్చెను. కాని ఉపాధ్యాయునకు అతడు కనిపింపలేదు. కాని గజ్జెల చప్పడుమాత్రము వినబడెను. ఈ భాగ్యముకూడ తల్లికి లభింపలేదు. కుమారుని భయము పోగొట్టుటకై అట్లామె చెప్పినే కాని ఆమె కందేమియు విశ్వాసము లేదు.

“గోపస్త్రీ సంసారసాగరమును దాటిన కథ నెఱుగుదువా? ఒక బ్రాహ్మణపండితుని ఇంట ఆ స్త్రీ పాలు పోయుచుండెను. ఆమె యొక నదిని దాటి రావలసియుండెను. రేవుపడవ సకాలమున దొరకనందున ఆమె రాక ఒక్కొక్కసారి మిక్కిలి ఆలస్యమై పండితుని పిల్లలు పాలకై మిక్కిలి యిబ్బందిపడుచుండిరి. అందుచే అతడు ఆమె నొకనాడు బాగుగ చీవాట్లు పెట్టెను. 'నే నేమి చేయుదును? రేవుపడవ ఒక్కొక్కనాడు సకాలమునకు అందుట లేదు. కావుననే ఆలస్యము అవుచున్నది' అని ఆమె బదులుచెప్పెను. ఆ పండితు డంతట 'ఈ కొద్దిపాటి ఏటినే దాటజాలవా? ఇక సంసారసాగరమును ఎట్లు దాటుదువు?' అని పల్కెను. నిరక్షరకుక్షియగు ఆమె 'సంసారసాగర' మను మాటనే అప్పటికి వినియుండలేదు. ఆమె స్తబ్ధురాలై నోట మాటరాక



నిలిచెను. 'భగవన్నామస్మరణచే సంసారసాగరమునే దాట వచ్చును. ఈ స్వల్పనది మాట చెప్పవలయునా' అని పండితు డనెను. ఆమె హర్షమునంది వెడలిపోయెను.

“అప్పటినుండియు, ఆమె పాలు సకాలమున తే నారంభించెను. జాగు అనుమాటయే లేదు. ఇట్లుండగా నొక నాడు పండితు డామెను ఇట్లు ప్రశ్నించెను : ‘ఇప్పు డేమియు జాగుచేయక సకాలములో వచ్చుచున్నావే. ఎట్లు నదిని దాటుచున్నావు?’ ‘అట్లడిగెదరేల? దాటుమార్గమును మీరేగదా చెప్పితిరి? ఆ మార్గ మవలంబించుటచే, నేను రేవుపడవకై వేచియుండ నవసరము తప్పినది, కేవు ఇచ్చు టయు తప్పినది’ అని ఆమె బదులుచెప్పెను. ‘నా కర్థ మగుట లేదు. నిన్నెవరు ఇప్పుడు దాటించుచున్నార?’ ‘నన్ను ఇతరులు దాటింప నేల? నేను ఏటియొద్దకు నడచివచ్చి, హరినామస్మరణ చేయుచు, ఏటిసీటిలో నడచివచ్చు చున్నాను.’ ‘ఎట్లు దాటుచున్నావో నాకు చూపగలవా?’ ‘అదేమి కష్టము? తప్పక చూపెదను రండు.’ పండితుడు ఈమాటలు నమ్మజాలక, సంశయబుద్ధితో ఆమెవెంట నడచెను. గోపస్త్రీ ఏటియొద్దకు పోయి హరినామస్మరణ చేయుచు ఆ ఏటి నీరు మోకాలిబంటిలోతువే అయినట్లు దాట నారంభించెను. ఆవలిగట్టు చేరి, పండితుడు యథా స్థానముననే ఆశ్చర్యమగునట్లే నిలిచియుండుట చూచెను. ‘అట్లు నిలిచియున్నారేల? హరినామస్మరణ చేయుచు దాటి రండు’ అని ఆమె అటచెను. పండితుడు విస్మయముతో మంత్రముగ్గునివలె హరినామస్మరణ చేయుచు నడువ నారం

భించెను. కాని, నీరు లోతగు కొలదిని, అతడు రెండు చేతులతో గుడ్డను ఎత్తుకొనెను. అతని పెదవులు హరినామ ముచ్చరించుచుండినను, అతని హృదయమున విశ్వాసము లేదు. పండితుని దుఃస్థితిని చూచి, గోపస్త్రీ 'హరినామ స్మరణ చేయుచుకూడ గుడ్డ నెత్తుకొనుచున్నా రేల? అట్లు చేయరాదు' అని పలికెను.

“కొంచెము ఆత్మవిచారముచే అంతయు స్పష్టమగును. ఇటీవల నా శరీరములో నేనొక వింతపోరాటమును చూచితిని. మొన్నటి జబ్బులో నేను శల్యావశిష్టుడనైతిని. ఈ కండ (పిక్కకండను చూపుచు) అంతయు అదృశ్యమైనది. ఇప్పుడు నీకు కనుపడున దంతయు ఆ పిదప పెరిగెను.”

శిష్యుడు : “పోయిన తడవ మీకు వచ్చిన ఇన్ ఫ్లూయెన్జాజ్వరమును గూర్చియేనా మీరు మాటాడుచుండుట?”

స్వామి : “కాదు. ఇది పూరీలోని విషయము. అప్పుడు నా శరీరములో ఎముకలు, చర్మము మాత్రమే యుండెను. పక్కలకు పొర్లుటకుగాని, కాలుసేతులు కదలించుటకుగాని, శక్తిలేదు. మాటలాడుశక్తిమాత్రమే నిలిచి యుండెను. ఒకనాడు నా శరీరములోనున్న ప్రాణము, వెలుపలనున్న మతొకప్రాణముతో గాఢముగ పోరాడుచుండుట చూచితిని. ఇది చాలసేపు జరిగినది. అవి రెండును సమబలముతో పోరాడుచుండగా, ఒక్కొక్కసారి యొకటియు, మతొకసారి రెండవదియు గెలుచునట్లుండెను.

వెలుపలిప్రాణము లోపలిదానిని లాగివైవ జూచు చుండెను కాని అది రాకుండెను. చివరకు వెలుపలిది ఓడిపోయి వెళ్ళెను. అందువల్ల ప్రాణము దక్కినది. అది జయించి యుండినచో, లోపలి ప్రాణము వెడలిపోయియుండును. అనగా శరీరము నిర్జీవమైయుండును, నేను మృతినొంది యుండును. ఈ పోరాటమును నేను తటస్థుడనుబోలె చూచు చుంటిని. వెలుపలిప్రాణము ఓడి వెడలిపోవుటతోడనే, నా ప్రక్క నున్నవారితో 'ఈ సారికి చావు తప్పినది' అని నేను చెప్పితిని. ఆపిదప ఈ కండ లన్నియు మరల పెరిగినవి. ఈ సంఘటనమునకు ముందుగనో వెనుకనో (చక్కగా జ్ఞప్తి లేదు) 'స్వామిజీ' (వివేకానందస్వామి) నాకు అగపడి 'ఇ దేమి, లెమ్ము!' అని వెంటనే పలికెను."

అక్టోబర్, 13

స్వామి గదికి కొందఱు సన్న్యాసులును, బ్రహ్మ చారులును రాగా, ఆయన వారితో సంభాషించుచుండెను.

స్వామి : (ఒక సన్న్యాసివైపు చూచి) "భగ వంతుడు కలడని నీకు నమ్మకమేనా? (సన్న్యాసి మానముగా నుండెను.) ఈ నిరీశ్వరభావమే నాకును ఒకసారి కలిగి యుండెను."

సన్న్యాసి : "మహారాజ్, నిజమే. ఒక్కొక్కసారి నాకును భగవంతుడు లేడనియే తోచును."

స్వామి : "ఉన్నవాస్తవము నేను బయట పెట్టు కొంటిని గనుక నీకును నిజము చెప్పివేయు ధైర్యము కలిగి

నట్లున్నది. నిజము చెప్పినయెడల నీ గుట్టు బయటపడిపోవు నని వెఱచితివా? అ ధ్వేషియు లేదు. అట్టి సంశయదృష్టి అనేకులకు పైకొనుచుండును. భగవత్సాక్షాత్కారమార్గమున నిట్టి స్థితి యొకటి కలదు. నాకు ఒకసారి యొక పుస్తక పఠనమువలన నిరీశ్వరభావము కలిగినది.”

ఒకబ్రహ్మచారి : “ఆ గ్రంథకర్త యూరప్ దేశస్థుడా?”

స్వామి : “అవును. అప్పుడు నే నెంతటి మనోవేదన ననుభవించితినో ఎఱుగుదువా? ఏమిచేసినను శాంతి లభింప లేదు. ఆ అవస్థ ఒకటిరెండునాళ్లుమాత్రమే ఉండెను. ఆ గ్రంథము అనాత్మవాదభావములతో నిండియుండెను. ఎంతో ప్రయాసమీదట దాని బారినుండి తప్పించుకొంటిని.

“‘అ-’ కూడ అట్టి యవస్థను కొంతకాల మనుభవించెను. ఆయన నూటికి నూఱుపాళ్లు వేదాంతి యని మీరెఱిగియుండుదు. ‘య ఏనం వేత్తి హంతారం, యశ్చైవం మన్యతే హతమ్ । ఉభౌ తౌ నవిజానీతో నాయం హన్తి న హన్యతే.’ (ఈ ఆత్మను ఎవడు చంపునదిగ తలచునో, ఎవడు దీనిని చంపబడినదిగ తలచునో, వారిరువురును ఎఱుగనివారే. ఏలయన ఈ ఆత్మ ఎవరిని చంపదు, తాను చంపబడదు) అని భగవద్గీతలో చెప్పబడియున్నది.

“‘అ-’కు ఈ భావము మిక్కిలి దృఢముగా నాటుకొనినది. శ్రీ గురుదేవు డొకనాడు ఆతనిని పిలిపించి ‘నీ

వేమానవునైన చంపగలవా?’ అని అడిగెను. ‘అ దెంతటి పని? సులభముగా చంపగలను’ అని అతడు బదులుచెప్పెను. ‘పాపభీతి నిన్ను బాధింపదా?’ ‘ఏల బాధించును? ఎవరు ఎవరిని చంపుదురు?’ ‘సరే. అట్లే కానిమ్ము. ఆమార్గముననే సాగిపొమ్ము. ఒక గదిలోనుండి మఱియొక గదిలోనికి చొచ్చినట్టు—ఇదియును ఒకదశ. కాని నీ వింతటితో ఆగ కూడదు. అగితివేని చెడుదువు. అట్టి బుద్ధితో గృహస్థుడవు అగుదువేమో జాగ్రత్త.’

“భగవత్సాక్షాత్కార మొందుట మిక్కిలి కష్టము. అత్యల్పవాంఛకూడ అందుకు అడ్డువచ్చును. ‘ఎంతసూక్ష్మమగు పోగు బయటనిలిచినను, దారము సూదిబెజ్జములో చొరడు’ అని శ్రీగురుదేవుడు పెక్కుతడవలు పల్కువాడు. ‘మారానికి అన్నవస్త్రములు ఏ కొద్దివిధముగనో లభించుచుండు నట్లు అనుగ్రహింపుమని అంబికను ప్రార్థింపుడు’ అని స్వామిజీ (వివేకానందస్వామి) శ్రీగురుదేవు నొకసారి ప్రార్థించెను. నీవే పోయి ఆమెను ప్రార్థింపుమని శ్రీగురుదేవు డతనిని కాలికాలయమున కంపెను. కాని స్వామిజీ వివేకవైరాగ్యములుతప్ప మతేమియు కోరజాలకపోయెను. ఎట్లు కోర గలడు, ఆయన కేవలము ముక్తసంగుడు! శ్రీగురుదేవున కత డీ విషయమును తెలిపినప్పుడు ‘అత డెంతటి మహితాత్ముడో తెలిసినదా’ అని ఆయన మాతో అనెను. వివేకవైరాగ్యములుతప్ప అంబిక నత డేదియు అడుగజాలక పోయెను!”

అక్టోబర్, 14.

స్వామి తన గదిలో విశ్రమించియుండెను. కొందఱు బ్రహ్మచారులును సన్న్యాసులునుకూడ అచ్చట నుండిరి.

స్వామి : “చూడుడు నా చర్మము ఎట్లు ముడుతలు పడిపోయినదో! ఇది వార్ధక్య లక్షణము. యయాతిప్రభునికి కూడ ఇట్లే జరిగెను. ఉన్నట్టుండి ఒక్కనాడు అతని చర్మ మంతయు ముడుతలు పడి, తలయంతయు నరసి, శరీర మంతయు దుర్బల మయ్యెను.

“ఏ కార్యమునందైనను విజయము సాధింపగోరితివేని, దానినే గమ్యముగ ఎంచుకొనవలయును. నీకొకటిరెన్నాళ్లు ఒక కార్యముపై మనసుపోవును, కాని ఆ బుద్ధి నశించుటతోడనే దానిని నిలిపివేయుదువు. ఇది నిష్ప్రయోజనము. శశిమహారాజ్ (శ్రీ రామకృష్ణానందస్వామి) కార్యాచరణమార్గమును తన జీవితమున ప్రదర్శించి చూపెను. ఒకేచోట, ఒకేవిధమగు కార్యకలాపమును, అతడు పదియాతేడులు విసుగులేక నిర్వర్తించెను! ఆ కార్య నిర్వహణమున నొక్కొక్కసారి అపారమగు విపత్తులపాలై, శ్రీగురుదేవుని, శ్రీవివేకానందస్వామిని, గాఢముగా నిందించువాడు! కాని తనకు అప్పజెప్పబడిన కార్యమును మాత్రము విడనాడలేదు!”

‘అ-’ : “జ్ఞాన, భక్తి, కర్మ, (రాజ) యోగములు నాలుగింటిలో ఏది అధికమని శ్రీవివేకానందస్వామి నొకడు

ప్రశ్నించిరి. 'నీ కీ వితర్క మేల? నీ కందు దేనిపై ఇచ్చ గలదో దానిని నీచేత నైనంతవఱకు అనుసరింపుము' అని ఆయన బదులుచెప్పెను."

స్వామి : "ఏ కార్యమునైనను నిష్కామముగా చేయుము. నీ బుద్ధియంతయు ఆకార్యముమీదనే ఏకా గ్రము కావలెను. అదియే నీ ఆదర్శము, నీ జీవితలక్ష్యము, నీ పరమార్థము, కావలెను. జయాపజయముల విషయమునే తలప వలదు."

అక్టోబర్, 15.

స్వామి కొలదిమంది సన్న్యాసులతోను, బ్రహ్మ చారులతోను, తన గదిలో కూర్చుండియుండెను. ఆయనకు శరీరము స్వస్థముగా నుండలేదు. పాలవిషయము ప్రస్తావన వచ్చెను.

స్వామి : "ఉపమన్యున కొకసారి పాలుత్రాగవలె నను కోర్కె కలిగెను. అత డప్పడే తన మేనత్తయింట పాలరుచి చూచియుండెను. పాలు తెచ్చియిమ్మని తల్లిని కోరెను. నిఱుపేదవితంతు వగుటచే, కుమారునికి పాలు కొని తెచ్చు శక్తి ఆమెకు లేదు. కాని అతడు పట్టుపట్టినందున, బియ్యపుపిండి నీటిలో కలిపి ఇచ్చెను. తన మేనత్తయింటి పాల రుచి దీనియందు లేకపోవుటను ఉపమన్యుడు కను గొనెను. 'ఇవియే పాలు' అని తల్లి చెప్పెనుగాని అతనికి నమ్మకము పుట్టలేదు. అంతట ఆమె 'నేను బీదదానను,

నీకు పాలు ఎట్లు తెచ్చి యియ్యగలను' అని విలపించుచు, 'శివుడు సంపత్ప్రదాత. నీ వాయనను తపఃప్రార్థనలచే సంతుష్టి నొందింపగలిగితివేని, నీ కాయన ఎన్ని పాలు కావలె నన్నను లభించునట్లు వర మీయగలడు' అని చెప్పెను. ఉపమన్యుడు గాఢతపస్సుచేసి, శివుని మెప్పించి, తాను కోరిన వర మతనియొద్ద బడసెను. కాని అతడు తన జీవితమున ననుష్ఠించిన తప మిది యొక్కటే కాదు. మహాభారతములో ప్రశంసింపబడిన మహర్షులలో నత డొకడు.

“ద్వారకలో శ్రీకృష్ణుని భార్య లందఱిలో జాంబవతికిమాత్రము పుత్రులు లేరు. 'మీ అనుగ్రహముచేత తక్కిన భార్య లందఱిని పుత్రులు ప్రసాదింపబడిరి. దురదృష్టరాలనగు నాకొక్కదానికే ఆ భాగ్యము కలుగలేదు. నాకును ఒక పుత్రు ననుగ్రహింపుడు' అని ఆమె వేడుకొనగా, శ్రీకృష్ణుడు ఒకింత తడవు ఆలోచించి, ద్వారక నుండి వెడలి, ఉపమన్యుని శిష్యు డయ్యెను. ఉపమన్యుని యొద్ద మంత్రదీక్షగైకొని, అతనిచే శిక్షితుడై శివుని మెప్పించుటకై గాఢతపస్సాధన లొనర్చెను. అంతట శివుని యనుగ్రహముచే జాంబవతికి సాంబు డను పుత్రుడు కలిగెను. చూచితివా, శ్రీకృష్ణుడుసహితము పుత్రదానముకొఱకై శివుని అర్చింపవలసివచ్చెను! శివపూజావిధానము మహాభారతములో పెక్కు చోట్ల ఉదాహరింపబడియున్నది. కావుననే 'మహాభారతపు దేవుడు శ్రీకృష్ణుడుకాడు, శివుడు' అని శ్రీవివేకానందస్వామి పలికెడివాడు.



“బట్టెపాలు నా కిష్టములేదు. అవి కొవ్వును వృద్ధి పఱచును. అన్నిటిలో ఆవుపాలు శ్రేష్ఠము. యుధిష్ఠిరునికి చిన్ననాటినుండి ఆవుపాలమీదను, దుర్యోధనునికి చిన్ననాటి నుండి బట్టెపాలమీదను, ప్రీతి. వారి ప్రకృతులలో ఇందు చేత ఎట్టి భేదము కలిగెనో చూడుము!

“ఎంత యుద్రమైన వస్తువునైనను, వ్యర్థ పఱుప కూడదు. ఒక నిమ్మకాయను అవసరమైనంతకన్న లోతుగా కోసినందుకు మాలో నొకరిని శ్రీగురుదేవుడు చీవాట్లు పెట్టిన విషయ మెఱుగుదువా! భోజనము చేసిన పళ్ళెములో అన్నము కొంచెమైనను మిగిలిపోయినయెడల, శశిమహారాజ్ (రామకృష్ణానందస్వామి) మిక్కిలి చిరాకుపడువాడు.”

‘క-’ : “అవును, నిజమే. ‘ఆ మిగిలిపోయిన అన్నమును కుక్కలకు వేయరాదా’ అని ఎవరైన అన్నచో, ఆయన ఆగ్రహముతో ‘ఏమి! భగవంతునికి సమర్పించిన అన్నమునా కుక్కలకువేయుట!’ అని పలుకువాడు.”

‘మ-’ వచ్చి స్వామికి నమస్కరించి కూర్చుండెను.

స్వామి : “నీ వెళ్లున్నావు?”

‘మ-’ : “మంచి ఆరోగ్యస్థితిలోనే ఉన్నాను. ఈ కాశివంటి స్థలము లేదు. దీని మహనీయతను గూర్చి నా కిన్నాళ్లును అంతగా తెలియదు. కాని కాశీఖండపఠనముచే నా అజ్ఞత విరిసిపోయినది.”

‘క-’ : “సత్యమే. కాశి వంటి స్థలము లేదు. ఇచ్చట నివసించువారి మనస్సులు స్వభావసిద్ధముగనే ప్రశాంతములై,

విశ్వనాథుని పాదారవిందములమీద నిలుచును. తెల్లవాఱు జాము మూడుగంటలు మొదలుకొని ఇచ్చట జనులు 'విశ్వనాథా' అని అఱచుచు పోవుచుందురు."

స్వామి : "అవును. ఇచ్చట నివసించుటే ఒక పారమార్థిక సాధన. ప్రతిదినమును గంగాస్నానము చేసి విశ్వనాథ దర్శనము చేసికొనవలెను. కాని, దురదృష్టవశాత్తుగ నా కాలికి నొప్పి కలుగుటచే, నేను విశ్వనాథదర్శనము చేసికొన జాలకున్నాను. ఒక్కసారిమూత్రమే నే నాయన గుడికి వెళ్లితిని."

'మ-': "అనుదినమును ఆలయదర్శనము చేసికొను అలవాటు పడుటచే, ఇప్పుడు ఒక్కనాడు తప్పినను నాకు కష్టము తోచుచున్నది."

శిష్యుడు : "ఎట్టి నిర్భాగ్యుడనో కాని, నాకు అట్లేన్న డును తోపదు. నేను దేవాలయమునకు వెళ్లినప్పు డొక శిలావిగ్రహము కనిపించునేకాని, మఱేమియు కనిపింపదు. మీవలె నన్నచ్చట ఏదియు ఆకర్షింపదు."

స్వామి : "ఏమి! ఏ మనుచున్నావు? అందఱికిని 'మ-'కు వలెనే తోచును. నీ కళ్లేల తోపదు?"

శిష్యుడు : "తోపనిది తోచినట్లు చెప్పటవలన ఏమి ప్రయోజనము? అనాదికాలమునుండియు స్త్రీపురుషులు విశ్వనాథదర్శనార్థము కాశికి వచ్చుచున్నారు. అది నిష్కారణముగ నుండదని నే నెఱుగుదును. కాని, నామట్టుకు నా కేమియు విశేషము తోచుటలేదు."

స్వామి : “భక్తిచే కన్నీరు కార్పనివాడు నూనె, కారము, కంటిలో నుంచుకొనియైన కన్నీరు కార్పవచ్చును. శ్రీచైతన్యల కాలమున ఒకడు నిజముగా అట్లానర్చెను. శ్రీవాసుని ఇంటిలో శ్రీచైతన్యలు సంకీర్తన మొనర్చినప్పుడు ఎల్లరును భక్త్యుద్రేకముచే కన్నీరు కార్చిరి. ఒక్కనికిమాత్రము అట్లు కన్నీరు రాలేదు. అందుచే అతడు మిక్కిలి చింతించి, ఒకనాడు కంట కారము నుంచుకొని కీర్తనకాలమున కన్నీరుకార్చెను. శ్రీచైతన్యలవారికి ఈ విషయము తెలిసి, అతనియొద్దకు పరుగిడిపోయి కాగిలించుకొనిరి. అతనికి ఎంతో భక్తి ఉండినగాని, కన్నీరు రానందుకు అంతగా పరితపించియుండడని ఆయనకు తోచెను.”

‘క-’ : “అతడు (శిష్యుడు) నిష్కపటముగా మాటాడుచున్నాడు. విశ్వసాధుడు తన మనస్సును ఆకర్షింపనందుకు అతనికికూడ పరితాపముగనే ఉన్నదని నాకు గట్టినమ్మకము.”

స్వామి : “నీకు ఆ అనుభూతి సిద్ధించును. భగవత్కృపచే అది తనంతట తానే సిద్ధించును.”

అక్టోబర్, 16

‘క-’ అను బ్రహ్మచారి రంగూనునుండి వ్రాసిన ఉత్తరము నొకదానిని స్వామి చదువుచుండెను. కఱవూచేతను, వరదలచేతను బాధితులైనవారికొఱకై ఉపశమనకేంద్రములు స్థాపింపబడినవనియు, అందుకై నెల కొక వేయి

రూపాయలు వెచ్చింపబడుచున్నవనియు, అందు వ్రాయబడి యుండెను. ఇదికాక ఒక ఉదారపురుషుడు ఒసగిన 400 మణుగుల బియ్యముకూడ పంచిపెట్టబడుచుండెను. ఈ పని నంతయు మఱియొకరి సహాయముతో 'క-' ఒక్కడే నిర్వహింపవలసియుండెను. నూలు చదరపుమైళ్ల విస్తీర్ణముగల ప్రదేశములో ఈ ఉపశమనకార్యము జరుపబడుచుండెను. 16,17 మైళ్ల దూరమునుండికూడ మనుష్యులు వచ్చుచుండిరి.

స్వామి : “ఎవరి అనుగ్రహముచేత ఇదియంతయు సాధ్యమైనదో, ఆ మహనీయుడు భౌతికశరీరముతో దీనిని చూచుట లేదే” యని 'క-' పరితపించుచున్నాడు. అతడు ప్రేమానందస్వాములవారినిగూర్చి, ఇట్లనుచున్నాడు. ఆయనయే ఇతనిని ఈ జీవితమార్గమునకు ఆకర్షించినది. 'భౌతికశరీరముతో దీనిని చూచుటలేదే' యని 'క-' చక్కగా వ్రాసినాడు. అనగా, ఆయన 'చూచుచున్నాడు, కాని భౌతిక శరీరముతోకాదు' అని యర్థము. 'క-'యొక్క పూర్వజీవిత చరిత్ర నీ కేమైన తెలియునా? అతడు మిక్కిలి కార్యదక్షుడు. అంత విస్తారమగు పనిని అత డొంటరిగా నిర్వహించుచున్నాడు!”

శిష్యుడు : “అతడు మిక్కిలి శ్రమించి పనిచేయ గలడు. ఏ కార్యము తలపెట్టినను భగవత్కృపచే మనకు ద్రవ్యలోపము కలుగుటలేదు. వసూలుచేయుట ఒక్కటే మనము చేయవలసిన పని. కాని ఈ పని చేయువారైనను,

చాలినంతమందిలేరు. ఎక్కడచూచినను నాకు కనిపించునది ద్రవ్యలోపముకాదు, పనిచేయుమనుష్యుల లోపమే.”

స్వామి : “అవును. కనఖాల్ సేవాశ్రమము 150 రూపాయలమాత్రముతోనే ప్రారంభింపబడినది. శాశ్వత స్థలము పిమ్మట లభించినది. ధనికుడగు నొక వర్తకునిచే మిక్కిలి గౌరవింపబడుచున్న ఒక సాధువు అచ్చట పనిచేయు వారి నెఱిగియుండెను. ఆ వర్తకుడు ఒకసారి సాధువుయొక్క దర్శనమునకువచ్చినప్పుడు ఆ సేవాశ్రమమునకు సాహాయ్యము చేయుమని ఆయన కొంచెము సూచనగా అతనికి చెప్పెను. అందుపై అతడు పోయి చూడగా, సేవాశ్రమము స్థాపింప బడిన గుడిసెలలోనికి కోతులు ప్రవేశించి, మందులను పాడు చేయుచున్నవనియు, ఆ చెఱుపును నివారింపవలెనన్నచో, శాశ్వతగృహ మొకటి సేవాశ్రమమునకు కావలసియున్నదనియు, అతడు కనుగొనెను. శాశ్వతగృహనిర్మాణమునకు ఏమాత్రము ద్రవ్యము కావలసియుండునో తెలుపుడని అతడడిగి వెళ్లిపోయెను. కాని ఆ పని చేయుటకు ఆలసించిరి. కావున అతడు మఱొకనాడు వచ్చి వారిని తొందరచేసెను. ‘నేను గృహస్థుడను. కొంచెము ద్రవ్యదానము చేయుట కిప్పుడు బుద్ధికలదు. కాని ఇంటికి పోయినపిదప నా బుద్ధి మాటవచ్చును. అట్లయ్యెనేని, నేను ఏమియు ఈయజాలక పోవుదునేమో’ అని అతడు చెప్పెను. శైషధాలయమును, పనిచేయువారి నివాసములును 6,000 రూపాయల ఖర్చుతో ఆపిదప నిర్మింపబడెను.

“న్యాయాధిపతి యొకడు సేవాశ్రమమునకు ప్రతి మాసము పదియేనురూపాయల విలువగల ఆహారపదార్థములు పంపుచుండెను. ఆయనతో ఎవరో సేవాశ్రమ కార్యమునుగూర్చి విరుద్ధముగా మాటలాడిరి. అటుపై అతఁడొకనాడు హఠాత్తుగా వచ్చి తనిఖీచేసి రోగులు మిక్కిలి జాగ్రత్తతోను, అక్కఱతోను విచారింపబడుచుండుటను చూచెను. ఒక సాధువు ఒక రోగికిగల అసాధ్యవ్రణమును శుభ్రపఱచుచుండుట చూచెను. అటుపిదప తాను అట్లేల వచ్చినది వారికి తెలిపి, ‘మీరు కృతార్థులు, నా ఈవికూడ కృతార్థమైనది అని నేనిప్పుడు ప్రత్యక్షముగ కనుగొంటిని’ అని పలికెను.

“సేవాశ్రమము చక్కని స్థలములో నిర్మింపబడి యున్నది. దానికి ఎట్టఎదుట కాలువకు ఆవలిగట్టున హృషీ కేశము కలదు. ఇచ్చట (కాశిలో) ‘క-’యును, ఇతరులును నాలుగణాలుమాత్రము చేతబట్టుకొని ఈ సేవాశ్రమమును |పారంభించిరి.



### III\*

1920, జూలై 1

ప్రసంగము శ్రీరామకృష్ణనిగూర్చి నడచుచుండెను.

స్వామి : “ ‘అమ్మా, నాకు కామవికారము కలిగె నేని, ఆత్మహత్య చేసికొందును’ అని శ్రీరామకృష్ణుడు అంబికతో విన్నవించుకొనెను. ఏమి మహావాక్కులు ! ఒక తడవ అట్టిది కలుగు సూచన ఆయనకు తోచెను. భయ కంపితుడై అంబికకడకు పరుగిడి ఆమె పాదములపై వ్రాలెను. ఆయనకు యథార్థముగ కామోద్రేకమే కలిగియుండినచో, తాను అన్నమాటను ఆయన నిస్సంశయముగ జరిపియుండు వాడు. అట్టిది ఆయన మనఃస్థితి ! అన్నమాటను అక్షరాల నిర్వర్తించువాడు. అట్లు పలుకగలిగినవారికి, అట్టి మనో వికారముల నెన్నటికిని జగదీశ్వరి కలుగనీయ దని దృఢముగా నమ్మియుండుము. అట్టి మనోనిశ్చయము గలవారికి ఆదర్శ సిద్ధి అవశ్యము కలిగితీటును. ‘కామాదిదోష రహితం కురు మానసశ్చ’—మనస్సును కామాదిదోష రహితముగా చేయుము. ఎంత అద్భుతభావము ! †

“వార్ధక్యమున కామోద్రేకము కలుగుట ఎంత భయంకరము ! అట్టి కోరికలు వార్ధక్యముననే అధికమగు నని చెప్పుదురు. మనోవికారము కలదుగాని ఇంద్రియ

\* స్వామి ఈ కాలమున కాశీనేపాశ్రమమున నుండెను.

† ఇది తులసీదాసువాక్యము.

పటుత్వము తప్పినది—ఎంత దుఃస్థితి! మఱియు నిగ్రహశక్తి కూడ ఆ కాలమున మిక్కిలి తగ్గిపోయియుండును.

“ఇంతకును కామోద్రేక మనగా నేమి? అది మానసికావస్థలలో నొకటియే కదా?”

ఒకరు : “అది ఇంద్రియసుఖములలో నొకటి అని తోచుచున్నది.”

స్వామి : “దీని శేదోయోక ఆధ్యాత్మిక కారణము ఉండవలెను. అది ఏది? అది ఐక్యము సాధించుకొను కోరికయే. కాని, మానవులు తప్పిత్రోవను త్రొక్కుదురు. వారు స్థూలపదార్థముతో నారంభింతురు. కావున అత్యంత సూక్ష్మమగు పరమపావనవస్తువును (అనగా భగవంతుని) చేరువటకును దానిని కొనిపోవజాలరు. కాని ఈ మార్గమున కూడ భగవత్సాక్షాత్కారము పొందినవారు కొందఱు కలరు. ఇందుకు ఉదాహరణముగా చండీదాసును\* పేర్కొనవచ్చును. అతనినిగూర్చి నీవు తప్పకవినియుందువు. అతడు తన ప్రేయసిని గూర్చి ‘చాకలిది. కాని యావనావస్థయందున్న రాధాదేవి యొక్క ప్రతిబింబము. కామకళంకమునే ఎఱుగనిది’ అని వ్రాసెను. ‘కామకళంకమునే ఎఱుగనిది’ — ఎంత అద్భుతభావము! బిల్వమంగళునిగూర్చియు తులసీదాసును

\* బెంగాలీ పద్యకావ్యమూలపురుషులలో నిత డొకడు. ఇతడు అనుసరించిన వైష్ణవసాధనలో స్త్రీలతోడి రహస్యసాంగత్యము ఆదర్శిక రింపబడి, ధ్యానమునందు పవిత్రప్రేమగా మఱి, సాక్షాత్కారమును చేకూర్చును.



గూర్చియు నీవు వినియుండువు. భార్యకు తులసీదాసు కేవలము దాసుడు. ఆమె తల్లిగారింటికి పోయినప్పుడెల్ల ఇత డామెవెంట పోవుచుండువాడు. ఈ చర్యకు అసహ్యించు కొని ఆమె ‘ఈ అనురాగములో వేయవసాలు భగవంతుని యెడ చూపినచో, నీ కాయన అవశ్యము సాక్షాత్కరించును’ అని అతనితో పలికెను. వెంటనే అతని వివేకశక్తి ప్రదీపించెను. ఇట్టి మానవులు అత్యల్పకారణములచేతనే జాగ్రత్తస్థితికి వత్తురు. ప్రేమయు కామాతురతయు మిక్కిలి సమీపసంబంధముగల రెండు వేర్వేరు వస్తువులు. కావుననే శ్రీరామకృష్ణుడు ‘కామాతురత గ్రుడ్డిది, ప్రేమము పవిత్రము, ప్రకాశవంతము’ అని పలుకువాడు. నీ ప్రేమపదము నందు నీకు మానవభావ ముండేనేని, అది కామాతురత ; దైవభావ ముండేనేని అది ప్రేమ.”

ఒకరు : “కాని గోపికలు స్థూలవస్తువునే మొదట కామించినది. భగవద్భావమే వారికప్పుడు లేదు. ఇది సరికాదా ?

స్వామి : “సరికాదు. భాగవతములోని గోపికా గీతికలనుబట్టి వారికి ప్రప్రథమమునుండియు భగవద్భావమే శ్రీకృష్ణనియందు ఉండెనని తెలియుచున్నది. వారిని ఆయన వెల్లిపొండని చెప్పగా, వారు ‘మా భర్తలను, తండ్రులను, బంధువులను, సఖులను, బిడ్డలను, సర్వమును విడనాడి నీ యొద్దకు వచ్చితిమి. కావున మే మిప్పు డెచ్చటికి పోగలము? సర్వమందును నీవు అంతర్యామివై యుండుట లేదా?’ అని విన్నవించిరి.

“గోపికలు శ్రీకృష్ణునిపై ఏకాగ్రచిత్తతను సాధింప గలిగిరి. ఏదేని ఒక్కపదార్థముపై ఏకాగ్రత కలిగెనేని అందు భగవద్భావము గోచరించును. కామము, క్రోధము, భయము, అనురాగము : వీనిలో ఏదైనను ఏకాగ్రతను చేకూర్పగలదు. కామమునకు గోపికలును, క్రోధమునకు కంసుడును, భయమునకు శిశుపాలుడును, అనురాగమునకు యశోదయు ఉదాహరణములు.

కామం క్రోధం భయం స్నేహ మైక్యం సౌహృద్యమేవ చ  
నిత్యం హరా విదధతో యాన్తి తన్మయతాం హి తే॥ \*

(కామము, క్రోధము, భయము, ప్రేమ, ఒద్దిక, చెలిమి—వీనిలో దేనినిగాని భగవంతునియెడ నెల్లప్పుడును కలిగియుండువారికి ఆయనతో తన్మయత లభించుట సిద్ధము.) కాని మనస్సు పరమపారిశుద్ధ్యము కలిగియున్నగాని ఇట్టి సిద్ధి కలుగుట సాధ్యమా? కానే కాదు...

“‘ప్రేమ కలచోటనెల్ల ప్రేమపదము కూడ నొకటి ఉండితీరువలెను. ఆకలి ఉండి, దానిని తీర్చు ఆహారము లేకుండుట అసంభవము.’”

జూలై, 2

కొందఱికి వేదాంతపాఠము చెప్పుచుండిన ఒక మఠ సన్న్యాసితో స్వామి మాటలాడ నారంభించెను.

స్వామి: “ఈ దినము వేదాంతపాఠము చెప్పినావా?”

‘అ-’ : “చెప్పితిని.”

స్వామి: “నేటి విషయ మేమి? ‘తత్తు సమన్వయాత్’\* — ఆ బ్రహ్మమును (ప్రపంచ సృష్టిసితిలయ కారణభూతుడగు నతనిని) శాస్త్రములమూలముననే ఎఱుగవలెను; ఏలయన వేదాంతసూత్రము లన్నిటియొక్క ముఖ్యభావ మా బ్రహ్మమే గదా!”

‘అ-’ : “అవును. వ్యావహారిక సత్యమును, పారమార్థిక సత్యమును గూర్చి విచారముచేసితిమి.”

స్వామి: “‘వ్యావహారికసత్యము’ అను మాటయే ‘వేడి మంచు’ అనుటవలె ధ్వనించుచున్నది. అది సాంఖ్యుల భావ మని నా నమ్మకము. ప్రకృతి సత్త్వ రజస్తమోగుణముల మూడింటియొక్క కూడిక. వీనిలోని మార్పుల వలననే సృష్టి కలుగుచున్నది. డాక్టరు ‘స-’ న న్నొక నాడు ఇదే ప్రశ్న అడిగెను. ‘ఈ మూడు గుణములును చేరి ప్రకృతి యగునుగదా. కావున వానిలో మార్పుగలిగెనేని, ప్రకృతియొక్క స్వభావమే మాటిపోదా?’ అని అతడనెను. దానికి నే నిట్లు బదులుచెప్పితిని: ‘ప్రకృతి యంతయు మాటి పోదు. దానిలో నొక భాగముమాత్రమే మాటును. ‘మార్పుచెందిన ప్రకృతి’ కాక అసలు ప్రకృతికూడ ఉండును. ఇందుకు ఒక ఉదాహరణము: ఎచ్చటనో ఒకచోట పాలు తోడుపెట్టి పెరుగుగా మార్చినయెడల, అట్లు మాఱని పాలు లోకమున ఎన్నిచోట్లనో ఉండవా? ప్రకృతిపురుషులు

\* వేదాంత సూత్రములు 1-1-4.

అభిన్నులని వేదాంతము పలుకును. ఇచ్చటకూడ .(తన శరీరమును చూపుచు) ప్రకృతిపురుషులు ఒకటిగా నుండ లేదా? \*

“ఒకే గింజలోకూడ రెండు బేడలు ఉండును గదా.

పురుషః ప్రకృతిస్థో హి భుక్త్యై ప్రకృతిజాన్ గుణాన్ |  
కారణం గుణసంజ్ఞోఽస్య సదసద్యోనిజన్మను || †

(ప్రకృతియందు సంస్థితుడగు పురుషుడు ప్రకృతి యొక్క గుణముల ననుభవించుచుండును. ఈ గుణముల తోడి సంగమే ఆత్మ (దేవతాది) ఉత్తమజన్మములు, (పశ్వాది) అధమజన్మములు, పొందుటకు కారణము)

య ఏవం వేత్తి పురుషం ప్రకృతిం చ గుణైఃసహ |

సర్వథా వర్తమానోఽపి న స భూయోఽభిజాయతే || ‡

(ఎవ డిట్లు పురుషుని, గుణసహితమగు ప్రకృతిని గ్రహించునో, అత డెట్లు జీవించినను పునర్జన్మ నందడు).

“సాధన యనగా నేమి యని నీ యభిప్రాయము ?  
అవి యీ ప్రకృతిని పవిత్రీకరించుటయే కదా! కృష్ణు  
హౌక్మడే పురుషుడు అనియు, త దితర మం తయు

\* త్రేత్రత్రేత్రజ్ఞులుగా. శరీరమానసములు నిరంతరము మాటు  
చుండును. కాని ఆత్మ ఈ మార్పులవలన నే మాత్రము మాటక నిర్వికార  
ముగ నుండును.

† భగవద్గీత XIII-21.

‡ భగవద్గీత XIII-23.

ప్రకృతి\* యనియు వైష్ణవులు చెప్పుదురు. 'ప్రకృతి  
యగువాడు మఱొక ప్రకృతిని † ఏల మాటాడింప  
వలె' నని చైతన్యుడు పలుకువాడు. ప్రకృతి ప్రకృతినే  
యాచించుట కలదా? మనకు పురుషునితో కూడిన ప్రకృతి  
కావలెను. మీరాబాయి బృందావనమునకు వెళ్లినప్పుడు  
సనాతనుని ‡ చూడగోరెను. కాని ఆమె స్త్రీ అను కారణము  
చేత అతడు ఆమెను చూడ నంగీకరింపలేదు. అతడు మహా  
వైరాగ్యనిధి యని నీవు ఎఱిగియుండువు. అందుపై 'బృందా

\* సాంఖ్యమత పరిభాషలో పురుషు డనగా ఆత్మయనియు,  
ప్రకృతి యనగా (వికారమున) ఈ జగత్తుయొక్క భౌతికకారణ  
మనియు అర్థము. పురుషుడు ఎఱుక గలవాడు, పరిణామరహితుడు, కాశ్వ  
తుడు, అనంతసంఖ్యాకుడు, అజ్ఞతచే ప్రకృతితో నేకీభావము నూహించు  
కొని సుఖదుఃఖ భోక్తయగువాడు. ప్రకృతి మూఢము, నిత్యపరిణామ  
యుతము, కాశ్వతము. పురుషుని అనుభూతులకు ఇదియే ఆధారము. ఇవి  
రెండును పరస్పరస్వతంత్రములు. తన అనుభవపరిపాకదశయందు, తన  
కును ప్రకృతికినిగల కాశ్వత విభిన్నత పురుషునికి తెలియవచ్చును. ఇదియే  
కైవల్యము లేక ముక్తి.

ప్రకృతి పురుషశబ్దములకు మఱొక అర్థముకూడ కలదు—స్త్రీ  
పురుషులని.

† శ్రీ చైతన్యలవారు తమ శిష్యులలో నొకడగు చినహరిదాసు ఒక  
వృద్ధభక్తురాలియొద్దకు పోయి బియ్యము పెట్టుమని యాచించినప్పుడు వా  
రతనిని చీవాట్లుపెట్టిన మాటలలోనివి ఇవి.

‡ ఇత డొక వైష్ణవభక్తాగ్రణి. శ్రీ చైతన్యలవారి భక్తుడు.  
పూర్వాశ్రమములో నితడు వంగదేశపు నవాబునొద్ద మంత్రిగా నుండెను.  
కాని భగవంతునికొఱకు సర్వసంగపరిత్యాగ మొనర్చెను.

వనములో ఒక్క పురుషుడు మాత్రమే కలడనియు, అతడు శ్రీకృష్ణుడనియు నే నెఱుగుదును. ఈ రెండవ పురుషుడెవ్వడో నేను చూచితీయవలెను' అని మీరా పలికెను. వారంతట కలిసికొనిరి. ఇరువురును మహాసాధకులు కావున వారి ఆనందమునకు మేర లేకుండెను. 'శ్రీకృష్ణుడు ఎవరి ద్వారమున తన దివ్యలీలను ప్రదర్శించునో, ఎవరినుండి నేను ఉద్భవించితినో, ఆమెవే నీవు' అను మాటలతో అతడు ఆమెకు ప్రణమిల్లెను.

“తాను గ్రంథములలో చదివినదానిని తన అనుభవముతో సరిపోల్చి చూచుచుండువానికి తప్ప ఇతరులకు వేదాంతగ్రంథావలోకనము నిష్ప్రయోజనము.”

తూరుపువంగ దేశస్థుడగు ఒక యువకుడు స్వామి దర్శనముకై వచ్చి ఆయనకు నమస్కరించెను. తమ ప్రాంతపు మహాపురుషులలో నొకరియొద్ద అతడు మంత్ర దీక్షను, బ్రహ్మచర్యమును, కైకొని కడచిన పదునొకండు ఏండ్లుగా సాధన లభ్యసించుచుండెను. అతడు సాధుసాంగ త్యముకొఱకును, సాధన లభ్యసించుకొఱకును ఇటీవలనే కాశికి వచ్చినవాడు.

స్వామి : (ఆగంతుకునితో) “నీయందు వైరాగ్య లక్షణములు కాన్పించుచున్నవి. కాని, అదిఎట్టి వైరాగ్యము? అది యథార్థమగు వైరాగ్యమా, ఏదో యొక భావోద్రేకమూలమున కలిగిన వైరాగ్యమా? తాత్కాలిక కారణములవలన కలిగిన వైరాగ్యము ఆ కారణము

నశించుటతోడనే అదృశ్యమగును. నిన్ను ‘రాజకీయభైదీ’ గా ఉంచిరా?”

యువకుడు : “లేదు.”

స్వామి : “ఎఱైనను, ఈ వైరాగ్యభావము కలుగుట అదృష్టవిషయమే. వైరాగ్య మనగా నేమి? ఆత్మకును అనాత్మకును గల భేదమును విచారించుటేకదా. ‘ప్రకృతి పురుషులకు గల భేదమును విచారించుట’ అనియును ఈ భావమునే తెలుపవచ్చును.”

“కాశిలోనే ఉండిపోవుదువా” అను ప్రశ్నకు అతడు స్థితిగతు లనుకూలించెనేని ఉండిపోవలెననియే ఉద్దేశ మని బదులుచెప్పెను.

స్వామి : “యోగ్యమును, నైతికమును అగు విధమున జీవించెనేని, మానవుడు హిందూదేశముననేకాక ఎచ్చట నైనను ఉండగలడు. ‘భూలోకమంతయు భగవంతునిదే’ గదా. అగుచో, ఎచ్చటనేని, ఎవరికేని ‘ఆటంక’ మెట్లుండ గలదు? మనస్సునందు సంకోచములు గలవానికే ప్రపంచ మున ఆటంకములు కలుగుచుండును.”

“ఒక మహానీయుడు చెప్పినమాట యిది. ఆయన ఎవరైనది నీవు ఎఱుగుదువా? రంజిత్ సింగుక్రింద నైన్యాధి పతిగా పనిచేయుచుండిన హరిసింగుయొక్క మాట యిది. ఆఘ్నులు పొలిమేర గ్రామములలో గడిబిళ్లుచేసి, తఱుమ బడినప్పుడు పాటిపోయి, ‘ఆటంక’ గ్రామమునకు ఆవల

నిలుచువారు. ఆటక గ్రామమును దాటినచో హిందువులకు కులభ్రష్టత కలుగును. కావున ఆఘనులను ఎట్లు అడవులోనుంపవలెను అనునది గాఢసమస్య యయ్యెను. అట్టి స్థితి యందు హరిసింగును పిలిపించి, అతని సలహా అడుగగా, అతడు పై మాటలు చెప్పెను. అతడు ఆటక గ్రామమును దాటిపోయి, పితూరీ దారులను కఠినముగా శిక్షించెను. హరిసింగు వైష్ణవుడు; కాని మహాజ్ఞానికి ఉచితమగు ఈ వాక్యమును పలికెను. యోగ్యతయు, నీతియు ఉండెనేని, నీ వెచ్చట నైనను సుఖముగా జీవింపగలవు. భగవంతు డొక్కడే సత్యము. అత డొక్కడే శ్రేయస్కరుడు. లోకమున ఇం కేదియు సత్యముగాని, శ్రేయస్కరముగాని, లేదు.

“ఒక చిన్న కథ వినుము. సీతాపహరణానంతరము రామలక్ష్మణులు దండకారణ్యములో సంచరించుచుండగా, వారి కొక మనోహరప్రదేశము కానవచ్చెను. వానకాలము నాల్గునెలలపాటు అచ్చటనే నివసింప సంకల్పించి, రాముడు ‘సోదరా, పోయి ఇచ్చట నెవరైన కలరేమో చూచిరమ్మ. భూస్వామి అనుమతి లేనిది మన మిచట నివసించుటకు అధికారము లేదుగదా’ అని లక్ష్మణునితో చెప్పెను. లక్ష్మణుడు ఆ అడవిలో కొంతదూరము తిరిగిచూడగా, ఒక శివాలయముమాత్రమే కాని పిం చె ను. మానవ స్పర్శయే కానరాలేదు. అతడు తిరిగి వచ్చి ఈ విషయమును అన్నకు తెలుపగా ‘బబ్బీ! ఈ స్థలమునకు శివుడే అధిపతి. ఆయన అనుమతిని కైకొనిరమ్మ’ అని



చెప్పెను. అన్న ఆజ్ఞప్రకారము లక్ష్మణుడు వెళ్ళి శివుని ఆజ్ఞకై అర్థింపగా, శివలింగమునుండి ఒక దేదీప్యమాన మూర్తి బయలుదేటి మనోహరభంగిమతో కొంతసేపు నృత్యముచేసి అదృశ్యమయ్యెను. లక్ష్మణునకు దీని అర్థ మేమియు తెలియక నివ్వెఱపాటుతో అన్నయొద్దకు పోయి, జరిగిన దంతయు తెలిపెను. రాము డంతయు విని 'కుటీరము నిర్మింపుము. ఆజ్ఞ లభించినది' అని చెప్పెను. 'అది ఎట్లు' అని లక్ష్మణు డడిగెను. 'జిహ్వచాపల్యమును, కామవికార మును, నిగ్రహింపగలిగితివేని, నీ విచ్చటనే కాదు, ఎచ్చట నైనను సుఖముగా జీవింపవచ్చును' అని రాముడు బదులు చెప్పెను.

పృథివ్యాం యాని భూతాని జిహ్వోపస్థ నిమిత్తకమ్ ।  
జిహ్వోపస్థ పరిత్యాగే పృథివ్యాం కిం ప్రయోజనమ్ ॥

(భూమిపైనుండు సర్వజీవులును జిహ్వ యొక్కయు కామముయొక్కయు కోరికలను తీర్చుకొనజూచును. ఈ కోరికలు విసర్జించినవానికి ఈ ప్రపంచములో దేనితో నేమి పని ?)

“మన కష్ట మంతయు వీనివలననే—జిహ్వవలనను, ఉపస్థ (మర్మాంగము) వలనను. హిమాలయపర్వతములందు పారమార్థికసాధనల కర్తామగు ఏ కాంత ప్రదేశములు ఎన్నియో కలవు. సాధువులు అచట ఏల స్థావరముగా, ఉండరాదు? జిహ్వచాపల్యమువలననే. రుచిరాహరిములపై గల వాంఛలే వారి నట్టి స్థలములనుండి తఱిమివైచును.

సాధువులు ప్రశాంతముగ ఏదో ఒక్క స్థలముననే ఏల ఉండజాలరు? వారి నోరు మంచిదికాక ఇతరులతో కలహింతురు; లేక, మధురాహారములపై కోరికలు పాటుచుండును; లేక, కామవికారము రేకెత్తుచుండును. కావున పండ్రెండేండ్ల పాటు నిశ్చలముగా, ప్రశాంతముగా, ఒకేచోట ఉండగలిగిన సాధువు 'ఆసనసిద్ధి' సాధించె నని చెప్పుదురు. పండ్రెండేండ్ల పాటు నిగ్రహము కలిగియుండుట వేడుకయా!

“కామప్రేరణలను పరిపూర్ణముగ నిగ్రహించుట అతిదుర్లభము. ‘స్త్రీ మృతినొంది, ఆమె బూడిద గాలిలో ఎగిరిపోయినప్పుడే ఆమెను స్తుతింపవచ్చును.’ \* దీనినిగూర్చిన కథ యొకటి కలదు. అక్కరపాదుషా ఒకనాడు తన మంత్రి బీర్బల్ను ‘మీ తల్లికి కామవికారము నశించినదేమో కనుగొని రమ్మ’ అని ఆదేశించెను. ఆమె యప్పుడు ఎనుబది ఏండ్లకు పైబడిన వృద్ధురాలు. మఱియు ఇట్టి ప్రశ్న తల్లి నత డెట్లు అడుగగలడు? కాని అది పాదుషాజ్ఞ! బీర్బల్కు దిక్కు తోపలేదు. చింతాక్రాంతుడై నిద్రాహారములు మానుకొనెను. ఆమె మిక్కిలి ప్రాజ్ఞురాలు—బీర్బల్ను కన్న తల్లిగదా!—కావున విషయము నంతను గ్రహించెను. అందుపై ఆమె బీర్బల్తో ‘నాయనా, విచారింపవలదు. లేచి భోజనముచేసి, కొంచెము విశ్రమింపుము. నీవు దర్బారుకు పోవునప్పుడు నా ప్రత్యుత్తరమును కొనిపోమ్ము’ అని చెప్పెను. అతడు దర్బారుకు పోవు సమయమున అతని

తల్లి 'ఇరువదిపెట్టెల జిత్తు' \* నొకటి యిచ్చి దానిని పాదుపాకు సమర్పింపు మని చెప్పెను. ఆ పెట్టెను పాదుపా తెఱచిచూచెను. దానిలో ఒక పెట్టెలో నొకటి వంతున ఎన్నియో పెట్టె లుండెను. ఏ పెట్టెలోను ఏమియు లేదు. అన్నిటికన్న లోపలిదానిలోమాత్రమే ఒకించుక బూడిద ఉండెను! జవాబుయొక్క అర్థము విస్పష్టముగనే ఉండెను గదా!

“జిహ్వోపస్థలు జయింపబడినచో కష్ట మంతయు తీరినట్లే. శ్రీ చైతన్యలవారు కేశవభారతియొద్దకు సన్న్యాసాశ్రమార్థియై పోయినప్పుడు, ‘నీవు నడి యావనములో నున్నావు. మిక్కిలి చక్కనివాడవుకూడ. నీ కెవ్వరు సన్న్యాసాశ్రమదీక్ష నీయ సాహసించుదు?’ అని అనెను. చైతన్యలవారు ఆయన కిట్లు బదులు చెప్పిరి: ‘మీరు సన్న్యాసార్థమై వచ్చినవారిని అందుల కర్హులూ కారా అని పరీక్షించుదుగదా. న న్నట్లు పరీక్షించి నే నందుకు అర్హుడ నని తోచిననే సన్న్యాసదీక్ష ప్రసాదింపుడు.’ భారతి ‘నీ నాలుక చాపుము’ అని శ్రీ చైతన్యని అడిగెను. అత డట్లే చాపగా గురువు కొంచెము చక్కెరను ఆ నాలుకపై ఉంచెను. ఆ చక్కెర మొదటివలెనే ఏ మాత్రమును తడి కాక పొడిగానే ఉండి, ఊదుటతోడనే అంతయు ఎగిరి

\* ఇది కౌశీప్రాంతమున వాడుకలోనుండు ఒక ఆటవస్తువు. ఒక పెట్టెలో నొక పెట్టెగా ఇరువదిపెట్టెలు ఉండును. అన్నిటి లోపలనుండు పెట్టె బటాణీగింజంత చిన్నదిగా నుండును.

పోయెను. ఆ విదప కామమును పరీక్షించుటకే అవసరము లేకపోయెను.

తావజ్జితేంద్రియో న స్యాద్విజితాన్యేంద్రియః పుమాన్ ।

న జయేద్రసనం యావజ్జితం సర్వం జితే రసే ॥ \*

(జిహ్వనుతప్ప తక్కిన ఇంద్రియముల నన్నిటిని జయించిన వానిని జితేంద్రియు డనరాదు. జిహ్వా జయింపబడినప్పుడు సర్వమును జయింపబడినట్లే.)

“జిహ్వాచాపల్యమే నిగ్రహింపబడినప్పుడు కామము కూడ జయింపబడినట్లే. ఇంద్రియములు అన్నియు జయింపబడినప్పుడుగాని ఆధ్యాత్మికపురోగమనము సాధ్యముకాదు. భగవద్గీతయం దంతటను ఈ విషయము పెక్కుతడవలు చెప్పబడియున్నది. ‘తస్మాత్త్వమింద్రియాణ్యాదా నియమ్య భర తర్షభ । పాష్కానం ప్రజహి హ్యేనం జ్ఞానవిజ్ఞాన నాశనమ్॥’ (కాపున అర్జునా, ఇంద్రియములను మొదట నియమింపుము. అందుచే కామ మను దుష్టభావమును నశింపజేయుదువు. ఇదియే జ్ఞానమునకును సిద్ధికిని వైరి.)

“ఒక్క ఇంద్రియము నిగ్రహింపబడకుండినను, తప స్సంతయు, సాధన లన్నియు, నిష్ప్రియోజనములగును. కుండలో ఒక్కచిల్లి యున్నచో నీరంతయు దానిలోనుండి కాటిపోవునుగదా. పొలమునకు నీరుపెట్టిన కాపునుగూర్చి శ్రీరామకృష్ణుడుచెప్పిన నీతికథను ఎఱుగుదువుకదా.

నీరంతయు ఒక నెట్టెలోనుండి భూమిలోనికి పోయి పొలము నకు ఒక్క చుక్కయైనను పాటలేదు!

ఇన్ద్రియాణాం హి సర్వేషాం యద్యేకం క్షరతీన్ద్రియం |  
తదస్య క్షరతి ప్రజ్ఞాం దృతేః పాత్రాదివోదకమ్ || \*

(ఇంద్రియములలో నొక్కదానిని పాటిపోనిచ్చినను, సాధకునియొక్క జ్ఞానమును అది యొక్కటియే నశింప జేయును. పగులుచూపిన తోలుత్తితియందు నీరు నిలుచునా?)

“‘రసోఽప్యస్య పరం దృష్ట్వా నివర్తతే’ (సాధకుడు భగవత్సాక్షాత్కారమును పడసినప్పుడు ఇంద్రియ విషయాస్తక్తికూడ అతనిని విడిచిపోవును). ఇంద్రియనిగ్రహము బలాత్కారముగా చేకూర్చుకొనుట సాధ్యముకాదు. భగవత్సాక్షాత్కారమును గాంచు మూలముననే దానిని పూర్ణముగా సాధించుకొనవచ్చును. కాని ఇందుకు ఎంతో ప్రయత్నము వలయును. ఆపిదప అది స్వాభావిక మగును. ఐనను, ఈ విషయమున అంత నిర్భయముగా నుండరాదు. బుద్ధిమంతుడగు వేటకాడు తాను పట్టుకొన్న జింకను బంధించి పదిలపఱచి యుంచునట్లు మానవుడు ఇంద్రియ నిగ్రహము సాధించినపిమ్మట ఆ ఇంద్రియములను, మనస్సును, ఆపుదలలో నుంచుటకు ఏ మాత్రమును ఏమఱక ఎల్లప్పుడు కనుపెట్టి యుండవలెను.

“(ఆగంతుకులలోని యువకుని చూపి) ఇతడు సాధన లభ్యసింప నారంభించిన బాలుడుగా నున్నాడు. మీ కందఱ

కును అది స్పష్టముగా ఉండలేదా? నా కది స్పష్టముగా కానిపించుచున్నది. మనస్సుయొక్క నిశ్చలత్వమునకు చూపుయొక్క నిశ్చలత్వము ఒక నిదర్శనము. మనస్సు సుస్థిర మగుటతోడనే చూపుకూడ సుస్థిర మగును. తదుపరి సాధకుని చూపులందుగాని, చలనములందుగాని, అశాంతి యుండదు.

“(యువకునితో, చిటునగవుపూని) నీ కేమి కావలయును? సిద్ధులు కాదుగదా?

“(ఇతరులతో) ‘కార్యాంతము చక్కగానున్నచో కార్య మంతయు చక్కగా జరిగినట్లే’. చివరివఱకును జాగ్రత్త పూని ఒకే విధముగ పరిశ్రమించుట మిక్కిలి కష్టము. సాధకునికి ఒక్కొక్కసారి సిద్ధులు తమంతటతామే లభించును. కాని ఆతడు వానిపై నేమాత్రము ఆసక్తిచూపినను, అతని కథ ముగిసినట్లే. అతని పురోగమనమునకు అదియే అంతము. ఈ సిద్ధులయినను శాశ్వతముగా నిలిచియుండవు. స్వార్థములకై ఉపయోగించుట అటుండ, ఇతరవిధముల నుపయోగించినను, అవి అదృశ్యములగును. ఒకడు సముద్రములో గల రత్నరాశికొఱకై ఇంటినుండి బయలు వెడలెను. సముద్రతీరము చేరగానే అచ్చట విధవిధములగు రంగులుగల గవ్వలను, గుండ్రనిరాళ్లను కనుగొని వానితో తన జేబులను నిండించుకొనెను. సముద్రములోని రత్నముల మాటయే మఱచెను. జగన్మాత లోకు లందఱును తన మాయచే కప్పి వైచును. తత్ఫలముగా వారు తమ ఆదర్శములను మఱతురు.

కఠోపనిషత్తులో యముడు నచికేతునకు ఇట్లు చెప్పెను: 'ఈ శ్రీరత్నములు, ఈ రథములు, ఈ వాద్యములు మానవునికి లభ్యముకానివి. వీనిని నీ భోగ్యార్థము ఇచ్చుచున్నాను. కాని మరణానంతరవిషయమునుగూర్చి ప్రశ్నింపకుము.' అందుకు నచికేతుడు ఇట్లు బదులుచెప్పెను: 'నీవు పేదకొన్న భోగము లన్నియు నే డున్న రే పుండనివి. ఇంద్రియముల తేజ స్సంతయు ముదిమికి బలియగును. అతి ధీర్ఘజీవితము కూడ స్వల్పమే. కావున నీ అశ్వములు, నీ నృత్యగీతములు, నీవే ఉంచుకొనుము. మనుష్యుడు విత్తముచే ఎన్నటికిని తృప్తి నొందడు. నీ దర్శన మబ్బినవారు విత్తము నుంచుకొన గలరా? మా జీవితము నీయిచ్చ కధీనము. నేను కోరిన వరమునే నాకు ప్రసాదింపుము.'

“యముడు నచికేతు నెట్లు భ్రాంతిపఱుప చూచెనో అట్లే జగన్మాత మనల నెల్ల భ్రాంతిపఱుప జూచుచుండును. ఈ సిద్ధుల కేమి విలువ కలదు? 'చాకలి ఇతరుల బట్టలు తన యొద్ద నున్నందుకు గర్వించినట్లు ఈ సిద్ధులవిషయమై సాధకుడు గర్వించుట' అని శ్రీరామకృష్ణుడు చెప్పావాడు. వీని వలన నీ కేమి ఉపయోగము? అవియన్నియు భగవంతునివి. వానిని నీ ద్వారా నడువనిచ్చుచున్నాడు. అంతయే. ఇది ఏనుగును చంపి మరల బ్రతికించినవాని విషయమై శ్రీరామకృష్ణుడు చెప్పుచుండిన నీతి కథవంటిది. \* (యువ

\* ఒక సాధకుడు కొన్ని సిద్ధులు ఆర్జించి, అందుచే గర్వితుడయ్యెను. కాని అతడు నిష్కపటి. కావున ఈశ్వరు డతనియొద్దకు ఒక బ్రాహ్మణరూపమున వచ్చి అతని సిద్ధులను ప్రశంసించి, వానిని తనకు

కునితో) ఇట్టి తలంపులే ఉండరాదు. మనకు కావలసినది భక్తి. భక్తి యొక్కటి కలిగెనేని ఇంక ఏమి కొదువ? నారదుడు ఒక తడవ ఘోరతపస్సుచేయుచుండి ఆకాశవాణి ఇట్లు పలుకుటను వినెను : 'అస్తర్భహిర్యది హరిస్తపసా తతః కిం నాస్తర్భహిర్యది హరిస్తపసా తతః కిమ్||' (లోపలను బయటనుకూడ హరి నిత్యప్రసన్నుడైయుండుట నిజమైనచో, నీ వేల తపస్సుచేయవలెను? శరీరమునకు ఈ క్షేళములెల్ల ఏల కలిగింపవలెను? ఆయన లోపలను బయటను లేనిచో ఈ తపస్సువలన ఏమి ప్రయోజనము?) అనగా, మనము భగవంతునిపై ఆధారపడి తపస్సు చేయవలెను. కాని ఈ కాలమున మన దేశమునందు తపోనిష్ఠలే అపురూపమైపోయినవి. పూర్వకాలమునందువలె గాఢతపో నిష్ఠల విషయమే ఎచ్చటను వినిపించుట లేదు. ఇదంతయు వేదాంతమును జీర్ణించుకొనజాలకపోయినందున కలిగిన ఫలము. తపశ్చర్యలు లేనిది వేదాంత సత్యములు గ్రహిం

చూపుమనెను. ఒక ఏనుగు ఆ దారిని నడచుచుండెను. అతడు ఆ ప్రశంసలకు ఉబ్బిపోయి కొంచెము దుమ్మును తీసికొని మంత్ర మేదియో ఉచ్చరించుచు ఆ ఏనుగుపై చల్లెను. వెంటనే ఏనుగు క్రిందపడి మృతినొందెను. దీనిని మరల సజీవ మొనర్పగలవా అని బ్రాహ్మణు డడిగెను. అదియు ఆ సాధకుడు అట్లే యొనర్చెను. ఇది అంతయు జరిగినపిమ్మట బ్రాహ్మణుడు ఇట్లనెను : "బాగుగా నున్నది. ఆ ఏనుగు చచ్చెను. మరల బ్రతికెను. నిజమే. కాని ఈ సిద్ధులచేత నీ కేమైనను పారమార్థికరూపమును ఉపయోగము కలిగినదా?" ఈ మాటలు పలికి అతడు అంతర్ధాన మయ్యెను. సాధకునికి తెలివవచ్చెను.



చుట సాధ్యమా? ‘విచారసాగరము’\* అనుమాటకే ఇప్పుడు అర్థము లేదు. మాయావేదాంతములు దేశమును పాడు చేసినారు. వారు ఊరక గంభీరముగ ‘అత డొకడే కలడు’, ‘ప్రపంచము మును పెన్నడును లేదు, ఇప్పుడును లేదు, ఇక మీదటను ఉండదు’—ఇట్టి పెద్ద పెద్ద మాటలు పలుకుదురు. ఇవన్నియు వట్టి ప్రలాపములు. ఆ మాటలలో ఏమైన అర్థము కలదా? వేదాంతము గాఢతపోనిష్ఠలవలనగాని లభ్యముకాదు.”

జూలై, 3

‘స-’: “‘య క్తమగు విద్యయు, అనుకూల వాతా వరణమును కల్పించినచో, వేర్వేలు స్థితిగతులలో జన్మించిన బాలురు ఇరువురు ఒకే విధమున పురోగమన మొందుదురు’ అను భావము ఎలిజబెత్ హేమన్సు అను నామెయొక్క కావ్య మొకదానియందు కాన్పించుచున్నది. పూర్వ సంస్కారములయందు ఆ దేశస్థులకు నమ్మకము లేదు గదా!”

స్వామి: “సరియేగాని, ఇది సర్వకాల సర్వావస్థ లందును సత్యమా? ఐదుగురు బాలురు ఒకటిగా నివసించు చుండియు, అయిదు వేలువేలు విధములగు స్వభావములు

---

\* నిశ్చలదాసుచే రచియింపబడిన ఒక ప్రసిద్ధ హిందీకావ్యము యొక్క పేరు ఇది. ఈ అద్వైతగ్రంథమును పల్లెటూళ్ళలోని సాధువులు విస్తారముగా చదువుచుందురు. కాని అపార్థముచేసికొని ఆచరణలో మిక్కిలి ఎగుడుదిగుడుగా ప్రవర్తించుచుందురు.

ప్రదర్శింతురు. పాశ్చాత్యదేశీయులు పునర్జన్మవిషయమునే ఎఱుగరు. కావున పూర్వార్జితములగు సంస్కారములు అనుమాటయే వారికి అర్థముకాదు. ఎవరైనను పూర్వసంస్కారశూన్యమగు బుద్ధితో లోకమున జన్మింతురని నీవు నమ్మగలవా?"

ఈ సందర్భమున నొకరు డార్విన్ చే ప్రతిపాదింపబడిన పరిణామసిద్ధాంతమును పేర్కొని, అచ్చట నున్న సత్ప్రవర్తనుడగు నొక బ్రాహ్మణబాలుని (వేడుకకొఱకు) మరకటవంశజనితుడని పలికెను.

స్వామి : “ఏమి అవివేకప్రసంగము! ఆ బాలుడు సత్సంస్థారరాశితో జనించిన బ్రాహ్మణుడు. అతడు మరకట వంశీయు డెట్లగును? ఈ పాశ్చాత్యులు ఎంత చక్కని బుద్ధి కుశలతను ప్రదర్శించుచున్నారు! భౌతికశాస్త్రము నిజమునకు ఏమి కనుగొనినది? నేడు నిశ్చితార్థములుగ నిర్ణయింపబడిన సత్యములు రేపు ఎగిరిపోయి, అసత్యము లగును. డార్విన్ సిద్ధాంతములను ఒప్పుకొనదలచువారు ఒప్పుకొందురు గాక! మానవసృష్టినిగూర్చి మన శాస్త్రసిద్ధాంతములు రెండు గలవు : 84 లక్షల జన్మముల అనంతరము మానవ జన్మ లభించును అనునది ఒక సిద్ధాంతము. ఇది డార్విన్ సిద్ధాంతమునకు చాల పోలిక కలిగియున్నది. రెండవది, జన్మము భగవంతునియొద్దనుండి లభించుననుట. సృష్టికర్తయగు బ్రహ్మ సనత్కుమారాదులను పుట్టించి వారిని సాంసారికజీవనము సల్పుమనెను. వారు అప్పుడేగదా భగవంతుని

యొద్దనుండి అవతరించినది! కావున వా రట్లు చేయుటకు ఏ మాత్రమును అంగీకరింపలేదు. అటుపిమ్మట బ్రహ్మ ప్రజాపతులను సృష్టించెను. సాంసారికజీవనమును నడుపుటకు వారు అంగీకరించిరి. ఇది మనము ప్రతిదినమును కాలక్షిప్తముచుండు విషయమే. నేడును అనేకులు వివాహమాడి సాంసారికజీవనము నడుపుటకు ఇచ్చగింపనివారు గలరు. వీరే 'కుమారులు'. ఈ రెండవ సిద్ధాంతము మిక్కిలి చక్కనిది. మనము అమృతపుత్రులము గదా. మర్కటవంశస్థుల మెట్లగుదుము? “యదిచ్చంతో బ్రహ్మచర్యం చరన్తి” — బ్రహ్మముకొఱకై వారు బ్రహ్మచర్యమును అభ్యసించుదురు. హోమపక్షినిగూర్చి శ్రీరామకృష్ణుడు చెప్పుచుండిన సీతికథ నెఱుగవా? అది ఆకాశమున గ్రుడ్లు పెట్టును. ఆ గ్రుడ్డు క్రింద పడుచుండి భూమి చేరకముందే, నడుత్రోవలోనే, పిల్ల బయటికివచ్చి ఆకాశముననుండు తన తల్లిని జ్ఞప్తికి తెచ్చుకొనును. వెంటనే అది సూటిగా పై కెగురును. అది ఇక భూమిపై పడుటలేదు. అట్లే అనేకులు కొంచెము బుద్ధి వచ్చుట తోడనే ప్రపంచ సంగమునే విడనాడి, సూటిగా భగవంతుని వైపుకు దారితీయుదురు.

“(ఆ బాలునితో) నీకు సాధువ వగుట ఇష్టమా, లేక గృహస్థుడవుగనే ఉండుట ఇష్టమా?”

బాలుడు : “సాధువు నగుదును.”

స్వామి : “తప్పక అట్లే కానిమ్ము. ఏలకారాదు? ఇప్పటినుండి ప్రయత్నించితివేని నీకు భగవత్పాతా

త్కారము తప్పక కలుగును. అతనిని చెందితీతవలె నను దృఢసంకల్పము ఉండవలెను. ఇప్పటినుండియు నీవు పూర్ణమగు ఇంద్రియనిగ్రహమును సాధించితివేని నీ కతని దర్శన భాగ్యము లభించును. లేక అందతీతవలె గృహస్థుడవుగ్గా నుండదలచితివేని, ఎట్లో కొంతద్రవ్య మార్జించుకొని కొంచెము కడుపుకు తిని పిల్లలతో జీవనము గడపుచు మృతి పొందుదువు. అంతటితో నీ విషయము పరిసమాప్తి. కావున ఇప్పుడు చెప్పుము : గృహస్థుడవుగా నుందువా? సాధువ వగుదువా?”

బాలుడు : “సాధువులకు మాత్రము ప్రతిష్ఠ లేదా? వారికిని కలదు.”

స్వామి : “సత్యము. సాధువులకును ప్రతిష్ఠ కలదు. శ్రీవివేకానందస్వాములవారు ఎంత గౌరవము నార్జించిరో చూడుము! యోధాగ్రేసరునివలె ఆయన ప్రపంచవిజయమును సాధించెనుగదా! ఎంత ధీరమగు స్వభావము! ఎంత పరిపూర్ణమగు ఇంద్రియనిగ్రహము! అట్లు కాగలిగినయెడల మానవుడు సర్వమును సాధించినట్లే. ఆయనకు కామస్పర్శయే లేదు. ఆయనబుద్ధి ఎప్పుడును అత్యున్నతవిషయములందే నిలిచియుండుటచే, దానికి క్షుద్రవస్తువులమీదికి దిగివచ్చు అవకాశమే లేకపోయినది. సామాన్యమానవుల బుద్ధి సుఖమ్నానాడియందలి క్రింది మూడు కేంద్రములందే నిలిచియుండు ననియు, పారమార్థిక పాథకునియొక్కబుద్ధి హృదయ కేంద్రమునకు ఎగసి, అచ్చటి

నుండి ఇంకను పై కెగసి, మెడయందుగల కేంద్రమునకు చేరి, చివరకు తలయం దుండు కేంద్రమునకు ఎగసి, సమాధి నిమగ్న మగుననియు శ్రీరామకృష్ణుడు చెప్ప వాడు. 'మాధిస్థితియందు మూడువారము లున్నచో, శరీరము పతన మొందును. బంగారు ఒక గదియందు పదిలపఱచినను, ఇ్నొచ్చుకాలువలో పాఱవేసినను, ఒకటిగ నే—బంగారుగ నే— డిండుననికూడ ఆయన పలుకువాడు. శక్తి ప్రచ్ఛన్నరూప మున ఎవరియం దుండునో, అట్టివానిని ఎచట నుంచినను, ఆ శక్తి వెలువడియే తీటును.

“భగవంతునియందు విశ్వాసముంచి భక్తి ఇమ్మని అతనిని ప్రార్థింపుము.

“(‘స-’తో) ఇతడు శివునియొద్దనుండి పాశుపతాస్త్రము ఆర్జించుకొనవలెనని కోరుచున్నాడు.

“(బాలునితో) పాశుపతాస్త్రముతో ఏమి చేయుదువు? నీవు క్షత్రియుడవు కాదు. బ్రాహ్మణుడవు. నీవు అతనిని మెప్పించి, బ్రహ్మజ్ఞానము నిమ్మని కోరవలెను. బ్రాహ్మణునికి అంతకన్న బలిష్ఠమగు ఆయుధము లేదు. వసిష్ఠ, విశ్వమిత్రులకథ నీ వెఱుగుదువా? విశ్వమిత్రుడు ధనుర్బాణములను పూని వసిష్ఠుని నూర్చు పుత్రులను చంపి ఆయనయొక్క దివ్యగోవును \* తోలుకొనిపోయెను. వసిష్ఠుడు ఇదంతయు చూచుచుండియు, తన బ్రహ్మదండమును చేత పూని ఏమియుపలుకక నిశ్చలముగా కూర్చుండియుండెను.

\* అది అడిగినవస్తువుల నెల్ల ఈయగల కామధేవు.

ఆ మీద విశ్వామిత్రుడు కరములు మోడ్చి వసిష్ఠుని పాదములపై పడి ‘క్షత్రియపరాక్రమము తుచ్ఛమైనది. బ్రాహ్మణునికి గలదే యథార్థబలము’ అని పలికెను.”

ఆ బాలుడు నెలవుగైకొని తన సాయంకాలప్రార్థనాదు లొనర్చుటకై పోయెను. అంతట స్వామి ఇట్లనెను :

“ఈ బాలునికి అతిశ్రేష్ఠములగు పూర్వసంస్కారములు లభించినవి. అతనికి ఒకించుక రజోగుణస్పర్శ గల సత్త్వగుణము కలదు, ‘అ-’కు కేవలసత్త్వగుణమే గలదు. ఈ బాలుడు అకలంకమగు జీవితమును గడపెనేని, మిక్కిలి అభివృద్ధి నొందును. లేనిచో, సామాన్యబాలురవలెనే తేలును. విధినిర్ణీతమైన దేదియు లేదు. ఒక విధమున సర్వము మనయత్నముమీదనే ఆధారపడియుండును. యోగవాసిష్ఠము దీనిని మిక్కిలి అధికముగా కొనియాడియున్నది. విధి యను మాటయే కల్లయని కాదు నేను చెప్పట. ‘దైవం నిహత్య కురు పౌరుషమాత్మశక్త్యై’—నీ స్వశక్తిచేత విధిని పరిమార్చి నీ పౌరుషమును ప్రకటింపుము. స్వయంకృషి చేయు శక్తి గలవానికి విధికూడ అనుకూలించును. ఆత్మసాహాయ్యము చేసికొనువానికి భగవత్సాహాయ్యముకూడ లభించును. విధిమీదనే ఆధారపడియుండువారు పలుమఱు అధోదిశాగమనము నందుదురు. ఈ స్వయంకృషిక్రిందనే స్వతంత్రతేచ్చకూడ చేరును. తమ పొరపాటుచే తప్పులుచేసి మానవులు విధిని దూఱుదురు. త్రోవలో కుంటుపడుట అసాధారణము. చక్కగా నడచుటే మామూలు. తప్పులు

చేయుట ఆకస్మిక సంఘటనము—క్రమక్రమముగా ఉన్నతి నొందుట సామాన్యమార్గము.”

‘స-’ : “కత్తెరయొక్క రెండు వాదరలలో వస్తువు దేనివలన తెగినది మనము చెప్పజాలము. అట్లే పని యేదైన జరిగినప్పుడు అందు ఎంతవఱకు స్వయంకృషివలనను, ఎంత వఱకు విధిచేతను, జరిగినది మనము కనుగొనజాలము. కాని రెండును చేరియే సమబలముతో పనిచేసినపని మనము భావింతుము. స్వయంకృషిచేయుటే మన కర్తవ్యము. అది మన చేతిలోని పని. విధి తోడ్పడు నని కాచుకొనియుండ రాదు.”

స్వామి : “సరిగా పలికితివి. అదియే మార్గము. అట్లు చేసినగాని ఏమియును జరుగదు. ఇదంతయు నిజమే కాని, భగవంతునిమ్రోల శరణుచొచ్చుట అనునదిగూడ యొకటి కలదుగదా. ‘ఈశ్వరా, నీ ఇచ్చప్రకారమే జరుగు గాక!’ అనుట బలహీనతాసూచకము కాదు.”

జూలై, 4.

ఆసక్తిమై వినువారితోడ గది నిండియుండెను. ఒక గృహస్థుడు వచ్చి స్వామికి చాగిలిమొక్కి కూర్చుండెను. అతడు గృహస్థాశ్రమమును పరిత్యజించి సన్న్యాసమును స్వీకరింప గోరి తన సంకల్పమును స్వామికి నివేదించెను.

స్వామి : “అనగా, అందఱిని విడనాడి వచ్చితి వన్న మాట! నీవుమాత్రము సుఖము లన్నియు అనుభవించి వచ్చి వేసితివి. కుటుంబమునకు జరుగుబాటు ఏర్పఱుపక వచ్చి

వేయుట క్రూర మనియు, పిటికితనమనియు నీవు గ్రహింప జాలవా? గృహస్థజీవనమును హఠాత్తుగా విడనాడి వచ్చి వేయు స్వతంత్రత మానవునికి కలదనియేనా నీ భావము?”

ఆ గృహస్థుడు : “అది కేవలము ద్వంద్వములలో చేరిన విషయముగదా—అజ్ఞానజనితము?”

స్వామి : “నీవు ప్రపంచమునుండి పాటిపోయివచ్చుట ద్వంద్వద్వితీతసత్యము కాబోలును—జ్ఞానజనితము! గృహస్థాశ్రమమున ఉండిన మాత్రముననే ఆధ్యాత్మిక జీవనమునకు అడ్డు గలుగునా? నారదు డొకసారి నీ భక్తు లందఱిలో శ్రేష్ఠు డెవడని భగవంతుని అడిగెను. అందుకు భగవంతు డిట్లనెను: ‘ఫలానిగ్రామములో నొక సేద్యగాడు గలడు. అతడు నా భక్తు లందఱిలో శ్రేష్ఠుడు. పోయి వానిని చూచిరమ్ము.’ నారదు డచ్చటికి పోయి ఆ కాపు పొలమునకు వెళ్లె నని విని, కాచుకొని ఉండగా, చీకటిపడి అతడింటికి వచ్చి, భగవంతుని నామము ఒకసారి స్మరించి, పరుండుటకు వెళ్లెను. ఇదంతయుచూచి నారదుడు మరల వచ్చి భగవంతునితో నిట్లనెను: ‘దేవా, ఇదెట్లు? అతడు—దినమంతయు యీద్రములగు ప్రాపంచికవ్యవహారములందు గడపి ఒక్కసారిమాత్రము నీ నామము స్మరించినవాడు—నీ భక్తు లందఱిలో శ్రేష్ఠు డెట్లగును?’ అందుకు భగవంతు డిట్లు బదులు చెప్పెను: ‘నీ ప్రశ్నకు కొలదికాలముననే ఉత్తరము లభించును. ఇప్పుడు ఈ గిన్నెను తీసికొని, దీని అంచువఱకును నిండుగానుండు నూనె తొనకకుండునట్లు చూచు



కొనుచు, భూప్రదక్షిణము చేసిరమ్ము.’ నారదుడు అత్యంత జాగరూకతతో భూప్రదక్షిణము చేసి మరల భగవంతుని యొద్దకు వచ్చెను. అప్పుడు భగవంతు డతనిని ‘సరియేకాని, ఈ భూప్రదక్షిణకాలమున నా పేరు ఎన్నిసార్లు స్మరించితివి’ అని అడిగెను. నారదు డందుకు ‘మీ నామస్మరణకు నా కెప్పుడు తీఱినది? నా బుద్ధి యంతయు నూనెమీదనే ఉండెను గదా!’ అని మనవిచేసికొనెను. భగవంతు డందుపై ఇట్లనెను: ‘నూనె చిందు నను భయమువలన నీవు నన్నొక్కసారి యైనను తలచుకొనకపోయితివిగదా! ఇక ఆ కాపును చూడుము. దిన మంతయు కప్పించియు ఒక్కసారి దివసాంత మున నన్ను తలచుకొనుచున్నాడు! ఇప్పుడు అతడు మహా భక్తుడని గ్రహించితివా?’

“ముఖర్థి అనునొకడు ఇల్లు, వాకిలి విడిచిపెట్టి వచ్చి దక్షిణేశ్వర కాళికాలయద్వారమున నెప్పుడును దొరకు చుండు దానములచే కొన్నాళ్లు జీవించుచుండె నని శ్రీ రామ కృష్ణుడు చెప్పవాడు. శ్రీరామకృష్ణుడు ఒకసారి అతనిని ‘నీకు వివాహమైనదిగదా, బిడ్డలు గలరా?’ అని ప్రశ్నించెను. కల రని అతడు బదులు చెప్పగా, వారి నెవరు పోషించుచున్నా రని ఆయన అడిగెను. భార్య పుట్టింట కృశించుచున్న దని ముఖర్థి చెప్పటతోడనే, ఆయన ‘నిర్భాగ్యుడా, పెండ్లి చేసికొనినది, బిడ్డలుకనునది నీవును; వారిని అన్నవస్త్రములిచ్చి పోషించునది ఆమెతండ్రియునా? బీదలకై ఉద్దేశింపబడిన ఇచ్చటి అన్నదానము చేతనా నీవు బ్రతుకు నది?’ అని తీవ్రముగా పలికెను. ఈచీవాట్లు తిని ముఖర్థి

ఇంటికి వెళ్ళి ఆలుబిడ్డలను జాగ్రత్తగా చూచుకొన నారంభించెను.

“శాస్త్రములు మానవజీవితములోగల నాలుగు ఆశ్రమములను పేర్కొనుచున్నవి. ఇందు మొదటిదానిలో విద్యార్థులు గురునింట బ్రహ్మచర్యవ్రతమును స్వీకరించి విద్య నభ్యసింపవలెను. ఆ కాలమున గురుశుశ్రూష, కఠిన బ్రహ్మచర్యము, విద్యాభ్యాసము మొదలగునవి వారి కర్తవ్యములు. ఈ కర్తవ్యములు నిర్వర్తించినపిదప వారికి ఇంకే బాధ్యతయు లేదు. గురునింట విద్యాభ్యాసము పూర్తి చేసికొనిన పిదప ఆ విద్యార్థులు తాము గృహస్థాశ్రమమునకు మరల వచ్చుటకు అర్హత నార్జించిరా అని పరీక్షించుకొనువారు. ప్రాపంచిక భావముల యధీనమున నున్నట్లు తోచినవారు బ్రహ్మచర్యాశ్రమాంతమున నాచరించు క్రతువు లొనర్చి గృహస్థాశ్రమమున ప్రవేశించువారు. ఈ ఆశ్రమమునకూడ వారికి పెండ్లాడుట, బిడ్డలనుకనుట, అతిథి సత్కారముచేయుట, కుటుంబమునుపోషించుట మొదలగు కర్తవ్యములు కలవు. ఈ కర్తవ్యములను నిర్వర్తించినపిదప ఆ తరువాతి యాశ్రమమును స్వీకరించు స్వేచ్ఛ వారి కుండును. ఒకే వస్తువుపై ఎప్పుడును ప్రీతి ఉండదు. విషయ వాంఛలు తీరినపిదప, వానితోడనే గృహస్థాశ్రమధర్మములు కూడ తీరినపిదప, వారు అడవులకు పోయి వానప్రస్థాశ్రమమును స్వీకరించువారు. వారు భార్యలనుకూడ వారివెంట తీసికొనిపోవచ్చును. కాని అచ్చట వారితో కాముకసంబంధ మేమియు లేక సోదరులవలె జీవింపవలెను.

“ఉపనిషత్తులలో మైత్రేయీ యాజ్ఞవల్క్యుల సంభాషణ మొకటి గలదు. యాజ్ఞవల్క్యుడు వివాహానంతరము క్రమమార్గమున సన్న్యాసాశ్రమదశకు వచ్చెను. అప్పు డతడు తన ఇరువురు భార్యలను పిలిచి ఇట్లుచెప్పెను : ‘నేను సన్న్యాసాశ్రమము తీసికొనవలసిన తరుణమువచ్చినది. కావున నా ఆస్తి నంతయు మీ రిరువురును పంచుకొనుడు.’ అంతట మైత్రేయి ‘అమృతత్వమును ఈయనిదానితో నాకేమి పని?’ అని పలికెను. అందుపై యాజ్ఞవల్క్యుడు మైత్రేయితో ‘నిన్ను నే నిన్నాళ్లును ప్రేమించుచునే యుంటిని. ఇప్పుడు నీ మాటలు విన్న పిదప అంతకన్న ఎంతో అధికముగా ప్రేమించుచున్నాను’ అని చెప్పి ఆమెకు వలయు బోధ లన్నియు చేయగా, ఆమెయు ప్రపంచజీవనమును విడనాడెను.

“కాని గృహస్థాశ్రమముపై విరక్తి జనించుటతోడనే దానిని విడనాడ దగునా? ఆలుబిడ్డలవిషయ మేమి? వారి గతి ఏమి? అది కేవలము స్వార్థపరత. గృహస్థాశ్రమము నందే యుండి, కుటుంబమును పోషించుచు, తన ధర్మముల నన్నింటిని నిర్వర్తించుచు, జీవించుటయు పారమార్థిక జీవనమే. సర్వమును హఠాత్తుగా పరిత్యజించుటవలన ఏ మాత్రమును ఉపయోగములేదు. ఒకే గంతున ఇంటి మిద్దెపైకి ఎగురుట సాధ్యమా? ఒక్కొక్క మెట్టుగా ఎక్కవలసి యుండునుగదా. ‘పచ్చికాయ తెచ్చి పడవేయ ఫలము అగునా? కుళ్ళిపోవును. కురుపుపై గల చెక్కు తొందర పడి లాగివేసినయెడల, రక్తముకాటును. కురుపు మానిన

పిమ్మట ఆ చెక్కు తనంతట తానే రాలిపోవును' అని శ్రీరామకృష్ణుడు చెప్పువాడు. ఎంత చక్కని ఉదాహరణ ములు చూడుము! సర్వము మనస్సుపైనే ఆధారపడి యుండును. ఎవడైనను పెండ్లి చేసికొనుట తటస్థించి, ఆ పిదప పశ్చాత్తాప మొందెనేని, అట్టివానితో 'తాళము ; ప్రపంచమును విడనాడకుము. నీవు చిత్తశుద్ధితో వ్యవహరించుచున్నావేని, సర్వమును చక్కబడును. విద్యుత్ కమార్గములను అనుసరించుచు జీవించుచుండుటయే నీ పని' అని శ్రీరామకృష్ణుడు చెప్పువాడు. ప్రపంచమును విడనాడుట నీకు మంచిదికాదు. నీకు బిడ్డలు కలరు. వారియెడ నీకుగల విధులను అస్వార్థబుద్ధితో నడుపుచుండుము. భగవంతుని కొఱకై ప్రపంచమును విడనాడుచున్నా నని చెప్పుట కేవలము అసత్యముగా నుండును. ఆధ్యాత్మిక సాధనలు చేయవలసినది నిజమే. అందుకు సమయముకూడ ఇదియే.....

“స్వార్థతయే అపవిత్రము. కులధర్మప్రకారమును తన ఆశ్రమధర్మప్రకారమును తన కేర్పడు విధులను ప్రథమమున నిర్వర్తించుట మనుష్యుని కర్తవ్యము. మనసు ఇట్లు పరిశుద్ధపడిన పిమ్మట అతడు అర్హుడగు గురువునొద్దకు పోయి ఆత్మజ్ఞానభిక్ష ప్రసాదింపుమని వేడుకోవలెను. తన విద్యుత్ కధర్మములను నిర్వర్తించినపిదపగాని వెలువడుత్రోవ లేదు. ఒక ఆశ్రమమునకు సంబంధించిన ధర్మములు నెఱవేర్చుటతోడనే పిమ్మటి ఆశ్రమపు ధర్మములు తమంతట తామే పొడచూపును. కాని చిన్ననాడే ప్రపంచమును విడనాడి తాకిక జీవనమే ఎఱుగనివారి విషయము వేఱు.

‘అనేకాని సహస్రాణి కుమారబ్రహ్మచారిణామ్ |

దివం గతాని విప్రాణా మకృత్వా కులసన్తతిమ్ ||’ \*

(చిన్నతనమునుండియు బ్రహ్మచారులుగా నుండిన వేనవేలమంది బ్రాహ్మణులు వంశమును నిలుపకయే స్వర్గ లోకమును చేరిరి.)

“(అచ్చటనున్న సన్న్యాసులతో) మీరు ప్రపంచ జీవనములో ప్రవేశింపకపోవుట మీ పూర్వజన్మసుకృతము వలన కలిగినది. మీరు ఇదంతయు (పూర్వజన్మముననే) ముగించితిరి. ఇప్పుడు మరల ప్రపంచజీవనముతో ఏమి పని? అది అంతయు మీకు తెలిసిపోయినదిగనుకనే మీరు దానిని విడనాడితిరి. మీ పుట్టుకతోడనే మీకు ఈ భాగ్యమునకు అర్హత లభించియుండెను. లోకము ఇంద్రియభోగములకై ఎట్లు ‘వెంపరలాడు’ చున్నదో చూచుటలేదా? పెండ్లికై మనుష్యులు అప్పుచేయుదురు. ఆ అప్పు తీర్చుటకుమునుపే వారు మరణించుటయు కలదు. ప్రపంచమును విడనాడు భావమును తెలిపినవా రందఱకును శ్రీరామకృష్ణుడు ‘మీకు హృదయపూర్వకముగా ఈ భావము కలిగి యున్నచో, తగు వాతావరణము ఏర్పడక తప్పదు’ అని చెప్పువాడు. ‘అంతయు విడనాడి వచ్చివేయుడు’ అని ఆయన ఎవ్వరికిని బోధించియెఱుగడు. ప్రతివాని మనస్సులోని భావములు ఆయనకు తెలిసియేయుండెను. కావున ఆయన ‘మీకు హృదయపూర్వకముగా ఈ భావము కలిగి

యున్నచో అనువాడు. ఈ ప్రాపంచికవిషయము లన్నింటిలో నీ ఇచ్చు, భగవదిచ్చు, అనునవి రెండు ఉండును. కావున స్వాభావికమగు మొండితనముచే ఏ పనినైనను చేయుట తప్ప. అతడు అందఱియందును అంతర్యామియై ఉండుట నిస్సంశయము. శ్రీరామకృష్ణుడు ఒక పురుషునిపై మరులు గొన్న స్త్రీవిషయము ఒక సీతికథ చెప్పవాడు. ఆమె ఇంటి పనుల నన్నియు చేయుచుండును గాని, బుద్ధిని ప్రియుని మీదనే లగ్న మొనర్చియుండును. ఈ ప్రకారము కొన్నాళ్లు జరిగి, హృదయ మంతయు ప్రియునిమీదనే లగ్నమైపోయి నప్పుడు, ఆమె కుటుంబబంధముల నన్నిటిని విడనాడి, ప్రియుని యొద్దకు చేరును. ఈ సీతికథ మిక్కిలి మనోహరమైనది గదా! ఒక చేతితో పని చేయుము, రెండవచేతితో భగవంతుని సేవింపుము. కాలము పరిపక్వమైనప్పుడు నీ వతనిని రెండు చేతులతో సేవింపగలిగియుండువు. మానవుని చిత్తము నిష్కపటమై యున్నచో, ఆ తరుణము వచ్చియేతీటును.

“మనసు, మాట, ఒకటిగనే ఉండవలెను. మనసు అంగీకరింపని మాటలు పెదవులనుండి ఉచ్చరించుట తప్ప. మనస్సునందు ఏమి ఉన్నదో దానినే పెదవులు ఉచ్చరింప వలెను. అట్లే పెదవు లేవి ఉచ్చరించునో మనస్సునందు అదియే ఉండవలెను. పెదవి దాటిన మాటను బ్రహ్మాండము తలక్రిందులయినను జరిపియే తీతవలెను. ఇట్లు చేయువానికి సర్వము అనుకూలమే యగుచుండును. నిన్న నీవు విధి నిర్ణయమునుగూర్చి చెప్పిన మాటలు అర్థరహితములు. ఆ మాటలు సత్యమైనచో, ప్రపంచమున నేదియు సాధింప

సాధ్యముకాదు. పుణ్యపాపములుకూడ అదృశ్యములగును. 'భక్తాగ్రేసరునియొక్క శరణాగతి విషయమున మాత్రమే విధి నిర్ణీతము' అను మాట చెల్లును. అతడు అప్రయత్నముగనే పనిచేయును. వాని ఇచ్చకును, భగవదిచ్చకును భిన్నత యుండదు. కాని దీనికిని ఒక తార్కాణము కలదు—మష్ట కార్య మేదియును అతడు చేయజాలడు. అతడు తప్పటడుగు వేయనేవేయడు. 'మానవుడు తన మనస్సుయొక్క సాహాయ్యముతో తన ఆత్మను ఉద్ధరించుకొనవలెను. మనస్సును హీనస్థితికి తెచ్చుకోరాదు. అతనికి మనస్సే బంధువు, మనస్సే శత్రువు. ఎవని మనస్సు జ్ఞానవిజ్ఞానములచేత తృప్తి నొందునో, జితేంద్రియత్వము సాధించి నిర్వికారుడై యెవ్వ డుండునో, ఎవడు మట్టిపెళ్లను, రాతిని, బంగారమును, సమముగా చూచునో, అట్టివానినే యోగారూఢుడైన యోగిగా పరిగణింతురు.' \*

“‘అమ్మా, వీరికి జ్ఞానతేజము కలుగుగాక ! వీరికి తమ యథార్థతత్త్వము గోచరించుగాక !’ అనునదియే శ్రీరామకృష్ణుడు చేయు ఆశీర్వాదము. ఆ కాలమున రాఖాల్ మహారాజ్ (బ్రహ్మానందస్వామి) ఆయనతోకూడ నివసించుచుండువాడు. అతనియొక్క బంధువులే అతనిని శ్రీ గురుదేవుని యొద్దకు పిలుచుకొని వచ్చినది. కాని అతడు సన్న్యసించు బుద్ధిని చూపినప్పుడు వారికి కష్టముతోచినది. వారు అంతట మొదట శ్రీరామకృష్ణునితో మాటలాడి

చూచిరి. కాని ఆయన ఆ మాటల నంతగా సరకుచేయ లేదు. శ్రీరామకృష్ణుని పరివేష్టించియుండు శిష్యగణము యొక్క సౌకర్యార్థమై సురేశబాబు కొంత ధనము నిచ్చు వాడు. శ్రీరామకృష్ణుని భక్తుడును, రాఖాల్ మహారాజ్ యొక్క బంధువును, అగు మనోమోహనుడు ఒకనాడు 'రాఖాల్ ఇచట నుండుట సురేశబాబుకు ఇష్టములేదు' అని పలికెను. ఈ మాటలు విని శ్రీరామకృష్ణుడు బిగ్గరగా యిట్లనెను : 'ఎవరక్కడ! ఈ సురేశు డెవడు? అతనికి ఇచ్చట ఏమిపని? ఆ పఱపు మున్నగువానిని వెంటనే ఇచ్చటనుండి తీసివేయుము. (గురుదేవునకు ఉద్రేకము కలిగి నప్పుడు అందఱును భయకంపితు లగుదురు. సమీపింప నెవరును సాహసింపరు.) ఈ బాలురకు కొన్ని పారమార్థిక సూచకములగు శుభలక్షణము లుండుటచే వారిని ఇచటికి చేరనిచ్చుచున్నాను. వారిని అనుగ్రహించి పారమార్థికిని కలిగింపుమని జగన్నాథుని ప్రార్థించుచుండును. మొదట వారు ఆత్మసాక్షాత్కారము నొంది ఆ పిదప తమ ఇచ్చ వచ్చినచోట ఉందురుగాక యని నా కోరిక.' ఈ మాటలు విని సురేశబాబు కన్నీరు కార్చుచు ఆయన పాదములపై వ్రాలి, తా నట్టి మాటల నెన్నడును పలుకలేదనియు, అవి యన్నియు కేవలము అసత్యము లనియు విన్నవించుకొనెను.

“నీవు ఇప్పుడు ప్రపంచముయొక్క యథార్థ స్వభావము నెఱుగనందువలన క్రమక్రమముగా అధోగమనము నందుచున్నావు. మొదట దానిని గ్రహింపుము, పిదప దాని



యందు నివసింపుము. అప్పుడు నిన్నది బంధింపజాలదు. ప్రపంచము నిజముగా దుష్టమా? నీ కష్టమున కంతటికిని కారణము దాని స్వభావమును నీవు గ్రహింపకుండుటయే. ఎచ్చటికి పాటిపోవలెనని నీ ఉద్దేశము? అట్లు చేసినచో, నీవు ఉభయభ్రష్టుడ వగుదువు. నీ కష్టము భగవంతుడుగాని ప్రపంచముగాని దక్కదు. విశ్వామిత్రుడు దశరథునొద్దకు వచ్చి, తన వెంట రాముని పంపుమని అడిగినప్పుడు, దశరథుడు 'రాముడు దినదినమునకును చిక్కిపోవుచున్నాడు. వైరాగ్యము అతనికి పైకొనుచున్నట్లున్నది. ఇట్టి స్థితియందు అతనిని రాక్షసులతో పోరాడుటకు మీ వెంట పంపు టెట్లు?' అని పలికె నని యోగవాసిష్ఠములో నున్నది. రాజు పిలిపింపగా రాముడు ఆస్థానమునకు వచ్చి, ఎల్లరకు నమస్కరించి, కూర్చుండెను. విశ్వామిత్రుడతనితో ఇట్లు చెప్పెను : 'రామా, నీకు వైరాగ్యము కలిగినచో, అది సంతసింపవలసిన విషయము. అది సామాన్యులకు లభించునది కాదు గదా. కాని నీవు దినదినమునకును చిక్కిపోవుచు, విషాదము నొందుచు, ఉండుటకు కారణ మేమియో చెప్పుము. అందు విషాదకారణ మేమియు లేదు.' పిదప రాముని హృదయాంతరాళమున నుండు భావములను గ్రహించి, విశ్వామిత్రుడు వసిష్ఠునితో ఇట్లనెను : 'మన కలహము పిదప బ్రహ్మదేవుడు మన ఇరువురకును సలిపిన బోధను రామునికి చెందజేయుము. అప్పు డతడు సత్యమును గ్రహించి ప్రపంచమునందే నివసింప నిచ్చగించును.'

“‘బంగారుగా మాటి అపరిశుభ్రప్రదేశమం దున్నను నీవు బంగారుగనే ఉండువు. కావున బంగారుగా మాటుము’ అని శ్రీరామకృష్ణుడు చెప్పావాడు.

“ప్రాపంచికజీవనమునందు విజయము సాధింపలేదు అను కారణముచేత లోకమును విడనాడుట తప్ప. జనులు కొందఱు నిద్రనుండి మేలుకొందురుగాని మరల వెంటనే నిదురింతురు. ‘నిజముగా నిందించుచున్నవానిని లేపుట సాధ్యము; కాని నిద్ర నభినయించుచుండువానిని లేపుట అసాధ్యము.’

“సత్యదృష్టితో చూడగా పారమార్థికసిద్ధి నొందుటకు విస్తారమగు కాలము పట్టదు. కాని మానవుని పట్టుదలకు సడలిపోవు స్వభావము అధికము. పూర్వసంస్కారము లాతనిని లొంగదీయుటే ఇందుకు కారణము. పని నెఱవేర్చుటయో, ఆ ప్రయత్నమున మరణించుటయో, గమ్యముగా నుంచుకొని మానవుడు తన యావచ్ఛక్తిని మేలుకొలిపి ఉద్యమమునకు కడంగవలెను. ఒక ఊక స్త్రీనిగూర్చి కలగాంచు చుండవచ్చును. కాని తద్వ్యతిరేక భావములు పూర్ణశక్తిమంతములై మనస్సునాక్రమించియుండుటచే, అతనికి ఆ కలలోనే (తనచర్యకై) కోపము రావచ్చును. ఆ కలలో కూడ అతని జాగ్రత్త పూర్తిగా నశింపలేదు. మనము కేవలము యంత్రతుల్యులముకాము. సర్వకాలసర్వావస్థల యందును మనము జాగ్రత్త కలిగియుండగలము. మానవునకు సిద్ధి లభించునా, లభింపదా అనునది అతనికి గల పట్టుదలపై ఆధారపడియుండును. అదియే అందుకు ప్రమాణము.

“నీకు నీవే సాక్షివి. జరిగిపోయిన తప్పులనుగుఱించి చింతించుచుండవలదు. ‘అట్టికమిదట ప్రవర్తింపను’ అని పలుకుము. ఆ మాటను జరుపుకొని, ఆ పూర్వరీతిగా ప్రవర్తించుట మానితివేని, నీ ప్రయత్నము సిద్ధించినట్లే. ‘ఒక జీవన విధానము చెడ్డదని మనస్సునకు గట్టిగా తోచినచో, అట్లు నడచినందుకు మనఃపూర్తిగా పశ్చాత్తాపమొంది, మరల దుష్టకార్యములు చేయకుండవలెను.’ దుష్టకార్యములయెడ అసహ్యత కలుగ నారంభించినప్పుడు, వానిని చేయకూడదని గట్టిగా నిశ్చయించుకొనవలెను. ఆ పిదప అవి మరల చేయు తలంపు అతనియందు కలుగదు. నిశ్చితబుద్ధితో మనోబలము సంతయు వినియోగించి, ‘ఇక నెప్పటికిని ఇట్లు చేయను’ అని పలుకవలెను. ఇప్పటికి చేసిన పాపములకై పశ్చాత్తాపమొంది, మరల వానినే సల్పుచుండుట నిష్ప్రయోజనమార్గము. నియమబద్ధముకాని కార్యవిధానమును శ్రీరామకృష్ణుడు ఖండించువాడు. శ్రీ వివేకానందస్వామిని గూర్చి ఆయన ‘అతని దెంత ధీరబుద్ధియో చూడుము, దేని మీదనైనను బుద్ధి నిలిపెనేని, అదిచేయుటకు పరిపూర్ణశక్తి సామర్థ్యములు వినియోగించును’ అని అనువాడు. స్థితిగతులు అనుకూలముగా నుండవచ్చును, ప్రతికూలముగా నుండవచ్చును. కాని అవి ఎట్లున్న ఎవరి కేమి? కార్యసాధనకు మనము సర్వశక్తిని వినియోగింపవలెను. ‘ఏమైననుకానీ, అది చేసితీఱుదును’ అను నిశ్చయబుద్ధితో కార్యమును చేయబూనుకొంటివేని, ప్రథమమున అనుల్లంఘ్యములుగా తోచు విఘ్నములుకూడ చివరకు సహాయకారులుగా

పరిణమించును. కాని ప్రయత్నమునుమాత్రము మనః పూర్తిగా, నిష్కపటముగా, చేయవలెను. ఎవ్వరికిగాని స్థితిగతులు సర్వకాలములందును అనుకూలించియే ఉండునా? నీవు చేయవలసిన పనిని అవశ్యకర్తవ్యముగా భావించి కార్యారంభుడ వగుము. నీవు సర్వదా అక్షయుడవును, అమృతుడవును కాదా? అగుచో నీవు అనుకూలస్థితిగతులకై వేచియుండు లేల? ఈ అఖిలమును నీలోనుండి నీవే వెలి జిమ్మితివి.

య ఇచ్ఛతి హరిం స్మర్తుం వ్యాపారాంతగతైరపి ।

సముద్రే శాంతకల్లోలే స్నాతు మిచ్ఛతి దుర్మతిః ॥

(తన కున్న పను లన్నియు తీరిన పిమ్మట భగవంతుని స్మరింపగోరువాడు సముద్రములోని అల లన్నియు శాంతించిన పిమ్మట స్నానముచేయ గోరుమాఱుని వంటివాడు.)

“సముద్రస్నానము చేయగోరువాడు అలలు శాంతించువఱకు వేచియుండెనేని, సర్వదా అట్లు వేచియేయుండవలెను! ఎంత మూఢత! అట్టి తరుణము ఎన్నటికైనను వచ్చునా! అట్లు చేయుటకు బదులు అలల నెదుర్కొని పోరాడి స్నానము చేసి రావలెను. సముద్రము ఎప్పుడును ఒకే విధముగా నుండును. కావున ఈ ప్రపంచమునందు ఈ కల్లోలమధ్యముననే నీవు భగవంతుని ధ్యానించుటకు అవకాశము కల్పించుకొనవలెను. ఆనీకులతరుణముకై వేచియుండుట వెట్టి. ఈక్షణముననే ఆపనిని చూడవలెను. తప్పినచో, ఎప్పటికినిలేదు! పూర్ణప్రయత్నధూర్వహుడవు

కమ్ము. ప్రతికూలవిషయము లన్నియు అనుకూలముగా పరిణమించును.

“జగన్మాతృ పాదారవిందములందు నివసింప నపేక్షింతువేని ప్రాపంచిక సుఖవాంఛలు వీడుము.....కర్మాచరణమునందు అజ్ఞత నేల ప్రదర్శింపవలెను? పూర్ణప్రయత్నముచేయుము, మహాఫలము సిద్ధించును’ అని రామప్రసాదుడు తనకుతానే బోధించుకొనెను.

“ఎంత మనోహరముగ పలికినాడు! నీ కర్తవ్యము లన్నియు నిర్వహించువఱకు నీకు స్వతంత్రత లేదు, తీటికయును ఉండరాదు. నీవు చేయక నిలిపియుంచిన కార్యము నీకొఱకై వేచియుండును—మరల అది పాడచూపియే తీటును. మృగము నెదుర్కొనుము! పాటిపోవుట నిష్ప్రయోజనము. అందుచే నిన్ను నీవు రక్షించుకోజాలవు. సన్నన్యసింతుట అనుకూలము; సాంసారిక జీవనముచేయుట ప్రతికూలము: ఇట్టి ఆలోచనలు వ్యర్థములు. పూర్వాశ్రమ ధర్మముల నన్నింటిని నిర్వహించినగాని పిమ్మటి ఆశ్రమమునకు రాజాలవు. ఇప్పటి కర్తవ్యములలో దేనియెడలను, ఎన్నడును, ఏమాత్రమును అశ్రద్ధ చూపవలదు. కాని ఇంకను ఉత్తమములగు విషయములపై బుద్ధిని నిలుపుము. పసితనమునుండియు బ్రహ్మచర్యజీవనమునే సలుపుచుండువారి విషయము వేటు. వారి సంస్కారములు అత్యుత్తమములు. కనుక వారు ప్రపంచమునందే యున్నను, సన్నాతసబుద్ధికలిగియుండురు. నీవు ఇప్పుడున్న స్థితిలోనుండి హఠాత్తుగా

ఒక్కగంతు వైచి ఉత్తమస్థితికి చేరజాలవు. ప్రస్తుతస్థితి తోడనే నీ విప్పటికి తృప్తిపడి యుండవలెను. దానిని తప్పించు కొనజూచుట, యుక్తముకాదు, సాధ్యముకూడ కాదు. ఇచ్చట నీకుగల కర్తవ్యముల నన్నిటిని నిర్వహించుచునే సర్వదా భగవంతునిగూర్చి తలంచుచుండుము. ఇంటిపనులన్నియు చక్కగా చేసికొనుచునే, బుద్ధినిమాత్రము ఎల్లప్పుడును తన ప్రియునిమీదనే నిలిపియుంచు స్త్రీ యిందుకు నిదర్శనము. భగవంతునియెడ సుస్థిరభక్తికొఱకై నిండు మనసుతో ప్రార్థింపవలెను. అర్హత నార్జించుకొనుటకై సాధువుల సాహచర్యము కలిగియుండుట, అప్పుడప్పుడు ఏకాంతనివాసము చేయుట, ముఖ్యము. నిండు మనసుతో ప్రయత్నముచేయువానికి భగవంతుడే కార్యసిద్ధి మార్గమును కల్పించును. నీ అకలంకబుద్ధిని భగవంతునికి సమర్పింపవలెను. వెన్నను మొదట చిలికి తీసినగాని అది నీటిలో కలియక నిలిచియుండదు. సాధువుయొక్క ఘనతకు తార్కాణము అతడు చేసికొన్న ఆత్మపరీక్షయు, తన స్వభావములోని లోగుట్టుల నన్నింటిని అతడు పరిపూర్తిగా గ్రహించియుండుటయును. ఆత్మపరీక్ష మిక్కిలి దుర్లభకార్యము. మనసు చేయు వంచనల నన్నింటిని గ్రహించుట మిక్కిలి కష్టము. ఈశ్వరా, నీవెంత మహనీయుడవు!”

జూలై, 5

నేడు కొంచెము చినుకులు పడుచున్నవి. కాని వేడి మాత్రము దుస్సహాయముగా నున్నది.

స్వామి : “ఈ వసారాలో నిదురించుట మిక్కిలి కష్టము. గాలి అను మాటయే లేదు. (‘అ-’ తో) ఈ అగచా ట్లన్నియు పడుటవలన ఫలమేమి? ఈ శరీరపు సుఖమునకై వారు ఇంత శ్రమపడుచున్నారు. కాని దాని కేమైన సుగుణము కలిగినదా? ‘శరీరం క్షణభ్రంశం.’”

సేవాసంఘములోని అ నా థ శ రణా ల య ము ను గూర్చియు, అచ్చటి బాలురయొక్క చదువునుగూర్చియు, ప్రస్తావము వచ్చినది.

స్వామి : “సేవాశ్రమభావము దేశముయొక్క మనస్సున కెక్కినది. ఎన్ని సేవాసమితులు నిర్మింపబడుచున్నవో చూచుటలేదా! ఇక మనము వైదొలగి వెనుకనిలిచి యుండవచ్చును. దీనినిగూర్చి శారదానందస్వామితో మాటలాడితిని. విద్యావిషయమున మన మింతవఱకు ఏమియును చేయగలిగియుండలేదు. ఈ కార్యము నిప్పుడు కైకొనవలెను.”

స్వామి ‘అ-’ : “విద్యార్థివసతిగృహముయొక్క వసారాలో మనము పాఠములు చెప్ప నారంభింపవచ్చును. కాని ఇందొక చిక్కుగలదు. ఇచ్చట జీతములుగాని, జరిమానాలుగాని, కట్ట నవసరములేదని విద్యార్థులకు తెలియుటతోడనే తమ అభివృద్ధివిషయమే వారు మఱచి, పాఠములకై వచ్చుటలో మిక్కిలి అశ్రద్ధ చేయుదురు.”

స్వామి : “వారిని హెచ్చరింపవలెను; అవసరమైనచో తఱిమివేయవలెను. ‘ద-’ బాబుకు కూడ అట్టి బడి

యొకటి ప్రారంభింపవలెనని కోరికగా నున్నది. ‘—’ ఇందుకై కొంత భూమి నీయ వాగ్దానముచేసినాడు. ఇప్పటికే బాలికా పాఠశాల స్థాపించినాడు. బాలుర బడికి అద్దలగు ఉపాధ్యాయులు అతనికి లభింపకున్నారు.

“నిజముగా సామర్థ్యముగల ఉపాధ్యాయులు నా కెవరును కాన్పింపలేదు. పట్టభద్రు లనేకులు కలరు గాని, వారియందు సముచితభావము ఏ కోశమునను లేదు. వారందరికీ కలసివచ్చు నిందావాక్యము నాడుట నా కిష్టము లేదు, గాని అనేకులు కొంచెము శ్రద్ధావిహీనులై యున్నారని మాత్రము చెప్పెదను. వారి అభిప్రాయము ‘ఇల్లు విడిచి పెట్టి వచ్చితిమిగదా, ఇక మనమెట్లైనను పని తప్పించుకొను చుండవలెను’ అని. వారి కీయబడిన కొద్దిపనిని ఎట్లో చేయుదురుగాని, అంతకుమించి అణుమాత్రమైనను చేయరు. ఇవన్నియు వివేకానందస్వామి భావములు కాని, శ్రీరామకృష్ణునిభావములు కావని పలుకువారు కలరు. ఎంత విపరీత వాక్కులు! స్వామిజీ భావములును శ్రీరామకృష్ణునిభావములును భిన్నము లట! ఎవరికై నను సందేహము లుండేనేని, బయటపడి అడిగి, వాని నేల తీర్చుకొనగూడదు? చర్చలందు ఎప్పుడును గుణముగలదు.

“‘—’ ను నీ వెఱుగుదువా? అతని యభిప్రాయము కూడ ఇదియే. నేను తీవ్రవ్యాధిగ్రస్తుడనై కలకత్తాలో శ్రీ మాతృదేవిగృహమున నున్నప్పుడు అతనితో ఈ విషయమునుగూర్చి దీర్ఘచర్చలు చేయుచుంటిని. ‘మనము



మొదట ఆలోచించి, సత్యము కనుగొని, అటుపిమ్మట కార్యారంభుల మగుదము' అని అతడు పలుకువాడు.

“‘నేను జపధ్యానముల సభ్యసించును’ అని ప్రతి వాడును పలుకును. కాని ఎవరైనను అవి నిజముగ చేయుదురా? పారమార్థికసిద్ధి నొందుటకు ఇది యొక్కటే మార్గమని వారికి నమ్మిక లేదు. ఈ సంప్రదాయములో నుండియు, తద్విధేయమార్గము నంగీకరింపకుండుట మిక్కిలి తప్పు. విధేయమార్గ మేది యని మొదటనే చూడవలెను. సేవా సంఘములో నుండుటచే కలుగు లాభము లన్నియు వారికి కావలెను; కాని అందలి విధేయమార్గములు వారికి గిట్టవు! ‘నేను లోక సేవచేయుటకు వేయిమాఱులైనను జన్మించును’ అను వివేకానందస్వామియొక్క భావమే మన సేవాసంఘము యొక్క మతము. ఈ మతమును అంగీకరింపనివారు ఈ సంస్థలో ఏల ఉండవలయును? సన్న్యాసులు ఎందఱు లేరు! వారివలెనే వీరును భిక్షాటనముచేసి ధ్యానము చేయుచుండురు గాక!”

జూలై, 6

స్వామి వసారాలో కూర్చుండియుండెను. ఆయన చుట్టును బ్రహ్మచారులు, సన్న్యాసులు కూర్చుండియుండిరి.

స్వామి: “ఎంత దుష్టసంస్కారములు గలవాడైనను, సాధుసంగముచే వృద్ధికివచ్చును. అత్తరు దుశాణమునకు పోయినయెడల ఆ వాసన నీ కిష్టమున్నను, లేకపోయినను

నీ ముక్కులలోనికి పోవునుగదా. జనులబుద్ధి సాధుసంగ ముపై అంతగా పోదు. అట్టి సంగమున వసించు శక్తియు అనేకుల కుండదు. శ్రీరామకృష్ణుడు ప్రసంగించుచుండగా, భక్తులు ఆలకించుచుందురు. కాని ఆ భక్తుల వెంటవచ్చిన వారు 'పోదము రండు, ఎంతసేపు ఈ వినుట!' అని గుసగుస లాడుచుందురు. భక్తులు అప్పటికిని ఆలకించుచునే కూర్చుం దురు. కాని వారి మిత్రులు విసిగి చిరాకుతో 'సరి! మీ రిక్కడనే యుండుడు. మేముపోయి పడవలో కూర్చుండి మీకై వేచియుందుము' అని పలుకుదురు. ఈ విషయమును శ్రీరామకృష్ణుడు ఎంత మనోహరముగా వర్ణించువాడు!

“సాధుసంసర్గముచే శ్రేయస్సు చేకూరక తప్పదు. సజీవవస్తువేగదా జీవశక్తిని ఇతరుల కీయగలదు? గుండ్రని పదార్థమునుండితప్ప గుండ్రని నీడ కలుగదు గదా. సజీవ వస్తువునుండి ఉత్పత్తియగునంత ఫలము వ్రాతలోనుండి కలుగ జాలదు. ఉపన్యాసమును వినుటకును, చదువుటకును, ఎంత అపారభేదము కలదు! వ్రాతలోకూడ ఎంత ప్రాణము ఉంచిన అంత బలము దానికి చేకూరును. వివేకానందస్వామి యొక్క వ్రాతలకును తక్కినస్వాములయొక్క వ్రాతలకును ఉండు తారతమ్యమును పరికింపుము. మూర్తిమత్త్వమే ప్రధానవిషయము! ఈ ప్రపంచమునకు మార్గదర్శకులై యుండువారు కొలదిమందిమాత్రమే. తక్కినవా రందఱును గొఱ్ఱదాటుగా వారి ననుసరింతురు. ప్రపంచపర్యటనానంత రము వివేకానందస్వామి మరలివచ్చినప్పుడు ఇట్లనెను :

‘ప్రజాస్వామ్యపరిపాలన మను మాట కల్ల. అంతటను పరిపాలనాకార్యము కొలదిమంది చేతులలోనే ఉండును.’

“తన పని నిర్వహించుదక్షత గలవారి నుత్పత్తి చేయని దేశము నాశమొందును. మనది పారమార్థికబుద్ధి గల దేశము. ఇందు ప్రథమమునుండియు సిద్ధపురుషులు జన్మించుచున్నారు. మనదేశచరిత్రములో ఇట్లు జరుగని కాలము నొక్కదానినైనను చూపుడు. ఒక్కని జీవితము వేనవేలమందిని ఉజ్జీవింపజేయుచున్నది—అదియును శతాబ్దములపాటు! నానక్ ను చూడుడు! కబీరును చూడుడు! ఈ ‘సంయుక్తరాష్ట్రముల’పై \* ఎంతకాలముగా తులసీదాసు యొక్క ప్రాభవము చెల్లుచున్నదో చూడుడు!

“ఇటీవలనే వైధవ్యమొందిన యొక స్త్రీ నేడిచ్చటకి వచ్చెను. ఆమెతో నేను శ్రీరామకృష్ణునిగూర్చి మాటలాడితిని. ఆమెబంధువులు ప్రేమానందస్వామిని వారి యూరికిరమ్మని ఆహ్వానించి యుండిరి. ఆమె పెనిమిటియొక్కసోదరుడు పట్టభద్రుడు. వారి గ్రామములో నత డొక బడిని నడుపుచున్నాడు. అతడు ధనముకై కాక కేవలము ఉదారబుద్ధితో పనిచేయువాడు. దేశములో నొక క్రొత్త బుద్ధి ఉత్పత్తియైనది. దీని ఫలము కాన్పించుటకు కొంతకాలము పట్టుననుట నిజమే కాని, తస్మాల్లముగా దేశమునందు ఒక సంచలన మిప్పుడే ప్రారంభించినది. ఇప్పటియంత నిర్భయముగా మాటలాడు వాడుక మునుపు లేదు.”

\* ఈ కాలపు “ఉత్తర ప్రదేశము.”

జూలై, 8

స్వామి: “దుష్టశక్తి యొక్కటి మనస్సుపై అధికారము చెల్లించుకొన నారంభించెనేని, దాని బారినుండి తప్పించు కొనుట దుర్లభము. సుశీలత శ్రేయస్కర మనియు, దుశ్శీలత నాశనహేతువనియు, యువకులు గ్రహించినచో, ఆ పిదప వారు వివాహమాడి ఉత్తమపౌరులు కాగలరు. సౌశీల్యమే పారమార్థికతకు మూలాధారము; కావున పారమార్థికబుద్ధి గలవారు దుష్టమార్గములలో కూలు నవకాశముండదు. సౌశీల్యముగలవారికి తప్ప ఇతరులకు మనఃస్థైర్యముండదు. ‘శరీరము మహాభూతకల్పితము. అది బుద్ధి యొక్క పరిపాలనములో నుండును. చిత్తమునందు కలత కలిగెనేని, ఆభూతములు నశించును. కావున దానిని జాగ్రత్తగా కాపాడవలెను. సుస్థిరముగానుండు చిత్తమువలననే ఉత్తమమగు గ్రహణశక్తి కలుగును.’ \*

“మనశరీరములోని అత్యుత్తమపదార్థము సౌశీల్యముచే పోషిత మవును. సౌశీల్యములేనిచో చిత్తము కలకబాటును. అప్పు డందు ఇష్టదైవము స్పష్టముగా ప్రతిబింబింపడు. ‘అద్వమునకు పూసియుండు పాదరసపుపూత చక్కగా నుండెనేని, ఆ అద్వమునందు ప్రతిబింబము చక్కగా నుండును. కాని అం దేమైనను మధ్య సందులున్నచో ప్రతిబింబము చక్కగా నుండదు’ అని శ్రీరామకృష్ణుడు చెప్పెడివాడు. చిత్త మనగా నేమి? చింతనము ఉత్పత్తియగుచోటు.

అందే, అచ్చటనే, బాహ్యస్పర్శ ప్రథమమున ప్రవేశించును. కావున చింతనమున 'కుత్సత్తిస్థానమే కలతనొందినచో, ధ్యానము అసాధ్య మగుననుట స్పష్టము. మనము 'చిత్తము, మనస్సు, బుద్ధి' అని చదువుచుందుము, కాని అందు ఏదేది ఏదైనది కనుగొనుటకు అగాధమగు అంతరవలోకనము అవసరము. చిత్తము దుష్టసంస్కారమయ్యై యుండినచో ఇది కష్టసాధ్యము. కావుననే భగవానుడు గీతలో ఇట్లు చెప్పి యున్నాడు :

తస్మాత్త్య మిద్రియాణ్యదౌ నియమ్య భరతర్షభ ।  
పాపానాం ప్రజహి హ్యేనం జ్ఞానవిజ్ఞాననాశనమ్ ॥

(కావున అర్జునా, ఇంద్రియములను ప్రథమము నుండియు నిగ్రహింపవలెను. జ్ఞానవిజ్ఞానములను నశింపజేయునట్టి ఈ పాపపదార్థమును—కామమును—పరిమార్చుము) ఇది (కామము) ఎంత ఘోరమగు దురితమో చూడుడు.

“‘కావున బాహ్యగమనముగల మన మనస్సు ఏ మాత్రము ఆదర్శమునుండి తొలగింపబడినను, అది మెట్లవరుసకు పైభాగమున జాఱవిడువబడిన బంతి ఎట్లు ఒక మెట్టునుండి మఱియొక మెట్టుపైకి దుమికి దుమికి క్రిందికి పడిపోవునో అట్లే ఈ మనస్సుకూడ క్రమపతన మందును!’ \* అట్లడుగును చేరువఱ కది యట్లు పతన మందుచునే ఉండును.”

ప్రశ్న : “పండ్రెండేండ్లు నిరంతరాయముగ బ్రహ్మచర్యమభ్యసించుచున్నచో బ్రహ్మజ్ఞానము అలవడునా?”

స్వామి: “నిస్సంశయముగా! ఓజోబలము\*వలన బ్రహ్మజ్ఞానము ప్రకటితమగును. ఆ బ్రహ్మజ్ఞానము మనలో ఇప్పటికే కలదు. మనము దానిని వెలిపుచ్చుటయే కొడువ. నీవు బ్రహ్మచర్యమును పండ్రెండేండ్లు చెక్కుచెదరకుండ నిలుపుకొనగలిగియుంటివేని, మనస్సు సుస్థిరమై జ్ఞానము ప్రకటితమగును. వివేకానందస్వామి లోకమును తలక్రిందులు చేయుటకు సామర్థ్యము నిచ్చినది ఈ శక్తియేకదా! కేశవ చంద్రసేనునుగూర్చి ‘ఇతడే సాంసారికజీవనమును పరిత్యజించి యుండినచో, లోకమున కింకను ఎంతయో అధికోపకారము చేయగలిగి యుండెడువాడు’ అని శ్రీరామకృష్ణుడు పల్కువాడు.

“వివేకానందస్వామి ‘నేను ఉత్తర ఉపన్యాసము లిచ్చుటతోమాత్రమే తృప్తి నొందుచున్నా ననియా మీ భావము? వారికి నేను కొంత దృఢ (శాశ్వత) వస్తువు నిచ్చుచున్నాను. కొంత దృఢవస్తువు లభించుచున్న దని వారును ఎఱుగుదురు’ అని పలుకువాడు. న్యూయార్కులో స్వామిజీ యొక పాఠము చెప్పుచుండెను. ఎంత మహాద్భుతమగు ప్రభావమో ఆ పాఠము శ్రోతలపై చూపినది!

“ధ్యానకాలమునందువలె ఏదోయొకశక్తి తన కుండలినిని పైకి ఎగయ జేయుచున్నట్లా పాఠము వినునప్పుడు తనకు తోచె నని ‘కా-’ చెప్పెను. ఆ పాఠము ఒక గంటసేపు నడచెను. ఆ పిదప ‘కా-’ తా నొక ప్రశ్నోత్తరపాఠము

\* పారమార్థికబలరూపమొందిన రేతశక్తి.

నారంభింతునని పలికెను. వివేకానందస్వామిపాఠము ముగియుటతోడనే శ్రోతలలో ననేకులు లేచిపోయిరి. 'ఈ పాఠము తర్వాతనా ప్రశ్నోత్తరపాఠము? దాని గుణమును పాడు చేయుటకా?' అని స్వామిజీ అతనిని మందలించెను. శ్రీరామకృష్ణుడు లోకమునకు స్వామిజీరూపమున ఎట్టి మహాశక్తిని సంక్రమింపజేసెనో చూడుము! ఆయన లోకపు భావసరణినే మార్పలేదా? దేనిచేతను ఆకర్షింపబడని ఆయన యొక్క మహాబలము ఎట్టిదో ఆలోచింపుము! ఒక సాధువు. తాను పదునెనిమిది ఏండ్లనుండియు వేదాంతమును నూటిపోసికొనుచున్నను, కామవ్యామోహమును జయింపలేకపోయితి నని నాతో దాపణికమువీడి చెప్పెను. అతని మనస్సునందు కొన్ని భావములు జీర్ణించి నిలిచెననుట స్పష్టము. సంస్కారములను నిర్మూల మొనరించుట అత్యంత దుర్లభకార్యము. కాని 'నే నొకతడవ తప్పుచేసిన నేమి? అది తప్పు అని నాకిప్పుడు తెలిసినది; కావున అట్లింక నెన్నటికిని చేయను' అని పలుకగలుగు దృఢసంకల్పము కలవాడు తప్పించుకొనగలుగును. సన్న్యాసులనుగుఱించి స్వామిజీ ఇట్లుచెప్పవాడు: 'సాధువు యొక్క సర్వదోషములును మన్నింపదగినవే; కాని వ్యభిచార మొక్కటిమాత్రము కాదు. బ్రహ్మచర్యమును నిష్ఠూరముగా అతడు పోషించుకోవలెను. సౌందర్యరాసులును, ధనవంతు రాండ్లును, బుద్ధిబలముగలవాడును అగు స్త్రీలతో స్వామిజీ మెలగువాడు. కాని వారెవ్వరును ఆయన నాకర్షింపజాలక పోయిరి. వారి నందఱిని ఆయన తనవైపునకు ఆకర్షించెను. అది నీకు భావించుటకైన సాధ్యముగా నున్నదా!

“ఒక గృహస్థభక్తున కొకసారి ఒక యద్భుతమగు అనుభవము కలిగెను. అతడు తప్పత్రాగి మిక్కిలి ఆవేశ పూరితుడై యుండెను. ఒక వేశ్యాగృహమునెదుట బండి నిలిపి, మెట్లెక్కి పైకి పోయెను. ఆ మెట్లవరుసపై న, వాకిటి యెదుట, అతనికి శ్రీరామకృష్ణుడు కనిపించెను! అతడు లజ్జాక్రాంతుడై, అచటనుండి పాటిపోయెను! భగవంతుడు రక్షించినగాని మనకు గత్యంతరము లేదు. దుష్టసంస్కారములు లేకయుండువారు అదృష్టవంతులు. వారు భగవంతునిచే రక్షితులు. వారుమాత్రమే మోక్షసిద్ధి నందగలరు. స్వప్రయత్నములచేత ఎవరుగాని ఇందునుండి తప్పించుకొన జాలరు. కాని శ్రీరామకృష్ణుడు ‘మీకు చిత్తశుద్ధి కలిగి యుండేనీ, జగన్మాత సర్వమును సరిచేయును’ అని చెప్ప వాడు. నిష్కపటత్వము అత్యావశ్యకము. ఒకటి చెప్పచు మఱొకటి తలంపరాదు. ఇతరులు నిన్ను నీతిపరు డనుకొన వచ్చును గాని, నిన్ను నీవు మోసము చేసికొనజాలవుగదా. నీ నిజము నీకు తెలిసియుండకపోదు. నీకు నీవే సాక్షివి. కావున నిండుమనస్సుతో భగవంతుని ప్రార్థించితివేని, నీ ప్రార్థనను అతడు ఆలకించి తీఱును. ఇది సత్యము. నామాట నమ్ముము. కాని నీవు కపటివిగా నుండరాదు. ‘అట్టివాడు తనంతట తానే వలలో చిక్కుకొని, తన దుర్గతికై పిదప చింతించును’ అని స్వామిజీ చెప్పువాడు. జరిగిపోయిన పనికి ఎంత దుఃఖించినను ఏమి ఫలము? ధీరుడవై ‘నేనిక నెన్నటి కిని అట్లు చేయను’ అని పలుకుము. అప్పుడుగాని నీకు భగవంతుని సాహాయ్యము లభింపదు.



“కామోద్రేకమునకు దాసుడై యుండువానికన్న అధమమానవుడు లేడు. అతడు ఎట్టి అవమానములకు పాలు పడును! దానికి నీవు లోబడనందుకు ఆనందింపుము. బుద్ధి కుశలత గలవారును, అధికారపదవియందున్నవారును, కూడ దానికి లోబడుదురు. భార్యదాసుడగు రాజు కథ యొకటి కలదు. ఒక మిత్రు డొకనాడు అతనియం దుండు ఈ దోషమునుగూర్చి సూచనగా మాటలాడెను. అప్పటి నుండి అతడు దానిని సరిపఱచుకొనజూచెను. అంతఃపురము లోనికి వచ్చి రాణితో మాటలాడెను గాని, ముఖ్యవిషయ ములనుగూర్చిమాత్రమే ఏవో రెండుమాటలు మాటలాడెను. ఏ మాత్రమును ముఖముయొక్క గాంభీర్యము వీడలేదు. రాణికి సర్వము తెలిసిపోయెను. రాజు భోజనముచేయు చుండగా రాణియొక్క పెంపుడుపిల్లి భోజ్యవస్తువులలో కొంచెకొంచెము కొటికి తినుచుండెను. దాని నతడు సాఱి దోల చూచెను కాని అది పోలేదు. ఇది చూచి రాణి ‘దానిని ఇప్పటికే మీఱబెట్టినారు. ఇప్పుడు తఱిమిన పోవునా’ అని ఎత్తిపొడుపుగా పలికెను. చనవు ననుభవించిన దుష్టవస్తువునుండి తప్పించుకొనుట అసాధ్యము. కల్లెములను తనచేతియందు గట్టిగా బిగియలాగి పట్టుకొని ఉండవలెను. లేనిచో ఆశలేదు.

“ఏ క్షణమైనను ఆస్తకి, ఏ క్షణమైనను అనాసస్తకి నీ స్వాధీనములో నుండవలెను’ అని స్వామిజీ చెప్పవాడు. మనము ఒక పనిని ప్రారంభించి, దానియం దాసక్తుల మగుదుము — తదనంతరము దానియెడ అనాస కులము

కాజాలము. కాని ఇది అనుచితము. ప్రపంచములో గల దేదియు మనది కాదు. కావున సర్వమును పరిత్యజించుశక్తి మన కుండవలెను. అది మన ఇచ్ఛాధీనముగా నుండవలెను. శ్రీరామకృష్ణుని చూడుము. హృదయుడు దక్షిణేశ్వరము నుండి వెడలిపోవునట్లు ఉత్తరువు చేయబడెను. ద్వారపాలకుడీ వచ్చి 'మిత్రును వెడలిపోవలెను' అని శ్రీరామకృష్ణునితో చెప్పెను. 'ఏమీ! హృదయునిగదా వెళ్లి పోమ్మనినది, నన్నుకాదే!' అని ఆయన అనెను. అందుపై నతడు 'మాయజమానుడు మిమ్ము నిద్దఱిని వెడలిపోమ్మన్నాడు' అనెను. ఈ మాట వినుటతోడనే ఆయన మాఱు మాటాడక చెప్పలు తొడుగుకొని ద్వారమువైపు పో నారంభించెను. రాణిరాస్మణియొక్క మనుమడగు త్రైలోక్యబాబు ఇది చూచి, పరుగిడివచ్చి ఆయనపాదములపై వ్రాలి 'తామేల వెళ్లుచున్నారు? తమ్ము వెళ్లుడని నేను చెప్పలేదే' అని విన్నవించుకొనెను. వెంటనే శ్రీరామకృష్ణుడు వెనుకకు తిరిగి తనగదికి వచ్చివేసెను. చూడుము, ఆయన త్యాగము నందు వైరలేశమైనను కలదా! కాని ప్రతివిషయము నందును మనమెంత దుమ్ము రేగకొట్టుచుందుమో చూడుడు! అదే స్థితియందు మనము ఉండియున్నచో త్రైలోక్యబాబును ఎన్ని మాట లనియుందుమో! కాని శ్రీరామకృష్ణుడు అతనిని పల్లెత్తుమాట యైనను అనలేదు. ఎంతసిద్ధముగా వెడలిపోయెనో, అంత సిద్ధముగా మరలి వచ్చెను.

“ఆయన బికారి వేషముతో నుండువాడు. అందుచే ఆయన నొకడు లోటమాలిగా భ్రమించి పుష్పము నొక దానిని

కోసి తెమ్మని ఆజ్ఞాపించెను. ఆయనయు వెంటనే ఆ యాజ్ఞను నెఱవేర్చెను! అతడు కొన్నాళ్లపిదప తన ప్రమాదమును గ్రహించి ఆయనను డగ్గుత్తికతో 'క్షమాపణ వేడుకొనెను. అందుకు 'నీ వేమి తప్పు చేసితివి? ఏదైనను సహాయము కావలసినవానికి సర్వవిధముల నందఱును సహాయము చేయవలసినదేగదా' అని శ్రీరామకృష్ణుడు బదులుచెప్పెను! ఎంత అద్భుతసంఘటనము! ఇక స్వామిజీ సంగతి చూడుము. ఆయన తన సర్వస్వమును సోదరశిష్యులకు—తన శిష్యులకు కాదు—ఇచ్చివేసెను. మఠమునకు ప్రథమమున ఏర్పఱచిన ధర్మకర్తలలో ఆయనశిష్యు డొక్కడైననులేడు. అందఱును సోదరశిష్యులే! ఒకరిద్రవ్యముతో ఆయన నివసించువాడు. తనకు కలదంతయు అంతకుముందే పరిత్యజించెను! 'నా సర్వస్వము మీకిచ్చివేసితిని గనుక నే నిప్పుడు మనశ్శాంతి ననుభవించుచున్నాను' అని ఆయన యొకసారి నాకు వ్రాసెను. ఎంత అపురూప మైనవాడు! నీవు పాశ్చాత్య దేశములకు వెళ్లియుండినచో, ఆయన యెంత పలుకుబడి సంపాదించినది నీకు తెలిసియుండును. 'నేను చేయవలసిన పని ముఖ్యముగా పాశ్చాత్యఖండములో నుండును; అచ్చటి నుండి మనదేశముపై అది తన బలము చూపును' అని ఆయన పలుకువాడు.

“ఒకనాడు ఆయన మిక్కిలి విసుగుచెంది ఇట్లనెను: 'ఇతరుల తోడ్పాటు ఏమియు లేక ఈ కార్యము నంతయు నే నొక్కడనే చేయవలసివచ్చుచున్నది చూడుడు—వాద్యము వాయించుటయు, నోట పాడుటయు: సర్వమును.'

“శ్రీరామకృష్ణునికి ఎన్నియో విషయములందు మంచి పరిజ్ఞాన ముండెను. ‘మీరు సర్వవిషయములందు —చెడువానియందుకూడ —నాకన్న శ్రేష్ఠులు’ అని గిరీశ బాబు ఆయనతో నొకతడవ చెప్పెను. ‘కాదు, కాదు. ఇచ్చట (నాయందు) సంస్కారము లేమియు లేవు. స్వానుభవముచేత నొకవిషయము నెఱుగుటకును, చదివిగాని పరీక్షామూలమునగాని దానిని గ్రహించుటకును, కావలసినంత భేద మున్నది. అనుభవమువలన మనస్సుపై నేర్పడు భావ చిహ్నములు సులభముగా మాసిపోవు. తక్కిన రెండువిధముల నార్జింపబడిన జ్ఞానమున కీమాట వర్తింపదు’ అని శ్రీరామకృష్ణుడు చెప్పెను.”

జూలై, 9

స్వామి ఒక బాలునితో మాటలాడుచుండెను. ఆయన యతని నిట్లు ప్రశ్నించెను :

“నీవు ధ్యాన మభ్యసించుచున్నావు. లేదా? దివ్య రూపములపై ధ్యానముచేయవచ్చును, ఓంకారమును గూర్చియు ధ్యానముచేయవచ్చును. ధ్యానము ముదురు కొలది మనసు ఓంకారమునందు లయింపనారంభించును. ‘తజ్జప్తదర్శభావనమ్’ (ఓంకారమును ఉచ్చరించుచు తదర్థమునుగూర్చి చింతించుచుండుకొలది మనస్సు సుస్థిరత చెందును. అనగా మనస్సు ఆ చింతనమును వదలకుండును. ‘భగవంతుని శరణుచొచ్చినయెడల మనస్సుయొక్క కేంద్రీ

కరణము నడ్డగించు కారణము లన్నియు నశించి ఆత్మసాక్షాత్కారము లభించును.'

“ఆ పిదప పతంజలి యోగమునకుగల విఘ్నములను గూర్చి చెప్పుచున్నాడు. ఆ విఘ్నము లెవ్వి? అవి ఈక్రిందివి: (1) వ్యాధి. అనగా మతిభ్రష్టతయో, తీవ్రమగు జాడ్యమో కలిగి అభివృద్ధికి అడ్డుపడవచ్చును. (2) మనస్సుయొక్క జడత్వము. అనగా మనస్సు సోమరితనమును చూపుచుండుట. (3) సంశయము. ఒకవస్తువు ఇట్టిదా, అట్టిదా, అను ఆలోచన. ఒకవిధముగా ప్రవర్తించినచో ఇష్టార్థము సిద్ధించునో సిద్ధింపదో అను సందేహము. (4) ప్రమాదము. అనగా సమాధి లేక యోగమునకు దారితీయు మార్గమును అనుసరింపకుండుట. (5) అలసత. తమోగుణాధిక్యమువలన శ్రద్ధాప్రయత్నములు లోపించుట. (6) సంగత్వము. అనగా ఇంద్రియవిషయములచేత ఆకర్షింపబడుట. (7) భ్రాంతి. అనగా ఒక వస్తువును ఇంకొకటిగా పొరపడుట. (8) భూమికల నందుకొనజాలకపోవుట. అనగా సమాధిస్థితిలోని అత్యున్నతక్షేత్రముల కెగయజాలకపోవుట. (9) సమాధిస్థితిభ్రంశము. అనగా సమాధిస్థితి నందుకొనియు, ఆ స్థితియందు మనస్సును నిలిపియుంపజాలకపోవుట. ఈ తొమ్మిదియు మనస్సును చలింపజేసి, యోగమునకు అడ్డుతగులును. ఈ అడ్డంకు లన్నియు ఓంకారమునుగూర్చి ధ్యానించినచో నశించును. కాని ధ్యానించుటకే బుద్ధి పుట్టకపోవచ్చునుగదా!

“పైత్యోద్రేకము కలిగినప్పుడు కలకండకూడ చేదుగా నుండును. కాని, దాని కదియే ఔషధము. దానిని వదలక సేవించుచు వచ్చినయెడల, జాడ్యము నశించుటయే కాక, కలకండయు తియ్యగా నగును. భగవన్నామవిషయముకూడ ఇట్టిదే. అవిద్యాంధకారమున మునిగియున్నవాడు ప్రతిదినము ఔషధసేవవలె భగవన్నామమును స్మరించినచో, కాలక్రమమున అది మధురముగా తోచును. తనయందుగల అవిద్య నశించుటే కాక భగవన్నామమందుగల మాధుర్యమునుకూడ అతడనుభవింపగలడు. అవిద్యావ్యాధిని అది సమూలముగా నశింపజేయును. కావున మనస్సున కెంత యిష్టములేకున్నను, సాధకుడు భగవన్నామ స్మరణము చేయుచునే యుండవలయును. దానిని త్యజించువాడు పతనమందును. ‘అర్జునా, మనస్సు అభ్యాసము వలనను, వైరాగ్యమువలనను, అదపులోనికి వచ్చును’ అని గీతలో చెప్పబడియున్నది. మఱియు ‘వివేక సాధనచే మెల్లమెల్లగా మనస్సును ఇంద్రియవిషయములనుండి మరల్చి, ఆత్మసంస్థ మొనర్చి (ఆత్మయందే పూర్తిగా నిలిపి), అటు పిమ్మట తదితరవిషయములనుగూర్చి తలపనే కూడదు’ అనియు అందు చెప్పబడియున్నది.

“‘అభ్యాసము జాగ్రత్తతో నిరంతరము దీర్ఘ కాలము సాగించుచుండినచో, చిత్తము ఏకాగ్రమై సుస్థిరమవును’ అని యోగసూత్రకారుడు పలికియున్నాడు. చిత్తమును సుస్థిరమగు ఏకాగ్రత నొందించుట అతిముఖ్యము. లేత మొక్కచుట్టును కంచెవేయవలెను. కాని అది పెరిగి మహా

వృక్ష మైనపిదప అట్టి సంరక్షణ దాని కవసరములేదు. ఆదర్శవిషయమై మనకు సుస్థిరత యుండుట అత్యావశ్యకము. ఏదో ఒక మార్గము సరియైనదని మన బుద్ధికి ఎప్పుడు నిశ్చయము కలుగునో, అప్పుడు దాని ననుసరించుటకై ప్రాణములైన అర్పింప సిద్ధపడి యుండవలయును. మన శీలమునందు నిశ్చయాత్మికత్వ మత్యావశ్యకము.

వ్యవసాయాత్మికా బుద్ధి రేకేహ కురునద్దన

బహుశాఖా హ్యనంతాశ్చ బుద్ధయోఽవ్యవసాయినామ్

(నిశ్చయాత్మిక మగు బుద్ధి ఒక్కటిగనే నిలుచును. కాని చపలచిత్తుల బుద్ధులు అనేకశాఖలుగ చీలి అనంత ములై యుండును) అని గీతలో నున్నది. ఏదో యొక మార్గమును నిర్ణయించుకొనవలయును. అప్పటినుండియు మన జీవితము సంతయు దాని ననుసరించుటయందు ధార పోయవలయును.

“‘బ్రహ్మచర్యాద్వీర్యలాభః’ (బ్రహ్మచర్యమువలన బలము చేకూరును). మనము బలమునార్జించుకొనవలెను. ఏ కార్యమునైనను పూనులోపల దానికి వలయు సామర్థ్యమును ఆర్జించుకొనుము. మోటారుబండి పరుగిడుచున్నప్పుడు రామమూర్తి ఆపినా డని నేనుకూడ ఆపని చేయబూనుకొనవచ్చునా? అది మూర్ఖత యగును. కాని అది బొత్తిగా అసాధ్యమగు మహాకార్యము కాదు. అతని చర్యను జాగ్రత్తగా పరిశీలించి, దానికి తగు బలమును క్రమ క్రమముగా సంపాదించుకొనినచో, ఎవరైనను అట్లానర్ప

వచ్చును. గోబరు ఇప్పుడు అట్లు చేయుచున్నాడుగదా. నూనవులలో ననేకులు తమకు గల శక్తిని ఎఱుగరు. హను మంతునియొక్క శక్తిని బయటికితీసినది జాంబవంతుడు. 'మీలో ఎవరు శ్రీరామకార్యార్థులై సముద్రమును దాటి విజయముసాధించి మరల రాగలరు?' అని అంగదుడు వానరుల నడిగెను. అం దొకడు 'నేను పోగలనుగాని, మరల రాజాలను' అనెను. అందుపై జాంబవంతుడు హనుమంతుని చూపి 'ఇత డా పనిని సాధింపగలడు' అనెను. హనుమంతుని యొక్క ధీరకార్యముల నతడు అంతట ప్రశంసించెను : జన్మించినతోడనే సూర్యునొద్దకు లంఘించి ఆ బింబమును గ్రహింప యత్నించిన విషయము నుగ్గడించెను. తత్ఫలముగా హనుమంతునియొక్క ఆత్మవిశ్వాసము మేలుకాంచినది. ఆయన వాయుమార్గమును బట్టెను. త్రోవలో సురమ (సురస?) సర్పాకృతిని దాలించి అతని నెదుర్కొని 'నా నోటి గుండగాని నీవు పోజాలవు' అనెను. హనుమంతు డామెకు ప్రథమమున నమస్కరించి 'నే నిప్పుడు రామకార్యార్థినై పోవుచున్నాను. మొదట నా పని తీర్చుకొని మరల వచ్చు నప్పుడు నీ ఆజ్ఞను నెఱవేర్తును' అని బదులుచెప్పెను. అతడు ఎంత మర్యాదగా ప్రవర్తించెనో చూడుడు. సాధ్యమైనంత సులభమార్గ మది. కాని సురమ 'అట్లు వలను పడదు. ఇప్పుడే నా నోటిగుండ పోవలెను' అని చెప్పెను. హనుమంతుని కేమియు కర్తవ్యము స్ఫురింపలేదు. అతడు తన శరీరమును పెంచెను, కాని సురమ తన శరీరమునుకూడ పెంచెను. ఈ ప్రకారము ఒకరికన్నొకరు అధికముగా



శరీరమును పెంప నారంభించిరి. చివర కిది నిష్ప్రయోజనమని కనుగొని, హనుమంతుడు హఠాత్తుగా అత్యణురూప శరీరమును దాలించి ఆమెనోటిగుండ వెళ్లెను.

“యజమానుని యాజ్ఞ యగుటకుమున్నే అతని యభిమతమును గుర్తించి తదనుసారముగ ప్రవర్తించు సేవకుడు అత్యుత్తముడు; ఆజ్ఞ యైవమ్మట దానిని పరిపాలించువాడు మధ్యమజాతిసేవకుడు. ఆజ్ఞ నొందికూడ తత్పరిపాలనమున అజాగ్రత్త వహించువాడు అధమజాతి సేవకుడు.

“నీతాన్వేషణార్థమై సందేశహరులు పంపబడుచుండిరి. ప్రతివాడును బయలుదేతెను. కాని హనుమంతుడు మాత్రము విశ్వాసయోగ్యతాసూచకమగు చిహ్నమును దేనినైనను తన కిమ్మనెను. దీనినిబట్టియే విజయము సాధింపగలిగిన దితడే యని రాముడు కనుగొనెను. అతని చెవిలో తన సందేశమును రహస్యముగా చెప్పెను. లంకచేరి హనుమానుడు రావణుని పరిధవించి, తన అపార సామర్థ్యమును ప్రదర్శించెను.

“మనయందు సర్వశక్తియు ప్రచ్ఛన్నమై యున్నదని యోగశాస్త్రములు చెప్పుచున్నవి. చిత్తమును మనము యుక్తసాధనలచే నిరోధింపవలెను. అప్పుడుగాని దానిలో గల శక్తి ప్రదర్శితముకాదు. పారమార్థికశక్తిని కూడబెట్టుకొనుటకు నిఘరబ్రహ్మచర్యము అత్యవశ్యకము.

“శిష్యుడుగానుండుట మిక్కిలి కష్టము. నీవీ కథను వినలేదా? ఒకడు శిష్యుడుగా నుండగోరెను. అతడొక గురునియొద్దకు పోయి ‘స్వామీ, నన్ను మీ శిష్యునిగా అంగీకరింపుడు’ అని ప్రార్థించెను. ‘నీవు శిష్యుడవుగా నుండ గలవా? శిష్యుడు నీళ్లు చేదవలెను, సమిధలు ఏరుకొని రావలెను, గురుని సేవ చేయవలెను. ఈ పను లన్నియు నీవు చేయగలవా?’ అని గురువు అడిగెను. అందుపై నతడు ‘సరియే, గురువు చేయవలసిన దేమి?’ అని మాటుప్రశ్న వేసెను. గురువు ఇట్లు బదులుచెప్పెను: ‘చెప్పదగినంతపని అతనికి లేదు. అతడు సుఖముగా కూర్చుండి అప్పుడప్పుడు రెండు బోధన వాక్యములు పలుకును. అంతయే.’ ఈ మాటలు విని అతడు ‘శిష్యుడనుగా నుండుట నాకు కష్టమని మీకు తోచినచో, గురువుగా ఏల ఏర్పడుపరాదు?’ అని ప్రశ్నించెను! ఎంత హాస్యాస్పదము! ప్రతివాడును, విత్తు నాటకయే ఫలము నొంద గోరును! అర్హుడగువాడు తన లోపములను కొంచెకొంచెముగా పరిహరించుకొనును. ఉన్నట్టుండి అట్లానొర్పజూచితివేని, నీ కపజయము సిద్ధము. ఆ లోపములు నిలిచియే యుండును. కావున మనస్సును మెల్లమెల్లగా మరల్పజూడవలయును.

“‘నతత్ర సూర్యో భాతి న చంద్రితారకం  
నేమా విద్యుతో భాన్తి కుతోఽయమగ్నిః  
తమేవ భాన్తమనుభాతి సర్వం  
తస్య భాసా సర్వమిదం విభాతి.’

(అచ్చట సూర్యుడుగాని, చంద్రుడుగాని, నక్షత్రములుగాని, మేఘపులుగాని ప్రకాశింపవు. ఇక అగ్నిమాట చెప్పవలయునా? ఆ వస్తువు ప్రకాశించుటచేతనే సర్వమును దాని ననుసరించి ప్రకాశించును. దాని వెలుతురే ఈ సర్వమునను వెలుగుగా కాన్పించుచున్నది). మనము విషయా విషయములను భ్రాంతిచే కలిపివేయుచున్నాము. వానిని వేరుచేయవచ్చును. నేను విషయిని, విషయమునుకాను. బుద్ధివఱకు గల అఖిలప్రపంచము విషయముక్రింద చేరును. 'మూలేమూలాభావాత్ అమూలంమూలమ్' (అంతకుమించి కారణభూత మైనవస్తువు లేనందున మూలకారణము కారణరహితము). ఈ సత్యములను ప్రథమమున కనుగొనినవారు ఎంత గాఢవిచారము చేసిరో గదా!

“వివేకము సమగ్రమైయుండవలెను. లేనిచో అది నిష్ప్రయోజనము. 'ఇందుకు దైవమేసాక్షి' అని బాలుకు పలుమాట పలుకుచుందురు. ఎంత వేడుకయైన భావము! వారీ మాటలను ఎచ్చటనో విని పట్టుకొందురు. దానిని గూర్చి వారు ఆలోచింపరు. కావుననే వారట్లనుట.

“పక్షి రెండురెక్కలతో నెట్లు ఆకాశమునకు ఎగురునో, అట్లే మనముకూడ మోక్షసాధమును చేరుటకై వివేకవైరాగ్యము లనెడు రెండు అంశములు కలిగియుండవలెను. ఇవి రెండును యథార్థముగా గలవానికి భయము లేదు. వాడు సురక్షితుడే. ఎండమావులను నీరుగా భ్రమించు చుండునంతదనుకనే గదా మానవుడు నీటికై పాని

యొద్దకు పరుగిడును? ఆ భ్రాంతి నశించినపిమ్మట ఎండ మావులయొద్దకు నీటికై పోవువారు ఎవ్వరైన నుండురా? ఇందు సత్య మేమనగా, జగన్మాత ఎవరిని చేయిపట్టుకొని నడిపించునో వాడుమాత్రము తప్పించుకొనును. 'కాటుక మంచి దైనప్పుడు వ్రేలిముద్ర విస్పష్టముగా నుండును; అది మంచిదికానిచో ముద్రయు విస్పష్టముగానుండదు' అని శ్రీరామకృష్ణుడు చెప్పెడువాడు. వివేకవైరాగ్యములు గలవారియందు ఆధ్యాత్మికబోధలు చక్కగా నాటుకొనును. అవి తక్కువగా నుండువారియందు అవి నాటుకొనుటయు తక్కువగనే యుండును."

**అపరాధము.**

ఏకాగ్రత, ధ్యానము మున్నగు ఆధ్యాత్మికసాధన లనుగూర్చి స్వామి యిట్లనెను: "తత్ర ప్రత్యయైకతానతా ధ్యానమ్' (ఒక్కవస్తువునుండితప్ప తక్కిన అన్నిటి నుండియు మనస్సును మరల్చి దానిమీదనే ఏకాగ్రము చేసినచో ఆ వస్తువువలన కలుగు భావపరంపరను ధ్యాన మందురు). 'ఒక పిండిముద్ద మీదనో, అట్టి ఇతరవస్తువు మీదనో, బుద్ధిని పూర్ణముగా నిలిపినచో, దానిని ధారణ యందురు' అని వివేకానందస్వామి చెప్పువాడు.

"ఉన్నట్టుండి, ఆ కాశమునుండి ఏదియు రాలిపడదు. అందఱికిని ధారణ ఏల ఉండదు? ఏలయనగా దానికి ఆవశ్యకమగు నిఘోరబ్రహ్మచర్యము వా రవలంబింపరుగనుక. దీనినే బలము అందురు. ఈ బలము లేనివాడు ఏమైనను

చేయగలుగునని తలంతువా? అంతటికిని ప్రధానము పరిపూర్ణమగు ఆత్మనిగ్రహము. గీత ఇట్లు చెప్పుచున్నది : 'అసంయతాత్ములకు (ఆత్మనిగ్రహము లేనివారికి) యోగము దుష్ప్రాప్తము (అసంభవము) అని నా భావము. కాని ఇంద్రియనిగ్రహము సాధించిన వశ్యాత్ముడు సరియగుమార్గము నవలంబించి ప్రయత్నించినచో దానిని పొందగలడు'.

“మానవులు తమ తమ ఇష్టానుసారముగా ప్రవర్తించి, తగుఫలము నందజాలక పోవుదురు. శాస్త్రములున్నవిగాని వారు వానివైపుననే చూడరు. గురువుయొక్క ఆజ్ఞప్రకారముకూడ ప్రవర్తింపరు. చివరకు యోగాభ్యాసమునకు వారు అనర్హులగుదురు. 'ఆహారవిహారములందును, కర్మములందును, నిద్రాజాగరణములందును మితినవలంబించువానికి యోగము సర్వదుఃఖములను నశింపజేయును'.

“ఏదైన వ్యాధి వచ్చినచో, అది కొన్నాళ్లకు నివారణమగును. కావున ఆధ్యాత్మికసాధనలుమాత్రము సాగించుచునేయుండవలెను”.

జూలై, 10

“అమ్మా, సర్వము నీ యిచ్చమీదనే ఆధారపడియుండును. నీవు నీ ఇచ్చప్రకారమే ప్రవర్తించుచుందువు” అను నర్థముగల ఒక పాట పాడుచు, స్వామి యిట్లనెను : “నాకిప్పుడు ఈ భావము మిక్కిలి ఇష్టముగా

మన్నది. దినములు జరుగుకొలది ఈ భావము నన్ను క్రమాధికబలముతో ఆకర్షించుచున్నది. మేలుకీళ్లు — ఈ రెండును నీవే. అవి రెండును నీ సంకల్పానుసారముగనే జరుగుచుండును. భగవంతుడు ఎవరిని ఉద్ధరింపదలచునో, వారిచేత నతడు సత్కార్యములు చేయించును; ఎవరిని పతనమొందింపదలచునో వారిచేత దుష్కార్యములు చేయించును. ‘నీవు కుంటివారిచేత కొండ లెక్కింతువు. ఏనుగును చిత్తడినేలలో గుచ్చుకొనిపోవ జేయుదువు’. ‘ఇందుకు మనస్సు పాపము! ఏమిచేయగలదు? దాని తప్పేమియు లేదు. కాళికాదేవి ‘గారడివానిఱూతురు’. తన ఇష్టప్రకారము దాని (మనస్సును) నామె ఆడించును’. ఈ సర్వమునకు మూలమై, దీని సంతటిని నడపించు శక్తి యొకటి కల దను భావము మనకు కొంత ఆప్యాయత నిచ్చును. కాని హేతువాదులు దీని సంగీకరింపరు. ‘కారణము లేనిది కార్య మెట్లు సంభవింపగలదు?’ అని వారు ఆక్షేపింతురు. అందుకు రెండవపక్షమువారు ‘సర్వకారణములకును అతడే మూలకారణము’ అని బదులు చెప్పుదురు.

“పూర్వమొకప్పుడు నేనును దీనిని అంగీకరించువాడనుకాను; దీనిని గూర్చి అద్భుతానందస్వామితో నెక్కువగా తీవ్రచర్చలు చేయువాడను. ‘భగవంతుడు తన యిష్టప్రకారమే ప్రవర్తించునెడల అతడు నిరంకుశపరిపాలకుడగునుగదా. అతడు రష్యాదేశపు ‘జారు’(czar)వంటి నిరంకుశుడా? అతడు న్యాయశీలుడు, దయాళువు, అనుకూల స్వభావముకలవాడు’ అని వాదించువాడను. అందుకు ఆయన

‘నీ ఈశ్వరునియందు దోష మేమియు లేదని నీ వతనిపక్షమున వాదించుచున్నావు. ఇది మంచిదే’ అని బదులుచెప్పను. ఎంత చక్కని జవాబు! ఆయన మాటలాడినది తర్కాతీత మగు దృక్పథమునుండి. కాని హేతువాదదృక్పథమునుండి దానిని ఆక్షేపించుటకు అవకాశముకలదు. అది స్వతంత్రతేచ్చకు మూలవిచ్ఛేదనకారి. అనుభవజ్ఞానము లేనివానికి ఇట్టి భావము అపాయకరము. అట్లు మాటలాడుటకు నిజముగా అధికారము కలవాడు తప్పటడుగునే వేయడు.

“చిన్ననాడు తోలుబొమ్మలాటను చూచి, అరిదొక తోలుబొమ్మ అటచుటను విన్నప్పుడు, నిజముగా ఆ బొమ్మయే అటచే నని నేను తలచువాడను. ఆ బొమ్మలు తమంతట తామే ఆడుచున్నట్లు తోచెడిది. కాని పిదప ఆ భ్రాంతి వదలినది. తెర వెనుకనుండి ఎవడో ఒకడు దారమును చేతబూని వానిని ఆడించు చున్నాడని కనుగొంటిని.

“ఇప్పుడు సర్వమునకును కారణభూతురాలగు మహామాయ, లేక విశ్వశక్తి, కల దను భావము నా బుద్ధికి మిక్కిలి నచ్చుచున్నది. అది నా కెంత ఇష్టముగా నుండునది మాటలతో తెలుపజాలను. ఇందుకు కారణము మనస్సునకు దీని సత్యత్వము అంగీకృతమగుటయే. స్వామిజీకూడ తనంతరకాలమున మహామాయయందు అపారవిశ్వాసము కలిగియుండెను. ఆమెచేతిలో మనము కీలుబొమ్మల మని చెప్పట సులభమే కాని, అట్లు విశ్వసించి, ఆచరించుట

కష్టము. మనము ఆమె నాశ్రయించితిమేని మనలను ఆమె సర్వదా రక్షించును. ఎన్నడును విడనాడదు. పెద్దవార మగుకొలది హేతువాదముపై ఆధారపడక, జగన్మాతపై ఆధారపడుకాల మొకటి స్వాభావికముగ నే నచ్చును.”

జూలై, 11

స్వామి : “ ‘భూలోకమును భగవంతుడే స్వయముగా పరిపాలించు కాలము వచ్చును’ అను భావము ఒక వేళ అసంభవమే అయినను, అది మిక్కిలి ప్రశంసనీయమైనది. ‘పురుషులకు స్త్రీస్వభావము కలిగినప్పుడుగాని అట్టి కాలము ప్రాప్తింపదు’ అని సురేంద్రనాథమజుమ్దార్ అను కవి చెప్పి యున్నాడు. అతడు మిక్కిలి చక్కని కవి. మీకు ఈ వాక్యము పరిహాసనీయముగా నుండునేమో కాని, నేను చిన్ననాడు అది చదివినప్పుడు నా కది హాస్యాస్పదముగా తోపలేదు”.

అచ్చట నున్నవారిలో నొకరు ఈ వాక్యము స్త్రీల యొక్క హృదయమార్దవమున కన్వయించునుగాని, వారి ఆడంగితనమునకు అన్వయింప దనిరి.

స్వామి : “అవును, సరిగా చెప్పితివి. ‘మానవుడు బరువులుమోయు పశువువంటివాడు ; అట్టివాడు గర్వించి అధికుడ ననుకొనుట ఎంత బుద్ధిహీనత!’ అని ఆ కవియే పలికియున్నాడు. కవి భావ మిది : ‘మానవుడు క్షుటుంబ భారము నెప్పుడును మోయుచుండు కష్టజీవి. అట్టివాడు



స్త్రీజనసహజమగు కోమలతామాధుర్యములను ప్రదర్శించుట సులభసాధ్యముకాదు”.

ఒకరు : “ ‘స్త్రీలు నరకద్వారములు’ అనియు, ఇట్టి మాటలే ఇం కేవేవియో పలుకుదురు. స్త్రీలే పుస్తకములు వ్రాసియుండినయెడల , పురుషులనుగూర్చి వారును అట్లే పలికి యుందురేమో”.

స్వామి : “వారు అట్లే ఇప్పుడు చేయుచున్నారు! పాశ్చాత్యదేశములలో వారు అన్నివిషయములలోను బదులుకు బదులు చేయుచున్నారుగాదా! శాస్త్రములు స్త్రీజాతినంతటిని సమష్టిగా నిందింపలేదు. వారలలో కొందఱికి ఉత్తమపదవిని, కొందఱికి హీనపదవిని ఇచ్చియున్నవి. శ్రీరామకృష్ణుడును అట్లే పలుకువాడు. పురుషుని నెప్పుడును కామోపభోగమువైపు లాగు స్త్రీ అధమురా లనియు, ఈశ్వరునివైపు తిప్పు స్త్రీ ఉత్తమురా లనియు ఆయన యనువాడు. ఇందు మొదటితరగతిస్త్రీల విషయమే శాస్త్రములు హేయమని వ్రాసినవి. ఇంద్రియభోగమువైపునకే ఎల్లప్పుడును ఈడ్చుచుండు స్త్రీలను నీవు ప్రశంసించువా? అట్టి స్త్రీలయొద్దనుండియు, వారితో సహకరించు ఇతర స్త్రీలయొద్దనుండియు, దూరముగా నుండుమని సాధకులకు శాస్త్రములు బోధించుచున్నవి. సంసర్గమునందుగల అత్యద్భుతప్రభావమును నీవు ఎఱుగవా? మేము బడిలో చదువుచున్నప్పుడు కొందఱుబాలురు బంగిత్రాగు కూటములలోని కేగి మద్యపానము చేసినవారివలె అభినయించువారు. బంగి

త్రాగువారికి మద్యపానముచేయువారు అనిన మిక్కిలి వెఱపు గదా! ఇట్లు అభినయించుచుండిన బాలురలో నొకడు తానే బంగిత్రాగుటకు అలవాటుపడెను! ఎంత భయంకరమగు ఫలముకలిగినదో చూడుడు!

“మనస్సులో నాటుకొనిన భావములను పెకలించివైచుట మిక్కిలి కష్టము. ఒక్కొక్కసారి అవి నిద్రలోనడచు రూపమునుకూడ ధరించును. ఈ దశయందు కలుగు విచిత్రప్రవర్తనమును స్వామిజీ ఒకసారి వర్ణించెను. ఒక పాశ్చాత్యస్త్రీ నిద్రలో లేచి సమాధులను త్రవ్వి అందులోని వస్తువులను తెచ్చి తన పఱపుక్రింద పెట్టుకొనుచుండెనని ఆయన చెప్పెను. నిద్రమేల్తాచిన పిమ్మట, తన నిద్రాచర్య లేవియును ఆమెకు జ్ఞప్తి యుండునవికావు. అక్షరములు కూడ రాని యొక బాలిక నిద్రలో చక్కని ఉపన్యాసము లిచ్చునది. ఇట్టి సంఘటనలు మన దేశముననే జరిగియుండిన యెడల, అవి గ్రహచేష్టలుగా భావించియుందురు. కాని ఇది పాశ్చాత్యదేశమునందు జరిగినది కావున, వారు ఇట్టి సంఘటనలకు హేతు వేమని విచారించుట ఆరంభించి, ఆబాలిక అప్పటికి పదిపండ్రెండేండ్లనాడు ఒక భౌతిక శాస్త్రజ్ఞునియొద్ద చాకిరి చేయుచుండె ననియు, అతడు గట్టిగా చదువుట, ఉపన్యాసములిచ్చుట కలదనియు తేలెను. అందుచేత వారి విషయమున కార్యకారణసంబంధము కనుగొనగలిగిరి.

“కలకత్తాలో నొక యువకుడు దుశ్చరితలగు స్త్రీలను బాగుపఱచు కార్యమును పూనెను. అతడు సౌశీల్యముగల

వాడు, విద్యావంతుడు, బుద్ధిశాలి. ఒక బాలిక తన విషాద కరమగు చరిత్రము నతనికి తెలుపగా, అతని హృదయము కరగి, ఆమెపై అపారమగు అనురాగము వహించి, తప్పించు కొని రా జాలకపోయెను. ధైర్యములోకూడ—మితిమీరిన యెడల—అపాయము కలుగు నవతాళము కలను.

“మిక్కిలి విచిత్రమగు మతాక సంఘటనముకూడ నే నెఱుగుదును. అది పుస్తకములలో చదివిన విషయము కాదు, నేను ప్రత్యక్షముగాచూచిన విషయము. ఒక బెంగాలీ పట్టభద్రుడు, సన్నాత సాశ్రమము నవలంబించినవాడు, మిక్కిలి విరక్తిగలవాడు, స్వామిజీకి సహాధ్యాయుడైయుండెను. అతనినిగూర్చి స్వామిజీవలన మేము వినియుంటిమి. అతడు జితేంద్రియుడ నని గర్వోక్తులు పలుకువాడు. కుష్ఠవ్యాధి పీడితులకొఱకును, ఇతరదుస్సహవ్యాధులు గలవారికొఱకును, అతడు ద్రవ్యమును యాచించి తెచ్చి, వారికి సేవ చేయు వాడు. ‘మీలో స్వామిజీ ఒక్కనికే బుద్ధికుశలత కలదు. మీ రందఱును సాధువులు నిజమే, కాని మీ కెవ్వరికిని బుద్ధి కుశలత లేదు’ అని యతడు మాతో చెప్పవాడు. అతనికి శాస్త్రవిశ్వాస మేమియు లేదు. ‘మనమును అంత చక్కని గ్రంథములు రచింపవచ్చును’ అని చెప్పవాడు. అతనికి వాద ప్రతివాదములందు మిక్కిలి ఆసక్తి. అతని ధైర్యముకూడ అసాధారణము. అతనిని జనులు చాల శ్లాఘించుచుండిరి. ఆశ్లాఘకు అతడు అర్హుడుకూడ. నేను అతని నొకసారి అలహాబాదులో చూచుట తటస్థించెను. తా నప్పుడే పతన మొందె నని అతడు నాతో చెప్పివేసెను. అంత వయసు

ముదిరినపిమ్మట ఇంద్రియములకు లోబడి, చెడిపోయినందుకు నే నతనిని మందలించితిని. అంతట నతడు—తన ఇంద్రియ నిగ్రహమును నమ్ముకొని—ఒక దుష్టస్త్రీయొక్క వలలో చిక్కినవిషయము సవిస్తరముగా తెలిపెను. అతనిగర్వమే అతనికి పతనకారణ మయ్యెను. అట్టి విషయములందు ఎవ్వడును సాహసముపూనరాదు. కావుననే శాస్త్రములు వానివిషయమున జాగ్రత్త వహింపుమని విస్పష్టముగా పలుకుచున్నవి”.

జూలై, 13

స్వామి : “స్వామిజీ శ్రీరామకృష్ణనియొద్దకు అన్ని విధములవారిని తెచ్చుచుండువాడు. దీనినిగూర్చి శ్రీరామకృష్ణుడు ‘ఎంత నిర్భాగ్యులను తెచ్చుచున్నావు —కన్ను లొట్టపోయినవారిని, కుంటివారిని, అట్టివారిని! మంచివారెవ్వరైనది, చెడ్డవారెవ్వరైనది, నీ కేమియు తెలియదు. వివక్షితలేక ప్రతివారిని పిలుచుకొనిరావద్దు’ అని యతనిని మందలించువాడు.

“స్వామిజీ ఎప్పుడును బలహీనులకు ఉపకారము చేయువాడు. ‘ఎంత బలహీనుడైన, అంత సహాయమున కతడు అర్హుడుగదా. బ్రాహ్మణబాలునికి ఒక్క బోధకుడు చాలినచో, హీనజాతివానికి నలుగురి నేర్పాటు చేయవలెను’ అని అతని వాదము. ఎంత అద్భుత మగు మాట!

“శ్రీరామకృష్ణుడు ఒకసారి ఒక భక్తురాలిని మిక్కిలి కోపగించుకొనెను. ‘ఆమె యింటికి పోవలదు, ఆమె

చేతి అన్నమును తినవలదు' అని మమ్మునందఱను ఆదేశించెను. ఆమెను దక్షిణేశ్వరము రావద్దు అనియు నిషేధించెను. ఆయన ఇట్లు తీవ్రనిషేధము చేసినపిమ్మట ఆమె యింటి కెవరు పోవుదురు? కాని, స్వామిజీ ఒకనాడు శివానంద స్వామితో 'షికారు పోవుదము రమ్ము' అని పలికెను. త్రోవలో ఆ స్త్రీ యింటికి పోయి, తినుటకేమైన పెట్టుమని ఆమె నడిగెను. ఆమెకు సంతోషపారవశ్యము కలిగి, చక్కని తినుబండారములు పెట్టెను. ఆ పిమ్మట శ్రీరామకృష్ణుని యొద్దకు పోయి, తనచర్య నాయనకు నివేదించెను. 'ఏమి! అచ్చటికి వెళ్లవద్దనిగదా నేను చెప్పితిని? అందుకు వ్యతిరిక్తముగా వెళ్లితివి' అని శ్రీరామకృష్ణు డనెను. అందుపై 'నే నేమి తప్పచేసితిని? ఆమెను ఇచ్చటికి రమ్మనికూడ ఆహ్వానించితిని' అని స్వామిజీ పలికెను!

“స్వామిజీ ఒకతడవ హాజ్రా పక్ష మవలంబించి శ్రీరామకృష్ణుని ఒక వర మడిగెను. శ్రీరామకృష్ణు డపుడు కాశీ పురమం దుండెను. స్వామిజీ ఆయనను వదలలేదు. 'మీరు అతని నెట్లయినను అనుగ్రహింపవలెను' అని పట్టుపట్టెను. శ్రీరామకృష్ణు డందుకు 'అతని కిప్పు డేమియు ఈయజాలను, కాని మరణకాలమున అతనికి ఫలముకలుగును' అని బదులు చెప్పెను. అట్లే జరిగెను. స్వామిజీకి దైవానుగ్రహము మొదలగువానియందు మానసగర్భమున విశ్వాసము కలదు.

“‘లా’ ప్రాద్దుపోవకముందే నిద్ర పోవువాడు. శ్రీరామకృష్ణునకు ఇందుకై మిక్కిలి కోపమువచ్చెను.

అతనిని దక్షిణేశ్వరమునుండి పంపివేయదలచెను. కాని స్వామిజీ అతనిపక్షమున మాటలాడి ఆయనను శాంతపఱచెను. ఈ కారణముచేతనే ‘లా-’ ‘నాకు నిజమైన సోదర శిష్యుడు వివేకానందు డొక్కడే’ అని అనువాడు.

“ఒకసారి ఒక బాలుడు మఠములో నివసించుటకై వచ్చెను. మఠస్థులందఱును అందు కాక్షేపించిరి. ‘శ్రీరామ కృష్ణునికి మానవునిహృదయము తెలిసిపోవునది. కావున ఆయన ఎవరినైనను చేర్చుకొన దగునా, తగదా అని సరిగా తీర్మానించువాడు. ఆ శక్తి నాకు లేదు. కావున ప్రతివారికిని నేను అవకాశమిత్తును. శ్రీరామకృష్ణునివలె మీకును హృదయమును గ్రహించుశక్తి యుండెనేని, మీ రితనిని పంపివేయవచ్చును’ అని స్వామిజీ వారితో పలికెను.

“ఆ విషయమునుగూర్చి మాలో ప్రతివారిని తన యభిప్రాయమును చెప్పుమనెను. నన్నడిగినపుడు నేను ‘శ్రీరామ కృష్ణు డెవరిని పరిగ్రహింపనొల్లడో వారు ఇచ్చట నుండజాలరని నేను చక్కగా గ్రహించితిని. ఇచ్చట ఉండిపోవలసినవారే ఉండురు; తక్కినవారు చాలించుకొని వెళ్లుదురు’ అని చెప్పితిని. అందుపై స్వామిజీ ‘చక్కగా చెప్పితివి. ఇది చక్కని పదకము’ అనెను. ఆ బాలుడు చేర్చుకోబడెనుగాని, కొలదినాళ్లలోనే వెడలిపోయెను.

“గీర్ణబాబువంటి దుశ్చరితులకుకూడ శ్రీరామ కృష్ణునియొద్ద స్థానము కలిగియుండెను. ఏలయన, ఆయన అన్నివిధములవారితోను సరిపుచ్చుకొనగలడు. కాని మనము

చేయునది ప్రతివారిని మనభావములకు అనుగుణముగా మార్పజూచుట. ఆయనమార్గ మిట్లు కాదు. ప్రతివారిని వారు ఏ దశయం దున్నది చూచి, కైకొని, ఆ దశనుండి ముందుకు జరుపువాడు. ఆయన ఎవ్వరికిగాని ఆశాభంగము కలిగింపలేదు. వారి దృక్పథముప్రకారమే వారిని పురోగమింప జేయువాడు. ప్రతిభక్తునితో ఆయన యొక్కొక్క ప్రత్యేకరూపమగు సంబంధము నేర్పఱచుకొని, ఆ సంబంధము నెప్పుడును పాటించు చుండువాడు. వేడుకగా చేయు సంభాషణలమూలముననే వారికి ఎంతో బోధచేయువాడు. అహో! ఎంత అద్భుతగురువు ఆయన! అట్టి గురువు ఎచ్చట దొరకును!

“స్వామిజీకూడ చమత్కారవాక్పరివీణుడు. నేనొక నాడు ఒక కత్తితో పనిచేయుచుండగా దాని మొన విడిగి పోవుటచే విచారించుచుంటిని. అది చూచి స్వామిజీ ‘కత్తుల కెప్పుడును ఇట్టి అంతమే కలుగును. వానికి విషూచి, విష జ్వరము తగులదు!’ అని పలికెను. అంతట నేను గట్టిగా నవ్వితిని. ఈ మాటలు ఎంత మనోహరములో చూడుము!

“తల్లి బిడ్డకు ఏదైన నేర్పునప్పుడు అది ఎంత చక్కగా నాటుకొనును! తాను ఒక విషయమును బోధించు చున్నట్లు పలుకదు గాని, ఆ మాటలవలన ఎంతయో బోధము కలుగును. ఇందుకు కారణము ఆమె మాటలకు మూలముగానుండు మహాప్రేమమే. గురువు శిష్యుని మానసిక స్థితిని గ్రహించి, తదనుగుణముగా తన బోధనమార్గమును

వర్పటచుకొనవలెను. అప్పుడుగాని ఆ బోధనలో ప్రభావముండదు.

“ఒకతడవ జెబ్బల్ పూరునుండి యొక పురుషుడు శ్రీరామకృష్ణుని దర్శనార్థము వచ్చెను. అతడు విద్వాంసుడు, ఎమ్. ఏ. పరీక్ష నిచ్చినవాడు, మనసువిచ్చి మాటలాడువాడు, కాని అజ్ఞేయవాదవైఖరి కలవాడు. కావున అతడు శ్రీరామకృష్ణునితో చాలసేపు చర్చ సాగించెను. తాను మిక్కిలి అశాంతచిత్తుడని అతడు ఒప్పుకొనెను, కాని భగవంతుని యునికికి తగు నిరూపణ మేదియు లేమిచే, ఆయననుగూర్చి ప్రార్థింప మనస్సుగొల్పదని చెప్పెను. శ్రీరామకృష్ణుడు అతనితో ఇట్లు చెప్పెను : ‘స్వామీ, నీవు కల వనుమాట నిజమే అయినచో నా ప్రార్థన నాలకింపుము’ అని ప్రార్థింప నీ కేమియు ఆక్షేపణ ఉండదని నాకు తోచుచున్నది. ఏమందువు? ఇట్లు ప్రార్థించితివేని, నీకు శ్రేయస్సు కలుగును’. అతడు కొంతతడవు ఆలోచనచేసి ఆ విధముగా ప్రార్థించుటకు తన కేమియు ఆక్షేపణలేదని చెప్పెను. ఈ ప్రకారము నడచుకొని ఆ పిదప తన యొద్దకు మరల రమ్మని శ్రీరామకృష్ణుడు చెప్పెను. అట్లే అతడు మరల వచ్చి నప్పుడు అతనివైఖరియే మాటియుండెను. శ్రీరామకృష్ణుని పాదములంటి కన్నీటితో నతడు ‘నన్ను రక్షించితిరి’ అని విన్నవించుకొనెను. స్వామిజీకూడ ‘కిడీ’కి \* స్వర్ణమాత్ర

\* ఈ ‘కిడీ’ అనునది సింగారవేలుముదలియారు అను పేరుగల తన శిష్యునికి స్వామిజీ పెట్టిన ముద్దుపేరు.



మున దైవభక్తి కలిగించెను. అంతకు పూర్వము భగవంతుడు అజ్ఞేయు డని వాదించువారిలో 'కిడి' ప్రధానుడు.

“ఇతరులకు సహాయముచేయు శక్తి స్వామిజీకి ఉండెను. ఆయనకు ఈర్ష్య లేనేలేదు. కాని అచ్చటనే మాబోటివారికి వచ్చుకష్టము! ఇతరులు మాకన్న నేర్పుతో మాటలాడుదురేమో అని మా కెప్పుడును భీతి! స్వామిజీది అట్లు భయపడునట్టి స్వల్పబుద్ధి కాదు. ఆయనలో ఈర్ష్య స్పర్శయే లేదు. ఇతరులకు గల లోపములను గుర్తించి వానిని తీర్చగలిగితిరేని తీర్చుడు. అట్లు చేయజాలరేని ఊర కుండుడు. వారిని మీస్థితికి వచ్చునట్లు క్రిందికి దిగలాగకుడు. ప్రతివానిని వాడున్నచోటినుండి ముందునకు సాగించుటే మనకర్తవ్యము’ అని ఆయన పలుకువాడు.

“ప్రతివానికి గల లోపములు సమసిపోవునట్లు ఎంతో అద్భుతముగా శ్రీరామకృష్ణుడు బోధించువాడు. ఇందు కుదాహరణముగా ఆయన ఇట్లు చెప్పెవాడు : ‘తల్లి ఒక చేపను తెచ్చి దానితో పెక్కు విధములగు కూరలు చేయును. అందఱికిని ఒకే విధమగు కూర చేయదు. ప్రతి వానికిని అతని జీర్ణశక్తి కనుకూలించువిధమగు కూర చేసి పెట్టును’. శ్రీ గురుదేవుడు ఈ మార్గమునే అనుష్ఠించు చుండెను.

“యోగానందస్వామి యొకతడవ శ్రీరామకృష్ణుని కొందఱు దూషించుచుండగా, ఆమాటలు వినెను. ఆమాట లకు ఆయన ఏమియు బదులాడక విషయమును ఆయనకు

తెలిపెను. అందుపై ఆయన 'నన్ను వారు దూషించుచుండగా విని యూరకుంటివా!' అని అతనిని చీవాట్లు పెట్టెను.

“ఆ పిదప కొన్నాళ్లకు నిరంజనానందస్వామి దక్షిణేశ్వరమునకు ఒక పడవలో వచ్చుచుండెను. ఆ పడవలో అనేకులు శ్రీరామకృష్ణుని దూషించుచుండిరి. నిరంజనానందస్వామి అసాధారణబలము గలవాడు. తాను కూర్చుండియున్న గదిలోనుండి ఆయన వెంటనే వెలుపలకు వచ్చి, కాళ్లను పడవ ఇరుప్రక్కలను నిలిపి, పడవ నూగులాడించుచు ‘మీరు శ్రీరామకృష్ణుని దూషించుచున్నారు. ఇప్పుడు ఈ పడవను నేను ముంచివైచెదను. ఎవ్వరు నన్నడ్డగింప సాహసించుటో చూచెదనుగాక’ అని బెదిరించెను. అందఱును వెఱచి ఆయనను అట్లు చేయవలదని వేడసాగిరి. శ్రీరామకృష్ణు డిది విని ‘మూఢుడా, వారు నన్ను తిట్టినచో నీ కేమి? ఎవరి యిష్ట ప్రకారము వారు పలుకుదురు. నీ వేల అందులో ప్రవేశింప వలెను?’ అని పలికెను!

“ఈ వేడుక చూచితివా! శిష్యుని కనుగుణముగా బోధ మార్పబడినది. అట్టి గురువు నీ కెచ్చట లభించును?”  
జూలై, 14

స్వామి : “సర్వమును భ్రాంతియే — మాయావిలాసము! పరేచ్ఛావశీకరణవిద్యా (Hypnotism) ప్రదర్శనములు ఎప్పుడైన చూచితివా? వశీకృత మానవుడు నేలపై ఈదు మనినచో ఈదసాగును! మహామాయ మనల నందఱిని అట్లే సమ్మోహితులను చేసినది. జ్ఞాన మొసగు విద్యామాయయు,

అజ్ఞానముగొల్పు అవిద్యామాయయు రెండును ఇట్టి సమ్మేహకారణములే. జ్ఞానము అజ్ఞానమునకు విరుద్ధము గనుక, మనము మొదటిదాని సహాయముతో రెండవదానిని నశింపజేసికొనవలెను. స్వామిజీ చెప్పు నొక కథను నీ వెఱుగుదువా? ‘ఒక మహమ్మదీయుని అన్నములో కొంతభాగ మొక నక్క తినెను. మహమ్మదీయమతములో నక్క మిక్కిలి అపవిత్రజంతువు. కావున నతడు ఒక మతగురువునొద్దకు పోయి ఇందుకు పరిహారమార్గ మడిగెను. అందుపై ఆ గురువు ‘కుక్కలు నక్కలకు శత్రువులు, కావున నీ అన్నమును ఒక కుక్కచేతకూడ తినిపించితివేని, అది మరల పవిత్రమగును’ అని సలహాయచ్చెను. అవిద్యను విద్యచేత నశింపజేయవలెను’ అనగా అజ్ఞానమును జ్ఞానముచేత నశింపజేయవలెను”.

ప్రశ్న : “విద్యనుగూడ నశింపచేయుటకు ఏమైన చేయవలయునా?”

స్వామి : “అక్కఱలేదు. విద్య జ్ఞానమును కలిగించి తాను అదృశ్యమవును. ముగ్గురు దొంగల కథ \* నొకటి శ్రీరామకృష్ణుడు చెప్పువాడు. అది నీకు జ్ఞప్తియున్నదా?”

\* ఒకడు అడవిలో ముగ్గురు దొంగలకు చిక్కను. వారు అతని సొత్తు సంతయు దోచుకొనిరి. అం దొక దొంగ అతనిని చంపబూసెను. కాని రెండవవాడు వల దనగా, అతనిని కాలుసేతులు కట్టి అచ్చటనే వదలివైచిరి. ఆ పిదప కొంచెముసేపటికి మూడవదొంగ వచ్చి వానిబంధములను వదల్చి, రాచబాటయొద్దకు కొనిపోయి, అతని యింటికి సమీపమున

జూలై, 15

స్వామి : “మహాభారతమందు ఉత్తరాయణము ప్రస్తావించబడియున్నది. భీష్ముడు ఉత్తరాయణపు రాకకై వేచియుండెను. దీనినిబట్టి ఏదో ఒక కాలముకొఱకని అర్థము చేసికొనకూడదు, ఆయనకు స్వచ్ఛందమరణప్రభావము కలదని గ్రహింపవలెను. ఉత్తరాయణ మనునది ఒక కాలమును సూచింపదనియు, ఆ కాలమునకు అధిదేవతను సూచించుననియు శాస్త్రములు తెలుపుచున్నవి. ఇది ప్రఖ్యాతపురుషునికి స్వాగతముచెప్పటకై జనులు వచ్చుట వంటి దని మనము గ్రహింపవచ్చును. ఈ సందర్భమున నా కొక సంఘటనము జ్ఞప్తికి వచ్చుచున్నది.

“‘బ-’కు తన తండ్రి వ్యాధిగ్రస్థుడై యున్నాడని వర్తమానము వచ్చెను. అతడచ్చటికి చేరకముందే తండ్రి మరణించెను. అతడు ఆ గదిలోనికి పోయినప్పుడు ఒక తేజోమూర్తి కానిపించెను. ఆ దృశ్యము తనకై ఎదురు వచ్చుచున్న తన తండ్రిదే యని తాను మొదట భావించినట్లు వదలెను. అతడు ఈ దయాళువగు దొంగకు తన కృతజ్ఞత చూపుటకు వానిని తన ఇంటికి రమ్మనెను. కాని అతడు ‘అట్లు వచ్చినయెడల నన్ను రక్షకభటులు పట్టుకొందురు కావున రాను’ అనెను. శ్రీ గురుదేవుడు త్రిగుణములను (తమస్సు, రజస్సు, సత్త్వము) ఈ మగ్గురు దొంగలకును పోల్చెను. తమస్సు చంపును, రజస్సు బంధించును, సత్త్వము విమోచన మిచ్చును. కాని అదికూడ దొంగయే. కావున భగవత్సాక్షాత్కారము మోల నదియు నిలువ జాలదు. ఇచ్చట విద్యను సత్త్వమునకు పోల్చి వచ్చును.

అతడు నాకు వ్రాసెను. కాని వెంటనే మఱియొకతలంపు — వెడలిపోవుచుండు ఆత్మను తీసికొనిపోవ వచ్చిన దేవదూత కానోపునను తలంపు — కలిగెను. ‘బ-’ అసత్యము పలుకునా? అత డట్టివాడు కాదు. ఇదికాక ఈ గీతా వాక్యమువలన ఇట్టి సంఘటనములు జరుగుట నేను నమ్మ గలను : ‘ఆత్మ శరీరమునుండి వెడలిపోవుటను, దానియందు వసించుచుండుటను, గుణాన్వితుడై విషయములను భోగించు చుండుటను, విమూఢులు చూడజాలరు. కాని జ్ఞానచక్షువు గలవారు వీని నన్నిటిని అతడు చేయుటను చూడగలరు.’

“పిశాచమును చూచినవాడైనను కేవల పుస్తక జ్ఞానము కలవానికన్న ఉత్తముడు. ఏలన, మరణానంతర జీవిత మొకటి కలదని అతనికి విశ్వాసము కలుగు నవకాశ మేర్పడుచున్నదిగాదా’ అని స్వామిజీ చెప్పవాడు.”

జూలై, 16

స్వామి : “నేను ఈ దినము భోజనము చేయునప్పుడు రొట్టె నాకు ప్రతికూల మగునేమో యని స్ఫురించెను. కాని దానిని కైకొంటిని. ఇది ఎంత చిత్రమైన సంగతి! ఒక కార్యము తప్ప అని మనకు తెలిసియు, దానిని చేయుచునే యుండుము! ఇది జగన్మాత కల్పించు భ్రమచే కలుగును. మరల, ఒక్కొక్కపనిని చేయనారంభించినపిదప అది మనకు ఇంపుగానుండును. ‘తినుకొలది నాకిప్పుడు చక్కగానున్నది’ అను కథను నీ వెప్పుడును వినలేదా? ఒకడు ఉద్యోగస్థలము నుండి తన యింటికి వచ్చెను. అతని ముసలితల్లి అతనికై పెక్కు

కూరలు వండియుండెను. కాని అతడు 'అమ్మా, ఏమి వంట యిది! ఎంత అసహ్యముగా నున్నది! ఏమాత్రమును బాగుండలేదే' అని పలికెను. అప్పుడే అతనిభార్య ప్రవేశించి 'ఏమి! అట్లనుచున్నాడు! అవి యన్నియు నేను వండినవే' అని పలికెను. 'అట్లనా' అని ఆ యువకుడు ఆశ్చర్యముతో పలికెను. కొంచెము సేపటికి అతడు 'తినుకొలది నా కిప్పుడు చక్కగా నున్నది' అనెను!

“ఈ ప్రపంచములో ఏదియును ఉపకరించునది లేదు. కాని జనులు ఉన్నట్లులే దీనికొఱకును, దానికొఱకును, పడుగిడుచుందురు. అవి తమకు లభించునని వారి కొక వెట్టి ఆశ యుండును.

“జనకుని రాజ్యమున నొక వేశ్య యుండెను. ఒక రాత్రి యామె ఎంతయో తడవు తన కడకు ఎవరైనను వత్తురని నిరీక్షించుచుండెను. రెండుగంటలు కొట్టినను ఎవ్వరును రాకపోవుట చూచి ఆమె నిరాశ చేసికొనెను. ‘ఈ రాజ్యములో నాకన్న దురదృష్టవంతురాలు ఎవ్వరును లేరు. ఆశలో చిక్కి భ్రాంతురాలనై ఎట్టి మనోవ్యథల ననుభవించితిని! ఇక చాలును! పోయి పడుండెదను’ అని తలచెను. ఇట్లు అనుకొని ఆమె వెళ్లి నిదురించెను. సమీపములో నొక యవధూత యుండెను. అత డిది యంతయు చూచి ఆమెను తలచుకొని ‘నీవు ఆశాపాశములను త్రెంచుకొని సుఖముగా నిద్రించుచున్నావు. నీకు నా ప్రణామములు. నీవు నాకు గురువవు’ అని యనుకొనుచు వెడలిపోయెను.

“సెర్ జేమ్స్ మెస్టన్ కు కలిగిన యొక ‘దురవగాహ సమస్య’నుగూర్చి నేను వార్తాపత్రికలలో చదివితిని. అతనికి కలిగిన సమస్య యిది : ‘అంత మహార్థుంఝామారుతము (మహమ్మదీయరాజ్యాగమనము) హిందూ సంఘముపై వీచెను. కాని అది ఆ సర్వమును తనలో నిముడ్చుకొని తన వ్యక్తిత్వమును ఎట్లు నిలుపుకొన్నది? ఇంత జీవశక్తి దాని కెచ్చటనుండి వచ్చెను? మహమ్మదీయులు ఖడ్గము చేతబూని తమ మతములో ఎందఱనో చేర్చుకొనినను, హిందూ సంఘమున కేమియు అపకారము కలుగలేదు! ఏమి చిత్రము!’

“మన (భారతీయుల) సంబంధమంతయు బ్రహ్మము తోడనే. కావున మనకు ప్రాణశక్తి యుండుట సముచితము. ‘ఈ హిందువులు ప్రజాస్వామ్యప్రభుత్వమార్గమునుకూడ ఇముడ్చుకోగలరు’ అని సెర్ జేమ్స్ తలచెను. బహుశః ప్రజాస్వామ్యప్రభుత్వము నిచ్చినచో హైందవసంఘము తన శక్తినంతయు పోగొట్టుకొని దుర్బలమగునని ప్రభుత్వమువారు తలచిరి కాబోలును! కాని విధినిర్ణయ మదికాదు.”

ఒకరు : “మనలను క్రీస్తుమతములో కలియునట్లు అంతగా చేయజాలకపోయినను, మొత్తముపై మన భావములను క్రైస్తవమతాభిముఖ మగునట్లు చేయజాలితిమని యా రనుచున్నారు.”

స్వామి : “జాతిభేదభావము మిగుల ప్రబలిపోవుచున్నది. కొన్నాళ్లకు ఏసుక్రీస్తునుకూడ ఆసియాదేశస్థుడని

వీరు విడనాడుదురేమో! వారిప్పుడు 'మానవాతీతులు' అను భావము నొకదానిని సృష్టించుకొన్నారు. మొన్నటి యుద్ధములో చూచితివిగాదా, మానవాతీతులు ఎట్టి సితిగతులను కల్పింపగలిగినది!

“—బాబు'కడనుండి నా కొక ఉత్తరము వచ్చినది. తన కుమారుని మరణసందర్భమున నతడా జాబు వ్రాసెను. గీతాకారుడు 'శోకసంవిగ్నమానసః' \* అనుటలో ఎట్టి మనఃస్థితిని సూచించెనో అది నాకీ జాబువలన స్పష్టపడినది. అతడిప్పుడు 'తంత్రములను' చదువుచున్నాడు. తంత్రములు అనుష్ఠానయోగ్యములైనవి; ఉపనిషత్తులు అట్లుగాక కేవల సిద్ధాంతరూపములైనవి. ఉపనిషత్తులను తంత్రములు పెక్కు విధముల మించియున్నవి. తంత్రములలో అత్యద్భుతరూపమగు ఉపాసనము (ధ్యానము, లేక పూజ) విధింపబడి యుండుట ఇందు కొక నిదర్శనము. శక్తి (భగవంతుని ప్రభావమును) లేదనువాడు ఎవరు కలరో నాకు తెలుపుము. 'అవతారపురుషులుకూడ శక్తి నుపాసించి ఆ పిదపనే — ఆమె యనుగ్రహముతోనే—మతబోధ చేసిరి' అని శ్రీరామకృష్ణుడు చెప్పవాడు.

“శంకరునికిగూడ శక్తియందు పూర్ణవిశ్వాసము కలదు. ఆయన ఆమెనుగూర్చి ఎన్నియో స్తోత్రములు రచియించి యున్నాడు. నీ కీ కథ తెలియునా? శంకరు డొకనాడు గంగాస్నానము చేసి, తిరిగి వచ్చుచుండెను. అప్పటికి

\* దుఃఖముచే సంక్షోభపఱుపబడిన మనస్సు.



ఆయనకు శక్తియం దంతగా విశ్వాసము లేదు. శక్తి యొక వృద్ధస్త్రీ రూపమున అతని మార్గమున కడ్డుగా పరుండి యుండి, తన దుఃస్థితి నతనిలో చెప్పకొనెను. శంకరుడు ఆమెను తాకెను. వెంటనే అతనిలో గల ప్రభావ మంతయు అదృశ్య మయ్యెను. అప్పు డతడు ఆమె శక్తియగుట గ్రహించి, ఆమెను స్తోత్రరూపముగా సంకీర్తింప నారంభించెను. అదియే 'ఆనందలహరి'కి మూలము. ఆ స్తోత్రముచే ఆమెను సంతుష్టిపఱచి, తన ప్రభావము తిరుగ పొందెను. స్తోత్రము లన్నిటిలో మహిమ్మ స్తోత్రము అత్యుత్తమమైనది. కనఖాల్ లో నున్నప్పుడు నేను దానిని అనుదినము ఫఠించు చుండువాడను. దానిపై మధుసూదనుని వ్యాఖ్యానముకూడ నేను చదువువాడను. పుష్పదంతు డను నొక గంధర్వుడు శివనిర్మాల్యము లగు పుష్పములను త్రొక్కి వాయుగమన శక్తిని కోల్పోయెను. అందుపై నతడు శివమహిమ్మ స్తోత్రమును రచించి సంకీర్తింపగా, మరల అతనికి ఆ శక్తి వచ్చెను. అది అత్యద్భుతమగు స్తోత్రము."

జూలై, 19

కాశిలో నివసించుచున్న ఒక సుప్రసిద్ధసంయమింద్రు డగు చామేలిపురి మరణించెనని స్వామితో నొకరు చెప్పిరి.

స్వామి : "ఎప్పుడు మరణించెను?"

ఒకరు : "నిన్న మధ్యాహ్నము."

స్వామి : "మీ కెవరికైనను ఆ విషయము వివరముగా తెలియునా? అతడు కడు వృద్ధుడు — 108 ఏండ్ల

వాడు ; అటువదేండ్లుగా ఆ తోటలోనే నివసించుచుండెను. ఎంత ధీరుడు ! ఆ ధీరత్వమునకు కారణము అతని నిష్ఠుర బ్రహ్మచర్యము. అతని నొకసారి నేను దర్శింప వెళ్లితిని. అతడు 'శివకేదార్ ! శివకేదార్ !' అని ఉచ్చరించుచుండెను. ఆ ఉచ్చారణలో ఎంతో అపారబల మిమిడియుండెను. అట్టివారి మరణము మదురమాగి తనంతటతానే పడిపోవు పండువంటిది. వారి కేమాత్రమును బాధ యుండదు. నాకిప్పుడు 54 ఏండ్లు మాత్రమే, కాని నాకే ఈ ప్రపంచము ఎంతో పురాతనముగ కాన్పించుచున్నది ! అతనికి 108 ఏండ్లు — నా వయస్సునకు రెండింతలు ; అతనికి అది ఇంక ఎంత పురాతనముగా కాన్పించియుండవలెను ! కాశియొక్క పురాతనచరిత్ర యెంతయో అతనికి తెలిసియుండును. 'అ-'బాబు ఆయనను మూడునాలు గేండ్లపాటు పోషించెను. ఆ సంయమింద్రుని చూచుటకు తాను మొదటితడవ వెళ్లి నప్పుడు, ఆయన 'నేను ఈ దిన మంతయు పస్తు పడి యున్నాను. జగన్మాత నీ ద్వారా నాకై ఏమి పంపినది ? దాని నిమ్ము భుజించెదను' అని యడిగె నని అతడు నాకు చెప్పినాడు. అప్పటినుండియు అతడే ఆయనకు భోజన మంపుచుండెను. అతని యుద్యోగియగు 'పండిత—' ఆ యతీశ్వరుని యొద్దకు అనుదినమును భోజనము తీసికొని పోవువాడు.

“ఆ పండితునికి మిక్కిలి పొడుగగు ముక్కు గలదు. పొడువగు ముక్కు దేనిని సూచించునో నీకు తెలియునా ? 'కొలదిముండ్ల పొడుగుముక్కులు కలవారు దొరకి

యుండినచో, నేను సర్వమును సాధించియుందు' నని నెపోలియను పలికెను. ఈ విషయము అతని జీవితచరిత్ర ములో నీవు చదివియుందువు. పొడుగుముక్కు మిక్కుటమగు స్వామిభక్తిని సూచించును.

“అసీఘట్టమున ‘మగ్ని బాబా’ అను మఱొక సాధువు కలడు. అతడుకూడ మిక్కిలి వృద్ధుడే. అతడు ఎన్నో ఏండ్లుగా కాశీలో నున్నాడు; నైష్ఠికబ్రహ్మచారి; మంచివిద్వాంసుడు; కాని మిక్కిలి పూర్వాచారపరాయణుడు. ‘విద్యత్సన్నాతము’ అనుపేర శాస్త్రములలో పేర్కొనబడియున్న దశకు అతడు వచ్చెను. ఆ దశయందు సన్న్యాసాశ్రమము మానవునికి స్వాభావికముగా లభించును. అతనికి అద్భుతమగు ప్రాణబలము కలదు. ఎట్టి జబ్బుచేసినను సులభముగా స్వస్థతచెందగలడు. అత డొకసారి తీవ్రవ్యాధి గ్రస్తుడై, బ్రహ్మచర్యాశ్రమకృత్యముల నన్నిటిని పాటింప జాలక పోయెను. అప్పు డతడు గంగాతీరమునకు పోయి శాస్త్రోక్తముగా తనంతటతానే సన్న్యాసదీక్ష గైకొనెను. అతనిని నేను పెక్కుసారులు చూచితిని. అత డెప్పుడును ధ్యానమగున్నడై యుండును. కావుననే కాబోలును అతనికి ‘మగ్ని బాబా’ యనుపేరు పెట్టబడినది. పూర్వాచారపరాయణత కొన్నివిధముల అనుకూలమైనది, మఱికొన్నివిధముల ప్రతికూలమైనది.

“నేడు హీరానందుని జీవితమునుగూర్చి చదివితిని. అది నాకు మిక్కిలి మనోజ్ఞముగా నుండెను. అతడుకూడ

శ్రీరామకృష్ణుని శిష్యులలో నొకడు. శ్రీరామకృష్ణునికి అతడు మిక్కిలిప్రియుడు. ఆయన అంత్యవ్యాధికాలమున సింధూదేశమునుండి హీరానందుడు వచ్చి ఆయనను దర్శించెను. అతడు కొన్నిమధురభక్ష్యములను, ఒక వదులు చల్లాడమును ఆయనకు తెచ్చియిచ్చెను. ఆ చల్లాడమును ఆయన ఒకనాడు ధరించెను. హీరానందు నొకదిన మాయన స్వామిజీతో ఏదో ఒక విషయమునుగూర్చి చర్చింపుమ నెను. స్వామిజీ జ్ఞానదృక్పథమునుండియు, హీరానందుడు భక్తిదృక్పథమునుండియు మాటలాడువారు. చర్చ ఏమియు జరుగలేదు. అతడు కేశవబాబునకుకూడ శిష్యుడే.”✓

మైదానముపై కొన్ని పక్షులు ఆహారార్థమై తిరుగుచుండెను. వానిని చూచి స్వామి యిట్లనెను : “వానికి పిల్లలు కలవు. కావుననే ఈ ఆహారముకై వెదకులాట. ఎంత యదృతము! అవి తాము తినక, ఆ దొరకిన ఆహారమును తమ పిల్లలకు కొనిపోయి ఇచ్చును. ఆ పిల్లలే కొంచెము పెద్దవైనపిమ్మట వానిని ముక్కుతో పొడిచి ఆవలకు పంపి వేయును. అవి జగన్మాతృకార్యము నొనర్చుచున్నవి. చూచితివా, ఆమె తన పనిని వానిమూలముగ ఎట్లు జరుపుకొనుచున్నదో! ‘అమ్మా, నీ పనిని నీవే నిర్వహించుకొనుచుందువు. కాని జనులు తాము అది యొనర్చుచున్నట్లు డంబము లాడుదురు!’

“జంతుశరీరములు చాల్చుట పూర్వకర్మఫలమగు కష్టములను అనుభవించుటకొకటే. ఆ శరీరములతో

ఫలాభిసంధిగల క్రొత్త కర్మమేదియు చేయ శక్యముకాదు. ఆ శరీరము నశించినపిదప, అవి తమ సంచితకర్మములో నుండి మఱికొంత కర్మముయొక్క ఫలమును అనుభవించుటకై మఱొకశరీరమును ధరించును. జంతువులకు ధర్మాధర్మ విచారణశక్తి లేదు. కావున వానికి పాపపుణ్యములు లేవు. వానికి కొంత తెలివి ఉండుట స్పష్టమేకాని, అంతకు మించి ఏమియును ఉండదు. క్రొత్తకర్మము కల్పింపగలవారు మనుష్యులుమాత్రమే. వారికి ధర్మాధర్మ విచారణశక్తి యున్నది గనుక అట్లు చేయగలరు. బద్ధులమను భావము వారికిమాత్రమే కలదు; జంతువుల కదిలేదు. బద్ధతాభావము కలవారికే నిజస్వగు మోక్షప్రయత్న ముండుట సాధ్యము. కారాగృహములో బంధింపబడినవాడు విడుదలకై ఎట్లు పోరాడుచుండునో ఎఱుగవా? ఈ ప్రపంచము కారాగృహమను భావము కలిగినవానికే మోక్షమునకై పోరాడు ఆస్తకి కలుగును. ఈ సత్యము నెఱుగకపోవుటయే జననమరణ పరంపరలో నతడు చిక్కియుండుటకు కారణము.

“శ్రీరామకృష్ణుడు చెప్పుచుండిన హోమపక్షి కథ నీ వెఱిగియే యుండువు. గ్రుడ్డులోనుండి ఆ పక్షిపిల్ల వెలువడి, కన్నులు తెఱవగలిగినంతనే, తాను భూమిపై పడుచున్నసంగతి గ్రహించి, టివ్వన పై కెగిరిపోవును. అదియే షేమము నార్జించుకొను మార్గము. మానవులలో కూడ కొందఱు తమ స్థితిని గ్రహించుటతోడనే ఉత్తమస్థితికి పోవ జూచువారు కలరు.

“శ్రీరామకృష్ణుడు చెప్పినట్లు ‘తల్లి’కి ఆట నడచు చుండుట యిష్టము. నే నాయనతో ‘ఆమె యిష్టముతో నా కేమి పని, నే నేల ఆట చాలించుకొనగూడదు?’ అని అంటిని. అందు కాయన న న్నిట్లు చీవాట్లుపెట్టెను : ‘బబ్బీ! ఎంత స్వార్థపరుడవు! ఆట జరుగుచుండుటలో కదా వేడుక యంతయు! ఆటలో చేరక తనయొద్దనే తిరుగుచుండువారిపై ‘తల్లి’కి ఇష్టములేదు. కాని ఆటలో మిక్కిలి పరిశ్రమించి ఆ ఖిమ్మట తనను తాకుటకై వచ్చువారికొకట ఆమె చేతులు చాచును. పాచికలాటలో నిపుణు డగువాడు ఒక్కొక్కసారి తాను ఆక్రమించుకొనియుండు దుర్జయస్థానమును—కావలెననియే—విడనాడుట నీ వెప్పుడును చూడలేదా? అతడు కొంచెముసేపటికి తన పాచికలను అత్యద్భుత నిపుణతతో జరిపి మరల తన పూర్వస్థానమునకు వచ్చును’.

“ఇది సాధ్యమా యని నే నాయన నడిగితిని. ఆయన అందుపై నిట్లనెను: ‘అవును, తప్పక సాధ్యమే. భగవంతుని అనంతశక్తిని మానవుడు విశ్వసింప బనిలేదా? చేపయెముక గొంతులో ఇటుకుకొన్నప్పుడు దీనతతో పిల్లికాలిని తాకుట, ఈతచెట్టుకు నమస్కరించుట, \* మున్నగు హీనకార్యములు చేయు మానవుడు భగవంతుడు లేడని పలుక సాహసింప వచ్చునా? నీ భావము ఏమి? జ్ఞానమునుగూర్చి నీవు వదరుదువు. కాని భగవంతుడు మానవుని నిద్రయను దుఃస్థితికి లోబఱచి, ఆ స్థితిలో తనను కుక్క కాలితో

\* అట్లు చేసినచో ఎముక వెలువడునని యొక నమ్మకము కలదు.

తన్నినను, ఎటుగజాలకుండు దశను కల్పించినాడు గదా!’

“మా మనస్సులలో ఎంత గాఢముగా నాటుకొను నట్లు ఆయన బోధలు సలుపువాడు!”

శ్రీ మాతృదేవి శరీరస్థితి మిక్కిలి అపాయదశకు వచ్చుచున్నదని ఆ సమయమున మాకు వార్తవచ్చెను. ఆ ఉత్తరము చదివి వినిపించినప్పుడు స్వామి కొంచెముసేపు ఆలోచనానిమగ్నునివలె నుండి, ఆ పిదప ఇట్లనెను : “ఈ ప్రపంచమున సర్వవస్తువులకును ప్రళయము కలదు. ఏదియు ఈ విధిని అతిక్రమింపగలిగినది లేదు. మరణ మనగా, ప్రళయ మునకు మఱియొక పేరు. ఉత్పత్తి గలదాని కంతయు మృతియు ఉండునని శాస్త్రములు చెప్పుచున్నవి. యాస్క మహర్షి చెప్పినట్లు ప్రతివస్తువునకును పుట్టుక, ఉనికి, పెరుగుదల, ముదిమి, క్షీణత, అంతము ఉండును. పుట్టుక గల ప్రతిదియు—అది జంతువైనను, వృక్షజాతిలోనిదైనను—ఈ ఆటు మార్పులకు లోబడియే ఉండును. ఈ విధికి భిన్నముగా నుండుట నీ కెక్కడనైనను కాన్పించినదా? మన శాస్త్రకారులు ఇట్టి ఇతరవిషయము లన్నిటిని గూర్చి పలికి నట్లే ఈ విషయమునుగూర్చియు తుదిమాట పలికిరి. వారు ప్రతిపాదించిన పునర్జన్మసిద్ధాంతము మహోత్కృష్టమైనది. క్రీస్తుమతములో ఇట్టి సిద్ధాంతము లేదు. మనుష్యుడు మరణించి, భూమిలో పూడ్చిపెట్టబడినపిదప, చాలకాలము అతని ఆత్మ దానిలోపలనే జీవించియుండు నని వారిభావము. ఈ జగత్తు నశించినపిదప ‘తీర్పుదిన’ మొకటి వచ్చును. ఆ

నాడు భగవంతుని కుడిప్రక్కన ఏసుక్రీస్తు కూర్చుండును. దేవదూతలు ప్రతి ఆత్మను సమాధిలోనుండి అచటికి కైకొని వత్తురు. అందులో ఏసుక్రీస్తు తా నెఱుగుదునని ఎవరైవరిని గూర్చి చెప్పినో, వారు స్వర్గలోకమునకు పంపబడుదురు. ఆయన ఎఱుగ నని చెప్పవారు అనంతనరక మనుభవింప పంపివేయబడుదురు. ఇది క్రీస్తుమతసిద్ధాంతము. ఎంత భయంకర విషయమో! 'జ్ఞానస్నాన' సంస్కారము (Baptism) జరుగక మునుపే మరణించిన బిడ్డకొఱకై పాశ్చాత్య ప్రాటెస్టెంటు క్రైస్తవస్త్రీ లెందఱో ఈ కారణమున దుఃఖింతురు. వారి సమ్మకముప్రకారము జ్ఞానస్నాన సంస్కార మొందనివాడు అనంతనరకము అనుభవింపవలసి యుండునుగదా. క్రైస్తవులలో రోమన్ క్యాథలిక్ శాఖకు చెందినవారి మతప్రకారము 'పర్గేటరీ' అను నొక ప్రదేశము కలదు. దానిద్వారా స్వర్గలోకమునకు జ్ఞానస్నానము నొందనివారుకూడ పోగలరు. వేదాంతమతము పాశ్చాత్య దేశీయుల నెంత చక్కగా నుద్ధరించినదో, వారికే తెలియును.

“వా రిప్పుడు జన్మాంతరసిద్ధాంతమును యుక్తియుక్తమని అంగీకరించుచున్నారు. ఏలన, దాని ప్రకారము సర్వ జనులకును సమానావకాశములు కలవు. ఈ జన్మములో గమ్యమును చేరజాలనివాడు మఱుజన్మములో గాని, ఆ పిమ్మటి జన్మములోగాని, తన స్థితిని చక్కబెట్టుకొను అవకాశముకలదు. ప్రపంచములో స్వామిజీ ఎంత ఆశ్చర్యకరమగు మార్పును కలిగించినో, ఇచ్చటనుండు మీకు తెలియనే తెలియదు. పాశ్చాత్యదేశపు భావప్రవాహమార్గమునే



ఆయన త్రిప్పివై చెను. ఆ సిద్ధాంతములను ఆయన వివరించిన పిదపనే ఇప్పటి ‘నూతనభావోద్యమము’ (New Thought Movement) ఉత్పత్తియై పూర్ణవికాసము నొందినది. పాశ్చాత్యతత్త్వశాస్త్రము మన హైందవతత్త్వశాస్త్రమునకు ఏ మాత్రమును చీటురాదు. ఆ విషయమునుగూర్చిన పరమ సత్యములను మన ఋషులు ఎన్నడో నిర్ణయించిరి.

“అల్మోరాలోని కై స్తవమతబోధకప్రముఖు డొకడు ఈ హిందువులను మన మేమియు మార్పజాలకుండుటకు వారితత్త్వశాస్త్రమే కారణము’ అని చెప్పాడు. మన తత్త్వశాస్త్రమువంటిది ప్రపంచమున మఱి యెచ్చటను కానరాదు.

“మన శాస్త్రకారులు ఏకత్వమును అధిగమించిరి. దానినిదాటి ఇం కెట్టి పునోగమనము కలుగగలదు? స్వతంత్రబుద్ధి వినియోగించుట అలవడుకొలదిని మానవులు బై బిలును విశ్వసింప సంకోచించుచున్నారు. ‘యూనిటేరియన్’ అను పేరిట నూత్న శాఖ యొకటి ఎమర్సన్తో ప్రారంభమైనది. ఆ శాఖవారికిని చక్కని వాఙ్మయ మొకటి కలదు. ‘ఏసుక్రీస్తు భగవంతుని కుమారుడైనచో మనముకూడ ఆయన కుమారులమే’ అని ఈ శాఖవారు వాదింతురు. పాశ్చాత్యుల భావము లే మార్గమున నడచుచున్నది ప్రపంచ మహాయుద్ధమువలన విస్పష్టమైనది. వీరికి సుఖానుభూతియే గమ్యము. అనాత్మసిద్ధాంతమూలమున నిత్య శ్రేయస్సు చేకూరదని నీ వెఱుగుదువుగదా!

“తులసీదాసు ఈక్రింది వాక్యములలో ఎంత చక్కని సత్యమును వివరించెను! ‘రాము డుండుచోట కామము లుండవు; కామము లుండుచోట రాము డుండడు. ఈ రెండును—వెలుగు చీకట్లవలె—ఎప్పటికిని ఒకటిగా నుండ నేరవు’. వంగదేశమునకూడ ఇటీవల ఒక శాఖ ఉత్పత్తియైనది. వారు యోగ భోగములను—అనగా జడవాదమును, పారమార్థికతను—సమ్మేళన మొందింప జూచుచున్నారు.”

వార్తాపత్రిక యొకదానిలో నొక వ్యాసము వెలువడిన దనియు, అది తులసీదాసు భావమును ఖండించుచు, శంకరునికూడ తప్పుపట్టుచున్నదనియు అచ్చటివారిలో నొకరు పలికిరి. పారమార్థికతకును, జడవాదమునకును, పొత్తు కుదుర్పజూచు లేఖ మఱొక వార్తాపత్రికలో ప్రకటింపబడినదని కూడ అతడు తెలిపెను. ఆ లేఖ చదువగా విని స్వామి ఇట్లనెను : “దానిలో చివరిభాగము నా కిష్టముగా నున్నది. కాని ఈ విలేఖకునికి మాయ అనగా నేమియో తెలియదు. వేదాంతశాస్త్రము సాధించిన అత్యున్నతవిషయము మాయాసిద్ధాంతమే. శంకరుని జాగ్రత్తగా పఠించి ఆయన భావములు గ్రహించుటకై శ్రమ పడరు; కాని ఆయనయందు తప్పులు పట్టుదురు! ఆ లేఖయందు గీతాశ్లోకములు రెండు ఉదాహరింపబడియున్నవి. ఆ రెంటియందును తప్పులు కలవు. ఇసుమంత సద్విషయమున్నచో, దానితోకూడ ఎంతయో చెత్తచెదారమును వ్యాప్తినొందించు వాడుక. కాని అట్లుచేయువారినికూడ పశంసించువా రెందఱో కలరు. నిజమునకు వారిభావ

మేమో నే నెఱుగజాలకున్నాను. శంకరునిభావము ఇసు మంతయైన గ్రహింపక, ఆయనను విమర్శించు అవివేకులు ఎందఱో కలరు. ఇది వ్రాసినవాడు ఎంత బుద్ధిహీనత చూపినాడు ! మన మందఱమును అడవులపాలుకావలెనని శంకరు డెచ్చటను చెప్పలేదు. అతడు స్వయముగా లోకమునకు అపార మగు మేలుచేసినాడు. అతనిజీవితచరిత్రమునుచదివిచూడుము. మన మందఱమును లోకములోనే ఉన్నాము. దీనిని వీడి యెచ్చటికి పోగలము? కాని లోకమునకు హితముచేయుటయే ఒక పరమార్థము కాదు. ప్రపంచము ఏ మాత్రమును మాటక ఎప్పటియట్లే ఉండును. ‘అది కుక్కతోకవంటిది: ఏమిచేసినను, చక్కగానిలువదు’ అని శ్రీరామకృష్ణుడు చెప్పవాడు. లోకహితము చేయబూను ప్రయత్నమున నీకు నీవే హితముచేసికొందువు—నీ ముక్తి నే సాధించుకొందువు. శంకరుడు తర్కవాదము లొనర్చినచోట్లనెల్ల తనతో చర్చలకు దిగినవారి నందఱిని అతిసులభముగా ఓడించెను. కాని అతడుమాత్రము శాక్తేయుడు—అతనికి శక్తియందు పరిపూర్ణవిశ్వాస ముండెను. అతని స్తోత్రములే ఇందుకు సందర్భము. శంకరుని అర్థముచేసికొనుటకు అతి తీక్షణుగ బుద్ధికుశలత వలయును. అది లేనివారి పలుకు లన్నియు శిశుప్రలాపమాత్రములు.”

జూలై, 21

శ్రీ మాతృదేవి నిర్యాణవార్త ఈ దినము ఉదయము తెలియవచ్చెను. అందుచే అందఱును అపారముగా

చింతాక్రాంతులైరి. స్వామికూడ ఏమియును మాటలాడక మానముద్ర ధరించియుండెను. ఆయన ఆరోగ్యముకూడ సరిగాలేదు; ఇంతవఱ కేమియు లోపలికి పుచ్చుకొనలేదు. ఆయనగదిలో మామూలుగావచ్చువా రందఱును కూడి యుండిరి గాని, అందఱును మానముగా నుండిరి. ఈ నిశ్శబ్ద తలో స్వామి యొక బెంగాలీపాట పాడెను. దాని యర్థ మిది: “మనసా! నీ దుష్క్రియలచే కలిగిన పాపభారమును నీవు మోయుచున్నావు”. ఎక్కడ చూచినను దుఃఖమేకదా! వ్యర్థసంభాషణ మంతటిని నిలిపివైచి మానవ్రతమును పూను భావము నాకు గాఢముగా కలుగుచున్నది. మనస్సులోని భావమును నిజముగా వెలిపుచ్చజాలని మాటల వలన ఏమి ప్రయోజనము?

“మన కన్నుల ఎదుటనే మన జీవితము తఱిగిపోవు చున్నది. యశావసము క్షీణించుచున్నది. కడచిపోయిన దినము మరల రాదు. కాలము జగత్తును అణగద్రొక్కి వైచుచున్నది. కలిమి అతిచంచలము, బుద్బుదప్రాయము. జీవితముకూడ మెఱపువలె క్షణికము. కావున దేవా! సర్వ జనశరణ్యా! నీ దివ్య పాదాబ్జాతములందు శరణాగతుడనగు నన్ను—మించిపోవకమునుపే—రక్షింపుము’.

“మధురలో నొక ధనికు డుండెను. అతడు క్రొత్తగా గ్రామములోనికి వచ్చు సాధువుల నందఱును సత్కరించు పాడు. తన యింటికి వారిని తోడ్కొనిపోయి, వారిని ఇష్ట మృష్టాన్నములతో నాదరించును. నే నచ్చటికి పోయి

నష్టాడు అచ్చటి సాధువులు ఆ ధనికునియింట భోజనవసతి చక్కగా నుండుననియు, కావున నన్నచ్చటికి పొమ్మనియు చెప్పిరి. అచట ఇతరసాధువులుకూడ నుండిరి. భోజనానంతరము అట్టి సందర్భములలో పారమార్థికవిషయమేదియో సాధువులతో ప్రసంగించువాడుక. ఆయాచారముననుసరించి నన్నతడు ‘స్వామి! వైరాగ్యమును ఆర్జించుట ఎట్లు?’ అని ప్రశ్నించెను. ‘అది నాకు లభించియుండినచో, దాని నార్జించుమార్గము నీకును చెప్పియుందును. నాకది యున్నచో, మీ ఇంటికి భిక్షార్థినై వచ్చియుందునా?’ అని నేను వెంటనే బదులుచెప్పితిని. నా యుత్తరమును విని సాధువులు మిక్కిలి హర్షించి ‘మనోజ్ఞముగ బదులుచెప్పితి’ వని పలికిరి. అతడుకూడ ఆపై మతేమియు ప్రశ్నింపలేదు.

“ఎచ్చట చూచినను, స్వార్థపరత్వ మొక్కటే కాన వచ్చును. అందుకు నా విషయమే ఉదాహరణముగ గైకొనుము. బహుశః నాకు స్వార్థపరత లేదని నేను చెప్పుదును; అట్లే తలంతునుకూడ. కాని ఏమిచెప్పినను, అది అచ్చట నుండియేయున్నది. సర్వేశ్వరా, ఏమిచిత్రము!”

జూలై, 25

వంగదేశపు వైశ్యయువకు డొకడు ఇటీవల తన కుటుంబమును విడనాడి కాశికి వచ్చెను. ఎవ్వరి అనుమతిని పొందకయే కాషాయవస్త్రములు ధరించెను. అతనితల్లి జీవించియున్నది. అతడు ఐహికజీవనము త్యజించుటకు ఆమె

అనుజ్ఞ వేడగా, 'నాకు కావలసినది నీ సుఖ మొక్కటే. నీవు కోరిన మార్గమును అనుసరించుటకు నా ఆక్షేపము లేదు' అని చెప్పెను. ఆ యువకుడు స్వామిని దర్శించుటకై వచ్చెను.

అతని విషయ మంతయు విని స్వామి ఇట్లుచెప్పెను :  
 “వైరాగ్యము మహావిషయమే. నీ తల్లికూడ నీకు అడ్డు రాలేదు. నీవు అవివాహితుడవు, లోక బంధములు నీకు మిక్కిలితక్కువ. నీవు యశావసములో నున్నావు, ఆరోగ్య వంతుడవు, నీ శరీరలక్షణములనుచూడ, నీకు ఆత్మనిగ్రహము కలదని తోచుచున్నది. కామకళంకము నెఱుగనివారు ఒక ఏబది ఏండ్లకు ఆ భావమును నిర్మూలించుకోగలుగుదురు ; కాని అంత పరిశుద్ధజీవితము గడపకుండినవారు పెక్కు జన్మ ములకుగాని దానిని నిర్మూలించుకోజాలరు. అది మహాకష్ట సాధ్యమగు పని! నీవు కాషాయము ధరించినావు. కావున చాతుర్వర్ణ్యమువారు నీకు మ్రొక్కులిడుదురు. అందుచే నీకు పారమార్థిక హాని కలుగును. కావున దానిని విసర్జింపుము. ఇక ఉపదేశము అన్ననో, మిక్కిలి సమర్థుడగు గురువునొద్ద దానిని కైకొనవలెను. లేనిచో అపకారము కలుగును. ఉపదేశ మనగా నేమి? భగవంతుని నామములలో నీకు ఏది ప్రీతికరముగా నుండునో, దానిని కైకొనిన చాలును. హృదయపూర్వకముగా భగవంతుని ప్రార్థింపుము. అతడు నీకు ఏది హితమో దాని నంతయు చేకూర్చును. నీయందు నాకు అక్కఱకలిగినది గనుకనే నీకు ఇంతగా చెప్పుచున్నాను.

“ఒక విషయమును గమనింపుము. నీ తల్లి నీ సుఖమును కోరుచున్నది గనుక, నీవును ఆమె సుఖమును కోరవలెను. ఇంటికి వెళ్లి, ఆమెను సుఖపెట్ట యత్నింపుము. మనముకూడ పసిబిడ్డలమై యుంటి మను మాటను మఱచుట మనకు అలవాటు. తల్లిగర్భములో నున్న కాలమున మన అసహాయస్థితిని మనము జ్ఞప్తికి తెచ్చుకొనుటయే తక్కువ. అప్పుడే పుట్టిన దూడ తనంతటతానే తల్లిపాల నెట్లు కనుగొనినదో చూడుము! అది గంతులు వేయుటకును, తన జీవనాధారమగు గడ్డిపోచలు కొఱుకుటకును, ఎట్లు స్వప్రయత్నము మీదనే ఆధారపడి, ఎంత వేగిరముగ నేర్చుకొన్నది! మానవు డొక్కడే అసహాయుడు! తల్లి శిశువును ఇంచుకనే పైనను కప్పియుంచుట ఏమతెనేని, దానిగతి మూడినట్లే!

“ఆదర్శము అత్యున్నతముగా నుండవలసినదే; కాని స్వాతిశయభావమును పెట్టుకొనరాదు. మన అర్హత నెంత యధికముగా ప్రదర్శింతుమో, మన శక్తియు అంతగా అధికమగుచుండును.

“సన్న్యసించుట వేడుక కాదు. ‘కాలుసేతులు కదల్చక తాటిచెట్టుపైనుండి పడుటకు సాహసింపగలవాడే సన్న్యాసమున కర్హుడు’ అని శ్రీరామకృష్ణుడు చెప్పావాడు. అది సులభకార్యమా? నూఱు విధములగు బంధములు మనలను అడ్డగించుటను నీవు చూచుటలేదా? ఇంటికి వెళ్లి, మీ తల్లిని సేవింపుము. అందుచే నీకు పారమార్థిక శ్రేయస్సు కలుగును.”

జూలై, 26

స్వామి : “గీత అత్యద్భుతగ్రంథము. అది స్మృతియే యైనను పెక్కండు దానిని ఉపనిషత్తులలో చేర్చరు. వాని సార మంతయు దానియం దుండుటయే ఇందుకు కారణము. ప్రతి అధ్యాయముచివరను అది ఉపనిషత్తుగా పేర్కొనబడి యుండుట నీవు ఎఱుగవా? గీతకు ‘శ్రీమద్భగవద్గీతోపని షత్తు’ అని పేరు. కావుననే ‘గీతాజలములో నొక్కసారి స్నానమాడినవారికి జన్మజన్మాంతరములనుండి సంచితమైన సంసారమలమంతయు విమోచనమగును’ అని మనఋషులు పలికిరి. మన మనశ్శరీరములు జన్మజన్మాంతరములనుండి పేరుకొన్నమాలిన్యముతో నిండియున్నవి. అదంతయు ఒక్క గీతాజలస్నానముతో నశించిపోవును... దానిని పైపై న చదివినచాలదు. లోతునకు పోవలెను. నీవు ఉపనిషత్తులను మొదట పఠించితివేని, గీత నీ కప్పుడు మిక్కిలి చక్కగా అర్థ మగును.”

అఖండసితినిగూర్చియు, అట్టి ఇతరవిషయములను గూర్చియు, మాటలాడుకొలది స్వామి ఉత్సాహపూరితుడై, అచ్చటివారిపై హఠాత్తుగా దృష్టిపఱపి ఇట్లనెను : “అందు చేతనే ‘కవితాస్వారస్యస్పర్శ నెఱుగనివానితో సరషకవిత్వ మునుగుఱించి మాటలాడు దౌర్భాగ్యము నా కెన్నడును కలుగకుండుగాక!’ అని యొక కవి వ్రాసికొనెను.” అచ్చట నున్న ప్రతివాడును తమ జీవితమున నెంత స్వల్పఫలము అర్జించినది జ్ఞప్తికి తెచ్చుకొని, లజ్జించి మానముగానుండెను.



అప్పు డేర్పడిన భావతీవ్రతను స్వామి గుర్తించి మఱియొక విషయమునుగూర్చి మాటాడనారంభించెను. “ఇప్పుడు చల్లగా, హాయిగా నున్నది. ఇన్నాళ్లు ఎంత దుర్భరమగు మిడియెండవేడిమి ననుభవించితిమి! వాతావరణపు శీతోష్ణములు శాశ్వతములు కావు. అవి వచ్చుచు పోవుచుండునవి. ‘మాత్రాస్పర్శాస్తు కౌంతేయ శీతోష్ణసుఖదుఃఖదాః! ఆగమాపాయినోఽనిత్యాస్తాం స్తితిక్షస్వ భారత!’ (ఇంద్రియములకు వస్తువులతో సంబంధము కలుగుటచేతనే శీతోష్ణములు, సుఖదుఃఖములు జేకూరుచున్నవి. ఇవన్నియు వచ్చుచు పోవుచు ఉండునవి; అనిత్యములు. కావున వీనిని సహింపుము) అని గీతలో నీవు చదువలేదా? ఇవి ఇంద్రియానుభవమాత్రములే కనుక వానిని లక్ష్యపెట్టవలదని భగవానుని బోధ. ‘బెంగాలీలో ప్రతిశబ్దమును సూచించుటకు ఒకటియో, రెండో అక్షరములుమాత్రమే కలవు. కాని ‘శ’వర్గమున మాడక్షరములుకలవు. దీనియర్థము మనకు ‘సహనము’ —క్షమ— ఉండవలయునని.\* సహనము కలవాడు బ్రతుకగలడు. తద్విరుద్ధప్రవర్తనముకలవాడు కడగండ్లపాలగును’ అని శ్రీరామకృష్ణుడు చెప్పవాడుగదా. ఇన్నాళ్లు ఎంత భయంకరమగు వేడిమి ననుభవించితిమి! ఇప్పుడు సుఖముగా, చల్లగా నున్నది. సముద్రముదాటిన

\* బెంగాలీలో శవర్గములోని అక్షరత్రయము నొకేవిధముగ నుచ్చరింతురు. మఱియు సహనశబ్దముయొక్క మధ్యమపురుషముకూడ ఆ భాషలో ‘స’ అనియే ఉండును. దానిని కూడ ఈ అక్షరములవలెనే పలుకుదురు.

వానికి ఆ పిదప అది యొక చిన్న అడుసుగుంటమాత్రముగా తోచును. వ్యాకులత, కష్టము, ప్రథమదశయందే.”

ఒకింతతడవు ఊరకుండి స్వామి మరల నిట్లు చెప్పెను: “మాటలాడుట మిక్కిలి కష్టకార్యము. ఏలన ఒకే మాటను ఒక్కొక్కరు ఒక్కొక్కవిధముగా అర్థముచేసికొందురు. తత్ఫలముగా కొందఱు వ్యథలనుకూడ చెందుదురు. యథార్థ సన్న్యాసులును, సిద్ధపురుషులును ఇతరుల మనస్సును నొప్పించు మాట లేవియు పలుకరు. జనసామాన్యమునకు హితములగు సార్వజనీనసత్యములనుమాత్రము పలుకుదురు. కాని అట్టి పలుకులచేతకూడ ఒక్కొక్కతడవ చిక్కులు కలుగుట నీవు చూచియుందువు. చమత్కారవాక్కులను గ్రహింపనివా రెందఱో కలరు. కావున మనము మాట లాడునపుడు కొంత జాగ్రత్త కలిగియుండవలెను.

“ఆహా, శ్రీరామకృష్ణుని వాక్చమత్క్రియాశక్తి ఎంత అపారము! అది అసామాన్యము. ఒకనాడు కేశవబాబు దక్షిణేశ్వరమునకు రావలసియుండెను. కాని నిర్ణీతకాల మునకు ముందుగనే శ్రీరామకృష్ణుడు ఎఱ్ఱంచుపంచ నొక దానిని కట్టుకొని మంచి ఉత్తరీయమును కప్పకొని పెదవులు తాంబూలరక్తిమతో శోభిల్లుచుండగా, తన గది వసారాలో ఇటునట్లు తిరుగనారంభించెను. ఆయనను ఈ వేషముతో చూచి, కేశవుడు ‘ఆహా, నేడు ఎంత చక్కని వేషము ధరించితిరి! విశేషమేమి?’ అని యడిగెను. ‘అట్లేల యడిగెదవు? నేడు నేను కేశవుని రంజింపజేయవలెనుగదా!

కావుననే ఇంత జాగ్రత్తతో వేషము ధరించుట' అని శ్రీరామకృష్ణుడు చిఱునగవుతో బదులుచెప్పెను. కేశవుడు ఈ మాటలు విని నవ్వ నారంభించెను.

“స్వామిజీకూడ వాక్చమత్క్రియానిపుణుడే. కాని ఆయన చమత్కారశక్తి శ్రీరామకృష్ణునిశక్తికి సాటిరాదు. శ్రీరామకృష్ణుని భాషణములవలన పొట్టలు పగుల నవ్వుదురు. ‘ప్రాపంచికవిషయములను ఎత్తి నేను వినువారిని సరియైన సునోనై ఖరిలో నుంతును’ అని ఆయన చెప్పువాడు. ఒక తడవ కేశవుని, ప్రతాపచంద్రమజుమ్దారును ఉద్దేశించి, వారు గౌరాంగనిత్యానందులవలె ఉన్నారని, యొక బ్రాహ్మ సమాజభక్తుడు పలికెను. శ్రీరామకృష్ణుడు సమీపముననే ఉండగా కేశవు డాయనను ‘అగుచో, మీ రెట్టివాడు?’ అని అడిగెను. శ్రీరామకృష్ణు డందుకు వెంటనే ‘నేను మీ పాదధూళిని’ అని బదులిడెను. కేశవుడు ఆ మాట విని ‘ఈయన ఎప్పుడును మనకు దొరకడు!’ అనెను.

“సరియైన విధమున సమస్కరించు తెట్లో బ్రాహ్మ సామాజికులకు నేర్పినది శ్రీరామకృష్ణుడే. భగవంతుని మాతృభావముతో చూచుటకూడ బ్రాహ్మసామాజికులకు నేర్పినది ఆయనయే.

“శ్రీరామకృష్ణునిమాట లన్నింటిలోను అత్యద్భుత మగు శక్తి యుండెడిది. ఆయన శ్రోతల హృదయములను లాగుకొనుచున్నట్లు కనిపించువాడు. అమెరికా దేశస్థులకు

ముఖాముఖిని మాటలాడుట ఎంతయో యిష్టము. ఉపన్యాసములకన్న ఇది వారిపై ఎక్కువ ప్రభావ వంతము.”

క్రమక్రమముగా, భక్తినిగూర్చియు, భక్తులను గూర్చియు సంభాషణ ప్రారంభమయ్యెను.

స్వామి : “పార్వతీపరమేశ్వరులను గుఱించిన కథ యొకటి కలదు. కైలాసపర్వతముపై వారిరువురును పాచికలాడుచుండిరి. శివుడు మధ్యలో ఆట నిలిపివైచి వెళ్లిపోయెను. ఆయన మరల వెంటనే వచ్చెను. ఇట్లు హఠాత్తుగ పెడలిపోయి మరలవచ్చుటకు పార్వతీదేవి కారణ మడిగెను. ‘నా భక్తు డొకడు తనపై దొంగలు పడగా, మొదట నా శరణు చొచ్చెను. కాని నే నచ్చటికి పోవునరికే అతడు స్వయంకృషిపై ఆధారపడి, ఒక రాయి కైకొని దొంగలపై, విసరివేయుట చూచితిని. అంతట తిరిగి వచ్చితిని’ అని శివుడు బదులిడెను. పరిపూర్ణశరణాగతి నందినవానియెడనే భగవత్కృప ప్రసరించును. భగవంతుని మ్రోల—పరిపూర్ణముగా—శరణుచొచ్చుట సులభకార్యము కాదు. భక్తుడు సర్వదా భగవంతుని కాంచుచుండు నని చెప్పుదురు. ఈ మాట పూర్తిగా నిజము. బైబిలులో ఇట్లు పలుకబడి యున్నది : ‘ఎవనికి కలదో, వాని కియ్యబడును ; వానికి ఇంకను సమృద్ధి కలిగింపబడును. కాని ఎవనికడలేదో వాని కడనుండి అంతకుమునుపు ఉన్నదికూడ. కైకొనబడును’. ఇదంతయు పూర్ణముగా సత్యము. ఈ విషయమును విశాల

దృక్పథమునుండి చూడుము. దేహారోగ్యవిషయమును కైకొందము. మంచి ఆరోగ్యముకలవాడు క్రమక్రమముగా ఆరోగ్యాభివృద్ధి నొందుచుండును. కొద్దిపాటి పొరపాట్లవలన అతనికి సామాన్యముగ జబ్బుచేయదు. కాని అనారోగ్య వంతుడు ఎంతజాగ్రత్తతో ప్రవర్తించినను, అతనికిగల కొలది ఆరోగ్యమునైనను కాపాడుకో జాలకపోవును. కొద్దిపాటి పొరపాటైనను అతనికి మిక్కిలి అపకారము చేయును. ఇది అన్ని విషయములయందును వర్తించును. ప్రకృతినియమములలో నిది యొకటి.

“కాని ఈ విషయమును మఱొక పక్షమునుండికూడ చూడవచ్చును. వినమ్రత కలవారికి భగవంతుని తోడ్పాటు కలదు—అతడే వారికి చెలికాడు, తోడునీడ. కాని వినమ్రత కలిగియుండుట మిక్కిలి కష్టము. అహంభావస్వర్ణ కలిగి యుండునంతవఱకు వినమ్రత లభింపదు. శ్రీరామకృష్ణుడు పాకీదానినిగూర్చి పెక్కుసాదులు పలుకువాడు : దాని కార్యము అతినీచమైనదిగదా; కాని దాని కొక ఆభరణము లభించేనేని, ఇక దానిని పట్ట పగ్గము లుండవు. ప్రాపంచిక పదవిలోని అధమత్వమువలన కలుగు వినమ్రతకును, భగవద్భక్తుని వినమ్రతకును హస్తీమశకాంతరము కలదుగదా. భగవద్భక్తుడు తాను గడ్డిపోచకన్నను అధముడని భావించు కొనునట్టి వినమ్రభావము కలిగియుండును. ‘ప్రభూ, నీవు నా చేయి పట్టకొని నన్ను నడుపుచున్నావు’ అనుమాట వట్టి కవితాభావమాత్ర మైనదికాదు.

“గీతలో ‘ఊర్ధ్వమూలమధశ్శాఖమశ్వత్థం ప్రాహు రవ్యయమ్, చందాసి యస్య పర్ణాని యస్తం వేద స వేదవిత్’ (సంసారవృక్షమునకు వేళ్లు పైనను కొమ్మలు క్రిందను ఉండును. ఇది అనాదియైనది; అవ్యయమైనది. దీని ఆకులే వేదములు. దీనిని గ్రహింపగలిగినవాడే వేదముల నెఱిగిన వాడు) అని ఉన్నదిగదా. ఇచ్చట బ్రహ్మముయొక్క ప్రస్తావమే లేకపోవుటను గమనింపుము. ఈ ప్రాపంచిక (సంసార)జీవనము నెఱిగినవాడు వేదముల నెఱిగినవాడెట్లగును? ఈ విషయము నిప్పుడు అర్థముచేసికొన జూచెదము గాక. ‘ఊర్ధ్వమూలము’ అనగా పరమాత్మలోనుండి పుట్టినది అని అర్థము. అశ్వత్థ మనగా రేపటివఱకును స్థిరముగా నుండనిది. అనగా ఊణికమైనది. కావున ఈ శ్లోకమున కర్థము : ‘ఈ సంసారజీవనము నిత్యమైనదికా దన్ని, అనగా ఊణికమైనదని, గ్రహించినవాడు వేదముల నెఱిగినవాడే’. విషయ మిప్పుడు స్పష్టమైనదిగదా.”

ఆ పిమ్మటిశ్లోకమును చదివి ఈ సంసారవృక్షమును నటకీవేయుటకు వైరాగ్యము అవశ్యకమని స్వామి చెప్పెను. పిదప నాలవశ్లోకమును గైకొని, “‘తతః పదం తత్పరిమార్గి తవ్యమ్ యస్మిన్ గతా న నివర్తన్తి భూయః’ (ఎచటికి పోయినవారు తిరిగిరారో, ఆబ్రహ్మపదమును విముట అన్వేషింప వలయును) అనిగదా ఉన్నది; కాని ఇచ్చట నొక్క చిక్కు కలుగును. వారు ఏల తిరిగిరారు? మన మెల్లరమును బ్రహ్మము నుండియే ఉత్పన్నమైతి మని చెప్పుదురుగదా! అగుచో

మన మచ్చటనుండి ఈ సంసారక్షేత్రమునకు తిరిగివచ్చుటను తప్పించుకొనుట ఎట్లు? అఖండపదార్థముతో వికృతమైయున్న సితినుండి ఈ సంసారస్థితికి దిగిన పిమ్మట, ఆ స్థితికి మరల చేరినను, తిరుగ ఈ సంసారక్షేత్రమునకు వచ్చు అవకాశము తప్పనా?"

స్వామి ఈ ప్రశ్నకు ఆధికారికపురుషుల విషయము ప్రస్తావించుటమూలమున సమాధానముచెప్పెను. ఆధికారికపురుషులనగా ఈ ప్రపంచపరిపాలనాధికారము నొందిన వారు. స్వామి ఇట్లు చెప్పెను : “వారి విషయమే వేఱు. వారికి జన్మించినప్పటినుండియు పరిపూర్ణజ్ఞాన ముండును. వారే బ్రహ్మైక్యసితినుండి మరల ఇచ్చటికి రాగలరు. ఇట్లు చేయుటకై వారు తమ మనస్సునందు వాంఛాస్పర్శను నిలుపుకొందురు. \*

“ఆ ‘బ్రహ్మపదము’ ఏది? ఆహా, భగవానుడు దీనిని ‘న తద్భాసయతే సూర్యో న శశాంజ్ఞో న పావకః, యద్ధత్వా న నివర్తన్తే తద్దామ పరమం మమ’ (అది సూర్య చంద్రాగ్నుల వెలుగువలన ప్రకాశింపదు. అది నా పరమ ధామము. దానిని చేరినవారు మరల రాదు) అని ఎంత చక్కగా నిర్వచించియున్నాడు!

\* అనగా, ఒక యర్థమున వారు బ్రహ్మముతో పూర్తిగా వికృతమొందరు. ఇతరులు జ్ఞానసిద్ధి కలిగి శరీరము పతనమొందినప్పుడు, అనగా విదేహముక్తి కలిగినకాలమున, బ్రహ్మముతో పరిపూర్ణముగా వికృతము నొందుదురు. కావున వారికి పునర్జన్మ ముండదు.

“ప్రతి మానవుని జీవితమందును దీర్ఘ కాలపు ఇంద్రియవిషయభోగానంతరము వెక్కసపాటు కలుగును. ఆ తరుణమునందు అతని కొక మహాపురుషసందర్శనము లభించెనేని, అతడు గమ్యమువైపు పురోగమించును. ఇంద్రియవిషయముల నంటుకొనియుండు కీడును చూచుటచేత వైరాగ్యోదయము ప్రథమమున కలుగును. జీవితములోగల ప్రతికూలపక్షమును చూచువఱకును పారమార్థికబోధలవలన అతని కెట్టి ఉపకారమును గలుగదు.”

జూలై, 27

స్వామి: “సమాధియందు మనస్సు పరిపూర్ణముగా నశించి పోవును. కాని ఇది నిర్వికల్పసమాధివిషయము. మనస్సును అతికరించినగాని బుద్ధి పూర్తిగా వ్యక్తముకాదు. ఈమాట కర్థము మనస్సు తుదముట్ట నశించు నని కాదు—ప్రకృతి వికారములతో సంబంధము కలిగియుండిన మనస్సు నశించు ననియే. పరిశుద్ధచిత్తము, పరిశుద్ధాత్మ ఒకటియే అని శ్రీరామకృష్ణుడు చెప్పవాడు. తనలోని ఐహికాభిముఖత్వము నశించిన వెంటనే చిత్తము పరిశుద్ధమగును. ఆత్మయొక్క ఏకత్వమును పూర్తిగా విశ్వసించి, సర్వభూతములందును ఆ ఆత్మనే చూచుచు, తదనుసారముగ ప్రవర్తించుచుండుదానినే పరిశుద్ధచిత్త మందురు. గీతలోను ఉపనిషత్తులలోను ‘ధీరః’, ‘ఆత్మవాన్’, ‘ప్రశాంతధీః’ (అనగా సుస్థిరతను, సమత్వమును గల బుద్ధి కలవాడు) మున్నగు శబ్దములు తఱచు ఉపయోగ



గింపబడియున్నవి. చిత్తము పరిశుద్ధ మైనప్పుడే అట్టి స్థితి వచ్చునది.”

జూలై, 28

స్వామి : “మరణకాలమందు బాహ్యశక్తి యొక్కటి ఆంతరశక్తితో పోరాడును. ఈ రెండు శక్తులును భిన్నములు కావు : ఒకే కేంద్రముగల రెండు వలయాకృతులవంటివి. వానిలో పెద్దది చిన్నదానిని నశింపజేయజూచుచుండును. నేనొకసారి పూరీలో తీవ్రవ్యాధిగ్రస్తుడనై మరణద్వారమున నున్నప్పుడు దీనిని స్పష్టముగా జూచితిని ; ఒక కాలు వాకిటి బయటను ; రెండవకాలు వాకిటిలోపలను ఉంచుకొని యున్నట్లు తోచినది. రెండువైపులును నాకు కానిపించుచుండెను. దేనియందును ఆసక్తిలేనివానికి మరణము భయంకరముకాదు. ఆసక్తిని విడనాడుట ఆవశ్యకము. ప్రేమము కొన్నికొన్ని వస్తువులమీదమాత్రమే నిలిపి యుండుటయే సర్వకష్టములకు హేతువు. మనము గంగానదిలో మునిగినపుడు మనపై ఎన్నియో బాధువుల నీరు నిలిచియున్నను, మన కే మాత్రమును బరువు తోపదు. కాని, తలపై నొక నీటికుండ నెత్తుకొనినమాత్రముననే భారముతోచును. వెన్నెముకకూడ విఱుగవచ్చును. నీకు ప్రపంచమున గల భూతము లన్నిటియందును అనురక్తి కలిగినప్పుడు బద్ధుడవుకావు ; కాని ఆ అనురక్తిని ప్రత్యేక జీవులపై నెప్పుడు నిలుపుదువో, ఆ ఊణముననే నీవు బంధములో చిక్కుదువు. ఈ భారములను త్రోసివైచుకొన్న

గాని నీకు మోక్షము చేకూరదు. నిరంతరవివేచనము బుద్ధికి తీవ్రత కలిగించును. సత్యాన్వేషణప్రయత్నమున నిరంతర వివేచన మొనర్చువానికి సత్యము స్వయంవ్యక్త మగును. వివేకఖడ్గమును సర్వదా చేతబూని సిద్ధముగా నుంచుకొన వలయును. వేళ్లు దిగియున్న సంసారమనియెడు అశ్వత్థ వృక్షమును వైరాగ్యఖడ్గముతో ఖండించి పరమపదమును (ఎచ్చటికి చేరినవారు మరల తిరిగిరాలో ఆ పదమును) చేర బ్రయత్నింపవలెనని భగవానుడు గీతలో చెప్పియున్నాడు.

“పావుర మొకటి తన తోడిపావురము లన్నియు వలలో పడుటను చూచి, భ్రాంతినొంది, తానుకూడ కావలె ననియే దానిలో చిక్కుకొనెను. మానవులు భ్రాంతులై మరణించునది ఇట్లే. ‘మహామాయ కల్పించిన వ్యామోహమువలన, అందఱును దానిలో చిక్కుకొందురు. త్సుద్రులగు మానవులమాట అటుండగ, మహాప్రభావ వంతులగు బ్రహ్మవిష్ణువులుకూడ భ్రాంతులగుదురు’. పామరులగు సామాన్యమానవులు సరియేకదా, జ్ఞానులుకూడ జగన్మాత సంకల్పముచే వివేకమును కోల్పోవుదురు.”

జగన్మాత తన అనిర్వాచ్యశక్తిచే ఈ జగత్తుయొక్క సృష్టిసీతలయముల నొనర్చుటయేకాక, అత్యంతమహాసీయలనుకూడ మాయలో త్రోయుననియు, మరల అనుగ్రహము చూపి మానవులకు ముక్తిని ప్రసాదించుననియు తెలుపు కొన్ని శ్లోకములను దుర్గాస్తోత్రతీతుండి స్వామి చదివెను. అట్టిపిమ్మట ఆయన ఇట్లనెను : “మనస్సును పరిశుద్ధపఱచు

కొన గలిగితిరేని సర్వమును చక్కబడును. పరిశుద్ధమన స్కలకు బాహ్యప్రపంచమునందు సర్వమును సమకూర్పబడి, సిద్ధముచేయబడియుండును.

“స్వామిజీ అమెరికాకు ప్రథమపర్యాయము వెడలి నప్పుడు నేను ఆయనవెంట ఆబూపర్వతమునుండి బొంబాయి వఱకును పయనించితిని. రైలు నడచుచుండగా, స్వామిజీ నాతో ఇట్లనెను : ‘ఇప్పుడు అమెరికాలో జరుగుచుండు ఉద్యమ మంతయు దీని (తన్నుచూపుకొనుచు) కొఱకే. నా చిత్తము నా కిది తెలుపుచున్నది. వేగిరముగనే ఈ మాటల లోని సత్యము నీ కెఱుకపడును’. ఈ మాటలు పరిహాస రూపముగా కాక నిశ్చయబుద్ధితోనే చెప్పెను.

“ఇందు కుదాహరణముగా శ్రీరామకృష్ణనివిషయమును కైకొందము. దక్షిణేశ్వరములోని కాళికాలయము ఆయనకొఱకై సిద్ధపఱుపబడియుండెను. ఆ ఏర్పాటులన్నియు ముందుగనే ఆయనకై చేయబడెను.” •

డిసెంబర్, 8

ఈ ఉదయమున శ్రీరామకృష్ణసంప్రదాయమునకు చేరినవారు కొందఱు స్వామియొద్ద కూడిరి. ప్రసంగము స్వామిజీనిగూర్చియు ఆయన మన దేశమున కిచ్చిన సందేశమునుగూర్చియు నడచుచుండెను.

స్వామి : “స్వామిజీ ఇట్లు చెప్పువాడు : ‘ఆస్తిక ధర్మమే హిందూదేశమునకు ప్రాణము. నేడును ఇది సత్యమే.

సిద్ధపురుషులను ఉత్పత్తిచేయుటతప్ప హిందూదేశము ఇన్నాళ్లు ఏమిచేయుచున్నది? హిందూదేశము ప్రపంచమంతటికిని ఆస్తికధర్మమును బోధింపవలెను'. స్వామిజీ వాక్యములు సత్యము లయితీటును. హిందూదేశము మరల ఉన్నతినిొందుట సిద్ధము. 'ఈ సారి నే నేదియు మఱవక చెప్పవలసిన దంతయు చెప్పితిని' అని స్వామిజీ యొకసారి పలికెను. సత్యమే. ఆయన సర్వమును చెప్పివేసినాడు. ఆయన భావములే ఇప్పుడు కార్యరూపమున ఆచరింపబడుచున్నవి. ఈ దేశములో నిష్కామకర్మాచరణమును ప్రవేశపెట్టుట స్వామిజీ చేసిన అత్యద్భుతకార్యము. హిందూదేశము తప్పక ఉన్నతినిొందునని నా నమ్మకము. దానిని మన జీవితకాలమున చూచుభాగ్యము మనకు లేకపోయినను, పిదప అది తప్పక సిద్ధించును. లేనిచో శ్రీరామకృష్ణుడు, స్వామిజీ మున్నగు మహాపురుషుల ఆగమనము అర్థరహితమగును. హిందూదేశముయొక్క భవిష్యదాన్నత్యమును గూర్చి స్వామిజీ వినిశ్చయరూపమగు వాక్కుల నెన్నిమాల్లో పలికెను. అవి రిత్తపోవుట సాధ్యముకాదు. ఇప్పటికే ఆ కార్యము ఆరంభమైనది."

మధ్యాహ్నముమీదట స్వామి గదిలో కొందఱు కూడిరి. వాడుక ప్రకారము భాగవతపాఠము నడచెను. పాఠము ముగిసినపిదప స్వామి ఇట్లు చెప్పెను: "పాపములు మూడు విధములు. ఇవి మనో వాక్కర్మల మూలమున నుత్పత్తియగునవి. ఈ పాపములవలన మానవులు

పక్షులుగా, మృగములుగా, మానవశ్రేణిలో అధమాధములుగా, జన్మింతురు.

“మానవశరీరముననే మోక్షద్వారము కలదు. కావున ప్రతివాడును జాగ్రత్తపడి తనజీవితమును ఫలప్రదము చేసికొనవలయును. సుఖానుభవములు ఇతరశరీరములద్వారా కూడ సాధ్యమే; కాని మోక్షముమాత్రము సాధ్యముకాదు.

“బంధము లన్నిటిలో మన దేహములపై మనకు గల అనురక్తి అగ్రతమమైనది, అత్యంతబలిష్ఠమైనది. కోతులకు తమ పిల్లలపై అపారమగు మాతృప్రేమ కలదు. మృతినొందినపిల్లయొక్క మాంస మంతయు కుళ్ళి, రాలిపోయి, అస్తిపంజరముమాత్రమే మిగిలియున్నను, తల్లికోతి దాని నెత్తుకొనియేయుండును. కాని అవియు, ఇతరజంతుసామాన్యమువలెనే, తమ స్వజీవితరక్షణ కవసరమైనప్పుడు సర్వమును మఱచును.”

డిసెంబరు, 20

స్వామి: “మానరూపమగు నిరంతరధ్యానప్రార్థనలచే, మనోగర్భమున నొక అజ్ఞాతదైవీప్రవాహమును కల్పింపవలెను. అది ఎల్లప్పుడును —నిద్రలోకూడ —సజీవాకృతియై యుండును. కలలు రాకుండుననికాదు దీని యర్థము. కాని ఇట్లు ఉత్పత్తియైన అంతర్వాహిని మహాత్కృష్టశక్తితో, ప్రచ్ఛన్నరూపమున, ప్రవహించుచుండును. సాధనకాలమున జనసంపర్క మెంత తగ్గించిన నంత శ్రేష్ఠము. వ్యర్థ ప్రసంగములను మానవలెను.”

డిసెంబరు, 21

స్వామి : “స్త్రీసంయోగ మెన్నిసార్లు చేసిన, అన్ని సార్లు మానవుడు పునర్జన్మ మందునని శ్రీరామకృష్ణుడు చెప్పాడు. ఆ ప్రతిజన్మమునందును అట్టి సంయోగము లింకను ఏర్పడుచుండు నవకాశ మెంతో కలదు. కావుననే జననమరణచక్ర మనంతముగా సాగుచుండుట. దీని కొకే చికిత్స కలదు : భగవంతుని శరణ మర్పించి, ఈ సాంగత్యా సక్తిని విడనాడి, ‘ఇక ఈ ప్రసక్తిని పెట్టుకొనను’ అని నిశ్చయ బుద్ధితో పలుకుట. అట్లొనర్చువానియొక్క పూర్వదోషము లన్నియు క్షమింపబడును. కాని ఇందు వంచన మే మాత్రమును ఉండరాదు. వంచకుని పూర్వదోషము లన్నియు అతనిపై మరల వ్రాలి, వడ్డి మొదళ్లతో తీర్చవలసిన శ్లేర్పడును. యథార్థభక్తునికి శాశ్వతపతన ముండదు. పతన మొందినను, భగవత్కృపచే నతడు మరల కోలుకొనును. ‘శాశ్వతనరకము’ అనుమాట అర్థరహిత మైనది. అట్టిది కలదని నేను విశ్వసింపను. భక్తు డప్పుడప్పుడు పొర పాటులో కూలినట్టు తోచినను, అందుచేతకూడ భగవత్కార్యము సిద్ధించును.”

ఆ పిదప ప్రసంగము కారుణ్యనురాగములవైపుకు మరలెను.

స్వామి : “కారుణ్యమునకును అనురాగమునకును చాల భేదముకలదు. సాధువునకు కారుణ్య ముండవలెను; అనురాగము — మమతాహంకారరూపమైనది — ఉండ

రాదు; బంధకారణ మది. శ్రీ గురు దేవునికి స్వామిజీ యందును, అట్టి వారి యందును, మిక్కిలి యనురాగ ముండెడిది. ఇతరులందుకన్న వారియందు భగవద్భావ మధికముగా గోచరించుచుండుటే ఇందుకు కారణము. ఇది ఆయనకు విస్పష్టముగా తెలిసియుండెను. కావున ఆయనకు బంధ మేర్పడు నను భీతి లేదు.

“సిద్ధపురుషులుకూడ భ్రంశ మొంది బద్ధులు కావచ్చును. జడభరతుని\* విషయ మిందు కుదాహరణము. బంధవిముక్తి సాధించుకొనుటకు స్వయంకృషి ఆవశ్యకము. స్వయంకృషివలనగాని శీఘ్రకాలమున ఫలము కలుగదు. అది లేనిచో, ఫల మెప్పటికి లభించునో తెలియదు. ‘చివరి జన్మము’ అనగా, భగవత్సాక్షాత్కారము ఆ జన్మముననే సిద్ధించు నని యర్థము. అవిద్య అనాది యందురు. అది ఎప్పుడు ఉత్పత్తియైనది కనుగొనుటకు శక్యముకాదు. కనుకనే ఇట్లనుట.

\* జడభరతు డొక పూర్వజన్మమున గొప్ప రాజన్యుడు. ఆ జన్మ మున నతడు వార్ధక్యమున వానప్రస్థాశ్రమము నవలంబించియుండగా, తల్లిని కోల్పోయిన యొక జింకపిల్లపై నత డనురాగము వహించెను. తత్ఫలముగా అతనికి భగవంతునియొడ గల తత్పరత్వము చెదరి, మఱుజన్మమున నత డొక జింకయై జన్మించెను. ఆ పిమ్మటిజన్మమున మరల మానవరూపమంది ఈశ్వర పాక్షాత్కారసిద్ధి నందెను. ఆ కుదిజన్మములో నతనిపేరు జడభరతుడు. అత డొక జడునివలెను, మఱిహీనునివలెను — ప్రాపంచిక బంధములతో చిక్కుకొందు నను భీతిచేత — ఉండుటవలన అతని కా పేరు వచ్చినది.

“ ‘మీ రింత కఠినసాధన లేల చేయవలయును?’ అని గిరీశబా బాకతడవ శ్రీ గురుదేవుని ప్రశ్నించెను. అందుకు గురుదేవు డిట్లు బదులుచెప్పెను : ‘ఉమామహేశ్వరులకు శాశ్వతైక్యము కలదుగదా. అగుచో ఉమాదేవి అట్టి గాఢ తపస్య ఏల చేసినది? అదంతయు ఇతరుల కాదర్శప్రాయ మగు కార్యము. నే నంత యొనర్చినచో, ఇతరు లందులో పదునాఱవపాల్గై న నొనర్తురు. ఏ మందువు?’ ”

డిసెంబర్, 22

బ్రహ్మజ్ఞానమునుగూర్చి ప్రసంగము నడచుచుండెను.

స్వామి: “పరిమితమగు అవగాహనముగల సామాన్య మానవులకు పరమజ్ఞానమునుగూర్చిన మాటలు అర్థరహిత ములై యుండును. సామాన్యముగా ఏర్పడు ఇంద్రియగోచర జ్ఞానము వివేకముచే నశించును. ఈ యింటి నందుకు దృష్టాంతముగా గొనుము. ఇది పరమాణువుల కూడికయే గదా. అట్టిదే ఈ శరీరముకూడ. ఇంకను వివేచనము సాగించినచో, ఈ పరమాణువు లన్నియు ఏకపదార్థముగా — అఖండ పదార్థముగా — పరిణమించును. శ్రీరామకృష్ణు డిట్లు చెప్పవాడు : ‘తాటిచెట్టు సత్యమేకాని దాని శాఖలును, ఫలములును సత్యములుకావు. అవి పడిపోవునుగదా. బ్రహ్మ మొక్కటే సత్యము ; జగత్తు మార్పులకు లోనైనది. సమష్టిగా చూచినచో, అది బ్రహ్మమే. అప్పు డది సత్య మగును. అజ్ఞాన ముండుదనుకనే జ్ఞాన ముండును. నిజ మునకు అజ్ఞాన మెప్పుడు నశించునో అప్పుడు జ్ఞానముకూడ



నశించును. జ్ఞానము పరమప్రాప్యమగు లక్ష్యముకాదు; లక్ష్య సాధనకు మార్గమాత్రము. బ్రహ్మముతప్ప వేరేదీయు లేదు. 'బ్రహ్మము అఖండసచ్చిదానందము' అనునప్పుడు బ్రహ్మ మదియే అని అర్థముకాదు. అతనికి అంతకన్న సమీపమగు భావము మన మెఱుగమనియే అర్థము. 'బ్రహ్మము అసత్యముకాదు; అజ్ఞానముకాదు; దుఃఖము కాదు' అను భావమును తెలుపుటకే బ్రహ్మమును 'అఖండ సచ్చిదానందము'గ వర్ణించుట. అంతేకాని నిజమునకు బ్రహ్మము మాటలకును, భావమునకును అతీత మగు వస్తువు.

“ఈ శరీరములోకూడ నొక స్థలమున మనస్సును నిలిపినచో, మానవుడు పరిపూర్ణప్రశాంతితో నుండగలుగును. దృక్పథముయొక్క మార్చే అవశ్యకము. కష్టములను, వ్యథలను, ఎదుర్కొనక పాటిపోయిన మాత్రమున, అవి తప్పిపోవు.”

డిసెంబర్, 25

నేటి ప్రసంగము ఏకాంతనివాసమువైపు మరలెను. స్వామి యునైటెడ్ స్టేట్సులో నున్నప్పుడు, కాలిఫోర్నియా 'శాంత్యాశ్రమము'న ఏకాంతవాసము నొక పారమార్థిక సాధనగా నియమించియుండెను.

స్వామి : “అచటికి వచ్చి నివసించు అమెరికాదేశపు భక్తులు దానిని (ఏకాంతవాసమును) 'ఆత్మతోడిసంభాషణము' అనువారు. పారమార్థికముగా దానిచే వారి

కెంతయో ఉపయోగము కలిగినది. వారే అట్లు చెప్పవారు. ఎవరుగాని మూడునాళ్ల కెక్కువగా ఏకాంతవాసము చేయరాదని నియమము. 'బ-' అను కన్యక యొకసారి నా కెఱుక పఱుపకయే ఏకాంతవాస మారంభించెను. అప్పుడు నేనును ఏకాంతవాసము చేయుచుంటిని. ఆశ్రమమునకు కొంతదూరమున నుండిన యొక ఉపగృహములో నా నివాసము. ఆ కాలమున 'గ-' అను నొక్కడుతప్ప పురుషులెవ్వరును ఆశ్రమములోలేరు. అతడు నాకొకగిన్నెడు తేయాకు పానీయము, కొంచెము వేపుడురొట్టె, మున్నగువానిని భోజనార్థము తెచ్చిపెట్టుచుండువాడు. నే నొక్కడనుమాత్రము ఒక వారముదినములు ఏకాంతవాసము చేయున ట్లేర్పఱచుకొంటిని. ఆ 'బ-' కన్యకకూడ వారమునా ట్లేకాంతనివాసము చేయుచు నావలెనే నిరంతరధ్యానమున, అల్పాహారముతో, మౌనవ్రతము నవలంబించి గడప నిశ్చయించుకొనెను. కొలది కాలమున కే ఆమెకు ఏకాంతవాసము దుస్సహ మయ్యెను. మతిభ్రంశసూచనలు చూపఁజెను. నే నప్పుడు నా ఏకాంత గృహములో మౌనవ్రతము పాటించుచుంటిని. ఏదో ముప్పు వాటిల్లనున్నట్లు నాకొక నిగూఢప్రబోధము కలిగెను. మన శ్వాంతి కుదురక, అయిదవనాడే నాగదిలోనుండి బయలు వెడల వలసివచ్చినది. 'బ-' కన్యక అపాయకరమగు స్థితికి వచ్చియుండెను. నేను చెప్పిపంపగా ఆమె వచ్చినది. బాగుగా చీవాట్లు పెట్టితిని. తన తప్పు నొప్పుకొని యమాపణ వేడెను. ఆమె నాశ్రమమునుండి పంపివేయ దలచితినిగాని, ఆమె పశ్చాత్తాప బుద్ధిని చూచి యుండనిచ్చితిని.

“పిమ్మట ఆమెయే ఇట్లు పలికెను: ‘నేను మరణ ద్వారమును సమీపించుచుంటిని. అప్పుడు వెలుపటికి రప్పింపకపోయినచో, మరణించియే యుందును’. ఆమె మిక్కిలి ధీమంతురాలు. పదునాలుగేండ్లపాటు ఆమె సభా వేదికలపై నుపన్యాసము లిచ్చినది. ఎందఱెందఱు శ్రోతలో ఆమె యుపన్యాసములు వినిరి. అటువదిరెండేండ్లవయసున ‘సత్యనిలయము’ అను నొక సంస్థను స్థాపించి, దానిని కొన్నేండ్లు నిర్వహించెను. కాని ఆమెకు అహంభావము మోడు. 4

“ఆమెవంటివార నేకు లుండిరి: వారు ప్రఖ్యాతులేగాని, తమ భావములందే వారికి విశ్వాసము. ఐనను వారిలో కపట మేమియు లేదు. వారు ఆశ్చర్యముతో ఇట్లందురు: ‘స్వామీ, భిన్నభిన్నప్రకృతులు గలవారి నిందఱును మీ రెట్లొకటిగా నుంచి, వారికి శిక్షణ మిత్తురు? మీచర్య లన్నిటిని మేమతి జాగ్రత్తగా చూచుచున్నాము. అం దేదియు ఆక్షేపణీయ మైనది లేదు. ఇదియే సరియైనస్థితి’. ఒక సంస్థను చక్కగా నడపుటకు నిర్వాహకునికి మాతృలక్షణము లుండవలెను: అతడు ప్రేమపూరితుడై, ఆత్రపడని స్వభావము కలవాడై యుండవలెను.

“‘క-’ మనసంప్రదాయమును వీడి వెళ్లి పోయినాడట. ఆ మాటవిని నేను మిక్కిలివిచారించితిని. ‘శాంత్యాశ్రమము’లో కూడ ఇట్టివి జరుగుచుండెను. అచటి సాధకులను నేనెన్నియో తడవలు తప్పులుచూపి యాక్షేపింపవలసియుండెడిది. తడలి

పోవుటకుముందు 'క-'కు జబ్బుచేసెను. ఇంటినిగూర్చి కలవరింపనారంభించెను. తన్ను ఇంటివారివలె ప్రేమతో, శ్రద్ధతో, విచారింపవలెనని అతని కోరిక. అట్టి విచారణ ఇచట జరుగునా? అందుచే అతడు వెళ్లిపోయెను. జబ్బు పడ్డప్పుడు క్రొత్తవారు అట్లు తలచుట నై జమే. కాని జ్ఞానము, అనుభవము, ముదురుకొలది, తానుండు స్థలమున కనుగుణముగా ప్రవర్తించుటయు, సాధుజీవనమునందుగల కష్టములను భరించుటయు, నేర్చుకొనవలెను.

“కావలసినది ప్రేమయే. పశువులుకూడ ప్రేమను గ్రహించి, ఆదరించును. బుద్ధిమంతు డగు మానవుడు దానిని గ్రహింప కుండనేరడు. 'కథలో మేకపిల్ల మేరీ నేల ప్రేమించినది? మేరీ మేకపిల్లను ప్రేమించెను గనుక'.”

డిసెంబరు, 28

ఒక గృహస్థభక్తుడును, శ్రీరామకృష్ణసంప్రదాయ సన్న్యాసు లొకకొందఱును, స్వామియొద్ద నుండిరి. ఆ గృహస్థభక్తుడు తన బావమఱికి అతీంద్రియదృశ్యములు కాన్పించుననియు, అతడు స్వప్నములోను, ధ్యానములోను, ఇష్టదైవమును చూచుననియు, భార్యను మాతృమూర్తిగా ఆరాధింప నాజ్ఞాపితుడయ్యు, ఆమెయొక్క భిన్నప్రకృతివలన అట్లు చేయజాల కున్నాడనియు చెప్పెను.

స్వామి : “భగవంతునిగూర్చి ప్రార్థించినచో, అతడామెబుద్ధిని మార్చునని నీ బాంధవునికి తెల్పుము.

“భగవత్కార్యము చక్కగా సాగుచున్నది. ఆయన లీలలనుగూర్చి మన మెరిగిన దతిస్వల్పము. ఎన్ని విధముల మానవునికి తోడ్పడి, యతని నాయన పురోగమింప జేయుచుండును! ప్రారంభదశయం దతనికి అతాకికదృశ్యములను చూపి అతని భక్తిశ్రద్ధలను బలపఱచును. ఇంతేల? ఆయన ఏమిచేసినను, అది సర్వజనకల్యాణార్థమే.”

పిమ్మటి ప్రసంగవిషయము సేవనుగూర్చినది.

స్వామి : (‘స-’ వైపు మరలి) “జీవులను దైవభావముతో సేవించుట మహత్తరకార్యము. దీనినిగూర్చి సిద్ధాంతీకరించి మాటలాడు టంతయు, నిష్ప్రయోజనము. అది అనుష్ఠానరూప మొందవలెను. అప్పుడుగాని, జీవులందు ప్రచ్ఛన్నముగా నుండు ఈశ్వరత్వమును బహిరంగపఱచు ఆదర్శము సిద్ధింపనేరదు. శ్రీరామకృష్ణుని బిడ్డల మని చెప్పకొనువారియందు యోగ, భక్తి, కర్మ, జ్ఞానము లన్నియు — ఇవేల, సర్వమును — దీపించు చుండవలెను. శ్రీరామకృష్ణుడు సర్వమతమార్గసమన్వయస్వరూపుడు గదా! ఏదో యొక్క మార్గమున పారమార్థికసిద్ధి నొంద యత్నించుట పూర్వకాలపు పద్ధతి. ఇప్పుడు సర్వముఖపురోగమనము కావలయును. అందుతోకూడ ఇతరులను సహనబుద్ధితో చూచు హృదయవైశాల్యముకూడ కావలయును.”

ప్రసంగము కొంతసేపటికి శరణాగతివైపునకు మరలెను.

స్వామి : ('న-తో') “ఈశ్వరశరణాగతి నొందగలిగితి మేని, మనము ప్రశాంతముగ నుండగలము. ఆయన కేది మేలని శోచునో, అది చేయుగాక. మనతో ఆయన ఎట్లు ప్రవర్తింపవలెనో ఆ మార్గనిర్ణయ మొనర్చి జేలుపుట వెట్టి. ఆయన పాదములమ్రోల శరణుచొచ్చినపిదప మన స్వతంత్రతెచ్చకు తావులేదు. మన కేది హితమో ఆయన ఎఱుగును. అహితవిషయముకై ప్రార్థించినను, మన కేది హితమో దానినే ఆయన ప్రసాదించును.”

డిసెంబరు, 31

నేడు శ్రీ మాతృదేవి జన్మదినము. స్వామిగదిలో ఎందఱో భక్తులు కూడియుండిరి. కొద్దికాలమునకు మునుపు తనకు వచ్చిన కాలివ్రేలినొప్పినిగూర్చి స్వామి యిట్లనెను : “ఇట్టివి ఏల కలుగునో, ఏల హెచ్చునో, ఏల తగ్గిపోవునో, ఎఱుగజాలము. ఏదోయొక వెట్టిమొట్టి అందదుకుల కారణమును మనుష్యులు కల్పింతురుగాని, ఈ జగత్తులో సర్వమునకు మూలమై విశ్వేశ్వరి కలదు. జగత్తులోని సర్వమునకు వెనుక నొక మహాశక్తి మూలకారణమై నిలిచియుండుట నా కనుభవవేద్యము. ఆమె పరమశుభస్వరూపిణి. మానవులకు కలుగు దుర్భరవ్యథలకుకూడ ఆమె సంకల్పమే కారణభూతము. చివర కవి యన్నియు వారికి శ్రేయస్సునే కలిగించును. ఎట్లన, చిత్తమున గూడియుండు అసంఖ్యాక పూర్వగుండ్లారముల నవి నిర్మూలించును.

“పూర్వజన్మములలో మానవు డొనర్చిన కర్మము లెన్నియో ఫలదూపము నొందవలసి వేచి యుండును. ఈ జన్మమున నంతటి ఘోరసాతక మేదియు చేసియుండక పోవచ్చును. కాని అనేకపూర్వజన్మసంచితమైన పాపము లుండునుగదా. ఈ వ్యథలకు మూలము అందు గలదు.”

‘కన్-’ : “ప్రాతినిధ్యదండసముగాకూడ నుండు వచ్చును.”

స్వామి : “అవును. అట్లు పలుకువారును కొందఱు కలరు. పూర్వము ప్రాతినిధ్యానుభూతిసిద్ధాంతమందు— ఒకరి పాపములు మఱొక రనుభవించు రనుటందు—నేను అంతగా నమ్మువాడను కాను, గాని ఇప్పుడు నే నది పూర్తిగా నమ్ముదును. ఇతరులసుఖము నధికపఱచుటయు, దుఃఖమును తఱిగించుటయు, కొందఱికి సుసాధ్యము. ఇట్లు చేయగల శక్తి యొక్క పరిమితి ఆ మానవుని పారమార్థిక బలముపై ఆధార పడియుండును. శ్రీరామకృష్ణునియొక్కయు, శ్రీమాతృదేవి యొక్కయు, జీవితము లీ విశ్వాసమును బలపఱచినవి.”

1921, జాన్యువరి 3

స్వామి : “శ్రీరామకృష్ణునియొక్కయు, స్వామిజీ యొక్కయు, మహాశక్తి ఈ మఠకార్యమునకు మూలబలమై నిలిచియున్నది. కావున ఈ కార్యము మృదువుగా కొన సాగుచున్నది. ఈ సంస్థలోనికి క్రొత్తవారు చేరవచ్చు చున్నారు.

“ఎవరెవ రే యే పనికి అలవడియున్నారో, వారివారిని ఆయా పనినే చేయుచుండుడని నే నిటీవల చెప్పుచున్నాను. ప్రతివాడును ఏదో పని చేయవలసియే యుండునుగనుక అలవాటుచే నే యే పని యెవనికి సులభముగా నుండునో, వా రా యా పనియందే నిలిచియుండుట మేలు.”

జాన్యువరి, 4

రమేంద్రసుందరత్రివేదీ విరచితమగు ‘విచిత్రజగత్తు’ అను పుస్తకమును స్వామి చదువుచుండెను. గ్రంథకర్తను ప్రశంసించుచు, స్వామి ఇట్లు పలికెను : “తాను చక్కగా గ్రహించిన విషయమునుగూర్చిమాత్రమే యెవ్వరైనను వివరింపగలరు. అట్లు గ్రహించుటకు మనస్సుయొక్క కేంద్రీకరణ మావశ్యకము. కేంద్రీకరణమునకన్న ధ్యానము శ్రేష్ఠము. శ్రీనగరములో నేను ఉపనిషత్తులనుగూర్చి ధ్యానించువాడను. అ దెంతయో మనోహరవ్యాపారముగా నుండినది. ఈ విధమున ఎనిమిది ఉపనిషత్తులు (మొదటి ఎనిమిది) కంఠస్థము లైనవి. ధ్యాన మనగా ఏదో యొక విషయమందు లీన మైపోవుటే గదా! ఏ విషయముపై మన బుద్ధి కేంద్రీకృత మగునో, ఆ విషయముయొక్క అంతరంగిక తత్త్వ మంతయు మనకు సుస్పష్టముగా తెలిసిపోవును.

“ప్రథమకార్యము మనస్సును సుశిక్షిత మొనర్చి యుండుట. ఆ పిదప దాని నే విషయములో చొనిపినను, ఆ విషయము విశదముగా తెలిసిపోవును. మనస్సును కొంత



కాలము జాగ్రత్తగా కనుపెట్టి పరిశీలించుచున్నగాని, మనము దానిని స్వాధీనములోనికి తెచ్చుకోజాలము. సందర్భానుసారముగా ఇది ప్రేమమూలమునగాని, శిక్షణ మూలమునగాని, సాధింపవచ్చును. మనస్సు సీయొక్క కట్టడలో నుండవలెను. అది సీపై నెక్కి స్వారి చేయరాదు. అది తలక్రిందువ్యాపారమగును.

“ఏ విషయమందైనను, అతిస్వల్పానురక్తి నీకు కలిగె నేని, తన ఇచ్ఛానుసారము నిన్ను నడపుటకు నీ మనస్సునకు సందు ఇచ్చినవాడ వగుదువు. నీవు దానికి దాసుడవై పోవుదువు. కేవలనిస్సంగత్వము సాధించితివేని, ఇట్లెన్నటి కిని జరుగదు. అనురక్తి, కామవికారము మున్నగున వన్నియు ఒకే వస్తువు. ఆ వస్తువుయొక్క బల మధిక మగు కొలది దాని కీ వేర్వేలు పేళ్లు వచ్చుచుండును. ‘తస్మాత్త్వ మిన్ద్రియాణ్య దా నియమ్య భరత్స్వభః । పాప్తానం ప్రజహి హ్యేనం జ్ఞానవిజ్ఞాననాశనం ॥’ (కావున అట్లునా, మొదట నీ వీ ఇంద్రియములను జయించి, జ్ఞానవిజ్ఞానములను నశింప జేయు ఈ (కామమనెడు) పాపమును విడుపుము.)—గీత. మనస్సున కే విషయమందైన ఆసక్తి జనించులోపల దాని నా విషయమునుండి మరల్పవలెను. అట్లు చేయనిచో, ఆ కార్యము పిమ్మట అసాధ్య మగును.”

ప్రఖ్యాతపురుషు నొకనిగూర్చి స్వామి ఇట్లనెను : “శీలము లేనివానియొక్క వట్టి బోలుమాటలవలన ఏమి ప్రయోజనము? అందఱియొక్క భ్రంశమునకు (కాలు

జాతిపడుటకు) ముఖ్యకారణ మిదియే. 'దాదాపు అందఱును కామవ్యామోహ మనెడు వలలో చిక్కువడినారు. జగన్మాత కొలదిమందినిమాత్రమే రక్షించినది' అని శ్రీరామకృష్ణుడు పలుకువాడు. అది మిక్కిలి అపాయకరమగు వ్యామోహము. దానికి వశులు కాకుండునంతదనుక మానవులు చక్కగనే యుందురు. దానికి వశుడైనవాడు ఎంతటి నీచతకై న పాల్పడును. 'కామకాంచనములు', 'జహ్వకామవ్యామోహములు' అను మాటల యర్థ మొక్కటియే. ఈ భోగములను విడనాడువాడు లోకమును విడనాడె ననియే చెప్పవలెను. ఇది చేయగలవాడు లోకము నంతటిని ప్రతిఘటించి నిలువగల ధీరుడే."

జాన్యువరి, 6

స్వామి : "ఈ లోకము భయంకరమైనది. అసత్యమే ఇచట రాజ్య మేలుచుండును. సాధువునకు సత్యమే సర్వస్వము. సత్యమును పరిత్యజించినచో అతని పురోభివృద్ధి ఆగిపోయినట్లే. హానికరములు కానివైనను, అసత్యములు అసత్యములే."

జాన్యువరి, 8

నిజమే మాటలాడుట నంత ముఖ్యముగా పరిగణింపని యొక్కరినిగూర్చి స్వామి యిట్లనెను : "సత్యము భగవంతుడు; అసత్యము మాయ. సత్యవ్రతప్రతిష్ఠ డగువానికి సర్వమును సిద్ధించును. శ్రీరామకృష్ణుడు పండిత శివనాథ

శాస్త్రితో ' ఈ దెప్పిపొడుపుమాట లాడెను : 'మీ రందఱును మతిచెడినివారుగదా ! అగుచో, మీరు అసత్యము లాడుటెట్లు? నన్ను మతిచెడినవా డని మీ రందుదు. కాని అసత్యవా కొక్కటియైన, ఎన్నడైన, నా పెదవులను చాటినదా? ' కాలీఘాట్ పురోహితుడు తన్ను కాలితో తన్నిన సంగతి \* (మఘరునికి తెలియకుండ) రహస్యముగా నుంపగోరి, ఆ విషయ మెవ్వరికిని చెప్పకుండునట్లు తనచేత వాద్దానము కైకొమ్మని ఆయన హృదయుని కోరెను. హృదయుడు మొదట అట్లు చేయుట కొప్పకొనలేదు. కాని శ్రీరామకృష్ణుడు విడువక (హృదయునిద్వారా) ఆ వాద్దానమును మూడుసార్లు చేసి, 'ఇకను ఆ విషయము నా పెదవులను చాటదు' అని పలికెను. ఆ పురోహితుని క్షేమమును కోరియే, ఆ విషయము నెవ్వరికిని తెలుపకుండు నని ఆయన యిట్లు ప్రమాణబద్ధు డయ్యెను.

“శ్రీయుత యదుమల్లిక్ ఇంటికి వత్తునని శ్రీరామ కృష్ణ షోకసారి యేదో సందర్భమున మాట యిచ్చి యుండెను. కాని దర్శనార్థులై వచ్చినవారితోడి సంభాషణలో మునిగియుండి, ఆ మాటయే మఱచి పోయెను. రాత్రి 11 గంటలకు పడుండబోవునప్పు డది హఠాత్తుగా జ్ఞప్తికి వచ్చెను. వెంటనే లాంతరు నొకటి వెలిగింపజేసి, బ్రహ్మానంద స్వామిని వెంటబెట్టుకొని ఆ ఆరామగృహమున కేగెను. కాని ద్వారము బంధింపబడియుండెను. అందు ఒకయడుగు లోపల

\* శ్రీరామకృష్ణలీలామృతము, 116 వ పుట చూడుడు.

నుంచి 'ఇదిగో నేను వచ్చినాను' అని బిగ్గరగా అటచెను. ఆయన సర్వమును పరిత్యజించెనుగాని, సత్యమునుమాత్రము పరిత్యజింపజాలక పోయెను.

“సత్యవ్రతపరిపాలనము మిక్కిలి కష్టతరము. అందు కెంతో త్యాగ మవసరమైయుండును. ఒక విషయము నెవ్వరికి తెలుపక దాచియుంతునని ప్రతినపూనుటయు ఒక విధమగు అసత్యక్రియయే. తన వ్యాపారములం దే మాత్రము దాపటికములేక అంతయు లోకపు ఎఱుకనే జరుపుచుండుట నిజమగు సత్యప్రవర్తనము.

“ఈ మాయాపరిపాలితలోక మెంత భయంకరమైనది! ఎట్టి ప్రళయకల్లోలములు అందు! ప్రశాంతబుద్ధితో దానిని కనుపెట్టియుండ గోరువారు దానిలోనుండి వెలికిరాగల్గి యుండవలెను. అనగా నిస్సంగబుద్ధిని సాధించుకోవలెను. లేనిచో అది మిక్కిలి అపాయకరము. కాని దానిలోనుండి వెలికివచ్చుట మిక్కిలి కష్టసాధ్యము.”

జాన్యువరి, 9

స్వామి (కాశినుండి వెడలిపో గోరు నొకరితో) :  
 “కాలు నిలువని త్రిమ్మరీడపు కాకుము. మొన్ననే కదా కలకత్తానుండి వచ్చితివి. అప్పుడే వెల్లిపోయితివేని, ఇతరులకు చెడుత్రోవ చూపినవాడ వగుదువు. చిత్తమును నీ వశమున నుంచుకొనుము. నీవు దానివశము కాకుము. నిన్నును, నీ సర్వస్వమును — నీ దేహమును, చి త్తమును,

ఆత్మను అన్నింటిని — భగవంతునికే అర్పించుకొనుము, 'ఓ మనోవిహంగమా, ఒక చెట్టును వీడి మఱొక చెట్టుపై కెగిరి వివిధఫలము లేల భక్షించుచున్నావు? మహోత్కృష్ట ఫలము నీయ గల ఆ ఒక్కనియందే నీ శాశ్వతకులాయ మును (గూటిని) నిర్మించుకొనుము'."

ప్రసంగ మిప్పుడు మంత్రశక్తివైపునకు మరలెను.

స్వామి : "అవును, వ్యాధులను మంత్రబలమువలన కుదుర్పవచ్చును. కాని భగవదనుగ్రహముచే, ఆ బలము నకు మూలమగు పురుషునియందే నాకు అంతకన్న అధిక విశ్వాసము కలదు."

'ద-': "నా మనస్సునుండి కామవికారమును పాఱి దోలి నన్ను కావుడు."

స్వామి : "బుద్ధిని దేహముపై గాక ఆత్మపై నిల్పుము. మనస్సును సర్వదా ఆత్మమీదనే ఏకాగ్ర పఱచుట నభ్యసింపుము. 'ధ్యాయతో విషయాః పుంసః సజ్జన్తేమూపజాయతే | సజ్జాత్ సజ్జాయతే కామః కామాత్ క్రోధోఽభిజాయతే ||'—విషయములనుగూర్చి చింతించుచుండు మానవునికి వానియందు ఆసక్తి కలుగును; ఆసక్తి నుండి కామము (కోరిక), కామమునుండి క్రోధము (కోపము) కలుగును.

"ఏకాగ్రరూపమునొందిన కామవికారమే క్రోధము. దానిచేత మానవుని బుద్ధి స్వాధీనము తప్పిపోయి వివశత్వము

శలుగును. కామవికారముచేత బుద్ధి ఇంతగా స్వాధీనము తప్పిపోదు. క్షణభంగురము లగు విషయములమీదికి మనస్సు నెప్పుడును పోసీయకుము. అట్లానర్చితినేని నీవు సంగత్వము నుండి తప్పించుకో గలుగుదువు.

“అమెరికాలో నన్ను చూడ గోరి యొక స్త్రీ వచ్చెను. ఆమె బుద్ధిని గ్రహించి ‘నాతో ఏమైన చెప్పగోరి వచ్చితివా?’ అని ప్రశ్నించితిని. తన బుద్ధిని గ్రహించినందుకు సంతసించి ఆమె యిట్లు తన మనోభారమును వెల్లడించు కొనెను : ‘నా భర్త మిక్కిలి సంభోగప్రియుడు. నా కట్టి కోరికయే లేదు. అతని నెవతయొద్దకు వెళ్లి నను వెళ్ల ననుమ తించితిని. నన్ను మాత్రము బాధింపవల దంటిని’. అందుకు నే నిట్లు సమాధానము చెప్పితిని : ‘నీ ప్రసర్తన ఎంత చక్కగా నున్నది ! మీ రిరువురు నొకటిగా నుండి కాపురముచేయ నిర్ణయించుకొని ప్రారంభించితిరి. ఇప్పు డతనిని తఱిమివేయ జూచుచున్నావు ! అతనితో కూడియుండి, నీ హితోపదేశ ముచే అతనిని సంస్కరింప యత్నింపుము’. ఈ మాటలు విని ఆమె విలపింపసాగెను — విషయ మామెకు తేటయైనది. కొన్నాల్లోకటిగా నివసించిరి గాని, చివరపట కామె తాళుకో జాలకపోయినది. ఆమె వేటుపడెను. కాని ఆ పిదప మరల వివాహ మాడలేదు.

“అమెరికాలో పురుషులు మిక్కిలి కష్టించి పని చేయుదురు ; అట్టివారు ఇంద్రియసుఖానుభవ మపేక్షించుట సహజమేకదా ! ఇతరసుఖానుభవము వారికి ఎటుక లేదు.

కావుననే వారి కంత కామోపభోగవాంఛ. స్త్రీలు అంతటి కాయకష్టము చేయరు. అందులో కొందఱు బుద్ధిశాలినులును కలరు. కావుననే కాబోలును వారికి కామాతురత తక్కువ.

“నే నా దేశములో నున్నప్పు డొక స్త్రీ నన్ను పలుమాఱు పిలువనంప నారంభించెను. ఒక మహాదుర్మార్గుని కామె యుంపుడుకత్తై. అత డామెను బయటకు పోనియడు. తన్నొకసారి చూచిపోమ్మని నన్నెంతో శ్రద్ధతో వేడుకొనెను. నా రాక ననుమతించునట్లతనినికూడ ఒప్పించెను. తన ఎదుటనే మాటలుజరుగు నియమముమీద అత డందుల కంగీకరించెను. అతడు కొంచెము దూరముగా కూర్చుండెను. ఆమె తన గది వెలుపటికి వచ్చి నాతో హస్తచాలనము చేసెను. నేను నిలుచుండి, అయిదునిమిషములపా టామె చేతిని నాచేత పట్టుకొని ఆమెబుద్ధి పరిశుద్ధత నందునట్లును, పరిశుద్ధమార్గములనే నడచునట్లును, తీవ్రముగా సంకల్పించితిని. మేమాపిదప కూర్చుండి, అతని యనికి నేమాత్రము లక్ష్యపెట్టక, పారమార్థికవిషయములనుగూర్చి కొంత తడవు ముచ్చటించితిమి. అతడు కోపావేశముతో ‘ఇది అమెరికా దేశ మని ఎఱుగుము’ అని గద్దించెను. నేనందుకు ‘ఐన నేమి? ఇది అమెరికా అని నే నెఱుగుదును’ అని బదులు చెప్పితిని. ఈ సమావేశమువలని ఫల మద్భుతమైనది. ఆ స్త్రీ అతని ప్రాబల్యపు బారినుండి తప్పించుకో గలిగెను. అతనిని విడనాడి వేఱుగా నివసింప నారంభించెను. హస్తచాలనా

నంతరము ఆమె నాతో నిట్లు చెప్పెను : ‘నేను సంతృప్తురాలనై తిని. నా క్లిష్టసమస్యలు తీటిపోయినవి. స్త్రీత్వముయొక్క అర్థము నేనిప్పుడు గ్రహించినాను’.

“గురుశిష్యపరంపరాగత మగు నొక ప్రత్యేకశక్తిని భగవంతుడు మతబోధకులకు ప్రసాదించును. అట్టి దేమియు లేక, వారును తక్కినవారివంటివారే అయినచో, జనులు వారిని వెదకుకొని యేల వత్తురు? తన కార్యమును నిర్వహించుకొనుకే భగవంతుడు వారి కిట్టి శక్తిని ప్రసాదించునది. కాని వా రీ శక్తిని స్వార్థసాధనార్థము వినియోగించిరేని, దానిని కోలుపోవుదురు. వక్తృత్వాదులగు ఇతరశక్తు లుండ వచ్చును గాని ఈ ప్రత్యేకశక్తిమాత్రము వారికడనుండి తొలగి పోవును. ఏ కార్యమును సాధించు నిమిత్త మా శక్తి ప్రసాదించబడెనో, ఆ కార్యము సాధింపబడినపిదపకూడ అది నిలిచియుండును. కాని కొంచెము మందముగా నుండును. దుర్వినియోగము చేయబడినమాత్ర మది నిర్మూలముగా నశించును. ఆహా! ఆ కాలమున నా కెంత మహత్తరమగు సంకల్పబల ముండెడిది! అంతయు ఆయన అద్భుతలీల!”

స్వామి భగవద్గీత ఆటవ అధ్యాయమునుండి యొక శ్లోకము చదువుచు, నడుమ నడుమ చక్కని అర్థబోధకములగు వ్యాఖ్యానములు కలిపిచెప్ప నారంభించెను : “యతో యతో నిశ్చరతి మనశ్చచ్చలమస్థిరం తత స్తతో నియమ్యై తదాత్మస్యేవ వశం నయేత్’ (చంచలము, అస్థిరము అగు మనస్సు ఏచటెచటికి పరుగిడునో, ఆ వస్తువులనుండి దానిని



మరల్చి ఆత్మయొక్క స్వాధీనమందే నిల్చునట్లు చేయవలెను.)

“విసుగు విరామము లేక మనస్సును మాటిమాటికి ఆత్మదెసకు మరల్చుచుండవలెను. చంచలత్వము, అస్థిరత్వము మనస్సునకు నైజలక్షణములు. కొంటెబిడ్డలను చెవులుపిండి పాఠములు చదువుకొనునట్లు చేయమా? మనస్సును ఆత్మయొక్క సమక్షమునకే — బుద్ధినికూడ అతిక్రమించి—లాగుకొని పోవలయును. ఎడతెగని పరిశ్రమము, లెక్కకుమిటి నన్నిసార్లు, చేయవలసివచ్చును. కాని చివరకు మనస్సు నీ స్వాధీనములోనికి వచ్చి నిశ్చలముగా ఆత్మపై నిలుచును. మొదట తమోగుణమును దాటవలెను, ఆపిదప రజోగుణమును, కడపట సత్త్వగుణమునుకూడ దాటవలసి యుండును. నీ కప్పడు ఆత్మ సాక్షాత్కరించును. అది సర్వవ్యాపియై గోచరించును. అత డొక్కడుమాత్రమే కలడనియు, మతేమియులేదనియు నీ కప్పడు స్పష్టమగును. ఆస్థితినే అతీంద్రియప్రజ్ఞానము (సమాధి) అందురు.

“ప్రజ్ఞానముయొక్క పోలిమేరసిబిరము లని వర్ణింపదగు ఇంద్రియమనోబుద్ధులను మనము జయింపవలెను. అట్లుగాని కామవికారమును జయింపజాలము. కామక్రోధలోభములు ఒకే వస్తువుయొక్క వేర్వేరు రూపములు. జ్ఞానికి అవి నిత్యవైరులు, జ్ఞానవిజ్ఞానవినాశకరములు. ఇంద్రియములను భగవంతునితో కూర్చుము. వానికి బుద్ధి కఱపు మార్గ మదియే.”

త్రాగుబోతులయొక్కయు, ఇంద్రియభోగలాలసుల యొక్కయు జీవితముల నున్నట్టుండి శ్రీరామకృష్ణుడు మార్పుచెందించుచుండిన విషయమును 'ద-' ప్రస్తావించెను. అందుపై స్వామి యిట్లనెను : "అవును, అవన్నియు నిజమే. అట్టివారిలో కొందఱి కాయన కొంత వ్యవధి నిచ్చువాడు. వారిలో ఆయన ఇట్లనును : 'కానిండు, ఇంక కొన్నాళ్లు ఈ సుఖములనే అనుభవింపుడు. కాని ఈ బెకబెకలు చాల కాలము నిలువజాలవు. మిమ్ము కఱచినది ఘటసర్పము'

"ఆత్మ నంటియుండువారికి అపాయ ముండదు."

జాన్యువరి, 11

స్వామి : "నిన్నసాయంతాలము నాకు కొంచెము జ్వరము తగిలినది. నా పరిచారకులు దానిని మొదట నాకు తెలుపక దాచి 99.2 డిగ్రీలు మాత్రమే కానిపించెననిరి. నిజ మెఱుకపడినవెనుక తప్పగా చూచితి మని చెప్పి తప్పించుకొనిరి. 'అజ్ఞత సుఖప్రద మైనప్పుడు జ్ఞానప్రదర్శన మవివేకము.' కాని అజ్ఞత ప్రయోజనకారి కానేరదు. జ్ఞాన మొక్కటే వాస్తవమైనది. 'జ్ఞానోదయ మగుటతోడనే ద్వంద్వభావ మంతయు అదృశ్య మగును' అని గదా గౌడపాదుడు చెప్పియున్నాడు. ఈ ద్వంద్వభావమే సర్వ పాపమూలము. ద్వంద్వభావము నశించుటతోడనే భయ మంతయు నశించును. 'భయమునకు జనకత్వము ద్వంద్వ భావమునందే కలదు.' 'జనకా, యథార్థముగా నీవు భయాతీతత్వమును సాధించినావు!'

“పలుకు మాటల కనుగుణముగా ఆచరింపనివాని శాస్త్రపఠనము నిష్ప్రయోజనము. శాస్త్రము లనాదిసిద్ధము లై చవి! ‘కాంగ్రా’ కనుమ ప్రాంతమున నేనును, బ్రహ్మానంద స్వామియును పర్యటించుచున్నప్పుడు — నా కప్పుడు సుమారు దువదియాతేం డ్లుండును — ఒక సాధువు మాకు తటస్థించెను. అతడు నిష్కపటి, మిక్కిలి ఋజువర్తనుడు. సుమారు నలువదిరెం డేండ్లవాడు. అత డిట్లు చెప్పెను : ‘నేను పదియాతేండ్లుగా వేదాంతపఠనము చేయుచున్నాను. కాని నేడును స్త్రీని చూచితినేని నా ఆత్మనిగ్రహము సడలి పోవును : చింతపండు యొక్క తలంపుచే నోట నీ రూఢి నట్లు!’ అతడు నిజమాడెను. పుస్తకములలో ఏమికలదు !

“చండాళోకు డొకనిపై నత్యంతకుపితుడై, ఖడ్గము చేత బూని వానిని తఱిమెను. వాడొక సాధుజనుని యాశ్రమమున శరణుచొచ్చెను. ఆ సాధువు తన చర్య అపాయకరమని యెఱిగియు, శరణ మిచ్చెను. అశోకుడు వచ్చి ప్రశ్నింపగా, అత డచ్చట నున్నాడని సాధువు ఒప్పుకొనెను — అత డసత్య ఘాడునా ! ‘వానిని నా కప్పగింపుము’ అని చక్రవర్తి యనెను. ‘అట్లు చేయజాలను’ అని సాధువు ధీరతతో పలికెను. అశోకుడు రాద్రమూర్తియై అతనిని చంపుటకై ఖడ్గము నెత్తెను. కాని సాధువు నిశ్చలముగా, ప్రశాంతతతో, రూపుదాల్చిననిర్భయత్వమోయన, వ్రేటును నిరీక్షించుచు నిలుచుండెను. ‘నీవు మరణముఖమున నెట్లు కంపింపకున్నావు’ అను చక్రవర్తిప్రశ్న కతడు ‘ఏల కంపింప

వలెను? ఎవరి మరణమునుగూర్చి మీరు పలుకుచున్నారు? అని బదులుప్రశ్న వేసెను. తదనంతరపు చర్చాఫలితముగ చండాళోకుడు ధర్మాళోకుడుగా మారిపోయెను. అతడు (చక్రవర్తి) మహాప్రజ్ఞావంతుడు. సత్యము గ్రహింప గల్గెను.

“పంజాబు దేశములోని కొన్ని ప్రాంతములందలి వేదాంతము నియమబద్ధ మైనది కాదు. అచటివారు ‘నేను బ్రహ్మమును’ అందురు. కాని సర్వవిధకార్యములును — అవి తమ కేమియు అంటనట్లే — చేయుచుందురు! వివేకము జ్ఞానచిహ్నము కాదని వారి భావము. స్త్రీల భావముకూడ ఇదియే. వేదాంతముపేరిట అతిహేయవిషయములుకూడ అచట నొక్కొక్కసారి చేయబడును.

“దక్షిణేశ్వరమందు పంచవటిలో నివసింపవచ్చిన సాధువు కథ నీవు వినియేయుందువు. అతని శీలమునుగూర్చి గుసగుసలు బయలుదేటి అవి తుదకు శ్రీరామకృష్ణుని చెవిని బడెను. ఆయన ఆతని నాక్షేపింపగా, అతడు ‘ప్రపంచమే మిథ్య యైనప్పుడు, నా దుశ్చరితముమాత్రము సత్యమా?’ అని బదులుచెప్పెను. అందుకు శ్రీరామకృష్ణుడు ‘ఇట్టి జ్ఞానముపై నేను ఉమ్మివైతును’ అని పలికెను. అసత్యము నెప్పుడును అభివృద్ధి నొందనీయరాదు.

“సామాన్యమానవుడు అనురాగబంధమును దృఢ పఱచు వ్యాపారములందు ప్రసక్తుడగును. ప్రపంచమందంత

టును ఇట్లే జరుగుచుండును. ఇందుకు భిన్నముగా ప్రవర్తించు నది సాధువు లొక్కరే — ప్రపంచము అశాశ్వతమని వారెఱుగుదురు. వివేకము పరిపూర్ణ మగుటతోడనే జ్ఞానోదయ మగును.”

జాన్యువరి, 12

స్వామి : “మనస్సు నెప్పుడును లోకాతీతక్షేత్రమున నిలిపియుంచు టెంత కష్టము! దిగిరావలె నని దాని కోరిక. కోరికల పట్టును వదల్చుకొనుట మిక్కిలికష్టము. “నా” అన దగువా రెవ్వరును లేనివాడుకూడ ఒక పిల్లిని పెంచుకొని సంసారబంధములు కల్పించుకొనును’ అని శ్రీరామకృష్ణుడు చెప్పువాడు.

“పరమార్థసిద్ధి! ఎంత అద్భుతమైన దది! భగవంతుని తలంపే మనస్సును ఆనందమయము చేయును—అతనిని ముఖాముఖిని, ప్రత్యక్షముగా, చూచు నానందము నెవరు పూర్ణముగా గ్రహింపగలరు!

“‘అఖిండానందామృతపరిపూరిత మగు బ్రహ్మాంభో నిధిలో ఏది విసర్జింపవలెను, ఏది గ్రహింపవలెను? నేను కాని దేది? నాకన్న భిన్నమైన దేది? దానియందు నా కేదియు కనిపింపదు, వినిపింపదు, గోచరింపదు. ఆత్మస్వరూపుడనై, నిత్యానందస్వరూపుడనై — తదితర మంతటికిని భిన్నముగా — నేను నిలిచియుండును.’”

జాన్యువరి, 14

నిన్నటి భాగవతపాఠమునుగూర్చి స్వామి ఇట్లు చెప్పెను : “ప్రహ్లాదుడు తన చెలికాండ్ర కెంత మంచి హితోపదేశ మొనర్చెను! ‘పసితనమునుండియు ఈశ్వరా రాధనము చేయుడు. ఈ దేహము కేవలము తుచ్ఛము. దానియం దొక్క గుణముమాత్రమే కలదు : భగవత్సత్తా త్కారమున కది సహకరించును!’ అని వారి కతడు చెప్పెను. భగవంతుని ప్రేమింపుమని తన కెవ్వరును — గురువులుకాని తనకు తానుకాని — బోధింపలేదని తండ్రితో నెంత ధీరత్వో పలికెను! భక్తజనుల యనుగ్రహముచేత గాని, ఈ భగవత్ప్రేమ లభింప దని అతడు పలికెను. తండ్రి ఇది విని ఇట్లు గద్దించి పలికెను : ‘వీ డెవడు? నా మరణమునకు మూలమా వీడు! బ్రహ్మవిష్ణువులుకూడ నాయెదుట కంపించిపోవుదురు. కాని వీడు నాతో నిర్భయముగా వాదింప సాహసించుచున్నాడు! వీనిని చంపుడు!’

“ఇ దంతయు కట్టుకథయని మీ రనుకొనుచున్నారేమో! కాదు, అంతయు యథార్థము. ప్రహ్లాదుడు మరణింపలేదు. ఇప్పటికిని జీవించియే యున్నాడు. భక్తు లందఱి హృదయక్షేత్రమునను — మీయందును, నాయందును — అతడు కలడు. అట్టి బ్రహ్మాండమైన స్రయత్నములే అతనిని చంపజాలకపోయినచో, అత డెట్లు మరణించియుండగలడు? సర్వమయుడు. తానే యని అతడు కనుగొనలేదా? విష్ణుపురాణమును చదువుడు. అతని అద్వైతజ్ఞానాను

భూతిచే రాతిబండలుకూడ నీటిపై తేలియాడె నని అందు చెప్పబడియున్నది!

“చండి (దేవీసప్తశతి) మఱొక మహాత్కృష్ట గ్రంథము! అందులో నిబంధింపబడిన వేదాంతతత్త్వము శక్తిబ్రహ్మములయొక్క సమైక్యమును స్థాపించినది. ‘ఈ జగన్మాత “నిత్య”; కాని జగద్రూపమున ఆమెయే “లీల”యు. ఆమె సర్వమయి’. తన క్రీడ నిరంతరాయముగా సాగుటకై ఆ మహామాయ లోక మంతటిని తన మాయచే సమ్మోహితమొనర్చినది. ఐహికభోగములను, పారమార్థిక మోక్షమునుకూడ, ప్రసాదించున దామెయే. ఇట్టిది ఆ గ్రంథములోని విషయము. సురభు డను రాజన్యడును, సమాధి యను వైశ్యుడును శ్రీ మహాకాళిని మూడేండ్లు ఉపాసించి తమ వాంఛలను పడసిరి.

“మన మెఱుగుదుము, కాని త దనుసారముగా ఆచరింపజాలము! ఏల? ఆమె మాయాప్రభావమే యిది. ఆమె నాశ్రయించి ఆమె యనుగ్రహము నొందవలెను. ‘ఆమె యనుగ్రహించెనేని, మోక్షవరమును ప్రసాదించును’. ఆమె యనుగ్రహము లేని దెవ్వరును ఈ మాయాజాలములో నుండి వెలువడజాలరు. జనసామాన్యము పరమానందమును, విశ్వప్రజ్ఞానమును పొందవలె నన్నచో, ఉపాసనయే అందుకు మార్గము. మార్గాంతరము లేదు.

“నీతో నీ వెట్లు పలుకుదువో అట్లే ఇతరులతోడ కూడ పలుకుము. అనగా, అందఱును నీయొక్క ఆత్మయే

అని ఎఱుగుము. నీపై నీ కెప్పుడైన కోపము వచ్చునా? అట్లే ఇతరులతోకూడ ప్రవర్తింపుము. కాని నీ యాత్మనే ఇతరులందుకూడ నీ వెప్పుడు కాంతువో అప్పుడుగాని ఇది సాధ్యముకాదు. దరిద్రులను నారాయణరూపములుగా ఆరాధింపవలె నను స్వామిజీసిద్ధాంతములో గల మూలభావమిదియే. నిజమునకు సర్వమును తన ఆత్మగనే తోచు ప్రజ్ఞానక్షేత్ర మొకటికలదు. ఆ క్షేత్రమును చేరినవారి కిక భౌంతి యుండదు.”

బాబు ఈశానచంద్రముఖర్జీయొక్క అద్భుతధర్మకార్యము ఇప్పుడు ప్రసంగవిషయ మాయెను. ఈశానబాబు శ్రీరామకృష్ణుని భక్తకోటి లోనివాడు. ఆయన అతనిని ఈ ధర్మకార్యప్రసక్తిని విడనాడి, మన స్సంతయు భగవంతుని మీదికే మరల్చు మని చెప్పియుండెను.

స్వామి : “ఇట్టి ధర్మకార్యములందును అదృశ్య రూపమగు స్వార్థపరత్వము కలదు. యశస్సుపై అతనికి దృష్టి లేకపోలేదు. కావుననే అతడు మధ్యవర్తిగా, న్యాయ పరిష్కర్తగా, మార్గదర్శకుడుగా నుండగలిగెను. నిష్కామ కర్మ మత్యంతదుర్లభము!”

‘న-’ : “ఆ దృక్పథమునుండి చూచినచో, రామకృష్ణ సంప్రదాయసాధువుల మగు మనము సల్పు కర్మముకూడ స్వార్థపరమే కాదా? మానవులు తమతమ స్వాభావిక వాంఛలచేత ప్రేరితులై, కర్మము లాచరింతురని కొండ ఊర్చురు.”



స్వామి : “మానవులు స్వాభావిక వాంఛాప్రేరితు లగుట నిజమేకాని, యుక్తభావముతో ఆచరింపబడినచో మీ కర్మయొక్క ఫలము సకామకార్యఫలమునకు ప్రత్యక్ష విరుద్ధమై యుండును.”

‘స-’ : “మనముచేయు కార్యములు తత్త్వతః శ్రీరామకృష్ణుని కార్యములేనా అని సంశయించువారు కూడ కలరు.”

స్వామి : “అట్లగుచో, వా రేల పనిచేయుచున్నారు? ఈ కార్యము లన్నియు స్వామిజీవికాని శ్రీరామకృష్ణునివి కావు అను భేదభావము యుక్తివిరుద్ధమైనది. స్వామిజీ తన సొంతభావ మొక్కటియైనను బోధింపలేదు. స్వామిజీ శ్రీరామకృష్ణులలో భిన్నత్వ మేర్పఱుపజూచువాడు మిక్కిలి సాహసికు డని చెప్పవలెను.”

“ఈ కర్మములు ధ్యానమునకన్న హీనగుణము లని యెంచువారు కలరు. వారి మాటల యర్థము వారికే తెలియదు. ధ్యాన మనగా నేమి? దాని కంతటిగౌరవ మెట్లు ప్రాప్తించినది? దాని మూలమున ఆత్మ భగవంతునితో ఐక్య మొందుననియే కదా! కర్మాచరణము నియమించిన స్వామిజీయొక్క భావ మేమో ఇప్పుడు చూతము. మిమ్మును ఆయన ఊరక రోగుల పరిచర్య చేయుచుండు డనెనా, లేక వారియందు, వారిమూలమున, నారాయణుని సేవింపు డనెనా? అగుచో ఈ నారాయణసేవకును ధ్యానమునకును భేదమేమి? ఈ భావముతో కర్మాచరణ మొన

ద్బుట కొందఱికి సాధ్యము కాకుండవచ్చును, కాని ఆ కారణమున దానిని గుణహీనమనుటకు వారి కేమి అధికారము కలదు? సర్వభూతాత్మక మగు ఆత్మయొక్క సాక్షాత్కార సిద్ధిని పొందియే స్వామిజీ యీ సూత్నమార్గమును ప్రకటించెను. జనసామాన్య మిది గ్రహింపజాలక, ఆధ్యాత్మిక సాధనరూపమగు పూర్వమార్గములనే పట్టగోరుదురు. యుక్తమార్గమున ఆచరింపబడినచో, ఇట్టి సేవ మూడు నాళ్లలో పారమార్థికసిద్ధి కలిగించును. దాని నాచరించి చూచిన ప్రతివానియొక్క అనుభవ మిదియే. తాను చికిత్సాలయములో పనిచేయుచుండిన కాలమున తా నేదో అత్యున్నతస్థాయీయం దున్నట్లు ఎప్పుడును తోచుచుండెడిదని 'క-' నాతో చెప్పినాడు. ప్రతిమానవుడును భగవంతుడే కాడా? 'ఈశ్వరః సర్వభూతానాం హృద్దేశేర్జ్జ్వలన్ తిష్ఠతి' (ప్రతి హృదయమునందును ఈశ్వరుడు వాసము చేయుచుండును.) ఈ సత్యము నెవ్వరైన గ్రహింపజాలకుండిరేని, ఆ లోపము వారిదా, ఇతరులదా?

“నా జీవితపరమార్థము నిర్వాణసాధనమని నే నొకసారి శ్రీరామకృష్ణునితో చెప్పగా, అంతటి త్సుద్రాదర్శము కలిగియున్నందుకు న న్నాయన ఆశ్చర్యపించెను. ఆయన ఇట్లనెను : 'సామాన్యమానవుడు నిర్వాణముకై పరితపించుచుండును. పాచికలాటలో క్రొత్తవా డెంత జాగ్రత్తగా కాయలు నడుపునో చూడలేనా? బంటలుగాగాని నడపడు. కట్టువడుదునేమో యని అతని కెప్పుడును భయమే.

“స్వగృహము” చేరవలెనని అతనికి నిరంతరాతురత! కాని నిపుణు డిట్లు జాగ్రత్తపడడు. అతనికి ఆటసాగుచుండు టొక్కటే కావలసినది. “స్వగృహ”మునకు మిక్కిలి చేరువగా నున్నప్పుడుకూడ పాచికలను కావలెననియే మరలించును. పాచిక లతనిచేతి వాళి వలన ఏ సంఖ్య కావలెనన్న, ఆ సంఖ్య పడును. అవును, “నిపుణుడు” ప్రపంచముననే ఉండి వేడుకను చూచుచు ఆనందించుచుండును. ఈ పలుకులు విని నే నాశ్చర్యమగుడుడనైతిని. నా సంశయమును వెలి పుచ్చగా. ఆయన ఈశ్వరీకటాక్షముచే అది సుసాధ్యమని నాకు మరల సమ్మతముతోప బల్కెను. ఆలంకారికముగా మాటలాడుచు ఆయన ‘కృపామతియై ఆమె పాచికల నంత వాళిపఱచును’ అనెను.”

‘న-’ : “ఒక యావజ్జీవితకాల కష్టానుభూతి ఒక యెత్తు, అవతారమూర్తితో నొక్కనాటి సాహచర్యసుఖము ఒకయెత్తు అని మీరు మా కొక తడవ చెప్పితిరి.”

స్వామి : “అవును, అది నిజమే. శ్రీ గురుదేవునితో కూడి యొక్క గంటసేపు సాముదాయికసంకీర్తన మొనర్చి మే మనుభవించు ఆనందము మ మేదో లోకాతీతక్షేత్రము నకు కొనిపోవునది. ఇప్పుడు ధ్యానముకూడ అట్టి అతాకికా నందమునుగాని, దాని పోలికనుగాని, కలిగింపజాలదు. ఆ ఆనందము మాలో నొక వారముపాటు పాదుకొని నిలిచి యుండెడిది. మా కేదో కై పెక్కిన ట్లుండెడిది; కాని ఏల, ఎట్లు, అని తెలియునదికాదు. దానిని సమ్మత్య రెవ

కుందురు? ఎవరినిగాని ఆ విషయమున విశ్వసింపజేయుట కష్టము. కాని నేను చెప్పకతప్పదు.

“సామాన్యమానవుడు దుఃఖము లనుభవించి యుండును గనుక నిర్వాణము వాంఛించును. కాని భగవంతుని సాన్నిధ్య మిచ్చు అపరిమితానందము నతడెఱుగడు.

“శ్రీ గురుదేవుడు మధ్యాహ్నభోజనము చేయుచున్నప్పుడు నే నొకసారి దక్షిణేశ్వరము వెళ్లితిని. వివిధ పదార్థములుగల పెక్కు గిన్నె లాయనముందు ఉంపబడియుండెను. అదంతయు అనుచితభోగమనియు, రాజసిక జీవనము గడపువారికే యోగ్యమనియు చూపఱకు తోపక మానదు. వెంటనే ఆయన నాతో ఇట్లనెను : ‘నా మనస్సెప్పుడును అఖండముదెస కెగయుచుండును. ఇట్టి రాజసిక తంత్రములచేత దానిని నేను క్రిందిమెట్లను దాటసీయక నిలుపుకొందును. లేనిచో నీతో నే నిప్పుడు మాటలాడియే ఉండజాలను’. ఈ మాటలు విని నే నిట్లు తలచుకొంటిని : ‘ఎంత చిత్రము! ఇతరులు గాఢములగు ఆహారనియమముల మూలమున రజస్సును జయించి సత్త్వము సందజూతురు, ఈయన తన మనస్సును సాత్త్వికక్షేత్రమున కెగసిపోకుండ బలాత్కరించి అణచిపెట్టుకోవలెను!’

“తన ప్రతికార్యము, ప్రతిచలనము—అడుగిడుటయు కూడ—లోకహితార్థమే యని ఆయన కృపాశయముచే నా కొకసారి తెలియవచ్చునట్లునర్చెను.

“అస్వార్థకర్మ మను మాటను జను లేదో చూచా  
యగా అర్థముచేసికొందురేగాని, స్పష్టముగా తెలిసికొన  
నేరరు. ఏలయన వారికి దానియందు నిజముగా నమ్మకము  
కుదిరినచో, దాని ననుష్ఠింపక యెట్లూరకుండగలరు? ఆత్మ  
వంచకులుమాత్రము తాము దానిని గ్రహించితిమని ధారాళ  
ముగా చెప్పుదురు. సత్యమునకు పరిపూర్ణముగా ఆత్మార్పణ  
మొనర్చుకొన్నవారికిగాని అస్వార్థకర్మము సాధ్యముకాదు.

“పారమార్థికసిద్ధి కడ్డువచ్చునవి కోరికలే. పూర్తిగా  
ఆయన శరణుసొచ్చిన ఎంత శ్రేయస్కరము! కాని అట్లు  
చేయము. ఆయనమీద కొంత, కొంత మన స్వయంకృపి  
మీద మన మాధారపడుదుము. అంతయు ఆయన చేయడని  
మన భీతి.

(‘ర’-తో) “భగవంతునిగూర్చి కొంచెముచెప్పము”.

‘ర-’ : “కలియుగ భాగవతము (వార్తాపత్రిక లని  
అతని భావము) లోని విషయములే మే మెఱిగినది!”

స్వామి : “అ ట్లేల తలతువు? భక్తునికి కలియుగ  
మెక్కడిది? (ఇతరులతో) ‘ర-’ ఒక్కొక్కసారి మంచి సంగ  
తులు చెప్పును. మొన్న నొకనాడు తనకు వచ్చిన కలను  
తెలిపెను. అది ఇంచుమించు సత్యముగా నుండెను. నాలో  
అది నాటుకొనెను.”

దానిని మరల చెప్పమని అందఱు అడుగగా, ‘ర-’  
ఇట్లు చెప్పెను : “శ్రీరామకృష్ణుడు తీవ్రవ్యాధిగ్రస్తుడై

యున్నట్లును, అవసానకాల మానన్నమైయున్నట్లును, కలగంటిని. శిష్యులు మిక్కిలి ఖిన్నులై యుండిరి. శ్రీ మాతృదేవి యొక లోపలిగదిలో కూర్చుండి విలపించుచుండెను. ఆ కాలమున నా భావము సామాన్యమానవులకును అవతారమూర్తులకును గలది శక్తితారతమ్యము మాత్రమే అని. నే నట్లు శ్రీరామకృష్ణనియెదుట నిలుచుండియుండగా, శిష్యప్రేమకారణమున ఈయన తన శరీరము నింక కొన్నాళ్లు నిలుపుకో జాలడా అను భావము నాలో కలిగెను. ఈ భావము నాకు స్ఫురించినదో లేదో, వెంటనే ఆయన ఇట్లనెను: 'ఈ మాట వినుము. భగవంతునికిని మానవునికిని ఎంతో భేదము కలదు. మానవు లెట్టివా రెఱుగుదువా? సముద్రజలములలోని కొకింతదూరము నడవగలిగి, మహాకష్టముతో పెద్దయలలు (తీరమును తాకుముందు) విచ్చిన్నమగు ప్రదేశమువఱకు మాత్రమే పోయి, అచ్చటినుండి తిరిగివచ్చు మనుష్యుల వంటివారు!' [ఈ మాట లాయన పలికిపలుకకమునుపే నాయెదుట నొక అనంతసాగరము నిలిచియుండుటను చూచితిని. మనుష్యు లెందఱో ఆ జలములలో నుండిరి. అం దనేకులు ఇసుకకు మిక్కిలి చేరునగా నుండిరి. ఏ యొకరిద్దఱోమాత్రము ప్రథమ కల్లోలములవఱకు వెళ్లియుండిరి]. 'కాని భగవంతు డీ సాగరమును తీరామాత్రమున దాటిపోయి, మరల రాగలడు' అని శ్రీరామకృష్ణ డనెను. [వెంటనే ఆయన దానిని దాటిపోవుటను, తిరిగివచ్చుటను నేను చూడగల్గితిని]. ఆ పిదప నాతో ఆయన ఇట్లు చెప్పెను: 'అవతారమూర్తియొక్క మనస్సున

కెప్పుడును అఖండపదార్థమువైపుననే గమనము. అతని మనస్సులో నొక అణువుమాత్రమే ప్రపంచమును చూచుచుండును. ఆ ప్రపంచములో భక్తులొక అత్యల్పభాగమే గదా. కావున, నా మనస్సును వా రెల్లు క్రింది కీడ్చిపట్టుకోగలరు?”

“శ్రీ మాతృదేవికూడ ఇట్లే చెప్పెడిది. ఆమె యొకసారి యిట్లు పలికెను: ‘నా మనస్సు సర్వదా పరిపూర్ణములోని కెగయజూచుచుండును. ఎన్నో ఉపాయములు చేసి దానిని బలాత్కరించి క్రిందిమెట్లలో నుంపవలసి యున్నది. నా కట, సంగములు కలవట! ఔషమాత్రమున నేను సర్వబంధములను ఛేదించుకోగల నని వా రెఱుగరు!’”

స్వామి: “ఆమె తన్నుగూర్చి చెప్పిన యొక చక్కని సంఘటనమును నేను వినియున్నాను. శ్రీరామకృష్ణనిర్యాణానంతర మామె యొకసారి విలపించు చుండగా ఆయన కాని పించి ఇట్లనెనట: ‘ఏడ్చుచున్నా వేల? నేను మృతినొందితి ననియో నీ తలంపు? ఇదిగో ఇచటనే ఉన్నాను చూడుము! భక్త గదిలోనుండి మఱొక గదిలోనికి పోయినా నని చెప్పు వచ్చును. అంతయే. నా స్థూలశరీరము నీకు కనిపింపక పోవచ్చును గాని, నా యునికి నీ కెన్నోవిధముల తెలియ వచ్చు చుండును.’”

జాన్యువరి, 15

భక్తి జ్ఞానమునకన్న ఉత్తమ మని స్వామి ‘ద-’తో వినోదార్థము వాదించుచుండెను. శ్రీ చైతన్యచరితామృత

ములోనుండి ‘జ్ఞాని, దివ్యభక్త్యానందము నెఱుగక, కాకివలె జ్ఞాన మనెడి వేపపండ్లు తినును. భక్తు డన్ననో, దివ్యభక్తి రహస్యము నెఱిగి కోయిలవలె ప్రేమ మనెడు మావిపూవులను తినును’ అనువాక్యము లుదాహరించి యిట్లు పలికెను : “వేపపండు చేదు. మఱియు చెట్టులో చివరకలిగినది అగుట చేత దాని కిక సభివృద్ధి లేదు. కొలదికాలమునకే వాడి పోవును. మావిపూ వట్లుకాక అభివృద్ధినంది, కమ్మని రస పూరితఫలమగును ; అది అభివృద్ధిసూచకము.

“జ్ఞానము పూర్తిగా పక్వమై భక్తియగును. జ్ఞాన సాధనచే మనస్సు క్రమపరిపక్వత నంది ద్వంద్వాతీతస్థితికి వచ్చును. యథార్థభక్తి మఱేదియో సాధించుటకై కాదు. దాని కదియే గమ్యము. భక్తు డెచ్చటనున్నను అతడు ప్రేమామృతపూరితుడు, దివ్యానందపూరితుడు.

“పారమార్థికజీవితపు ప్రారంభదశలో ఇంద్రియ నిగ్రహసాధనకు జ్ఞాన మవసరమే. కాని ఆ పిదప సంతయు భగవత్పరమానందప్రదమగు ప్రేమయొక్క నిరంతరానుభూతియే.

“మఱియు థామస్ ఎ కెంపే యొక్క ఈమాట లెంత మనోహరములు? ‘ప్రభూ, పలుకుము. నీ సేవకు డాల కించుచున్నాడు. బోధకులారా, మాన మూనుడు! మత ప్రవక్తలారా, మాన మూనుడు! ప్రభూ నీ వొక్కడవే పలుకుము—ఈ ఆత్మతో పలుకుము!’



“చిత్తమా, రమ్మ, కామాదివికారములకు దొరకకుండ పోయి, మనము వేటుగ నివసితము.’ కాని వానిని తప్పించుకొనిపోవు తెంత దుర్లభము! అవియే మానవులను పశుప్రాయులుగా చేసినది!

“శ్రీరామకృష్ణ దొకసారి యేదో శాస్త్రవిషయమునుగూర్చి ఉపన్యసింపు మని యొక పండితు నడిగెను. పండితుడు త్రిపుటీభేదసిద్ధాంతమును (ఎటుగుట, ఎటుగువాడు, ఎటుగబడువస్తువు, అను మూటి భిన్నత నశించుట) గూర్చి యొక గంటకు పైగా మాటలాడెను. అంతయు విని శ్రీరామకృష్ణ డిట్లనెను: ‘మిక్కిలి చక్కగా ఉపన్యసించితివి. కాని నే నెఱిగిన దొక్క విషయము మాత్రమే: మాయమ్మ కలదు నాకు. నే నామె బిడ్డను.’”

జాన్యవరి, 21

ఇప్పటి ప్రసంగవిషయము ప్రాచీననాగరికత. భారత దేశముయొక్కయు, చీనాదేశముయొక్కయు, ఇజిప్టుదేశముయొక్కయు, పారసీక దేశముయొక్కయు నాగరికతలే అన్నిటిలోను ప్రాచీనము లని ‘త-’ చెప్పెను.

స్వామి: “అమీబి (amoeba) యొక్క పరిణామమే ఇప్పటి మానవజాతికిగల నాగరికతయనికదా వారిసిద్ధాంతము. పరిణామభావమును మనముకూడ సత్యమనియే అంగీకరింతుము గాని, నాగరికమానవుడుమాత్రము అనాదిగా కలడని అమెరికనులకు నేను చెప్పుదును. మఱొక నాగరి

కతనుండి ఉత్పత్తికాని ఒక్క నాగరికతనైన వారిని చూపు మనుము, చూతము.”

‘త-’ : “ఉండవచ్చును గాని, హాటెంటాట్లు (ఒక అనాగరికజాతి) ఇప్పటికిని హాటెంటాట్లుగనే ఉన్నారు.”

‘ర-’ : “జనసామాన్య మనాగరికులై యుండియు, వారిలో నొక మహనీయు డాకస్మికముగా నుద్భవించి వారికి జ్ఞాన తేజము నిచ్చియుండునేమో?”

స్వామి : “నిజమునకు మహాపురుషు లున్నాడను పుట్టదు. మృగప్రాయజాతుల కెప్పుడును నాగరికజాతుల తోడి పొందువలననే నాగరికత కలిగెను.

“నాగరికతకు గల పరమాదర్శము సర్వభూతము లందును ఒకే ఆత్మను చూడగల్గుట. ‘ఆత్మైవమేవైన సర్వత్ర సమం పశ్యతి యోర్జున! సుఖం వా యది వా దుఃఖం స యోగీ పరమో మతః॥’ (ఏ యోగి సర్వభూతముల సుఖ దుఃఖములను తన సుఖదుఃఖములతో పోల్చుకొని, ఆ ప్రమాణముపై వానిని పరిగణించునో, అతడే పరమయోగి [యోగులలో శ్రేష్ఠుడు] అని నా యభిప్రాయము). కాని, నిర్వికల్పసమాధి సిద్ధించినపిదపనే ఈ యెఱుక కలుగును.”

‘బ-’ : “సవికల్పసమాధియందు సగుణదైవమును కాంచినవాడుకూడ సర్వభూతములందును అతనినే చూచును గదా! అదియు విశ్వైక్యసిద్ధియే కదా!”

స్వామి : “పరమార్థసిద్ధిలో అంతరములు కలవు. భారత ధర్మము జీవన్ముక్తులు లేని లోపము నెన్నడు ననుభ

వింపలేదని స్వామిజీ చెప్పువాడు. అట్టివారిని కనీసము పదియేను పదునాఱుమందిని తానే చూచెనట. భారత దేశము గాఢాంధకారమయమై యున్న కాలములందుకూడ పారమార్థికసిద్ధి నొందిన మహాపురుషులు అచట పుట్టుచునే ఉండిరట.”

‘ర-’ : “ముప్పదికోట్లజనులు—పూర్వకాలమున ఇంత కన్న ఎక్కువమంది — పరమార్థసిద్ధికై నిరంతరకృషి సల్పువారు, ఉండు దేశమునకు అట్టి మహాత్ముల లేమి యెట్లు కలుగగలదు? లోకమునకు భారతదేశము దేవాలయ గర్భగృహప్రాయమైనది; భగవద్ధ్యానము ఆ దేశీయుల ముఖ్యవ్యాపారము.”

స్వామి : “హృదయము (సానుభూతి, ప్రేమ మొ.) ఒక్కటియే యుండి మెదడు (బుద్ధి) లేకుండుట, మెదడుకొక్కటే ఉండి హృదయము లేకుండుటకన్న ఉత్తమ మనియు, హృదయము మూలముననే సర్వము జరుగుచున్నదనియు, స్వామిజీ అనువాడు.”

‘త-’ : “ఈ సిద్ధాంతమును నేను విశ్వసించను.”

స్వామి : “ఆదర్శజీవితోడి సాహచర్యజీవనము వలనగాని మానవుడు జీవితనిర్మాణము చేసికొనజాలడు. సాధుజనసాంగత్యముయొక్కయు, భక్తజనసాంగత్యము యొక్కయు ఆవశ్యకత భాగవతమున నెన్నియోసార్లు ఉద్ఘాటించబడినది. శంకరుడు జ్ఞానమార్గమునకే ప్రాముఖ్య మిచ్చే ననుట సత్యమే. కాని గురువుకూడ ముఖ్యమని

వేదాంతబోధ. జీవితమునకు వెలుగు (జ్ఞాన తేజస్సు) మఱొక జీవితమునుండియే రావలసియున్నది.”

‘త-’ : “అదృష్టవశాత్తుగా శ్రీ రామ కృష్ణుని యొక్కయు, స్వామిజీయొక్కయు, మీయొక్కయు జీవితములు మాకు కలవుగదా. కావున శాస్త్రములయొక్క యథార్థలక్ష్యము, యథార్థభావము, మా కెఱుకపడు అవకాశము కలదు.”

స్వామి : “అపరోక్షానుభూతి గలవారి జీవితములే శాస్త్రములకు నిదర్శనములు, నిరూపణములును.”

జాన్యువరి, 24

స్వామి కాలిగోల్లలో నొకటి తనంతటతానే వీడి పోయెను. దీనినిగూర్చి ఆయన యిట్లనెను : “ఇట్లే శరీరమును వదలి ఆత్మ ఎగిరిపోవును. కాని అజ్ఞాతముగా కాదు — మనస్సుకు, ‘అహమ్’ అనుదానికి, ఆ పోక తెలిసియుండును. ‘మహాభూతములు, అహంకారము, బుద్ధి, అవ్యక్తము, జ్ఞాన కర్మేంద్రియదశకము, ఇచ్ఛాద్వేషములు, సుఖదుఃఖములు, శరీరము, చేతనము(ఎఱుక), ధృతి(స్థైర్యము) — ఇవియే ముఖ్యముగా క్షేత్రము (శరీరము), క్షేత్రవికారములు (మార్పులు) అనబడును’. క్షేత్రజ్ఞుడు (ఆత్మ) ఒక్కడే సత్యము. దాని సత్యత్వముచేతనే క్షేత్రము — మనశ్శరీరాదులు — సత్యముగా కానిపించును. చివరిపుట్టుకలో

మనుష్యుడు సత్యజ్ఞానము కలిగి, భగవంతు నెఱుగును. ఇక నతడు అహంకారకల్పితభ్రాంతులలో తగుల్కొనడు.

“ఇచ్చాద్వేషములే సర్వపాపమూలము. కావుననే వానిని విడనాడు మనెడు ఆదేశము. అని లేనివాడు ఏమి కోరినను అది నిర్భయముగా చేయగలడు.

“మహాపురుషుల యనుగ్రహముచేత జ్ఞానము లభించును. ‘మహాత్ముల కృపయో, భగవంతుని కృపా లేశమో’ అని శాస్త్రోక్తి. అప్పుడు లోకమునుండి విముక్తి నొందు కోర్కె ప్రబలముగా నుద్భవించును. ‘విశ్వసంకల్పము’ అందు కనుకూలములగు స్థితిగతులనుకూడ కల్పించును.

“జీవుడు బద్ధుడు. కట్టివేయబడిన గోవు స్వాతంత్ర్యము వలె అతని స్వాతంత్ర్యము పరిమితము; పరిపూర్ణము కాదు. తనకు గల ఆకొలది స్వాతంత్ర్యమును సద్వినియోగము చేయునతడు విమోచన మందును. కాని మానవుడు దానిని సద్వినియోగముచేయడు సరేగదా, పెక్కు విధములుగా దుర్వినియోగముచేయును.

“ప్రతివాని లోకమును వేతైనది. ఒకే వస్తువు నొక్కొక్క డొక్కొక్కవిధముగా చూచును. సర్వవస్తువు లందును ఆత్మను చూచువాడు నిత్యశాంతి నందును.”

జాన్యువరి, 26

స్వామి : (అచ్చటనున్న ‘ద-’నుగూర్చి) “ఇతడు నానాటికి తమస్సులో కూలిపోవుచున్నాడు. సాధనలు అను

పేర సోమరితనమును పెంపొందించుకొనుచున్నాడు. నిష్క్రియాత్వమే పరమగమ్యమని వీరి భావము. ఇది నిజమైనచో, గోడ సమాధినందినట్లే కదా. మానవుడు ద్వంద్వముల కన్నింటికిని అతీతుడు కా నక్కఱలేదా? సర్వావస్థలందును సమబుద్ధి కలిగియుండుట, పరిపూర్ణ ప్రశాంతత సాధించుట — అది ఆదర్శము!

“‘నారాయణసేవ’ — ఎంత దివ్యమైనది! ఈ యుగమున నిది విశిష్టధర్మము. సక్రమముగా నాచరించుచో, కర్మ ధ్యానములు రెండును మహోత్కృష్టములే. రెండును సమగుణములే.

“స్వామిజీయొక్కబోధ శ్రీరామకృష్ణనియొక్క బోధకు భిన్నమను భావము కొంతకాలముక్రిందట నుంచెను గాని, అది యిప్పుడు చాలవఱకు సశించినది. వైద్యవృత్తి, ద్రవ్యార్జనార్థ మవలంబింపబడినచో శ్రేయస్కరముకాదు; నిష్కామముగా నవలంబింపబడినచో మోక్షసాధనము. కర్మాచరణము బంధనకారి యందురు. కాని అది ఎట్లు బంధనకారియో, అట్లే విమోచనకారియు నగును. ఇ దేమి ధ్యానము! అఱగంటసేపుప్రాద్దున, అఱగంటసేపు సాయంకాలము! దిన మంతయు నిరంతరప్రవాహముగా అది సాగ బనిలేదా? కొన్ని నిమిషములపాటు కన్నులు మూసికొని కూర్చుండుటయు, తక్కినకాల మంతయు వ్యర్థప్రసంగములతో గడపుటయునా! పరిపూర్ణపరిశ్రమ దీర కాలము సాగింపవలెను. అప్పుడుగాని సిద్ధి కలుగదు.

“ఫలము పరిశ్రమమున కనురూపమై యుండును. నీ కేదైన నలయునేని, దాని యన్వేషణము వెంటనే సాగింపుము. అత్యున్నతిని నీ వందుకో జాలక పోవచ్చును. కాని నీవు అందుకో జాలునంత ఉన్నతిని అందుకొనుము. ఇప్పుడు తప్పినచో, ఎప్పటికిని తప్పినట్లే!”

ఫెబ్రువరి, 2

‘స-’ముండకోపనిషత్తుయొక్క మొదటిసగము చదివి వినిపించెను. అతడు ముగించుటతోడనే స్వామి యిట్లనెను : “ఉండున దా ఏకైకపదార్థమే. రైండవ దేమియు లేదు. మానవులుగా, పశువులుగా, పక్షులుగా, కీటకములుగా, తరులతాదులుగా, మనము చూచున దతనినే. కాని చక్కగా విమర్శించి చూచితేమేని, అతనిలో అట్టి భిన్నత యేమియు లేదు. ‘అహము’ ఒకటి కలదని భావించుకొని, దాని ప్రీత్యర్థ మెంత దాస్య మొనర్చుచున్నాము! ఒక్కొక్కని కొక్కొక్క లోక ముండును. అది మరణానంతరము వాని వెంట నుండును. సత్యజ్ఞానమునకు అడ్డుగొనునవి భోగములును, భోగవాంఛయును. ఆ అడ్డంకులు లేనిచో, మన మీ క్షణముననే జ్ఞానము సాధించుకోగలము. మనము చిత్ (=జ్ఞాన)స్వరూపములము కాదా? కాని మన దురదృష్ట మెట్టిదోకాని, ప్రాపంచిక సుఖములను విడనాడుట మహా దుర్లభము!

“గ్రహించుకోరిక మన కున్నగాని, మనలను నమ్మింప జేయు టెవ్వరికిని శక్యముకాదు. తనకు బాగుగులు చేయు

మార్గమును నేర్చినవానికి అర్థరాజ్య మిత్తునని యొక రాజు వాగ్దానముచేసెను. అనేకులు వచ్చిరి, బోధించిరి, చేసి చూపిరి. కాని చివరకు తన కది యర్థము కాలే దనువా డా రాజు. ఎ ట్లర్థ మగును? అర్థము చేసికొను కోర్కె యతని కున్నగదా! మనమును అట్టివారమే. ఈ లోకము ఊణభంగుర మని యెఱుగనివా డెవడు? కాని అది నమ్మ రాదని మన నిశ్చయము! నమ్మితిమేని 'అర్థరాజ్యము' (ప్రాపంచికభోగముల) నిచ్చి వేయవలసివచ్చునని మనభీతి."

'న-': "కాని దుఃఖముల నాలింగనముచేసికొను ఈ మార్గముమాత్ర మొక విధపు వెట్టికాదా?"

స్వామి: "అవును. వెట్టియే. కాని ఆధ్యాత్మిక సాధనగా దాని కెంతో విలువ కలదు. అది మనస్సును పరిశుద్ధ పఱచును.

"లేశమాత్రముగా నైన అజ్ఞానము మనలో మిగిలి యున్నంతవఱకు 'అహం బ్రహ్మస్మి' (నేను బ్రహ్మమును) అని పల్కుట నిష్ప్రయోజనము. మన మప్పుడు భగవంతుని అర్చింపవలెను. మన యర్చనలచే జగన్మాత సంతృప్తి నొందెనేని, మనకు భుక్తిముక్తులు రెంటిని ప్రసాదించును. 'రాజా, ఆ మహాదేవి నాశ్రయింపుము. ఆమె మెచ్చెనేని, ఐహిక సంపదలు, పారమార్థిక సిద్ధి, రెంటిని దయచేయును'.

"బ్రహ్మవిష్ణుమహేశ్వరులలో నొకరు నీకు బోధకుడై యున్న నేమి? నీవు సర్వమును మఱచినతప్ప ఆత్మసాక్షాత్కార సిద్ధి నీకు లభింపదు.



“ఈ జగత్తుంతటికిని బ్రహ్మమే కారణమగుటచేత, అది నిజమునకు బ్రహ్మముతప్ప వేరేమియుకాదు. బ్రహ్మమే జగత్తుయొక్క సత్త్వము, అనగా మూలసారము; బ్రహ్మము నందుతప్ప దీనికి ఉనికియే లేదు. ఈ జగత్తు కలదు అన్నవాడు ఇంకను భ్రమకు లోనై యున్నాడు. అతని పలుకులు నిద్దురలోని ప్రేలుడు వంటివి.”

ఫెబ్రువరి, 4

సేవాకర్మములనుగూర్చి స్వామి ఉత్సాహముతో మాటలాడుచుండెను.

స్వామి : “జపధ్యానములచేత పరమార్థసిద్ధి లభించుటెంత నిస్సంశయమో, సేవాభావముతో చేయు కర్మముచేత కూడ అది లభించుట అంత నిస్సంశయము.

“అంతరర్థమును గ్రహించు నుద్దేశముతో గీతాపఠన మొనర్చితిమేని, అందు కర్మమునకే ప్రాధాన్య మీయబడి యున్న దని స్పష్టపడును. జ్ఞాని కర్మాతీతుడను గీతాభావమునకు నిగూఢార్థము కలదు. కర్మమొనర్చు నితరులకు బోలె అతనికి కర్మత్వభావము ఉండదని ఆ మాటల భావము.

“భిక్షుకవృత్తితప్ప తక్కిన కర్మము లన్నియు సన్న్యాసు లుజ్జగింపవలె నను ప్రాచీనభావములు మమ్ము— శ్రీరామకృష్ణనియోక్తయు, స్వామిజీయోక్తయు జీవితములచేతను, బోధలచేతను, ప్రబుద్ధులమైన మమ్ము—

ఏ మాత్రమును తృప్తి పలుపజాలవు. ఆ భావములపై వారొక నవీన తేజమును ప్రసరింపజేసినారు; పూర్వ తేజమునే వారొక నవీనరూపమున గోచరింపజేసినారు.”

శిక్షితుడగు పనివా డెవ్వడును లభింపమిచేత నొక కార్యాచరణమున ఇబ్బంది కలుగుచున్నదని విని స్వామి ఇట్లనెను: “కానిండు. మీకు సాధ్యమైనదంతయు చేయుడు. అవసరమయ్యేని ఆ కార్యమునకు మీ ప్రాణము లర్పింపుడు. దానిచేత శ్రేయమే చేకూరును.

“డబ్బుకై పనిచేయువారిచేత మన కార్యము జరుపుట నా కిష్టములేదు. అంతకన్న దానిని నిలిపివేయుట మేలు..... గురుదేవుని కార్యమునకై ప్రాణములనైన బలియియ సంసిద్ధులై పని సాగింపుడు. సకాలమున ఆయనయే వలయుసాహాయ్యము నంతయు సమకూర్చు నని నా పూర్ణవిశ్వాసము. అందునుగూర్చి విచారించవలదు.

“ఆరాధనమును, కార్యాచరణమును, విడదీయుట నాకేమాత్రమును సచ్చదు. కార్యాచరణ మంతయు ఆరాధనమే. సర్వకర్మములును ఆయన సేవయే. ఏకాంత తపశ్చర్య నాచరించువారికి పలుమాఱు స్వార్థపరత్వము పట్టు వచ్చెను. కాని కార్యపరుడు తన కార్యార్థమై యనేకులతో కూడి జీవింపవలసివచ్చును. అందుచే అతనికి ఓర్పు, సానుభూతి, ప్రేమ, స్వార్థరాహిత్యము అలవటచుకొను నవసరముండును. ఇదిగాక ఉపాసనకూడ కర్మమే. దానిఫలము కూడ భగవదర్పితము చేయవలయును.”

ఫెబ్రువరి, 11

స్వామి : “‘జ-’ కొన్నాళ్లక్రిందట నన్ను చూడ వచ్చెను. అతనికి పురుషకారమునందు — స్వతంత్రేచ్ఛ యందు, స్వతంత్రకర్తృత్వమునందు — పూర్ణవిశ్వాసము. రెండవ పక్షమును — విధినిర్ణయమును — గూర్చి నే నతనికి తెలిపితిని. నేను చెప్పిన దిది : ‘మీ మీ రెండుపక్షములను చూచితిమి. కావున రెంటిలో భగవద్గిచ్ఛయే బలిష్ఠమైన దని తలచితిమి. నీకొక వేళ జీవితములో ఆశాభంగములు, అపజయములు, కలుగలే దేమో. అందు చేతనే స్వతంత్రేచ్ఛయందు నీకంత విశ్వాసము’. కాని అతడేమాత్రమును చలింపక తన భావములే సరియని వాదించెను. మన సేవాకార్యములకై మనల సభినందించుటకే అతనిరాక. భగవత్కృపచేతనే అవి సాధ్యమైనవని నేను చెప్పగా, అతడు ‘భగవత్కృపచేత కాదు, మీ కార్యదీక్షచేత’ అని బదు లాడెను. వైరాగ్యమును బోధించి సాధువులు దేశమును వినాశదశకు తెచ్చినారని అతడనెను! కాని అతడు మంచివాడు, అత డనిన నాకిష్టము.’”

ఫెబ్రువరి, 12

స్వామి : (‘య-’నుగూర్చి) “ఐహికజీవనమును విడనాడుటకుముందు కొంత ద్రవ్యము సంపాదించియుంచుకొనవలె నని అతని యుద్దేశము. భిక్షుకజీవన మతనికి భీతికరము; కాని అట్టిజీవన మవలంబింపనివానిది నిజమగు వైరాగ్యము కానేరదు. ‘భిక్ష మెత్తుకొని బ్రదుకుచు తిరుగుము’, భిక్ష

మెత్తుకొనుట పవిత్రకార్యము. మన మప్పుడు భగవంతునిపై ఆధారపడుట నేర్చుకొందుము. సర్వగృహములు భగవంతునివే యనియు, ఆయన ఏది యిచ్చునో అదియే, ఎప్పుడిచ్చునో అప్పుడే, మనకు ప్రాప్తించు ననియు, మనము కనుగొన నారంభింతుము. భయమును, మానవులపై ఆధారపడుటను, తప్పించుకొనుటకు వేఱుమార్గము లేదు.

“తమకు గలదానిలో కొంత ఇతరులకు పెట్టు భావమే కొందఱికి భయము కలిగించును. ఒక సాధు వరణ్యములో నివసించుచుండెను. ఒకప్పు డతనికిడకు ఒక రాజు వచ్చెను. ఆ రాజు తన రాజ్యమును విడనాడి, భగవదన్వేషశార్థమై వచ్చినవాడు. తన భోజనములో నిత డిక పాల్గొన నారంభించునని సాధువు భయపడెను. అందుచేత నతడు ‘నీకు మనుష్యసంపర్కమే పనికిరాదు. ఇంకను లోనికిపోమ్ము. అరణ్యగర్భమున నీకు పరిపూర్ణమగు ఏకాంతత లభించును’ అని ఆ రాజునకు చెప్పెను. రాజీమాటలు సత్యములే యని నమ్మి, అతనిని విడిచి అరణ్యగర్భములోనికి పోయెను. కొంచెముసేపటి కొక మనుష్యు డచటికి ఇరువురకు వలయు భోజనము చేతబట్టుకొని వచ్చెను. అందులోనుండి సాధువున కెప్పటియట్లే యొక రొట్టెను పెట్టెను. ఆ మనుష్యునికడ నింకను ఒక బంగారుపాత్రము నిండ ఇష్టమృష్టాన్నములుంట జూచి, ఇవి ఎవరి కని సాధువు అడిగెను. ‘రాజ్యమును విడనాడి వచ్చిన పురుషునికొఱకు’ అని యతడు బదులు చెప్పగా, సాధువు కోపముతో ‘ఏమీ! ఎన్నాళ్లనుండియో

సాధువృత్తినుండు నాకు వట్టి రొట్టెయు, ఈ రుచ్యపదార్థములన్నియు ఆక్రొత్తవానికా!' అనెను. అందు కామనుష్యుడు ఇట్లు బదులుచెప్పెను : 'నా కేమియు తెలియదు. కాని నన్ను పంపినయతడు "ఈ రొట్టె నీకు తృప్తిగా నుండనిచో, కొడవలితీసికొనుము" అని చెప్పమనెను'. ఈ సాధువు పూర్వాశ్రమమున గడ్డికోసికొని జీవించువాడు. ఇందు భావమే మనగా : ఇతనికిగాని, రాజునకుగాని, ఇప్పుడు ప్రాప్తించునది తృప్తి గొల్పనిచో, వారు తమ పూర్వవృత్తులకు మరల పోవచ్చు నని : సాధువు గడ్డికోతకును, రాజు తన రాజ్యమునకును. కావున రాజునకు ఆదరణచూపుట అర్హమే కదా!

“ఇది చక్కని కథ, మిక్కిలి భావగర్భితమైనది. 'శాంత్యాశ్రమ' ప్రారంభదశలోని విషయ మొకటి వినుము. సమీపపు రైలుస్టేషను అచటికి ఏబదిమైళ్ల దూరమున నుండెను. సమీపస్థు డొక అయిదుమైళ్లదూరమున నున్న పోస్టు మాస్టరు. మూడుమైళ్లదూరమునుండి పీపాలలో నీరు తెచ్చుకోవలసియుండెను. ఈస్థితిగతులు చూచినా ధైర్యము క్రుంగిపోయినది. ఇట్టి చోట రమారమి పదియేపురు నివసించు పెట్టు? ఉదయ మంతయు మనస్సు విషాదభావములతో నిండియుండెను. ఆ రాత్రి నా కొక విధమగు దృశ్యము కానిపించినది : 'చండి'లో వర్ణింపబడిన ట్టాక 'తల్లిపక్షి' పిల్లలకు మేత పెట్టుచుండెను. జగన్మాత సర్వసన్నాహము లప్పటికే పూర్తిచేసియుంచెనని నాకు తెలుపబడెను.

ఆశ్రమవాసుల మిత్రు డొకడు మఱునాడు వచ్చెను. అతడు భూమిలోని నీటిపట్టులను గుర్తించువిద్య నేర్చినవాడు.

“జగన్మాతయందు నాకు విశ్వాసము లేదనియు, ‘బేబీ’కన్న నేను అజ్ఞాడ ననియు, ఆశ్రమవాసులలో నన్నొక యామె ఈలోపలనే తీవ్రముగా పరిహసించెను. ‘బేబీ’ యనునది మిక్కిలి భక్తిపూరితయగు నొక భౌలికకు స్వామిజీ పెట్టిన పేరు. ఆ పరిహాసము జగన్మాతయే చేసెనని నాకు తోచెను. జలాశయజ్ఞుడు ఆశ్రమభూమి నంతయు పరిశోధించి, రెండుగంటల సేపటికి మరలవచ్చి, ఆ భూమిలో మూడు జలాశయములు కలవని చెప్పెను. ఆ మాటిలోను చేరువైన చోట నత డొకించుక త్రవ్వగా, చక్కని జెల యేర్పడెను. ఈ విధముగా శాంత్యాశ్రమములో సర్వమును సరియయ్యెను.

“అన్నిటికి అతడే కర్త. ఉండున దా యొక్కడే. మతెవ్వరును లేడు. సర్వభూతములందు ఆత్మను, ఆత్మ యందు సర్వభూతములను చూచుట బహుదుర్లభము. దానినిగూర్చి మనము ధారాళముగా మాటలాడుదుము; ఇతరులకు బోధింతుము; కాని అట్లాచరించు టెంత కష్టము! అంతయు మనయందే కలదు. సుఖదుఃఖములు మన వెలుపల నెచ్చటనో ఉండునవి కావు. సుఖమును మనలోనుండి వెలి జిమ్మి కొన్ని వస్తువులతో దానిని కూర్చుము.

“జూని ‘నేను’ అను మాటను ఆత్మైక్యభావముతో నుపయోగించును. మనము దానిని దేహైక్యభావముతో నుపయోగింతుము. మన చిత్తమునం దీశ్వరుని చూచు

టనగా మన 'అహము'ను ఆత్మలో విలీనమొనర్చుటే. 'గౌతమా, పరిశుద్ధోదకము పరిశుద్ధోదకములో పోసినచో ఒకటిగా కలిసిపోవునట్లే ఆత్మయొక్క ఏకత్వము నెఱిగిన సిద్ధ పురుషునియొక్క ఆత్మ ఏకత్వమైపోవును.'

“ఏకస్యసిద్ధి నందిన జ్ఞాని లోకములో ప్రవర్తించునట్టి విధము: మన మెప్పుడైన మన నాలుకను కొఱుకుకొన్నప్పుడు ప్రవర్తించునట్టి విధమే — మనము మన నాలుకపై కోప గించుకొనము. ఎండమావులయొక్క యథార్థత త్వము మన కెఱుకపడకుండునన్నట్లు మనము దానిని చూచి మోసపోవుదుము. కాని అది యెఱుకపడిన వెనుక దాని నెన్నిసార్లుచూచినను, మన మిక మోసపోవము. అట్లే జగత్తుయొక్క యథార్థత త్వము నెఱిగిన యోగి దానిచే భ్రాంతి నొందడు.

“సవికల్పసమాధిలో కలుగు ఆనందమునకును నిర్వికల్పసమాధిలో కలుగు ఆనందమునకును కలది 'పరిమాణభేద'మేకాని 'ప్రకారభేదము'కాదు—రెంటిలోను ఆత్మ ఈశ్వరునందే రమించును. నిర్వికల్పసమాధి ఆత్మజ్ఞాన రూప మగు నిరవధికానందమయ మైనది. అది శుష్క శూన్యరూపమైనది కాదు.

“జీవన్ముక్తి నందినవాడు అకారణప్రేమమయు డగును. ఆ ప్రేమయందు ప్రియునియొక్క శక్తివై భవముల తలంపే ఉండదు. అట్టిప్రేమయే బాలకృష్ణునియెడ గోపికల కుండెడిది.

“లోక సముద్ధరణార్థమై జన్మించు ఆధికారిక పురుషులు, ప్రవక్తలు, అవతారమూర్తులు కర్మదాస్య బద్ధులుకాదు. వారు దేహాధారులగుట పూర్వకర్మఫలముగా కాదు. మానవసేవార్థమై, భగవత్సంకల్పముచే, వారు జనింతురు. ఇంద్రాదిదేవతలు తమ తమ తేజోగోళపాలన వైభవ మనుభవించిన పిమ్మట పతన మొందుదురు. కాని జీవన్ముక్తులు సర్వశక్తిసంపన్నులు. వారికి లోకసృష్టి సంహారశక్తులు లేవు, అవి ఈశ్వరునికిమాత్రమే కలవు అని బ్రహ్మసూత్రములు నుడువుచున్నవి గాని, వారా కార్యములను చేయజాల రనికాదు దీని కర్థము; వారి కా కోరిక యుండదు. మోక్షసిద్ధి యనగా సర్వశక్తిసంపన్నత నార్జించుటయే.

“బ్రహ్మ మనెడు అనంతసాగరమునుండి శివు డొక గ్రుక్కెడునీటిని త్రావెననియు, శుకుడు దానిని తాకగలిగె ననియు, నారదుడు దానిని దూరమునుండి చూచెననియు శ్రీరామకృష్ణుడు పలికినాడు.

“మహారాజ్ (బ్రహ్మనందస్వామి) ఇచట నున్నంత కాలము నిరంతర్రోతసవైభవము జరుగుట నాక్షేపించుచు నొకరు వ్రాసియున్నారు. కాని మతె ట్లుండుట సాధ్యము? ‘తమ హృదయములందు భగవంతుని శాశ్వతసాన్నిధ్యసుఖ మనుభవించువారు నిరంతర శ్రేయస్సొందర్యసంపన్నులై, నిత్యోత్సవానందయుక్తులై యుండురు’ అని భగవతమున వ్రాయబడియున్నదిగదా!



“రామానుజుడు సూరదాసు ఉన్న చోటికి వచ్చి, అతడెప్పుడును తన దుఃఖములనుగూర్చియు, కష్టములనుగూర్చియు, భగవంతునితో మొఱ లిడుకొనుచుండుట చూచి, ‘సూరదాసా, ఇట్లేల నీ దుఃఖములనుగూర్చి మొఱ లిడుచున్నావు, భగవద్వైభవమును కీర్తింపుము’ అని పల్కెను. ఆపిదపనే సూరదాసు లక్ష శ్లోకములతో భగవంతుని కీర్తించెను. గ్రుడ్డివాడుగా నుండిన సూరదాసుకు ఆపిదప చూపువచ్చెను.

“సర్వమునకు భగవంతుడే కర్త. లాభనష్టములు, చావుబ్రదుకులు, కీర్త్యపకీర్తులు : అన్నియు ఆయన ప్రసాదించునవే యని తులసీదాసు మిక్కిలి యథార్థముగా పలికినాడు. ఆయన యేకైకకర్త. కాని లోకమున స్థానముండునది ముక్తికిమాత్రమే కాదు. భోగానుభూతికి కూడ స్థానము కలదు. కావుననే మానవులు ఎట్లెట్లో కష్టము లనుభవించుచు, సుఖము లనుభవించుచు, శ్రమతో నాగి చివరకు ‘మేలుకాంచి’ విముక్తు లగుదురు. పాప పుణ్యములు రెంటికిని మూలమగు ప్రేరకశక్తి భగవంతుడే. ఈ వైవిధ్య మంతటికిని వెనుక అతని శుభసంకల్ప ముండును. కావున సర్వకర్మములును చివరకు పరమసుఖముకడకే దారితీయును.

“జగత్తులోని నానాత్వము దిగ్భ్రాంతికరమైనది. అత్యంతమిశ్రితరూప మైనది. ప్రకృతివికారము లన్నిటికిని త్రిగుణములే కారణములు. కాని వాని కతీతస్థితి యొకటి

కలదు. అది పరమహంస లభిగమించునది. ఈ అనంత నానాత్వమునకు మూల మగు ఏకత్వమును చూచువారికి శాశ్వతశాంతి చేకూరును. ఏలయన ఆస్థితీయందు లాభ నష్టములు, కీడుమేళ్లు లేవు. కొన్నినాళ్లనుండి 'రుద్రా ధ్యాయము'లోని స్వార్థపరములగు ప్రార్థనలు మేము చదువు చున్నాము : 'నా ఆవులను చంపవలదు. నీ ధనుర్పాణము లచట నుంచి రమ్ము. నా శత్రువుల నణచివైచి శిక్షింపుము'— ఇట్టి ప్రార్థనలకు స్వార్థపరత్వమే మూలము. కాని ఈ శరీర మొకటి కల దను భావము నతిక్రమించినవారికి ఇట్టి వాంఛ లుండవు. సర్వము అతడే అని తలచునంతటి మహోత్కృష్ట భావము ఇంకొకటి లేదు. అది తప్పినచో, అతడే సర్వకార్య ములకును యథార్థకర్త యనియు, మన కర్మ లన్నిటికిని కారణభూతు డతడే యనియు తలచుట శ్రేష్ఠము.

“పూర్వజన్మ మొకదానిలో రాజన్యుడై భోగము లనుభవించినవాడే సన్న్యాసాశ్రమమున కడ్డుడని శ్రీరామ కృష్ణుడు చెప్పాడు. అట్టివారికే ఆజన్మసిద్ధమగు యథార్థ వైరాగ్య ముండును. సన్న్యాసము వేషమాత్రమా? సన్న్యాసులు మిక్కిలి అపురూపముగా నుందురని మేమను కొనుచుంటిమి. మాయాజాలములోనుండి సామాన్యులు విముక్తికొందుదురా? హృషీ కేశమునందు మూడువేల మంది సన్న్యాసులను చూచునంతవఱకు యథార్థసన్న్యాసు లకును, సన్న్యాసవేషధారులకును గల భేదము నేను నిజముగా ఎఱుగకుంటిని. కాషాయవస్త్రధారులందఱును సన్న్యాసులుకాదు.

“పనిచేయుట తప్పించుకొనుటకై త్వరితముగా సన్న్యాసాశ్రమస్వీకార మందగోరుదురు. మాగురుదేవుడు భగవత్సత్కారసిద్ధికి ప్రాముఖ్య మిచ్చువాడు గాని సన్న్యాసస్వీకారమునకు కాదు. ఐనను, వైరాగ్యము సాధింపనివారికి బ్రహ్మజ్ఞానము ప్రాప్తింప దనిమాత్రము దృఢముగా పలుకువాడు.”

ఒకరు : “కాని స్వామిజీ సన్న్యాసమునకు మిక్కిలి ప్రాముఖ్య మిచ్చువాడుగదా.”

స్వామి : “అవును, ఆయన ఇచ్చువాడే. కాని సేవా సంస్థ నేర్పటచినదికూడ ఆయనయే. ఆయనను సమష్టిగా చూడవలెను. మీరది చేయరు. కార్యాచరణవిముఖులు కొందఱు కలరు. (శ్రీ) గురుదేవుడు చెప్పినట్లు వారు వెన్నకై చిలుకుకొనరు. ఇతరులు దానిని ఎత్తి వారినోట బెట్టవలెను. సర్వము వారికి సంసిద్ధపఱచి ఈయవలెను! కావుననే సన్న్యాసాశ్రమప్రవేశము పురోగమనమునకు తోడ్పడదు.

“లోకహితాచరణముకై మన మాత్మార్పణము చేసికొన్నగాని లోకమునకు మన మంతగా ఉపకరింప జాలము. అనంతమగు సానుభూతి, ఓరిమి, అవసరము. దేహలోగ్యలోపము ఒక పెద్ద అంతరాయము. అందుచే సులభముగా కోపమువచ్చును.

“స్వామిజీ సాత్త్వికస్వభావుడు కాదా? ప్రశాంత మగు సమబుద్ధి కాదా ఆయనది? అంతటి సాత్త్వికప్రకృతి

మతెవ్వరికి గలదు? ఆయననుగూర్చి నా భావములు వినికి వలన నేర్పడినవికావు. నిరంతరసాహచర్యము, ప్రత్యక్షానుభవమే వానికి మూలము. రాత్రి తొమ్మిది గంటలకు ఆయన ధ్యానస్థితుడై, గుంపులుగుంపులుగా మీదవ్రాలి, చుట్టుకు చుట్టుకుమని కుట్టుచుండు దోమల స్పర్శనే యెఱుగక, వేకువ అయిదుగంటలకు ప్రాతస్నానార్థమై లేచుట నేను స్వయముగా చూచియున్నాను. ఆయన గాఢధ్యాన నిమగ్నుడై, బాహ్యస్మృతియే తక్కి యుండునప్పుడు శివుడే ధ్యానస్థితుడై యున్నాడా ఏమి అనిపించును. ఆత్మనిగ్రహము, సమత్వము : ఇవిగదా సత్త్వలక్షణములు. హిందూదేశము మొదట రజస్సు (కార్యాచరణము) నభ్యసించినగాని చక్కబడదని ఆయన కనుగొనెను. కావుననే నిష్కామకర్మాచరణమును — అనగా ఉద్రేకరహితసమబుద్ధి (లేక, సత్త్వము)చే ప్రేరితమును, నియమితమును అయిన రజోగుణమును—ఆయన బోధించెను.

“సత్త్వము ఆత్మనిగ్రహమును కలిగించును, రజస్సు కార్యాచరణమూల మగును, తమస్సు పతనహేతువగును. తమస్సును రజస్సు (లేక కార్యాభిముఖత)గా మార్పవలెను. తమస్సు శిలాహిమమున నిద్రించుటవంటిది — ప్రాణాపాయకరము. నల్లమందు — మరణకారక మగునంత పరిమాణము — తిన్నవానిని బలాత్కారముగా — దేహాహింసా మూలముననైన — నిద్రపోకుండునట్లునర్పవలెను. ఏలన అప్పుడు నిద్రించు టన్న మరణించుటే. సత్త్వ మని పేరు పెట్టి హిందూదేశీయులు తమస్సులో కూలిపోవుచున్నారు.

వారికి కార్యశూరత్వము కలిగించుటకై స్వామిజీ గాఢ ప్రయత్నము లొనర్చెను.”

ఒకడు : “ఈ పతనదశకు కారణ మేమి?”

స్వామి : “కారణము తెలియుచునే ఉన్నదిగదా — ఆదర్శమునుండి తొలగుటయే.”

నొనెంబెరు, 17

శిష్యుడు : “ఇంద్రియనిగ్రహ మెట్లు సాధించుట?”

స్వామి : “నా కేమి తెలియును? (కొంత ఆగి) ‘శ్యామామాతా! నీ శుభనామమే నాకు గతి...’. ‘ఎన్నడు గాని శ్రీ దుర్గానామమును మఱవకుము. ...మనసా, ఆమె నేల మఱచుచున్నావు? శ్రీ దుర్గానామము నుచ్చరింపుము...’

“నీ హాకింతతడవు ప్రసంగము లన్నియు కట్టిపెట్టి, భగవన్నామోచ్చారణమందే పూర్ణశక్తితో నిలువగలవా? ఉగ్రాణములో కొంత సరకు ఉన్నప్పుడేగదా కూడబెట్టు ప్రయత్నము సాధ్యమగును? ఏ పూటకు ఆ పూట ఎట్లో గడపువా డెట్లు కూడబెట్టుకో గల్గును? కాని ఏదోయొక విధమున పరిశ్రమించి కొంత దాచియుంపగలిగెనేని, దాని నాపిదప త్వరితముగా అభివృద్ధిపఱచుకోగలుగును. ఆధ్యాత్మికజీవనక్షేత్రమునగూడ నిశ్లే. కొంతకాలము పూర్ణ పరిశ్రమ మొనర్చి కొంత గడించి యుంచుకో జూడుము. అవిరామముగా — భోజనముచేయుచున్నప్పుడును, పడుండి

యున్నప్పుడును, నీ కార్యస్థానమున కూర్చుండియున్నప్పుడును — ఎల్లప్పుడును భగవన్నామ ముచ్చరించుచునే యుండుము. పెదవులు మూసికొని ఒకేపనిగ నామము నుచ్చరించుచుండుము. శ్రీ గురు దేవుడు దిక్కుచీయంత్రము నుదాహరణముగా చెప్పవాడు. దాని సూది ఉత్తరదిశనే చూపుచుండును. దానిని నీవు మఱొకదిశకు త్రిప్పనచ్చును, కాని వదలిపెట్టినతోడనే మరల అది యథాపూర్వము ఉత్తరమునే చూపుచు నిలుచును. నీ మనస్సునకు అట్టి శిక్షణ మిమ్ము. ఎవరైనను వచ్చి నిన్నికొక విషయము దెసకు మరల్చిరేని, వారు వెళ్లుటతోడనే మనస్సు మరల నామోచ్చారణము చేయుచుండవలెను. చూచితివా — ఇంత సేపటినుండి నీతో మాటలాడుచుంటిని, కాని మాటలు నిలుపుటతోడనే నాలోపల ‘మనసా, ఏల మఱచెదవు? శ్రీ దుర్గానామమును జపింపుము’ అను పాట వినవచ్చుచున్నది. ఈ మాటలకు ముందు మన స్సాపనినే చేయుచుండెను. ఇంకొక సంగతి. ఇదంతయు రహస్యముగా, ఎవరికిని తెలియకుండునట్లు, జరుపుచుండవలెను.

“‘భగవదిచ్చప్రకారమే జరుగును’ అని జనులందురు. సరేకాని, నీ ప్రయత్న మేమియు లేనిదే, భగవంతునికి ఊరకే ఇచ్చ జనించునా? ఎగిరి ఎగిరి, తక్కు లలసి పోయినప్పుడుగదా పక్షి ఓడ స్తంభముపై వ్రాలి విశ్రాంతి గైకొనును. నీచేత నైన ప్రయత్న మంతయు చేసిన పిదప గాని యథార్థశరణాగతి యేర్పడదు.”

శిష్యుడు : “న నేని విధముగా నా మోచ్చారణ మొనర్చుమందురు?”

స్వామి : ! “విధమునుగూర్చి చింతింపవలదు. ‘నేను నీ బిడ్డను, నీవు నా తల్లివి’ అని తలంచిన చాలును. నాతో నెట్లు మాటాడుచున్నావో, అట్లే ఆమెతోడను మాటాడుము. ఆమె నీ హృదయము నెఱుగును. ఆమె అందఱియందును కలదుగదా!”

శిష్యుడు : “ప్రార్థనకూడ అవసరమా?”

స్వామి : “అవును. అదియు అవసరమే.”

శిష్యుడు : “నా చిత్త మెల్లప్పుడును ఆయనయందే లగ్నమైయుండవలె ననున దొక్కటే — ఆయన నెన్నడును మఱవకుందునుగాక అనునదే — నాప్రార్థనము.”

స్వామి : “అట్టి ప్రార్థన మత్యావశ్యకమే. ఇట్లనుము: ‘నిన్ను నే నేల మఱవవలెను? నిన్ను ప్రార్థించుచుండు ఏకైక వాంఛతోడనేగదా సర్వమును పరిత్యజించితిని. అనుగ్రహించి, యెన్నటికిని నేను నిన్ను మఱవకుండునట్లు చూడుము’.”

శిష్యుడు : “భక్తిగీతికలు పాడుటకూడ అవసరమా?”

స్వామి : “అవును. అవియు అవసరమే. అవి లేనిచో, ఆధ్యాత్మికసాధనలు భేదరాహిత్యమువలన విసుగుదల కలిగించును. కాని ప్రారంభదశయందు జపమున కత్యంత

ప్రాముఖ్య మీయవలెను. అనుష్ఠాన మొక్కొక్కదాని మీదనే కేంద్రీకరించుచుండవలెను.

“కార్యదీక్షపూని, నడుముకట్టుకొని నిలుచుండుము. మనోనిగ్రహము సాధించితివేని ఇక నీకు భయములేదు. మనస్సే కడగం డ్లన్నిటికిని కారణము. చేతు లేదో యొక్క కార్యము చేయుచుండవచ్చును. కాని మనస్సుమాత్రము నామోచ్చారణవ్యాపారమునందే నిలువవలెను. మనస్సు దేనిదేనిమీదికో పోవుచు, నామమును ఊరకే—అనాలోచితముగా—ఉచ్చరించుట నిష్ప్రయోజనము. పెదవులేకాక మనస్సుకూడ నామోచ్చారణము చేయవలెను. మానసిక జపము సర్వోత్తమము.”

శిష్యుడు : “ఇతరులతో కలిసితిమేని, అంతయు తలక్రిందు లవును.”

స్వామి : “మనస్సు స్వాధీన మగునటకును ఇతరులతో కూడవలదు. అది స్వాధీనములోనుండుట అలవాటయ్యేని, ఎందఱితో కూడినను హాని లేదు.

“భగవత్ప్రార్థనముకూడ కార్యాచరణమే యగును. దానిని పరిపూర్ణతత్పరత్వముతో చేయవలెను. నీ నిరంతర ప్రార్థనలచేత భగవంతునికి దిక్కుతోపకుండునట్లొనర్చుము. బిడ్డ యొకించుక యెడ్చినతోడనే తల్లి రాదు. కాని గొంతు రాసిపోవునట్లేడ్చి నిలుపకున్నప్పుడు వెంటనే ఆమె వచ్చి యెత్తుకొనును.



“సర్వమున కతని యిచ్చయే కారణభూతము.  
“నిందాస్తుతులు, శౌరవాశౌరవములు : అన్నిటికిని నీవే  
మూలమవు.”

“నా జబ్బునుగూర్చి ‘ఇదంతయు కర్మఫలము’ అని  
‘ర-’ చెప్పెను. అందుకు నేను వెంటనే ‘నీవే కర్మమవు,  
నీవే ధర్మమవు, నీవే అధర్మమవు’ అని దేవీమాహాత్మ్యము  
(చండి)లో నున్నదిగదా అంటిని. కర్మాదు అన్నిటికి ఉత్పత్తి  
స్థాన మామెయే. ఆద్యంతరహితయు ఆమెయే. మొదలు  
లేనిది ఇం కేమైన నున్నదా? ‘కర్మమనాదియైనది’ మున్నగు  
మాటలు చెప్పవలసివచ్చుటకు కారణము జనుల కేదో యొక  
సమాధాన మీయవలయుటే. ఆరోగ్యానారోగ్యములు, కీడు  
మేళ్లు — అన్నియు ఆమె ఇచ్ఛాధీనములై వచ్చుచు పోవు  
చుండును. ఇది చివరకు తేలు సత్యము. ఆమెయై ఎవరికి  
తెలుపునో వారుమాత్రమే ఈ సత్యమును గ్రహింప  
గలుగుదురు. ఇది గ్రహింపరా దని నిశ్చయ మూనినవారికి  
నే నిది నిరూపింపలేను.

“సర్వము ఆమె ఇచ్ఛావిధేయమై జరుగుచుండు నని  
మనము జీవితములో అనుభవపూర్వకముగా గ్రహింప  
వలెను — తార్కికబుద్ధిచే గలుగు విశ్వాసము నిష్ప్రయో  
జనము. అది మన విశ్రాంతిస్థాన మని చెప్పవచ్చును.  
లోకములోని దెబ్బలతాకుడుకు ఆగ లేనప్పుడు ఈ భావము  
మనకు శాంతి నిచ్చును.

“పారమార్థికసాధన యనగా నేమి? అ స్తిత్వముగల  
ఏకైకవస్తువు (అనగా పరమసత్యము)తో ఐక్యమునందు

ప్రయత్నమే అది. ఉండున దొక్కవస్తువే. రెండవవస్తువు లేనేలేదు. ఐక్యమును కనుగొనుటే జ్ఞానము, నానాత్వమును చూచుటయే అజ్ఞానము. ఆ వస్తువునుండి మనలను వేఱు పఱచుకొంటిమి గనుకనే కష్టము లన్నియు ప్రాప్తించుచున్నవి. అతనికడ పూర్తిగా ఆత్మార్పణ మొనర్చుకోగలిగితేమేని, యథార్థశాంతి లభించును. మఱెందును అట్టి శాంతి లభింపదు. అతనిని సమీపించుకొలదిని శాంతి అధిక మగుచుండును. చివర కతనియందే మనము విశ్రమింపవలసి యున్నది. అతడును నీవును నిజముగా భిన్నులా? భిన్నుడనని తలంచుటే భిన్నుడవుగా నుండుటకు కారణము. అట్లు తలంపనిచో నీ వతడవే.

“జయాపజయాదు లన్నియు అతనివశములోనివే.

“సైతాను తన శక్తినిగూర్చి మిక్కిలి ప్రగల్భము లాడుచుండెను. అందుచే భగవంతు డతనిని ‘జోబ్’ కడకు పోయి ఆశలుచూపి లొంగదీయు మని చెప్పెను. సైతా నట్లే జోబ్ కడ కేగి ‘నన్నా రాధించితివేని అత్యధికములగు భోగ భాగ్యములు ప్రసాదింతును’ అనెను. కాని జోబు ‘ఇచటి నుండి వెడలిపోమ్ము’ అనెను. సైతాను కోపోద్దీపితుడై, అతని సర్వస్వమును ధ్వంసమొనర్చెను. బిడ్డ లందఱు నొకరి వెంటనొకరు మరణించిరి. చివర కతడు కుష్ఠవ్యాధిపీడితు డయ్యెను. అప్పటికిని సైతా నతనికి ఆశలుచూపుట మాన లేదు. అప్పుడు జోబు సైతానుతో ఇట్లుచెప్పెను : ‘భగ వంతు డిచ్చినాడు, భగవంతుడు తీసికొన్నాడు; భగవ న్నామమునకు జయ!’ ”

డిసెంబర్, 27

స్వామి : “రామసుధామాధుర్యం ।

బే మనుజుఁ డెఱుంగు నాతఁడే సిద్ధుఁడెల్ల ।

రాము నెఱుంగని మనుజుం ।

డేమియును నెఱుంగనట్టి హేనుండ సుమీ ॥” \*

“లోకములో అత్యంతముఖ్యమైనవి నాలు గని తులసీ దాసు పలికియున్నాడు : సాధుసంగము, భగవత్సామ స్మరణము, కారుణ్యము, సేవాభావము.

“సర్వమునకు సంగమే మూలకారణము. ‘సక్షాత్ సజ్జాయతే కామః’ (సంగమువలన కోరిక లేర్పడును) అని గీత పలుకుచున్నది. ‘అతని సహచరు లెట్టివారో చెప్పము, అత డెట్టివాడో నేను చెప్పెదను’ అను నొక సామెతకలదు. సాధువులసంగముచే మనస్సు పరిశుద్ధమగును. కాని వారు యథార్థసాధువులుగా నుండవలెను. సాధు నేషధాదు లందఱును సాధువులు కారు. ఎవడు భగవంతుని స్వకీయునిగా నొనర్చుకొనునో, వాడే సాధువు. భగవత్సాక్షాత్కార మందినవాని కీ భూలోకమే స్వర్గ మగును. అందలి ప్రతిపస్తువును అతని కోర్కూల నీడేర్చును.”

శ్రీయుత రమేంద్ర సుందర త్రివేదిచే రచింపబడిన ‘వైజ్ఞానికజగత్తు’ అనెడు బెంగాలీగ్రంథమును స్వామి పఠించు చుండెను. ఈ గ్రంథమునుగూర్చి స్వామి ఇట్లు చెప్పెను : “ఏ జీవుల బల మధికతమమో ఆ జీవులుమాత్రమే

నిలిచియుండును' అను సూత్రము ననుసరించి సర్వము సాగుచున్నదని ఈ గ్రంథకర్త నిరూపింపజూచుచున్నాడు. ఈ సూత్రము అణుజీవి మొదలు మానవునివఱకుగల క్రింది తరగతులలో వర్తించుననుట నిజమే. ఆ తరగతులలో ప్రధానవిషయము స్వప్రయోజనము. కాని, మానవక్షేత్రమునకు వచ్చినపిదప ఈ సూత్రము వర్తింపదు. ఆ పిదప భగవంతుని చేరుటయే లక్ష్యము. 'అహము' నెంత మఱచిన భగవత్సామీప్య మంత సిద్ధించును.

“ఈ ప్రపంచము నే మాత్రముగానైన గ్రహించుట — స్వాభావికముగనే — అత్యంతదుర్లభము. యా వజ్జీవ పర్యంతపరిశ్రమము చేసి అం దొక కొంచెము గ్రహించి నట్లు నా కిప్పుడు తోచుచున్నది. ఆ జ్ఞానము నితరులకు తెలుపజూచితినిో లేదో, నాకు పిలుపువచ్చినది : రమ్మ, వచ్చివేయుము. ఇతరులకు బోధించు బాధ సీ కేల ? ఈ ఆట ముగియుట తల్లి కిష్టములేదు' అని వివేకానందస్వామి నా కొకసారి చెప్పెను.

“ఆయన కుటుంబమువారు మిక్కిలి కష్టజీవనము చేయుచుండిరి. వరాహనగరమతమున ఆయనతమ్ము డొకడు ఆయనకడకు వచ్చెను. స్వామిజీ అతనిని అపరిమితముగా చీవాట్లుపెట్టి పంపివై చెను. ఇది చూచి నేనా బాలుని కొంచె మవతలికి పిలుచుకొనిపోయి సానుభూతితో మాటాడి, ఊరిడించి పంపితిని. ఆ పిదప స్వామిజీని నేను 'అతని నంత క్రూరముగా దూషించితివేల?' అని యడుగగా 'నా కేమియు

సానుభూతి లేదనియు, నేను కఠినహృదయుడ ననియునే కదా నీ భావము?’ అని యాయన అనెను. నేను నిరుత్తరుడ నైతిని. ఆపిదప ఆయన ఇట్లు చెప్పెను : ‘వారియెడ అణు మాత్రమైన ప్రేమ చూపితినేని, నే నిచట నుండుటయే అసాధ్య మగును. వారందఱును వచ్చి నన్నన్ని విధము లగు బాధలు పెట్టుదురు. నా తమ్ములును, చెల్లెండ్రును — నా బంధువు లందఱును — అన్నాద్వైత మృతినొందినను, నే నిచటనే ఉండి భగవన్నామస్మరణ మొనర్పవలె నని నా యభీష్టము. అట్లు చేసిన గాని నాకు భగవంతునియెడ యథార్థప్రేమ కలదని నాకు స్పష్టముకాదు.’

“శారదాప్రసన్నుడు (త్రిగుణాతీతానందస్వామి) మతమును వదలి యింటికి పోవగోరెను. బ్రహ్మానందస్వామి అతని మనస్సు మార్చగోరి యిట్లు చెప్పెను : ‘ఏల పోయె దవు? నరేంద్రుని వీడి యెచటికి పోయెదవు? నరేంద్రుడు నీకు చూపునట్టి ప్రేమను చూపువా రిం కెవ్వరైన గలరా? నేనును ఇంటికి పోయి, ఇచ్చవచ్చెనేని అచ్చటనే ఉండిపో గలను, కాని నరేంద్రుని ప్రేమయొక్కటే నన్నిచట నిలుపుచున్నది.’”

1922, ఫెబ్రువరి 4

కాశీపురనివాసి యగు డాక్టర్ ‘క-’ సన్న్యాసాశ్ర మము స్వీకరింపగోరి వారాణసి కరుదెంచి కొన్నాళ్లనుండి అద్వైతాశ్రమమున నివసించుచుండెను.

స్వామి : ('క-తో') "భగవత్సాక్షాత్కృతి లభించిన వారికి ఆధ్యాత్మిక సాధన లన్నియు పసిబిడ్డల బొమ్మలాటల వలె తోచును. ఆ ఆటలలో పిల్లలు 'ఇది నా భార్య', 'ఇది నా పెనిమిటి' అందురు. ఒక బొమ్మను మఱొక బొమ్మ కిచ్చి పెండ్లిచేయుదురు. పిదప జీవితములో జరుగనున్న నిజమగు ఆటనే యీ పసినాటి బొమ్మలాటలు సూచించును. నిజముగా భర్తలు లభించినప్పుడు, సుఖము లన్నియు వారిచేతిలోనే కలవు, బొమ్మలు మూలబడినవి; వానివైపు ఇప్పుడు చూచువా రెవరు? అట్లే భగవత్సాక్షాత్కృతి లభించినప్పుడు సాధన లన్నియు మూలద్రోయబడును. ఈ విషయమునుగూర్చి శ్రీరామకృష్ణ డిక్లు చెప్పవాడు : 'వరుడు తన్ను చూడ రాబోవునప్పుడు వధువు చక్కని వేషము దాల్చి, తల బాగుగా దువ్వుకొని, అందముగా కానిపించు నుపాయము లేన్నియో చేయును. ఇవన్నియు వరుడు లభించుకొనుటకు. కాని అతడు లభించినపిదప, సర్వమును విసర్జింపబడును— ఆ పిదప వీని యన్నిటితో నేమి పని?' "

మార్చి, 10

ప్రేక్షకు డొకనితో "వీ రందఱు (స్వామిని, మమ్మును చూపి) సాధువులు" అని డాక్టరు 'బ-' చెప్పుచుండెను.

స్వామి : (చీఱు నగవుతో) "అవును, వేషమునందు సాధువు లనుట నిస్సంశయము. కాని సాధుత్వ ముండునది షష్టాంగము లందును వేషము నందును కాదు. సాధుత్వము

మనస్సునకు లభ్యముకావలెను. అది బహుదుర్లభకార్యము. 'కోరికలకు నిష్పందించి తగులబెట్టి భస్మముచేయుము. ఆ భస్మము దుద్దుకొని (మనస్సు) స్నానముచేయుటకు మిక్కిలి చక్కగా నుపయోగించును.'

“భగవన్నామము మనస్సుయొక్క ముఱికిని పోగొట్టును. నీటిలోని ముఱికి యంతయు, చిల్లగింజ చాది వైచినచో, నెట్లు అడుగున పేరుకొనునో, అట్లే నిరంతర భగవన్నామోచ్చారణచే మానసికకల్మష మంతయు నశించును. 'జగజ్జననీ, నాకు అసాధ్యలక్షణముగల వ్యాధి తటస్థించినది. చత్తునో బ్రతుకుదునో ఎఱుగను. నీ నామము నెడ నాకు రేయుంబవల్లు అరుచి ఏర్పడినది'. భగవన్నామమునెడ రుచి తప్పటకన్న ఘోరమగు ఆపదలేదు.

“(డాక్టరు 'బ-') అన్న ద్వేష మొక విధమగు జాడ్యమనిగదా వైద్యశాస్త్రము వాకొనును?”

డా. 'బ-': “ఇంద్రియభోగద్వేష మెన్నటికిని కలుగదు!”

స్వామి: “అందుకు సందేహమా? పొట్ట పగులు నఱకును తిందుము. అప్పటికి ఆకలి తీటునుగాని, కొంత సేపటికి అట్టి మితిమీరిన కాంక్షయే మరల పొడచూపును. ఆకలి తీటుట ఊణికమే, శాశ్వతముకాదు. భోగము లన్నిటిలోను కామవికారమంతటి అత్యాకర్షకమైనది లేదు. సుఖానుభూతు లన్నిటిని భోగము లందురు. కాని కామసుఖ

మును సంభోగము (అతిశయభోగము) అందురు. వివేక శక్తి నొందినవాడు దానినికూడ నిగ్రహింపగలుగును.

“మొన్న నొక డాక్టరు — మిక్కిలి మంచివాడు — వచ్చెను. ‘ప్రతి భోగమునెడ మనస్సు విముఖత్వము చూపునుగాని, దానియెడమాత్రము (సంభోగమునెడ) చూపుట లేదు’ అని యతడు పల్కెను. ‘భగవంతుని ప్రార్థింపు’ మంటిని. ‘ప్రార్థించు కోరికకూడ లే’దని యతడు బదులుచెప్పెను. అతడు మిక్కిలి మంచివాడని నాకు తోచినది. దాపటిక మేమియు లేక తన మనస్సులో కల దంతయు అతడు సాధుపురుషుని ముంగల వెళ్లబోసికొనెను. ‘మంచిది! ఈ అడవిమామిడిపండు \* యొక్క పుల్లదనము తోనే కొన్నాళ్లు ఆనందింపుము. కాలక్రమమున అదియే క్షీణించును’ అని నేను చెప్పితిని. ‘అడవిమామిడిపండులో తొక్కయు, పెంకయునే కాని గిజు రేమియు నుండదు. అది తిన్నచో కడుపునొప్పి పుట్టును కాని తినుటకు రుచిగా నుండును. అట్టిది ఈ లోకము’ అని శ్రీరామకృష్ణు డను వాడు. ఈ లోకమున సుఖ మెచట కలదు? — ఇది దుఃఖ మయము — వ్యథానిలయము. శ్రీకృష్ణు డర్జునునితో ‘నన్నే యెవ్వ రాశ్రయించుచున్నారో, వారీమాయను తరింతురు’ అని చెప్పెను. ‘నీ న్నాశ్రయించినవారు, మాయ యొక్క పట్టును వదల్చుకోగలిగినచో, మానవు లందఱు అట్లెల చేయరు?’ అని అర్జును డడుగబోవు ప్రశ్న కాయన



ముందుగనే ఇట్లు పలికెను : ‘అదెట్లు సాధ్యము? దురత్యయ మగు (దాటశక్యముకాని) నామాయలేదా వారి నట్లు చేయకుండునట్లొనర్చుటకు?’ ‘జ్వరము కాయుచున్నప్పుడు, రుచ్యాహారముకూడ అసహ్యముగనే ఉండును’ అని తులసీ దాసు చెప్పవాడు. అట్లే పాపమునందు చరించువాని బుద్ధి భగవంతునివై పునకు మరలదు.

“మనస్సును పరిశుద్ధ మొనర్పవలెను. ఇంద్రియ భోగములం దత్యాసక్తిగల మనస్సు అపరిశుద్ధము. చాల వఱ కనాస క్తమై యుండు మనస్సు పరిశుద్ధము”.

ఏప్రిల్. 12

స్వామి: “నరుల మనస్సు సామాన్యముగా అట్టడుగున నుండు మూడు కేంద్రములలోనే విహరించుచుండును; ఆ మూటిలోనే పైకి, క్రిందికి, చరించుచుండును. ఈనిద్రా సోరమైథునక్షేత్రములను దాటి పై కెగయుట కది సామాన్యముగా ఇచ్చగింపదు. ఒక కొలదిమందిమనస్సు హృదయ కేంద్రమువఱ కెగయును. అప్పుడు తేజస్సు కాని పించును. ఆపైది కంఠస్థానము. మన స్సచటి కెగసినచో, జగత్తు మిథ్యగా తోచును. ఈకడపటి రెండు స్థానముల నుండికూడ మనస్సు దిగజాటును. అధోగమనాభిముఖమగు ఆకర్షణశక్తి అంత బలిష్ఠము! కాని మనస్సు భ్రామధ్య స్థానమున కెగసేని, అది ఎంత జాతినను, హృదయక్షేత్రము క్రిందికి జాతదు. ఆపై క్షేత్రము శిరోగత మగు సహ స్రారము.”

స్వామి 'జ-': "మనస్సు కంఠక్షేత్రము నందుకొన్నచో తేజస్సు కానిపించునందురే, అదెట్టి తేజస్సు? అది అత్యంత దేదీప్యమానముగా నుండునా?"

స్వామి: "అవును, తేజస్సు కానిపించును. కాని అది సూలతేజస్సు కాదు — జ్ఞానతేజస్సు.

'అచట సూర్యుడు ప్రకాశింపడు, చంద్రతారకములు కూడ ప్రకాశింపవు, విద్యుత్ప్రకాశముకూడ నుండదు, ఇక అగ్నిమాట చెప్పవలెనా? ఈ సర్వము అతనితేజస్సు వలననే ప్రకాశించుచున్నది.' ఇట్లట బ్రహ్మ మొక మహాదేదీప్య మానమగు తేజస్సనియు, అది సూర్యచంద్రాదుల తేజస్సును మందీకరించు ననియు తలచుట పొరపాటు. ఆ వాక్యముల కర్థము 'బ్రహ్మముయొక్క ఉనికిచేతనే ఈ జగత్తంతయు అభివ్యక్తమగుచున్నది' అని.

"మానవుడు ఇంద్రియభోగములందే నిమగ్నుడై యుండును. అతని జీవిత మంతయు ఆహారనిద్రామైథునాదు లందే గడచిపోవును. శ్రీరామకృష్ణు డిట్లు చెప్పువాడు: 'గొప్పధాన్యవర్తకులు తమ ధాన్యపుకొట్టలోనికి ఎలుకలు చొరకుండుటకై ఆ కొట్ల తలుపుల ముందరనే అటుకులు మొదలగువాని నుంతురు. ఎలుకలు వచ్చి వీనిని తినుట కారంభించును. లోపల బస్తాలకొలది ధాన్య మున్నది. కాని ఎలుకలు దాని జాడనే కనుగొనవు. అట్లే జగన్మాత కామకాంచనరూపములగు భోగ్యవస్తువులచే లోకులను భ్రమగొల్పుచున్నది. మానవులు వాని నతిక్రమించి ధాన్యపు

మూటల (భగవంతుని) యొద్దకు పోజాలరు. ఈ ప్రపంచము అగమ్యగోచరమగు చక్రవ్యూహమువంటిది. దానిని ప్రవేశించినవాడు వెలికి రాజాలడు — త్రోవ కానిపింపదు. మనుష్యజన్మ మెత్తిన జీవులకు వెలికిపోవు నవకాశము లభించును. కాని అది ఏమి ఉపయోగము? మనుష్యుడు ఇంద్రియవిషయములందు నిమగ్నుడై సర్వమును మఱచును.”

ఏప్రిల్, 30

స్వామి 'జ-': “అనేకులు ఆధ్యాత్మిక సాధనలు చేసి చేసి, విసివి, వానిని చివరకు విరమింతురు.”

స్వామి: “కాని ఇంద్రియభోగములచే నెవ్వరును విసుగుచెందరే! ఆ మార్గమున నందఱికిని శక్తుత్సాహము లెంతయైన నుండును. ఇతరులశక్తి నుపయోగించుకొనియైన ఇంద్రియసుఖము లనుభవించువారు కూడ కలరు. యయాతి తన కుమారుని యకావనమును ఎరవుగొని, వేయేండ్లు ఐహిక సుఖము లనుభవించెను. ఆధ్యాత్మిక సాధనలవిషయముననే విసుగుపుట్టుట అను మాట వినవచ్చునది! అదంతయు అర్థరహితప్రసంగము: వారి కందు ఆసక్తి లేదు, అభిరుచి లేదు; కావుననే విసుగు. కొన్నాళ్లు ఆధ్యాత్మిక సాధనలు చేసి ‘వీని వలన నేమియు ఫలము కానిపించుటలేదు, ఐహిక జీవనము సందే మనకు చక్కగా నుండెను’ అని వారనుకొందురు.

“ఒంటినిండ బురదపూసికొని, ఆ పిదప కడుగుకొను ప్రయాసము పడుటకన్న, బురదయొద్దకే పోక, దూరముగా

నుండుట శ్రేష్ఠముగదా! కాని, అట్లెందఱు ప్రవర్తింప గలరు? కావున కొంచెము ఐహికభోగము ననుభవించుటే మేలని శ్రీరామకృష్ణుడు చెప్పవాడు. కాని అట్లు చేయు వారు కొంత వివేకముతో ప్రవర్తింపవలెను. ఈజననమరణ చక్రముగుండ మనము క్రమక్రమముగ అతని దెస కేగు చున్నాము.”

మే, 4

స్వామి : “వాక్కులం దెంత శక్తి ఇమిడియున్నది! సర్వము మిథ్యయని ఎన్నిసార్లు వల్లించినను, ఈజగత్తు అసత్య మనుచున్నను, నేనొక కఠినవాక్కు పటికితినేని, నీ మనస్సు వెంటనే నొచ్చును. దుర్వాక్యములలో అంత బలము కలదేని, ‘అహం బ్రహ్మస్మి’ మున్నగు వేదమహావాక్యములలో బల మేల లేకుండును? కాని వేదసిద్ధాంతము లందుగాని, వేదమంత్రములందుగాని, మనకు విశ్వాసము లేమిచే అవి మన జీవితములో వాని బలమును చూపజాల కుండును. నోటిమాటలు, వ్రాతమాటలు అని మాటలు రెండువిధములు. ఒక జాబులో ఏదోవ్రాయబడియుండును. అది చదువుటతోడనే నీ మనస్సునం దొక వికారము — అనుకూలమైనదో, ప్రతికూలమైనదో — కలుగును. మఱియును — ఇదెంత వినోదకరమైన సంగతి! — ప్రతివారి కొకే విధమగు వికారము కలుగదు. కొందఱి కెట్టి వికారము కలుగదుకూడ. ఆ విషయమునందు ప్రసక్తు లగువారియందే అది జనించును. వివేచన చేయు తరుణమున నేమియు:

లేనట్టే తోచును. కాని కొంచెము పిదప అంతయు ప్రత్యక్షమగును. వివేచనకాలమున ఇంద్రియభోగ్యవిషయ మేదియు ఎదుట లేనిచో, నీయం దెట్టి మనోదౌర్బల్యము లేదని తోచును; కాని అట్టి విషయ మేదైన కానిపించుట తోడనే తాఱుమా అవుదువు. మనము వివేకించుమాట నిజమే, కాని కొంతకాలమున కా అభ్యాసమును మాను కొందుము. ఆ మానుకొనుట ఫలమే యిది. వివేచనా భ్యాసము మనయందు నిరంతరముగా నీపించుచుండవలెను. దానియందే మనస్సు నివసింపవలెను. అట్లు చేయనిచో, ఎట్టి ఉపయోగమును కలుగదు. భోగ్యవిషయములు తన యెట్టయెదుట కానిపించినను, మనస్సు చలింపకయుండువాడే ప్రాజ్ఞుడు. ఇదియే అందుకు పరీక్ష — మనస్సు ఆస్థితికి వచ్చి నప్పుడు సర్వము చక్కబడినదని నమ్ముకోవచ్చును.

“ద్వంద్వభావముకై శీతల నక్కటలేదు. దానికి ఇదియే(తన హృదయసీమను చూపుచు)మూలము. పూర్ణ సంకల్పబలముతో విదిర్చివైచిన, అది మాయమవును. విషయభోగము లక్కటలేనివానికి — వాని తలంపు మనస్సు లోనికి వచ్చుటనే ద్వేషించువానికి — విషయభోగేచ్ఛలు తమంత తామే సాటిపోవును. ఎవరో యొక నిత్యోడి సాంగత్యము నాకిష్టములేనిచో, నేను వానితో మాటాడను. ఇట్లు నా కతనియెడ శాశ్వతవిముఖత్వము తెలిపితి నేని, అతడు స్వయముగనే నాయొద్దకు వచ్చుట మానుకొనును. విషయభోగేచ్ఛలను తఱిమి వేయ బ్రయత్నించినవాడుగాని

వానిబారినుండి తప్పించుకోజాలడు. కాని వానిని మనము విడువక అంటిపట్టుకొని యుందుము. ఇక అవి యెట్లు విడిచి పోవును ?

“ఒక రాజున కొక సాధువు మిత్రుడై యుండెను. పలుమాఱు రాజుతనిని ‘ఈ ఐహిక బంధములనుండి నన్ను వదలింపుము, నన్ను విముక్తుని చేయుము’ అని ప్రార్థించును. సాధువు విముక్తిమార్గములు తెలుపును. కాని రాజు యథా ప్రకారము ‘నన్ను విముక్తినిచేయుము’ అని యడుగుట మానడు. ఒకనా డా సాధు వొక స్తంభమును గట్టిగా పట్టుకొని, రాజును చూచి ‘మిత్రమా, నన్ను వదలింపుము’ అని యడుగనారంభించెను. రాజు ‘ఆ పట్టు నేల వదలవు?’ అని యడిగెను. కాని సాధువు ‘కాదు. నీవే నన్ను వదలింప వలెను’ అనెను. అందుకు రాజు ‘ఇది మిక్కిలి వేడుకగా నున్నది. ఆ స్తంభమును నీవు గట్టిగాపట్టుకొనియున్నావు. కావలెనన్నచో ఏ యణమందైనను దానిని విడువగలవు. కాని అట్లు చేయక నా సహాయ మపేక్షింతువు. నీవే దాని నేల విడువవు?’ అని ప్రశ్నించెను. అటుపై ఆ సాధువు స్తంభమును వదలి రాజున కిట్లు చెప్పెను : ‘నీవుకూడ అదే కదా చేయుచున్నావు? ప్రపంచమును నీవు గట్టిగా పట్టుకొని యున్నావు; వదలింపుమని న న్నేప్పుడును అడుగుచుందువు. నీవే దాని నేల వదలవు?’ రాజున కర్థమైనది.

“శ్రీ మ. యొక్క పెద్దకుమారుడు మరణించినప్పుడతని భార్య శ్రీరామకృష్ణునియొద్దకు వచ్చి గోడుగోడున

ఏడువదొడగెను. నేను చెంతనుంటిని. ఆమె అంతగా దుఃఖించుచుండుటచూచి ఆయన కఠినవాక్కులతో ఇట్లనెను: 'తక్కినప్పు డంతయు నీవు జ్ఞానమునుగూర్చి, భక్తినిగూర్చి, పలుకుచుందువు. అవి ఇప్పు డెచటికి పోయినవి? మాయ మైనవా?' ఈ మాటలు నాకు మిక్కిలి సముచితములుగా తోచినవి.

“శోకముతోగాని దుఃఖముతోగాని నిండియుండు వారితో నిర్దాక్షిణ్యముగా మాటలాడినచో, ఆ మాటలు మిక్కిలి ఫలవంతములగును — వానిచే తత్పరాగుణ ప్రాబల్యము తఱిగిపోవును. సుఖవేళలందు ప్రతివాడును ప్రశాంతముగా నుండగలడు, ప్రతివాడును వివేకవిచారము చేయగలడు. కాని కష్టవేళలందుగూడ అట్లుండగలిగినవాడే వివేకమునందు సుప్రతిష్ఠితుడైనాడనవలెను. అట్టి తరుణము లందు మనుష్యుడు తన శక్తినంతయు వినియోగించుకోవలెను. అప్పుడు దౌర్బల్యమునకు లొంగనేని, దుఃఖ మతనిని పరవశునిచేసి వినాశమొనర్చును.”

మే, 9

స్వామి: “మనస్సును స్వాధీనములోనికి తెచ్చు కొనుట అత్యంతదుర్లభము. ‘కాని ఎట్లో’ అది చేసియేతీరి వలెను. గత్యంతరములేదు.

“దృఢసంకల్పము చాల ముఖ్యము. మనస్సు మన స్వాధీనములో నుండవలెను. మనము మనస్సుస్వాధీనములో నుండరాదు. ఇచటనుండు నా తుండుగుడ్డతో నాయెచ్చ

వచ్చినప్పుడు నా శరీరము నెట్లు తుడుచుకో గలనో అట్లే మన మనస్సునుగూడ మన యిచ్చవచ్చిన ట్లుపయోగించుకో గలిగియుండవలెను. మనము గుఱ్ఱముపై నెక్కవలెనుగాని గుఱ్ఱము మనపై నెక్కరాదు. అపసవ్యమార్గము పట్టకుము: బండికి ముందుగదా గుఱ్ఱ ముండవలెను, గుఱ్ఱమునకుముందు బండి కాదు. 'మనస్సు నొక మట్టిముద్దవలె నుండునట్లు చేయవలెను. దేనిపైవైచిన దానికి అది అంటుకోవలెను' అని శ్రీ వివేకానందస్వామి చెప్పవాడు."

మే, 13

స్వామి : "ఈ శరీరములో నుండు నొక వస్తువును పాపమెన్నడును అంటదు. పాపము దానిని కలంక మొనర్ప జాలదు, స్పృశింపనే జాలదు. నీ నొక ప్రత్యేకజీవుడ వను భావమును విడనాడి ఆ (పరిమ) వస్తువుతో ఐక్యమొంద గలిగితివేని, నీ కిక భయములేదు. కామక్రోధములు జీవుని లక్షణములు. కామకాంచనవ్యామోహమునుండి క్రమ క్రమముగా తప్పించుకొని, జీవుడు చివరకు భగవంతునితో ఐక్యమందును. దుష్టపదార్థములనుగూర్చి — కామకాంచన ములనుగూర్చి — నిరంతరచింతనచేయుటచేత మనుష్యుని శరీరముకూడ మాటిపోవును—ముఖవర్చస్సు మాటిపోవును. పాప మొనర్చినపిదప, దాని నెంత దాపజూచినను, అంతయు నిష్ప్రయోజన మగును; నీ మొగమే దానిని వెలి పుచ్చును. సామాన్యమానవులకుకూడ నీ గుట్టు తెలిసి పోవును. ఇక మనోవేదులమాట చెప్పవలెనా? అత్యంత



స్వప్నముగా తెలుపునవి కన్నులు. ఖాసీలు, బందిపోట్లు చేయువారి ముఖలక్షణమే వేటువిధముగా నుండును. ఇదెప్పుడైన నీవు గమనించితివా? అతిసుందరాకారుడైనను హేయమగు దుష్కార్య మొనర్చినపుడు, కురూపివలె కాని పించును. ఘోరపాతకి యగువా డొక మహాపురుషుని కృపచే సన్మార్గము త్రొక్కెనేని, సుందరాకృతియై చూపట్టును. ఇవి నేను ప్రత్యక్షముగా చూచిన విషయములు.

“కామవికారమును జయింపుము. నీ స్వాతంత్ర్యమును సుప్రతిష్ఠిత మొనర్చుకొనుము. కామవికారము నిన్ను జయింపకముందే దానిని నీవు జయింపుము. అది నిన్ను వశముచేసికొనెనేని నీగతి మూడినట్లే. కుస్తీపట్టులలో కూడ నిట్లే. ఒకసారి క్రిందపడితివా, ఇక నీకు ఆశలేదు. వివేకమువలన, భగవద్భక్తివలన, కామవ్యామోహము నుండి విడివడవచ్చును. భగవద్భక్తి పెరుగుకొలది, కామ క్రోధాదులు తఱిగిపోవును. శ్రీరామకృష్ణదర్శనార్థము దక్షిణేశ్వరము వెళ్లినప్పుడు ఉద్యానబహిర్ద్వారముదాటు తోడనే నా గుండె కొట్టుకొనసాగెడిది. అనేకుల కిట్లే జరిగెడిది. మహాపవిత్రపురుషుని చేరబోవుచున్నా మను భావమే మానవులను భయకంపితుల జేయును. మహాపురుషుని సాన్నిధ్యమున కేగినవానిలోగల పాపములు వణకి పోవజొచ్చును.”

శిష్యుడు : “పాపకలంకితముకాని మనస్సు గలవారి విషయమేమి? అట్టివారిగుండెలుకూడ కొట్టుకొనునవా?”

స్వామి : “అవును, కొట్టుకొనునవే. ఏలయన. శ్రీరామకృష్ణునికి గల పవిత్రత మతెవరికిని లేదుగదా! మాలో అత్యంతపవిత్రుడుకూడ శ్రీరామకృష్ణనిముందట తుద్రుడే. అయోగ్యభావ మేదైన నామనస్సులో పొడ చూపెనేని, దానిని ఆయన వెంటనే కనుగొని ‘అట్లున్నా వేమి? అందుకు కారణ మిదియేనా?’ అనును. ఆ కారణ మును, రేఖామాత్రభేదములేకుండ, నిర్దుష్టముగా, చెప్పి నన్నాశ్చర్యపరవశు నొనర్చును. తా నేతప్పిదమును చేయ లేదని తన అంతరాత్మసాక్షిగ చెప్పగలవా డెంత నిర్భయు డుగా నుండవలెను!”

జూన్, 5

స్వామి : “ఎవరై నను, ఏ వస్తువునైనను, పోగొట్టుకొని రేని శ్రీరామకృష్ణుడు మిక్కిలి చీదటగొనువాడు. హాజ్రా ఒకసారి తన తుండుగుడ్డను గంగానదిలో పోగొట్టుకొనెను. శ్రీరామకృష్ణుడు మిక్కిలి చీకాకుతో అతనిని చూచి యిట్లనెను : ‘నే నెన్నో తడవలు సామాన్యక్షేత్రమున నుండను. కాని నే నెప్పుడును ఏమియు పోగొట్టుకోలేదు. నీకింత పరాకు!’

“భగవంతునిపై ఆధారపడియుండుట మిక్కిలి ఆవశ్యకము. సర్వము ఆయనకు అర్పింపవలెను. పరిపూర్ణ శరణాగతి నొందితీటవలెను. అది లేనిచో విజయమే అసాధ్యము. గట్టిగా నమ్ముము — విజయమే అసాధ్యము. పరిపూర్ణ శరణాగతి నొంది అతడు నిన్నే సిద్ధియందుంచునో;

అందే సంతుష్టుడవై యుండుము. శరణాగతి వొందుట ప్రతివానిచేతిలోని పనియే. కాని, ఎవ్వరును దానిని కనుగొనరు, ఎవ్వరును అనుసరింపరు.

“జను లెప్పుడును అనుకూలస్థితుల నపేక్షింతురు. వారి కెప్పుడును భౌతికసుఖములపై బుద్ధి: సుఖజీవనము, సుఖభోజనము — వీనిమీదనే వారి దృష్టి. ఎవరికైన యథార్థముగ భగవంతుడు కావలసియుండునా? మన జీవితమును సైతము ఆయనకై బలియాయ సిద్ధపడియుండవలెను. నీ మనశ్శరీరములను పరిపూర్తిగ ఆయనకు సమర్పించుకోవలెను—సాధ్యమగుచో, అంతకుమించి ఇం కేదైనగూడ. ఆయన నీ కే కార్యమునైన అప్పగించెనేని, దానిని నీ యావచ్చక్తిని వినియోగించి, మనఃపూర్తిగా, చేయుము. అది ముగియుటతోడనే, అతడు నీకు మతాక కార్యము నిచ్చునేమో! దానిని కూడ నీ యావచ్చక్తితో చేయుము. ఇంతేల, నీ జీవితమునంతయు ఆయన కార్యముకై సమర్పింప సంసిద్ధుడవై యుండుము. అట్లుచేసిననే, ని న్నొక కొలది సార్లు పరీక్షించి, ఆయన నీకు ముక్తి ప్రసాదించుటసాధ్యము.

“సన్న్యాసాశ్రమ మర్థించితివేని, నీ భావిజీవితము నకు ఏర్పాట్లు ముందుగనే ఆలోచించుకొను అభ్యాసమును పూర్తిగా మానుకోవలెను. ఆయనమీదనే ఆధారపడవలెను. ఆయనకు పరిపూర్తిగా ఆత్మార్పణము చేసికొనవలెను. నీ స్వాధీనములో ఏమియును ఉంచుకోరాదు. మనస్సు, శరీరము, హృదయము, ఆత్మ—అన్నియు ఆయన కర్పించుకో

వలెను—ఆయన ఇచ్చాను సారము వాని నుపయోగింపసీయ వలెను. శరీరమునకు శ్రద్ధ అవసరమైనచో, అందు కాయ నయే ఏర్పాట్లు చేయును.

“నేను హరిద్వారసమీపమున నుండు లాంగాల్ లో తీవ్రవ్యాధిగ్రస్తుడనై తిని. ఈ విషయమును బేంగారుమఠము వారికి తెలుపవలెనని ‘గ-’ ఉద్దేశము. ఇది గ్రహించి నే నతని నిట్లు ఎచ్చరించితిని : ‘జాగ్రత్త! నీవు జాబువ్రాసితివని తెలిసినచో, ఈ సితిలోనే నే నిచటినుండి వెళ్లిపోవుదును. అచ్చటనే నేను “ఔషధం జాహ్నవీతోయం, వైద్యో నారాయణో హరిః” (గంగోదకము ఔషధము, నారాయణుడే వైద్యుడు) అని పల్కినది.’ అవి నట్టిమాటలు కావు. నిజముగా నా కట్లే తోచినది.”

శిష్యుడు : “వివిధభావములు మనస్సును పరిభ్రమింప జేయును. వానిని పాఠదోలు పెట్లు?”

స్వామి : “భగవంతునియందు నీ తలంపు లగ్న మగు కొలదిని, ఇతర భావము లంతరించును. ‘సూర్యునకు మనము సాగుకొలది, పశ్చిమము దూరమగుచుండును’ అని శ్రీ గురుదేవుడు పల్కువాడు. గంగాజలము నిరంతరప్రవాహ ముగా, సముద్రముఖమై పాటునట్లు, నీ తలంపు లాయన నై పునకు ప్రవహించుచుండవలెను. ఇట్లు కొన్నాళ్లు చేయు చుండగలిగితివేని, అంతయు చక్కపడును—మనస్సు అప్రయత్నముగా ఆయనమీదికే పాటును.

“నీ మనఃఫలకముపై పెద్ద అక్షరములతో ‘లోపలికి రాకూడదు’ అని వ్రాసిపెట్టుము. ఇట్లుకొంతకాలము జరిగిన పిదప ‘నీవు రమ్మ, అందఱును రండు’ అని చెప్పదగు స్థితి నీవు పొందుదువు. తలుపులు తెఱచియుంతునుగనుకనే గదా నామొద్ద కందఱును వత్తురు. -వానిని మూసితినేని వా రెట్లు రాగలరు? ఇతరభావములు ప్రవేశించి నీ మనస్సును ఏల కలవర పెట్టనీయవలెను? నీవు రానిచ్చుచున్నావుగనుకనే వాని రాక. ప్రారంభదశయందు నిరంతరజపధ్యానములు నీ కశక్యమైయుండును; ఇతరవిషయములుకూడ కొన్ని యుండవలెను : కొంచెము ధ్యానము, కొంచెము జపము, కొంచెము శాస్త్రపఠనము, కొంచెము భక్తిగీతికా సంకీర్తనము. అతనినే స్మృతిపథమున నుంచుకొనుటకు ఇట్టి వేర్వేరు మార్గములు అవలంబింపవలెను, ఇట్లు కొన్నాళ్లు అభ్యాసములు సాగించితివేని, నీ తలంపు లాయనమీదనే నిలువ గల్గును, నీ బుద్ధిని ఏకాగ్రము చేసికో గల్గుదువు.

“కేవల పుస్తకజ్ఞానము—సైద్ధాంతికరూపమైనది—నిష్ప్రయోజనము. మన కంతయు తెలియును, కాని ఏమియు చేయము. ‘మన కెంతయో తెలియును; కొంచెము తక్కువ తెలిసిన బాగుండెడిది’ అని స్వామిజీ చెప్పువాడు. కార్యరూపముగా నేదో చేయుము, ఏదైన సరియే. చేయశ్రమ నెవ్వరును పెట్టుకొన నిచ్చగింపరు. నీవే కష్టించి పనిచేయవలెను. నీకై ఇతరు లేమియు చేయజాలరు.

“నీ నెత్తిబరువును మఱొక డెత్తుకొని మోయగలడు.

కాని నీకు ఆకలై నప్పుడు నీవే తినవలెను. మఱొకడు తిని నీ యాకలి తీర్చజాలడు.

“మనసా! మరణమునకైన తెగించి పరిశ్రమింపుము. మోకాలిబంటి నీటిలో ముత్యములు దొరకునా? ఆతని సాక్షాత్కార మభిలషించితివేని, సముద్రగర్భాంతరాళములోనికి మునుగుము’ అని శ్రీగురుదేవుడు పాఠేడువాడు.

“మే మొకప్పుడు గాఢసాధన లొనర్చితిమి. ఇప్పుడును ఆధ్యాత్మిక సాధనలందు కోరినప్పుడెల్ల నిమగ్నము కాగల సంస్కారము మాలో కలదు.”



## 5-వ ప్రకరణము

# శ్రీ శివానందస్వామి సంభాషణములు

మార్చి 23, 1919

బేలూరుమఠము దర్శించుటకై కొందఱు కాలేజీ విద్యార్థులు వచ్చియుండిరి. యూనివర్సిటీపరీక్షలు ముగిసినవి. ఆ విద్యార్థు లిక సెలవులకు ఇంట్లకు పోవు సన్నాహములో నున్నారు. మఠప్రధానమందిరమున, గంగాభిముఖమగు శూరుపువసారాలో, స్వామి కూర్చుండియుండెను.

స్వామి : “మీకు చాలకాలము సెలవులుగదా. వాని నెట్లు గడపుదురు? కేవలము వేడుకలందును, చీట్లాడుటందును కాలహరణము చేయుటవలన నేమి ఉపయోగము? ఇచటికి వచ్చితిరిగనుక మా భావములు కొన్ని కై కొని వాని నాచరింపజూడుడు. మీలో మీరే చందాలు వేసికొని కొంచెము డబ్బు పోగుచేయుడు. దానితో హోమియోపతి మందులు కొని మీ ఊళ్లలోని రోగులను, బీదలను ‘ఉచితముగా’ మందులిచ్చియు, ఉపచారములుచేసియు సేవింపుడు. హీనదశ ననుభవించుచుండు జాతులతో ధారాళముగా కలసి మెలసి తిరుగుచు, వారి యోగక్షేమములు విచారింపుడు. ఇట్లు చేసి, జబ్బుగా నుండువారి నుపచరించి బౌద్ధము లిచ్చినచో వారు మిక్కిలి కృతజ్ఞు లగుదురు. వారికై యొక పాఠశాలను రాత్రిపూట నడపుడు. దేశచరిత్ర,

ఆరోగ్యసంరక్షణవిధులు మున్నగునవి వారికి నేర్పుడు. శ్రీరామకృష్ణవివేకానందులనుగూర్చి వారికి చెప్పుడు. ఈ విధముగా వారికి విద్య కలుపుడు. వారు పైకివచ్చినగాని దేశము బాగుపడదు. మీ మార్గములు, మీ భావములు, వారు ప్రథమమున గ్రహింపజాలక మిమ్ము సంశయదృష్టితో చూతురు. కాని కాలక్రమమున మీరు స్వార్థపరులుకా రని గ్రహించి వారు సుముఖులగుదురు. స్వార్థరాహిత్యముతో మీరు ప్రవర్తింపవలెను. ఇట్టి అస్వార్థకర్మమే మనఃపారిశుద్ధ్యమును కలిగించును. పరిశుద్ధమనస్కులబుద్ధి స్వల్ప కారణములచేతకుండ భగవంతుని దేసకు మరలును. అపరిశుద్ధమనస్కులెంత జపముచేసినను, పారమార్థికాభివృద్ధి కలుగదు. అసూయ, ద్వేషము, స్వార్థపరత మనస్సున నిండియున్నచో, జప మేమి చేయగలుగును? దేశము తమో నిమగ్నమైయున్నది. కనుకనే స్వామిజీ దాని నుద్ధరించుటకై కర్మాచరణము బోధించినాడు. లోకహితార్థము మీ స్వార్థ పరతను విడనాడజాలరేని, మీ పట్టములవలన నుపయోగ మేమి? ఉద్యోగలాభ మెట్లు ఉపకరించును? పూర్వఋషుల సంతతిలోనివారు మీరు. మీ రక్తనాళములలో స్వచ్ఛమగు హైందవ రక్తము ప్రవహించుచున్నది. ఈ దాస్య మనుభవించుట మీకు లజ్జకరముకాదా? దేశాభిమానుల మందురు! బీదలపై ప్రేమ, వారి సేవ : వీనికన్న నధికమగు దేశాభిమాన మేది?

“మీ దేశాభిమానము యథార్థమైనదేని, నేను చెప్పినట్లు చేయుడు. లేండు, నిదుర మేలుకొండు, సోమరి



తనమును విడనాడుడు, సత్యమునందు సుప్రతిష్ఠితులుకండు, ప్రతిపల్లెలో, ప్రతిజిల్లాలో, ప్రతిమండలములో, ప్రజలకు విద్య, ఆరోగ్యజీవనవిధులు మున్నగువానిని విస్తృతమొనర్చుడు. మీ అస్వార్థతను, మీ సేవాస్త్రక్తిని చూచి ఇతరులు కార్యావేశపరులగుదురు. దేశము శీఘ్రకాలముననే అభ్యున్నతి నందును. ప్రతి సెలవుదినములందును ఇట్లు మీ కాలము గడపుడు. తత్ఫలముగా శాశ్వతహితము కొంత చేకూరగలదు. ఈ పనితోకూడ మీకు ఆటలును వినోదక్రీడలునుకూడ నుండవచ్చును. కాని సెలవుకాలమంతయు వ్యర్థముగా గడపుచు, దేశాభిమానగీతికలు పాడుటవలన దేశాభ్యుదయము కలుగదు.”

1922 మే, 6

బేలూరుమఠ ప్రధానమందిరపు మేడపై వసారాలో స్వామి సాయంకాలమున విశ్రమించియుండగా నొక శిష్యుడాయనతో నిట్లనెను : “మిమ్మొక ప్రశ్న మడుగగోరెదను. శ్రీ గురుదేవుని పూజామందిరములోనికి పాశ్చాత్యులు రావచ్చునా?”

స్వామి : “ఏల రాకూడదు? కాని పాదరక్షలు తీసి వేసి రావలెను.”

శిష్యుడు : “మహమ్మదీయులుకూడ రావచ్చునా?”

స్వామి : “రావచ్చును. మొన్న మాలానా మొహమ్మదల్లీ, మాలానా షేకతల్లీ పూజామందిరములోనికి వెళ్లిరి గదా!”

శిష్యుడు : “బాను, నా భావముకూడ అదే. సర్వ మతములవారికిని పూజామందిరప్రవేశానుమతి లేనిచో. (శ్రీ) గురుదేవుని సర్వమతసామరస్యసిద్ధాంతము నెట్లు నిర్వహింపగలము? సర్వమతాచార్యునిగా జను లాయన నెట్లు పరిగణింపగలరు? పూజామందిరములో ప్రవేశించునప్పుడు సమర్థాపారిశుద్ధ్య మనసర మనుట నిస్సంశయము.

“మన ధాకాకేంద్రమున కొక ఆంగ్లేయుడు వచ్చెను. (శ్రీ) గురుదేవుని సర్వమతసమన్వయరూప బోధలనుగూర్చి విని ‘మీ పూజామందిరములోనికి నేను రావగునా’ అని యత డడిగెను. ‘అవశ్యము రావచ్చును, కాని పాదరక్షలు తీసివేయవలెను’ అని నేను బదులుచెప్పితిని.”

మే, 21

ఆదివారము, రాత్రి 8-30 గంటలు. స్వామి బోనారు మత ప్రధానమందిరపు పావన గంగాభిముఖమగు వసారాలో కూర్చుండియుండెను. కొందఱు సాధువు లాయనప్రక్క నుండిరి. కొందఱు నిలుచుండియు, కొందఱు కూర్చుండియు నుండిరి. అందులో నొక రాయన ని ట్లడిగిరి :

“ఇచట పూజింపబడుచుండు శ్రీ గురుదేవుని తాయత్తు మీ తండ్రిగా రిచ్చిన దందురే, నిజమేనా?”

స్వామి : “(శ్రీ) గురుదేవుడు శరీర మంతయు మంటలెత్తి బోధపడుచున్నప్పుడు, ఇష్టకవచము నొకదానిని ధరింపు మని మా తండ్రి ఆయనకు చెప్పెను. అదియే ఇది.”

ఒక భక్తుడు : “మీ రప్పుడు దక్షిణేశ్వరమున నుంటిరా?

స్వామి : “నే నప్పటికి పుట్టనేలేదు. శ్రీ గురుదేవుని సాధనకాలములోని విషయ మది. మా తండ్రి ఆ దినములలో అప్పుడప్పుడు దక్షిణేశ్వరము వెళ్లుచుండువాడు. ఆయన భారాసాతలో న్యాయవాది. అనేకభూస్వాములు—రాణి రాస్మణియు—ఆయన కత్తీదారులు. చాల ద్రవ్యమార్జించు వాడు. గొప్ప తాంత్రికసాధకు డాయన. కామాక్ష్యనుండి వెక్కంఁద్రు తాంత్రికసాధకుల నాయన పలిపించి జగన్మాత సర్పించుటయు, జప మొనర్చుటయు నే నెఱుగుచును. వారి కర్చులన్నియు ఆయనయే పెట్టుకొని వారిని రప్పించువాడు. నేను చూచిన సాధకులలో నొక రొక ద్రాక్షసారాయి బుడ్డిని ప్రక్క నుంచుకొని జపము చేయువాడు. అప్పు డప్పుడు కొంచెము కొంచెము సారాయిత్రాగుచు, రాత్రియంతయు అవిరామముగా జపించువాడు.

“మా తండ్రి దక్షిణేశ్వరము వెళ్లిన విషయము మాత్రము నే నెఱుగకుంటిని. పిదప శ్రీ గురుదేవు డది నాకు తెలిపెను. సామాన్యముగా ఎవరినిగాని ఆయన వారి గృహవిషయము లడుగువాడుకాదు. కాని యొక నాడాయన ‘ఎందుకోగాని, నీవారినిగూర్చి విచారింప నాకు బుద్ధిపుట్టినది. మీ దే యూరు?’ అని న న్నడిగెను. మా యూరిపేరు చెప్పగా, ‘మీ తండ్రిపేరేమి?’ అని అడిగెను. ‘కనాయి ఘోషాల్’ అని నేను బదులుచెప్పితిని. ఆ పేరు వినుట

తోడనే ఆయన బిగ్గరగా నిట్లనెను : ‘ఓ ! ఆయన గొప్ప సాధకుడు. ఒక ఎట్ట పట్టుపంచె కట్టుకొని ఈ కాళికా లయములో కూర్చుండి జప మొనర్చువాడు. ఆయన తన వెంట మతాక పురుషుని కొనివచ్చువాడు. అతడు వెనుక కూర్చుండి దేవీస్తోత్రగీతికలు పాడువాడు. మీ తండ్రి కన్నులనుండి అశ్రువులు జాటిపడుచుండెడివి. దేవ్యాలయము నుండి రక్తకాంతిగల నేత్రములతో వెలువడునప్పుడు ఆయన సాక్షాద్భైరవునివలె కానిపించువాడు. ఆ కాలమున నా శరీర మంతయు దుర్భరమగు మంట లెత్తుచుండెడిది. ఆ వేడిమికి ఒడలిపై రోమము లన్నియు కమలిపోవునవి. అందుచే ఆయనను నేను ‘మీరు చాలవిషయము లెఱుగు దురు. ఈ మంట లెట్లు శమించునో చెప్పగలరా?’ అని యడిగితిని. ఇప్టకవచము ధరింపు మేని ఆయన చెప్పగా, అట్లుచేసి ఆ బాధనుండి విముక్తుడనైతిని’”.

ఒక సాధువు : “ఆ కవచము నెవరు చేసిరి?”

స్వామి : “నే నెఱుగను. శ్రీ గురుదేవు డది చెప్ప లేదు.”

ఒక సాధువు : “మీరు శ్రీ గురుదేవుని ప్రథమ దర్శన మెచట చేసికొంటిరి? దక్షిణేశ్వరముననేనా?”

స్వామి : “కాదు. రామచంద్రదత్త యింట. నేను పనిచేయుచుండిన ఆఫీసులో రామచంద్రుని బంధు వొక డుండెను. అతడు శ్రీ గురుదేవుని దర్శనము చేసికొనువాడు. ఆఫీసులో ఆయననుగూర్చి మాకు పలుమాఱుచెప్పువాడు.

నేను చిన్నపిల్లవాడనుగా నున్నప్పుడుకూడ సాధన లభ్యమిండు వాడను. ఆ కాలమున నేను బ్రాహ్మమతావలంబిని. శ్రీ గురుదేవునిగూర్చి కేశవబాబుపత్రిక 'ధర్మతత్త్వము'లో చదివితిని. కాని దక్షిణేశ్వర మెచటనుండునది, అచటికి ఏ మార్గమున పోవలసినది, నాకప్పుడు తెలియదు. పిదప రామబాబు బంధుగు డది బాలీఖాల్ కు ఎదుటనుండు నని తెలిపెను.

“ఒక శనివారమునాడు శ్రీ గురుదేవుడు రామ బాబు ఇంటికి విచ్చేయుననియు, అచటి కేగినచో ఆయనను చూడగల్గుదు ననియు అతడు తెలిపెను. ఆప్రదేశము మాయింటికి మిక్కిలి చేరువ నుండుటచే తప్పక వెళ్లుదునని నేను చెప్పితిని.

“సమాధితత్త్వము నెఱుగవలెనని నాకు చాల కాలమునుండి మిక్కిలి అభిలాషయుండెను. సమాధి యనగా సేమియో విస్పష్టముగా కనుగొనవలెనని నా వాంఛ. అనే కులను ప్రశ్నించితినిగాని, ఎవ్వరును తెలుపజాలకపోయిరి. ఒకరుమాత్రము ఇట్లుచెప్పిరి: ‘ఈ కాలములో సమాధిస్థితి నెవ్వరును పొందజాలరు. ఆ స్థితి నొందువారి నొక్కరిని మాత్రము నేను చూచితిని—ఆయన దక్షిణేశ్వరముననుండు రామకృష్ణపరమహంస.’

“ఆ సాయంకాలము రామబాబుగృహమున కేగితిని. జనులతో క్రిక్కిరిసియుండు నొక గదిలో శ్రీ గురుదేవుడు కూర్చుండియుండెను. ఆయన కంతగా స్మృతి లేనట్లు

కనిపించెను. నేను సమస్కరించి ఆయన సమీపమున కూరుచుంటిని. అప్పుడు—నా యాశ్చర్య మేమని చెప్పుదును!—నే నే విషయమునుగూర్చి వినుటకై అంత కుశూలము కలిగియుంటినో, ఆ సమాధివిషయమునుగూర్చియే ఆయన నిరాఘాటముగా ప్రసంగించుచుండెను.”

ఒక సాధువు : “నా దాయన సమాధినిగూర్చి ఏమి చెప్పెను?”

స్వామి : “వినరములు జ్ఞప్తి లేవు. కాని నిర్వికల్ప సమాధినిగూర్చి చెప్పుచు, అది అత్యల్పసంఖ్యాకులగు నెవరికో మాత్రము శక్యమనియు, అది పొందినవారి శరీరము ఇరువదియొక్కనాళ్లకు రాలిపోవుననియు చెప్పెను.

“ఆ నాడు నే నాయనతో మళ్లీటాడలేదు. ఒక నెలకు పిదప దక్షిణేశ్వరమునకు పోయి ఆయన కేఱుక పడితిని.”

1928 జూలై, 7

స్వామి కొన్నాళ్లనుండి జబ్బుగానుండెను. భక్తులలో నొకరు “మీకు నే డెట్లున్నది?” అని అడిగిరి.

స్వామి : “అంత బాగుగా లేదు. కాని అంతకన్న బాగుండునని తలచుట వెట్టి. ఈ శరీరము ముదిసినది. ఆయన యనుగ్రహముచే ఎట్లో గడచుచున్నది. ఇంతకు, ఈ శరీరమునుగూర్చి విచారించుట తగవా? నాకు దాని విషయమగు చింతయే లేదు. నా పారమార్థిక సాధనల కుపకరించెనేని, నాకు చాలును. తన ఆరోగ్యమునుగూర్చి

వ్యాకులపడునట్టియు, మరణమునుగూర్చి భయపడునట్టియు, సాధువు సాధువే కాదు. అతడు సాధువు కాజూచువాడే కాని. సాధు వైనట్టివాడు కాదు. ఇట్లే నడచుచుండిన, నాకు సంతోషమే. ఈ శరీరముచే ఏ కార్యమునైన చ్చేయింపదలచెనేని, ఆయన ఇచ్చవచ్చినన్నాళ్లు దీనిని నిలుప నిమ్ము. నేనుమట్టుకు పిలుపుకు ప్రతినిమిషమందును సంసిద్ధుడనే.”

1930 జాన్యువరి, 13

ఒకానొక భక్తుడు మొదట స్వామిని దర్శించి ఆపిదప పూజామందిరమున కరిగెను. దీనినిగూర్చి స్వామి యిట్లనెను: “ఇది సరికాదు. మొదట పూజామందిరమున కేగి, ప్రభు నర్పించి, ఆపిదప ఇచటికి రావలెను. ‘అతని ప్రకాశము వలననే ఇదంతయు ప్రకాశించుచున్నది ; అతడు ప్రకాశించు చున్నందువలననే, సర్వమునకు ప్రకాశము లభించినది’. ఈ చెట్టుచేమలు, లతాపుష్పములు, భక్తులు, నేను : సర్వము ఆయనసొత్తే. వీని ఉనికి కాధార మాయన ఉనికియే. ఆయన కాని దేదియు లేదు. ఆయన అఖండ ‘సత్తు’ (ఉనికి). హరి, రాముడు, సూర్యుడు, చంద్రుడు మున్నగు నామరూప ములతో విలసిల్లు నానాత్వ మంతయు ఆయనలోనిదే. ఆయన యునికిచేతనే, ఆయనపై నాధారపడియే, ఇవన్నియు నున్నవి. ఆయన అఖండసచ్చిదానందము. చిత్తు (జ్ఞానము) లేని సత్తు (ఉనికి) సత్తే కాదు. మతియు సత్తు, చిత్తు కల చోట ఆనందముకూడ కలదు. దుఃఖ మనగా నేమి?

యథార్థజ్ఞాన లోపమే. కావున జ్ఞానము కల చోట దుఃఖముండజాలదు, ఆనందమే ఉండును.”

జాన్యువరి, 14

స్వామి : “కర్మాచరణముతోకూడ జపధ్యానములు అవిరామముగా నభ్యసించువాని కెట్టి బాధయు లేదు. మనకు కర్మాచరణము తప్పదు. అందుకు సందేహమే లేదు. కాని దానితోపాటు జపధ్యానము లభ్యసింపడేని, అతని కర్మాచరణము సముచితభావప్రేరితమై యుండదు. మమతాహంకారములే సర్వకష్టములకును మూలము. అవి సుఖమును కోరుచుండును. జపధ్యానము లత్యావశ్యకములు. అం దెట్టి లోపమును జరుగనీయరాదు. అవి యున్నగాని, పురోగమనముండదు. ధ్యానవేశయందు అతడును, నీవును తప్ప తక్కినవి — కర్మము, సంప్రదాయము, మతము మున్నగు నవి — ఏమియు లేవనుకొనుము. క్రమక్రమముగా నీ యునికిని కూడ మఱవవలెను. మనస్సును మలినమొనర్చు కర్మము సత్కర్మము కానేరదు. అది దుష్కర్మము.

“సేవితమానవునియందు భగవంతుని చూచి చేయు సేవయే యథార్థసేవ. కాని ప్రథమదశలో ఈ భావము కలుగుట కష్టము. కావున ఆ దశలో సాధకుడు గురువాక్యముపై నాధారపడి, అది సత్యమను విశ్వాసముతో నారంభింపవలెను. ఈ సేవాసిద్ధాంతమును ప్రతిపాదించిన స్వామిజీయందు మనము విశ్వాస ముంపవలెను. శ్రీ గురుదేవుని



జీవితము 'సూత్రము', స్వామిజీ జీవిత మందుపైని 'భాష్యము' అన వచ్చును. సర్వభూతములందును భగవంతుని చూచుచు సేవచేయు సిద్ధాంతమును శ్రీ గురుదేవుని జీవితము లోని అనేక సంఘటనములనుబట్టి, స్వామిజీ ప్రతిపాదించెను. శ్రీ గురుదేవుడు మధుర్ బాబుచే అనేక పర్యాయములు దరిద్రజనసేవ చేయించెను.

“మనస్సునందు స్వల్పభాగముమాత్రమే కర్మాచరణముపై నుంచి, తక్కిన దంతయు భగవంతునియందుంచినను, ఎంతో కర్మ మొనరింపవచ్చు నని మహారాజ్ (శ్రీ బ్రహ్మానందస్వామి) పల్కువాడు. మన మెల్లప్పుడును, అవిరామముగా, 'అతని' నిగూర్చి తలంచు చుండవలెను. 'చేతులు పనిచేయుచున్నను, పెదవులు నామోచ్చారణ మొనర్చుచుండుగాక' అని తులసీదాసు పలికెను.”

జాన్యువరి, 26

శిష్యుడు : “క్షుద్రభావములనుండి తప్పించుకొను టెట్లు?”

స్వామి : “అవి వచ్చుచు పోవుచుండును. వానిని లక్ష్యపెట్టకుము. నిరంతరసాధనచే, అతని యనుగ్రహమున నీకు బలము లభించును. జపము, ధ్యానము, అర్చన, శాస్త్ర పఠనము : వీనిలో నెప్పుడెప్పుడు నీకు ఏవి అభిమతములుగా నుండునో అప్పుడు వానియందు ప్రసక్తుడవై నీమనస్సు సంతయు వానియందే నిలుపుము. భగవంతుడు సర్వమును

చక్కబెట్టును. శ్రీరామకృష్ణుడు పాక్షికత నంగీకరించు వాడుకాదు. సర్వపక్షాన్వితమే ఆయన కిష్టము.”

శిష్యుడు : “సూలశరీరపతనానంతరముకూడ అవతార మూర్తులు సూక్ష్మశరీరమునందు భక్తజనులకొఱకై జీవించి యుండురా?”

స్వామి : “నిస్సంశయముగా. కల్పాంతమువఱకును వారల్లు నివసించియుందురు. ఇంతకును, సూలశరీర మెన్నాళ్లు మనగలదు? సూక్ష్మశరీరజీవిత మత్యావశ్యకము.”

శిష్యుడు : “ధ్యాన మెట్లు చేయవలెను?”

స్వామి : “సుషుమ్నానాడిలోని కేంద్రము లన్నిటి యందును బుద్ధిని నిల్పి ధ్యాన మొనర్పవలెను. హృదయ క్షేత్రమందు పంచైంద్రులదళములు గల ఎఱ్ఱతామరపూవుపై తన యిష్టదైవము కూర్చుండియున్నట్లును, శిరఃక్షేత్రమున వేయిదళములుగల తెల్లతామరపూవుపై గురువు కూర్చుండి యున్నట్లును భావించి ధ్యానింపవలెను. ఈ ధ్యానములు జప మునకు సహకరించును గాన అభ్యసింపవలెను.”

ఫిబ్రవరి, 8

కొలదిమంది గాఢతపశ్చర్య లభ్యసించుచున్నా రని విని స్వామి యిట్లనెను : “తపస్యవలనను, యజ్ఞముల వలనను, ధర్మకార్యములవలనను, శాస్త్రపఠనమువలనను, భగవత్సాక్షాత్కారము లభింపదు. అతని యనుగ్రహ మెవనిపై వ్రాలునో, అతనికే అది లభించును. కాని

మఱాకటికుండ కలదు : ‘ఈ యాత్మ బలహీనులకు లభ్యము కాదు.’ బలహీనులకును, అప్రయత్నశీలురకును, ఆయన సాక్షాత్కరింపడు. గీత పురుషకారమునకు ప్రాముఖ్య మిచ్చుచున్నది : ‘ఉద్ధరే దాత్మనాత్మానం | నాత్మాన మవ సాదయేత్ | ఆత్మైవ హ్యత్మనో బద్ధు | రాత్మైవ య పురాత్మనః’ (నూనపుడు తన్ను తానే ఉద్ధరించుకొనుగాక. తన్ను తానే అఘోగతి నొందించుకొన కుండు గాక. ఏలన, అతడు తనకు తానే మిత్రము, తనకు తానే శత్రువు). తన్ను తానే బంధ విమోచన మొనర్చుకోవలెను. ఎన్నడుగాని నిరాశ నొంద రాదు. ఈ శ్లోకమునందు ‘ఆత్మ’ యనగా, మనస్సు బుద్ధి మున్నగునవి.”

ఫెబ్రవరి, 21

శిష్యుడు : “వైరాగ్యము పారమార్థికసాధనలపై నాధారపడినదా?”

స్వామి : “కాదు. పూర్వసంస్కారములపై అది ఆధారపడియుండును. కోరిక లన్నియు నశించినవాని కది లభించును. తక్కినవారికి లభింపదు; మనస్సులో ఏ కోరిక యైన నిలిచియున్నచో ఈ వైరాగ్యభావము అంకురింపదు. వివేకబుద్ధితో గూడిన భోగమువలన నిది ప్రాప్తించును. ఆధ్యాత్మికసాధనలుకూడ ఉండితీరవలెను. కాని అన్నిటికన్న అతని అనుగ్రహము ముఖ్యము. కావుననే శ్రీ గురుదేవుడు ‘అమ్మా, నేను పారమార్థికసాధన లెఱిగినవాడనుకాను..

నన్ను కృపజూడుము' అని ప్రార్థించువాడు. భగవదనుగ్రహములేనిది, పారమార్థికసాధన లేవియు సాధ్యములు కావు. స్వతంత్రముగా కర్మాచరణ మొనర్చువా డెవ్వడును లేడు. ప్రతివాడును అతని ఆజ్ఞనువర్తియే. ఆయన యంత్రచోదకుడు (నడుపువాడు). తక్కినవా రందఱును యంత్రమాత్రులు. కాని ఇదంతయు జ్ఞప్తియం దుంచుకొనుట మిక్కిలి కష్టము. ఈ భావము గలవాడు కీడుమేళ్లకు అతీతుడగును. జగన్మాత కరుణించెనేని, సర్వము సాధ్యమగును : వైరాగ్యము, పారమార్థికసాధనలు, మున్నగునవి. ఈశ్వరునికి విద్యాశక్తియు అవిద్యాశక్తియు కలవు. అవిద్యను తొలగించి విద్యను మఱ కతడు ప్రసాదించెనేని, అంతయు చక్కగా నడచును. కావున జగన్మాతృకరుణకై ప్రార్థింపుము. అది లభించెనేని, అసాధ్య మను మాటయే లేదు."

మార్చి, 22

సాధనలందు నిరాశ నొందిన యొక సాధకునితో స్వామి యిట్లనెను : "ఇది తప్పు. నిరాశకు లొంగిపోకుము. అందుచే మనస్సునం దశాంతి జనించును. మీ రెల్లరును అదృష్టవంతులనియు, ఈశ్వరుని బిడ్డలనియు సర్వదా తలంచుచుండుము. పాపభావములు నీలోనికి చొచ్చేనేని, వానిని సరకుచేయకుము. అవి పూర్వజన్మసంస్కారములు. మనోగర్భముననుండి అప్పు డప్పుడు ఉబికి స్మృతిపథమున కేతెంచుచుండును. మనోబలమును కోల్పోవకుము. భీతిలుటకు కారణమేమియు లేదు. సర్వము సకాలమున ప్రాప్తించును.

మనస్సున కెక్కక కేవలము నోటితో చేయు జపము అంతగా ప్రయోజనకారికాదు. భగవంతునియెడ నీకు ప్రేమ ముండుట అత్యవశ్యకము, కాని మనసుకెక్కని జపమందు కూడ కొంత గుణము లేకపోలేదు. ఉచ్చరించునది భగవన్నామముకదా! కాని ప్రధానమైనది భగవంతునియెడ ప్రేమ — అతడే మన తండ్రియు, తల్లియు, మిత్రుడును, స్వామియు, సర్వమును అను భావము. అట్టి సంబంధ మేదో యొకటి కల్పించుకొనవలయును. జపము నభ్యసించు నపుడు నిశ్చలబుద్ధితో, ప్రశాంతుడవై, కూర్చుండవలెను.”

ఏప్రిల్, 2

దేశాంతరమున చాలకాలముగడపి తిరిగివచ్చిన భక్తుడొకడు స్వామిని చూడవచ్చెను. ఆయన అనారోగ్య దుఃస్థితిని చూచి అతడు కన్నీరు కార్ప నారంభించెను.

స్వామి: “బుద్ధుడు పరినిర్వాణ మొందబోవు తరుణమున ఆనందుడు శోకోద్విగ్ను డయ్యెను. బుద్ధుడది చూచి: ‘ఆనందా, విలపింతు వేల? ఈ జీవితము 50, 60 ఏండ్లు మాత్రమే సాగునది, అధికమైనచో, మాతేండ్లు సాగవచ్చును. కాని నేనాపిదప శాశ్వతజీవిత మందబోవుచున్నాను’.”

ప్రసంగవశమున అతివివాదగ్రస్తమగు కులవ్యవస్థాసమస్య చర్చకు రాగా, స్వామి యిట్లనెను: “సాంఘిక వ్యవస్థగా కులము లుండనిమ్ము. దానితో మన కేమి పని?

భక్తులలో కులభేదములు లేవని శ్రీ గురు దేవుడు పలుకువాడు; వారి దొక ప్రత్యేకకులము. మనము సన్నాసులము. మనకు కులముతో నెట్టి సంబంధమును లేదు.”

శిష్యుడు : “గురువునకును ఇష్టదైవమునకును సంబంధమేమి? వా రిరువురును ఒకటియేనా?”

స్వామి : “గురువును, ఇష్టదైవమును ఒక్కటియే. కాని మన మీ నామరూపపరిమితమగు భేదమయస్రపంచమున నుండునప్పుడు వారు భిన్నులనియే అంగీకరింపవలెను. జ్ఞానోదయ మైనప్పుడు వారిరువురు నొక్కరే యని తెలిసి పోవును. గాఢతపస్యానంతరముగాని ఈజ్ఞానము లభింపదు.”

జూలై, 14

శిష్యుడు : “మనస్సులోని కప్పుడప్పుడు చెడు తలంపులు ప్రవేశించుటకు కారణ మేమి?”

స్వామి : “అట్లు జరుగుట స్వాభావికమే. బలమును, జ్ఞానమును, వైరాగ్యమును, ప్రసాదింపు మని భగవంతుని గూర్చి ప్రార్థింపుము. అతని అనుగ్రహముకై, భక్తికై, శ్రద్ధకై నిండుమనస్సుతో ప్రార్థింపుము. గాఢతపోభ్యాస మెల్లరకును సాధ్యముకాదు, కాని ప్రార్థనచేత సర్వమును సాధింపవచ్చును. అప్పుడప్పుడు భోగేచ్ఛ కలుగవచ్చును. దానిని సరకుగొనకుము. అది ఏమి చేయగలదు? వివేచనచే నట్టి వాంఛలను పరిత్యజింపుము.

“వాఙ్మయము క్షేత్రకారణములు. వాంఛారాహిత్యమే ఆనందము. భోగేచ్ఛ తప్పక పరిత్యజింపవలసినదే. కాని ఇచ్చ లన్నియు త్యజింపరాదు. విహితేచ్ఛలనే పరిత్యజింప వలసినది. ఈశ్వరసాక్షాత్కారేచ్ఛ, జ్ఞానేచ్ఛ, భక్తికొఱ కిచ్చ : వీనిని పరిత్యజింపరాదు.”

శిష్యుడు : “ధ్యాన మంత కష్టసాధ్యమై యుండు టేల?”

స్వామి : “అంతరవలోకన మతిముఖ్యము. ని మనస్సును నీవు చక్కగా పరిశీలించి, పూర్తిగా గ్రహింప వలెను. లేనిచో, దానిలోగల కలంకములను నివేల్చి పోగొట్టుకోగలవు? ధ్యానించుట కష్టముగా తోచినచో, ప్రార్థనాయత్తబుద్ధి వగుము. ప్రారంభదశయందు ఇష్ట దైవముయొక్క విస్పష్టబింబమును ధ్యానమున గాంచుట అసాధ్యము.”

ఆగస్త్య, 8

స్వామి : “జీవితము కొఱ కగు ఈ పోరాటములో ఆశయు, భయమును, నిరంతరము కలుగుచునే ఉండును. పోరాటము లేని జీవితము జీవితమేకాదు. మానవునికి నిరంతరసుఖము, నిరంతరభోగములు లభించు చుండెనేని, వాడు భగవంతుడు, ఆత్మ మున్నగు ఉన్నతవిషయములను గూర్చియే తలంపడు. అట్టిజీవితమునకును మృగజీవితమునకును గల భేద మేమి? కాని భయక్షేత్రములుమాత్రమే ఉన్న

యెడల, అతని పురోగమనము తఱిగిపోవును; అతని అభివృద్ధికి భంగముకలుగును.”

ఆగస్త్య, 13

స్వామి : “సీవు సాకారభగవంతునిగూర్చి ధ్యానించితివేని, అతడే తన యథార్థతత్త్వమును నీ కెఱుకపఱచును. రూపమున కతీతమగున దొకటి కలదు. ఈ కానిపించున దంతయు స్థూలప్రపంచము. దీని కతీతమై సూక్ష్మప్రపంచము, దాని కతీతమై కారణప్రపంచము మున్నగునవి కలవు. నిరాకారధ్యానము మిక్కిలి కష్టసాధ్యము. వేదములందు ఆకాశము నిరాకారేశ్వరచిహ్నముగా నిర్దేశింపబడియున్నది. మహాసముద్రము మున్నగు ఇతరచిహ్నములు కూడ నవలంబింపవచ్చును. కొని ఆకాశము శ్రేష్ఠము. ఆ వస్తువు ‘అణో రణీయాన్ మహతో మహీయాన్’ (అత్యంతస్వల్పవస్తువులకన్న ఎంతో స్వల్పము, మిక్కిలి పెద్దవస్తువులకన్న నెంతో పెద్దది). అతడు మానవుల హృదయములందు ప్రజ్ఞాన(ఎఱుక)రూపమున నుండును. కాని మన మారంభదశయం దొక రూపమును కైకొనవలెను. వీనిలో నొకటి ఉత్తమము, ఒకటి అధమము అనెడు భేదము లేదు. అది సాధకుల ప్రకృతిమీదనే ఆధారపడియుండు విషయము. ఎవరి కేది అనుకూలమో అది వారికి శ్రేష్ఠము. ఆకారము కరగి నిరాకార మగును ; నిరాకారము ఆకారమును చాల్చును. ఈశ్వరుడు సాకారుడును, నిరాకారుడును, రెంటికిని అతీతుడునుకూడ. ఈ మన మనస్సుతో మన



మాతని కాంచజాలము. వినిర్మలమానసమే అతనిని కాంచ గలడు. 'వినిర్మలమానసమును, ఆత్మయు ఒక్కటే' అని శ్రీ గురుదేవుడు పల్కువాడు. వృత్తిరహితము, వాంఛారహితము, అగు మనస్సును మన స్సనరాదు. ఆస్థితియందు బ్రహ్మ మనుము, శక్తి యనుము, సర్వగతప్రజ్ఞాన మనుము— అదొక్కటిమాత్రమే యుండును. భక్తుని ప్రకృతినిబట్టి అదియే ఆకృతిని చాల్చును. ఇదంతయు గ్రహించుట దుర్లభము. నిష్కామకర్మము, శాస్త్రపఠనము, ఉపాసన, జపము, ధ్యానము : వీనియందు నిరంతరము మగ్నుడై యుండువానికి మాత్రమే వేదాంతసత్యము గ్రహించుట శక్యమగును. ఈశ్వరానుగ్రహము గలవారికి ఇవి తమంతట తామే అలవడి, బుద్ధి వానియందు ప్రసక్తమగును. అతని యనుగ్రహము లేనివారికి అతని నామమునెడ విముఖత కలుగును; అందు అభిరుచి యుండదు; భగవంతునిగూర్చిన ప్రసంగమే దుస్సహముగా నుండును. భగవంతునిగూర్చిన తలంపులు స్వతస్సిద్ధముగా ఎవనియం దుదయించునో, వానికి భగవత్ప్రేమ అలవడియేయున్న దనుట స్పష్టము. భగవంతుని సాకారనిరాకారభావములలో న్యూనాధికతలు లేవు. సర్వము ఆయనయే. కాళీఘాట్ లోను, దక్షిణేశ్వరము లోను, కాశీలోను, ప్రయాగలోను, హరిద్వారములోను కలది ఒకే గంగానది."



## 8 వ ప్రకరణము

# శ్రీ శారదానందస్వామి సంభాషణములు

### I

శిష్యుడు : “స్నానాదు లొనర్చిగాని జప మొనర్పవల  
దని ‘—’ తన శిష్యుల నాదేశించుచున్నాడు. ఈ యాచరణ  
లంత ముఖ్యమా? అవి అనుల్లంఘ్యములా?”

స్వామి : “ఆ స్తికధర్మాచరణము తేలిక చేయుటకే  
శ్రీ గురుదేవుని రాక. విధులయొక్కయు, నియమముల  
యొక్కయు భారమున మానవులు క్రుంగిపోవుచుండిరి. భగవ  
న్నామోచ్చారణమునకును, భగవదారాధనమునకును, కాల  
ప్రదేశనిర్ణయ మేదియును లేదు. ఏ స్థితియందుండువా  
డైనను భగవన్నామోచ్చారణ మొనర్పవచ్చును.  
శ్రీ గురుదేవు డెన్నడును ఈ బాహ్యచరణముల కంతగా  
ప్రాముఖ్య మిచ్చువాడుకాదు. ఇక మార్గమా, నీ కేది  
యనుకూలమో, దాని ననుసరింపుము. సాకారభగవంతుని  
యెడ నీ బుద్ధి పాటునేని, ఆ మార్గము నిన్ను గమ్యమునకు  
కొని పోవును; లేక నిరాకారభగవంతునియెడ పాటె  
నేని, అదియు మంచిదే. ఆ మార్గముననే నడుపుము.  
పురోగమింతువు. అతని ఉనికియే నీకు సంశయగ్రస్తమేని,  
అతని నిట్లు ప్రార్థింపుము : ‘నీవుండునది లేనిది నే నెఱుగను;  
నీవు సాకారుడవో, నిరాకారుడవో నే నెఱుగను; నీయథార్థ  
తత్త్వమును నా కెఱుకపఱపుము’. వస్త్రములు మాడ్చు

కొనుట, స్నానముచేయుట మున్నగు బాహ్యనుష్ఠానము లాచరింపగలిగితివేని, మంచిదే. చేయజాలకుంటివేని, ఆ విషయమునుగూర్చియే తలంపక అతని యారాధనకు కడంగుము. ఒక తడవ శ్రీ గురుదేవు డొక పాట పాడి, 'ఈ పాటలోని ఏ యొక భావమునందు సుప్రతిష్ఠితుడవైనను, నీవు గమ్యమును చేరుగువు' అని నాకు చెప్పెను. ఆ పాటయొక్క భావ మిది :

‘ప్రభూ, నీవే నా సర్వమవు ; నా జీవితము నకు ప్రాపువు నీవే ; సత్యముయొక్క మూలసారమవు నీవే ; నీవు తప్ప నాకు స్వకీయు లిం కెవ్వరును లేరు.

‘నీవే సుఖమవు, శాంతివి, అండవు, ద్రవ్యమవు, జ్ఞానమవు, బుద్ధివి, బలమవు ; నా నివాసమవు, నా క్రీడోద్యానమవు ; నా మిత్రమవవును, నా బంధువవును.

‘నీవే నా ప్రస్తుత జీవితమవు, నా వృత్తేశరణ్యమవు ; నా అనంతరజీవితమవు నీవే, స్వర్గమవును నీవే ; నీవే శాస్త్రవిధివి, నిత్యకల్యాణప్రదుడగు గురువవు నీవే, నిరవధికానందనిధానమవు నీవే.

‘నీవే మార్గమవు, లక్ష్యమవును ; సృష్టిస్థితికారకుడవును, ఆరాధ్యుడవును నీవే ; నీ బిడ్డను శిక్షించు తండ్రివి నీవే, నీవే ప్రేమించు తల్లివియును, అవ్యయానందనిధివియును నీవే.’ ”

శిష్యుడు : “శుభముహూర్తములు, దుర్గుహూర్తములు, నిర్ణయించు జోస్యపు లెక్కలనుగూర్చి మీ భావమేమి?”

స్వామి : “శ్రీరామకృష్ణుడు వీనిని పాటించువాడే. శుభాశుభతదణములు కలవనియే ఆయన నమ్మకము. ఆయన వానిని పాటించుచుండెను గనుక మేమును పాటించుచున్నాము. కాని ఈ కాలమువారు వేయు లెక్కలంత సరియైనవి కావు. గ్రహములయొక్కయు, గ్రహకూటములయొక్కయు, స్థానములు మాటినవి, కాని ఆ మార్పుల కనుగుణముగా ఈ లెక్కలు సవరింపబడలేదు. కావున వాని నిటీవల నేనంతగా పాటించుటలేదు.”

శిష్యుడు : “శ్రాద్ధాన్నము భక్తికి హానికరమని శ్రీగురుదేవుడు చెప్పాడు. అది ఏల హానికరము?”

స్వామి : “శరీరపాటవము, బుద్ధిబలము, కలుగు కొఱకే అన్నము తినునది. మనశ్శరీరములు పరిశుద్ధములుగా నున్న గాని పారమార్థికసాధన లభ్యసింప నేరము. భగవదర్పితమైన అన్నమే పవిత్రమగు మనశ్శరీరములను నిర్మింప గలదు. శ్రాద్ధాన్నము పితృదేవతల కర్పింపబడినది, భగవంతునకు కాదు. కావున మనశ్శరీరములకు పవిత్రత నిచ్చుటకుబదులు అది తద్విరుద్ధఫలము నిచ్చును. అన్నము మనశ్శరీరనిర్మాణము చేయును. అన్నముయొక్క స్వభావము కూడ వానిపై ప్రతిఫలించును. చైతన్యదేవుడు పారవశ్యస్థితియందుండగా, ఆయనను తాకిన సామాన్యమానవుడొకడుకూడ పారమార్థికభావావేశము నొందె నని చైతన్యజీవితమున నున్నదిగదా! ఆయావేశము తగ్గుట కతనికి

శ్రాద్ధాన్నభోజనము విధింపబడెను. ఆ భోజనముచే అతని కా ఫలము కలిగెనట.”

శిష్యుడు : “గ్రహణకాలమున చేయు జపము శుభ ప్రదమని యేల చెప్పదురు?”

స్వామి : “అట్టి ప్రకృతివికారసంఘటనకాలమున మానవుడు ఆలోచనాపరు డగును. గ్రహణఫలముగా ప్రకృతిరంగమున నొక గొప్ప మార్పు కలుగును. ప్రకృతి ఒక స్థితినుండి మఱొక స్థితికి మాఱు సంధికాలమున మనస్సు ప్రశాంతమగును. కావున ఆ కాలము జపధ్యానముల కనుకూలముగా పరిగణింపబడును.”

శిష్యుడు : “కేవల కర్మాచరణమూలమున నెవరికైన భగవత్సాక్షాత్కారసిద్ధి కలిగెనా?”

స్వామి : “నిష్కామకర్మము చిత్తపారిశుద్ధ్యము నిచ్చును. పరిశుద్ధచిత్తమున భక్తిజ్ఞానము లుదయించును. ఆత్మకు జ్ఞానమే స్వాభావికము. కాని అజ్ఞానముచే కప్పవడి యుండుటచేత అది ప్రత్యక్షముగా నుండదు. నిష్కామ కర్మముయొక్క యుద్దేశము ఈ కప్పను తొలగించుటయే. చిత్తము పరిశుద్ధ మగుటతోడనే జ్ఞానోదయమగును. కేవల భర్తృసేవచేతను, ఇతర గృహకృత్యనిర్వహణము చేతను, జ్ఞానసిద్ధి నొందిన పతివ్రత కథ మహాభారతమున కలదు. గీతలోకూడ ‘జనకాదులు కర్మముచేతనే సంసిద్ధి నొందిరి’ అని యున్నదికదా. ‘జనకాదులు’ అనుటచే

జనకు డొక్కడేకాక అనేకులు కర్మమూలమున సంసిద్ధి నొంది రనుట స్పష్టము.”

శిష్యుడు : “ఇచట ‘కర్మ’ మనగా జపధ్యానాదులా?”

స్వామి : “కాదు. భాష్యకారు లా యర్థము నిచ్చితి నిజమే; కాని అది సరియైనచో, శ్రీకృష్ణు డట్లును నొక దేవతావిగ్రహమునెదుట ఘంటానాద దీపార్చన లొనర్చు మని చెప్పియుండును. యర్థము చేయుమనికదా ఆయన చెప్పెను!”

శిష్యుడు : “అట్లును డహంభావరహితచిత్తముతో భగవంతుని చేతిలోని సాధనమాత్రుడ నని భావించి యుద్ధము చేసెనా?”

స్వామి : “నిస్సంశయమేగా! విశ్వరూపసందర్శనా సంతరముకూడ అహంకారము నిలిచియేయున్నయెడల, ఆ సందర్శనము నిష్ప్రయోజనముగదా! ‘సీ ప్రసాదమువలన నా మోహము నశించినది, స్మృతి లభించినది’ అని అట్లునుడు పలికెను.”

శిష్యుడు : “ఇందు ‘స్మృతి’ శబ్దమున కర్థమేమి?”

స్వామి : “అట్లునుడు శాస్త్రబోధను గురుబోధను మఱచియుండెను. ఏ సూత్రముల ననువర్తించుటచే తాను పురోగమించుచుండెనో, వాని నతడు మోహవేశపరవశుడై మఱచెను. భీతి, బాంధవప్రేమ, వృద్ధజనగౌరవము ఈ మోహమునకు కారణములు. ‘స్మృతి’ యను మాట

కద్వైతులు 'తన యథార్థత త్వముయొక్క స్మృతిని పునర్లభ్యము చేసికొనుట' అని అన్వయించిరి. ఇదియు మిక్కిలి చక్కని అన్వయమే.

“వైష్ణవులు సాధనఫలముగ అద్వైతజ్ఞానసిద్ధిని పొందినప్పుడు, భగవంతునితో నేదో యొక సంబంధము కల్పించుకొని, ఆ అద్వైతభావమునుండి తప్పించుకొన జూతురు. ఆ భావము వారు పట్టు త్రోవ కడ్డువచ్చిన దని తలచి, అట్టి భావ మంకురరూపమున కానిపించిన వెంటనే, దానిని నిరోధించుటకు జాగ్రత్తపడుదురు. ఇంతేల? అద్వైతసాధనపరిపాకరూపమగు ‘శాంతభావము’ను వారు భక్తిసాధన లైదింటిలోను అధమముగా గణింతురు! వారు భావావేశ మలవటచుకొని దానిని భగవంతునిదేస మరల్తురు. అది అత్యున్నతాదర్శ మని వారి భావము. భావావేశ పారవశ్యపరమావధి యగు మధురభావమునకు (ప్రీతి) ప్రియునితోడి సంబంధము) వారు అత్యగ్రహాన మిత్తురు.”

శిష్యుడు : “‘సర్వధర్మాః పరిత్యజ్య! మామేకం శరణం వ్రజ’ అనెడు శ్లోకమున కర్థమేమి?”

స్వామి : “ఇచట ‘ధర్మ’శబ్దమునకు కర్మకలాపము, జపము మున్నగునవి అని యర్థము. టిశక్ \* ఈ ‘ధర్మ’శబ్దమునకు మహాభారతమున గల “తలిదండ్రులు, అతిథులు మున్నగువారి సేవ” అనునర్థము కల్పించినాడు. అట్టి సేవచేత

\* అంద్రదేశమున వ్యాప్తిలోనుండు ‘లిలక్’ అను రూపము తప్పు. ‘టిశక్’ అని యాయన పేరు. — అనువాదకుడు.

కూడ కొందఱు జ్ఞానసిద్ధి నొందినది నిజమే యైనను, ఈ అన్వయము అసాధువే. టిశక్యమైతే గీతాన్వయము పాక్షికమైనది. కర్మమార్గము సర్వోత్కృష్టమని స్థాపించుట గీతయొక్క ఏకైకలక్ష్యమని నిరూపించుటే అతని ఉద్దేశము. గీతలో పురుషకారము అత్యంతముగా స్తుతిపబడియున్నది. పురుషకారమునకుకూడ కొంతపరిమితి కలదని ఈ శ్లోకము సూచించుచున్నది.”

శిష్యుడు : “ఆధ్యాత్మికసాధనల కే ఋతువు అనుకూలము?”

స్వామి : “వర్షకాలము వానికి అననుకూలము. ఆ కాలమున ధ్యానింపజూచువానికి కునికి పాట్లు వచ్చును. మాకిది అనుభవజ్ఞాతము. ఆ ఋతువునందు మనస్సునకు అస్థిరత అధికము. ధ్యానమునకు చలికాలము మిక్కిలి అనుకూలము. ధ్యానము నభ్యసింపగోరువాడు ఆరోగ్యకరమగు బలిష్ఠాహారము కైకొనవలెను. నేయి, వెన్న మున్నగు నవి అనుకూలములు.”

శిష్యుడు : “‘కుండలిని’ని సర్పమువంటి దని భావించుటెల?”

స్వామి : “కారణము ఫలానిదని నేను నిష్కర్షగా చెప్పలేను. కాని లక్షలాదిజీవితముల సంస్కారములు దాని యందు చుట్టలుచుట్టుకొని యున్నందువలన కానోపును. మేలుకాంచిన కుండలిని సర్పమువలె వక్రగమనముతో



పై కెగబ్రాకుటయు నొక కారణముగా నుండవచ్చును. (శ్రీ) గురుదేవు డొకసారి పారవశ్యస్థితియందు కుండలినినిగూర్చి “నీవు సర్పమును చూచితివా?” అని యడిగెను.”

శిష్యుడు : “నిరాకారధ్యాన మెట్టిది?”

స్వామి : “కర్మకలాపములో ‘భూతశుద్ధి’ కాలమున భగవంతునిగూర్చి సహస్రారమునందు చేయు ధ్యానము నిరాకారధ్యానమే. ప్రత్యేకరూప మేదియు నీ మనస్సు కెక్కనప్పుడు, నిరాకారధ్యానము చేయుము. గురువు యొక్క మూర్తినిగూర్చి ధ్యానించుటయందు మన స్వేచ్ఛ డైన ఆన క్తమైనయెడల, గురుధ్యానము చేయుట ఉత్తమము. భగవంతుడేగదా గురురూపమున అభివ్యక్తు డగునది!”

శిష్యుడు : “‘అనాలోచితమంత్రజపము’ (బుద్ధి అందులేనిదే, వట్టి ఉచ్చారణము) ప్రయోజనకారియేనా?”

స్వామి : “మంత్రోచ్చారణముచేత సాక్షాత్కారసిద్ధి కలుగు నని తంత్రములు చెప్పుచున్నవి. నా భావముకూడ అదియే.”

శిష్యుడు : “మీ బోధల నన్నిటి ననుసరించి ప్రవర్తింప యత్నించుచునే ఉన్నాను గాని, నా ఆధ్యాత్మిక పాదన లేలయో చక్కగా పనుపడుట లేదు. ఒక్కొక్కసారి అవి నిర్జీవరూపములుగా నుండును.”

స్వామి : “ప్రతిదిన మొకే విధమున ప్రవర్తించునెడ, అప్పుడప్పు డట్లు తోచుట సహజమే. కావున ఒకటి

చేయుము. సాధనలో ఏ భాగము నీ కేనాడు రుచించునో దానిని ఆనాడు అనుసరించి, తక్కిన భాగములను విడనాడుము. ఇట్లు చేయుచో, కొన్ని సాధనలు మూడునాలుగు నాళ్ల పాటు విసర్జించుట జరుగవచ్చును. కాని అందుచే లోప మేమియు రాదు. ఆ సాధనలను పునఃప్రారంభ మొనర్చి నప్పు డవి నీకు ఆనందప్రదములై యుండును.

“ధ్యానమునకు పూర్వము శ్రీ గురుదేవునిగూర్చి తలంపుము. అట్లు చేసితివేని నీ కార్యము లన్నియు ఫలవంతము లగును. ఆయన అన్నిటను, అంతటను, కలడని అప్పుడప్పుడు తలంపుము. సముద్రమున ముంపబడిన కుండవలె నీ వాయనయందు మునిగియున్నట్లు భావించుము. ‘మహాపురుషులు సర్వవ్యాపకుడగు భగవంతునియొక్క పరమపదమును చూపుమేరవఱకు వ్యాపించు ఆకాశమువలె సర్వదా కాంచుచుండుడు’\* అని తలంపుము. నిన్నుగూర్చి సర్వమును ఆత డెఱుగును. అతనియొద్దనుండి నీ వేదియు దాపజాలవు. నీ హృదయాంతరాళములో గల తలంపులు కూడ అత డెఱుగును.

“నిరంతరాభ్యాసము మిక్కిలి లాభకర మనుటకు సంశయము లేదు. కొంతకాలముపాటు ప్రతిదినము సాధనలు క్రమముగా సాగించినచో, బలముచేకూరుటే గాక, సాధనలందు ఆనందముకూడ కలుగును.”

• “ఓం తద్విష్ణోః పరమం పదం సదా పశ్యన్తి నారాయః

దివీన చతురాతతమ్”

శిష్యుడు : “శ్రీ గురు దేవునిగూర్చి నే నెంతయో చదివినాను. పుస్తకములద్వారా ఆయన జీవితమునుగూర్చి చాలవిషయములు నాకు తెలియవచ్చినవి. కాని ఆయన జీవితమునుగూర్చి తలంచినప్పుడు నా కందు ఆనందము కలుగదు. ఎందుచేత?”

స్వామి : “దేనియందైన ఆనందము కలుగుటకు బుద్ధియు, హృదయమును సమ్మేళనమొందవలెను. కేవల బుద్ధిప్రచారమువలన ఆనందము కలుగదు; సర్వమును నిర్జీవముగను గును. శ్రీ గురు దేవునిగూర్చి నీవు చదివిన విషయము నీకు హృదయాకర్షకముగ నుండెనేని, ఆయన జీవితమును గూర్చిన తలంపు నీ కానందదాయక మగును. అప్పుడాయన జీవకళతో కానిపించును.”

శిష్యుడు : “ఊహశక్తియొక్క లోపము అననగునా?”

స్వామి : “నీ సంశయము లన్నియు కాలక్రమమున వానంతట అవియే విరిసిపోవును.”

శిష్యుడు : “పూర్వము సేవాకార్యము విడనాడి, ఆధ్యాత్మికసాధనలందే నిమగ్నుడనై యుండు కుతూహలముండెడిది. నాకిప్పుడా వాంఛ అంత తీవ్రముగా లేదు. పరిసరములను మాడ్చుకొను కోర్కె లేదు గాని, జపఘోషము లందును, శాస్త్రపఠనమందును, బుద్ధి క్రమాధికముగా ఆసక్తమగుచున్నది. మునుపటివలె ఏకాంతనివాస తీవ్రవాంఛ ఏలలేదో?”

స్వామి : “లేకపోయిన నేమి? కర్మాచరణమగు డయ్య ఆధ్యాత్మిక సాధనలమూలమున జ్ఞానప్రాప్తి నొంద గలవాడు, కర్మాచరణమును పరిత్యజింప నవసరములే దని శాస్త్రములు పలుకుచున్నవి. ధర్మవ్యాధునిగూర్చి నీవు వినలేదా? జ్ఞానసిద్ధి నొందినపిదప అతనికి కసాయివృత్తికూడ త్యాజ్యమని తోపలేదు. మన ‘స్నాతని’ దెస నాకర్షింపబడిన పిదప, మన పరిసరముల మార్పు లేల? ఆయన ఇచ్చవలస తప్ప నేదియు జరుగనప్పడు, మన యేర్పాట్లు నిరుపయుక్తములుకదా! అతనిమీదనే ఆధారపడి, అతని సంకల్పము సారముగా ప్రవర్తించుట శ్రేష్ఠము. మఱియు మన పరిసరములను మార్చుకొంటిమేని, క్రొత్తపరిసరములకు అనువుపడునట్లు మనము మాట యత్నింపవలసియుండును. కావున ఇప్పటి పరిసరము లట్లే నిలిచియుండుగాక! అందే యుండి అతని నావాహన చేయుచుండుము. అతని సంకల్పముచేతనే నీ పరిసరములు మారినేని, వాని సంగీకరింపుము.”

ఎవరో కర్మయోగవిషయమును ప్రస్తావింపగా, స్వామి యిట్లనెను : “‘మా ఫలే షుక దాచన’ (కర్మఫలములకు నీ కథి కారము లేదు). కర్మఫల మెన్నియో విషయములపై నాధారపడియుండును. అందు నీ కృషియు నొక్కటి. తన సద్యఃకృత్యమును నెఱవేర్చుటకు సాధకుడు పూర్ణప్రయత్నము లొనర్పవలెను. కాని అప్పటికిని నెఱవేర్చజాలనిచో, చింతిలరాదు. ఏలయన కార్యసాఫల్యమునకువలయు అంగములలో నొకటి. (అనగా, తనచేతిలోనిది) చక్కగనే నిర్వహింపబడినను, తక్కినవానిలో లోప ముండియుండవచ్చునుగదా.

కావున తనచేత నైన దంతయు చేసి, కార్యసాఫల్యవిషయమున విషాదముచెందక ప్రశాంతచిత్తుడై యుండుట కర్మయోగ మనబడును.”

శిష్యుడు : “‘సర్వకర్మసన్నాప్తస్’ మను గీతలోని వాక్యమునకు ‘కర్మము నంతయు పరిత్యజించుట’ అని యర్థమా, ‘అహంభావరహితబుద్ధితో కర్మమొనర్చుట’ అని యర్థమా?”

స్వామి : “నీచేతిలోని పనిని యావచ్ఛక్తి వినియోగించి చేయుము. ఆ కార్యసిద్ధికై నీవు ఏవేవియో మార్గముల నేర్పఱచి ప్రయోగించుకొనవలసి యుండును. కాని క్రొత్తకార్యములను పూనుకొవలదు. నీ పాలికి వచ్చిన కార్యమును నీ యావచ్ఛక్తితో నిర్వహింపుము. బలాత్కారముగా కార్యములందు ప్రవేశింపరాదు. అట్లు చేసితివేని, ఆ కార్యములలో నొక్కదానినైనను, నీవు చక్కగా నిర్వహింపజాల కుండువు. తత్ఫలముగా, నీ మనస్సునకు ఖేదమును, అశాంతియును కలుగును.”

కాంతికిరణ వక్రీకరణమును (Refraction of light) గూర్చి ప్రసంగము మరలగా, స్వామి యిట్లు చెప్పెను : “గుజరాతులో నేను రైలు ప్రయాణము చేయుచున్నప్పుడు రైలు కిరుప్రక్కలను జలాశయములు మైళ్లకొలదిగా కాని పించుచుండెను. అంతజల మెట్లు చేరెనని నే వద్భృత పడితిని. కాని అవి ఎండమావులుగా నుండనోపునని ఆ పిదప తోచినది.

“భగవత్సాక్షాత్కారసిద్ధి నొందినవానికి ఈ ప్రపంచము ఎండమావులవంటి (అసత్య) దృశ్యముగా కానిపించును. మానవుల నాకర్షింపదగినది అం దేదియును లేదు. ఎండమావులలో నీటి దృశ్యమును చూచినవాని కచట నీరు లేదని యెట్లు తెలియునో, అట్లే ఈ నామరూపాత్మక ప్రపంచము కానిపించుచున్నను, అదంతయు మాయ యనియు, భ్రాంతి యనియు జ్ఞానికి తెలిసియుండును.

“ప్రథమమున జ్ఞానప్రాప్తి నొందవలెను. జ్ఞానప్రాప్తి నొందినవానికి ఈ భేదమయప్రపంచము మున్నెట్లుండెనో అట్లే కానిపించును గాని, అం దేదియు అతని నాకర్షింపదు. ఎండమావులు అనెడు ఎటుక ఉత్పత్తి యగుటకుపూర్వము అందు బలముండు నను ఆశ యుండును, కాని దాని యథార్థ తత్వ మెఱిగినవానికి అది కానిపించుచున్నను, అందు నీరు లేదని తెలిసియుండును. అట్లే ఈ భేదమయప్రపంచము ఇంద్రియవేద్యముగా నున్నను, జ్ఞాని దానిని సత్యముగా కైకొనడు. దానియం దాసక్తుడు కాడు.

“అనేకవస్తువులందు మనకు గల ఆసక్తిని భౌతిక విజ్ఞానము పాఱదోలినది. ఇందు కుదాహరణముగా రంగు అనెడు ప్రకృతివికారమును కైకొనుడు. నిజమున కే వస్తువునకుగాని ఏ రంగును లేదు. సూర్యకాంతియందు ఏడు వేఱు వేఱు రంగులు కలిసియున్నవి. కొన్నికొన్నివస్తువులు కొన్ని కొన్నిరంగులను విలీనపఱచుకొని తక్కినరంగులను ప్రక్షే

సించును. ఇట్లు ప్రక్షేపింపబడిన రంగులే, ఆ యా వస్తువుల రంగులుగా తోచును. రంగువస్తువులయొక్క సౌందర్యము మనల నాకర్షించును నిజమే, కాని నిజమున కా సౌందర్యమునకు సూర్యరశ్మియే ఆధారము. ఈ సంగతిని జ్ఞప్తిపెట్టుకొనువారిని ఆ రంగు లాకర్షింపవు. నేడు మనకు అందముగా తోచువస్తువు రేపు స్థితిగతుల మాధుర్యచే అందమును కోల్పోవచ్చును. నిజమునకు వస్తువులు సౌందర్యమును కోలుపోవుచునేయుండును.

“ఇక స్పర్శవిషయము కైకొనుము. నిజమునకు మనకు గల దొక్క యింద్రియమే. అదే స్పర్శేంద్రియము. చక్షుః శ్రోత్రజిహ్వఘ్రాణేంద్రియములన్నియు స్పర్శమీదనే ఆధారపడినవి. స్పర్శ లేనిదే ఈ యింద్రియము లేవియు పనిచేయజాలవు. అవి యే యనుభూతులను ఈయజాలవు. ‘సంస్పర్శ జనితము లగు భోగములు దుఃఖకారకములు’ అని గీతకూడ చెప్పుచున్నది. శబ్దము దేశకాలస్థితిగతుల ననుసరించి మధురముగనో, పరుషముగనో వినిపించును. శబ్దము వాయు మార్గమున ప్రసరించును. కావున ఇచ్చటకూడ చెవితో స్పృశించు నవసరముకలదు. ”



## II

1925, జాన్యువరి 31

‘బ-’ : “తలచు తలపునకు పలుకు పలుకునకు ఏకీ భావము కల్పింపు మని శ్రీ గురుదేవుని బోధ. దాని కర్థ మేమి?”

స్వామి : “జీవితము మోస మేమియు లేక, నిష్క-పటముగా, నుండవలెనని — నీ అంతరజీవితము, బాహిర జీవితము ఏకీభవించియుండవలెనని.”

‘బ-’ : “అట్లుండుటయే సహజము. మన మాటల లోనిదే మనస్సులో నుండును.”

స్వామి : “అట్లుండుట ఆపురూపముగదా ! భగవత్సామమును మన ముచ్చరించునది నాలుకచివరనుండి—చిట్టచివరనుండి. ‘నేను నీ దాసుడను, నీవు నా స్వామివి; నీవు నా ప్రభువవు; నీకొఱకై నా సర్వమును త్యజించితిని; నిన్ను నే నావాహనచేయుచున్నాను. ప్రభూ, నాయొద్దకు రమ్ము’ అని మన మందుము. కాని మనస్సులలో సర్వవిధదుర్భావములకును తా వొసంగుదుము. ఇట్లు చేయడగదు. నోట నే మందుమో అదే మదిలో తలపవలెను. దీని కర్థ మేమనగా, భగవన్నామోచ్చారణ మొనర్చునప్పుడు మనస్సు భగవంతునియందే నిలువవలెను. ‘అది నిజముగా అదియే’ అని శ్రీ చైతన్య డనువాడు. అనగా, భగవంతుని నామమే భగవంతుడు. ఆ రెంటిని వేరుచేయుట సాధ్యముకాదు.”



‘బ-’: “ప్రారంభకాలమున భగవన్నామోచ్చారణము మాత్రమే చాలునుగదా! ఏకాగ్రత ప్రథమదశలో లభింపదు.”

స్వామి: “నిజమే. నామమున కనురూపమగు భావము క్రమక్రమముగా అభివృద్ధియగును.”

‘ద-’: “శ్రీ గురుదేవునియొక్కయు, స్వామిజీయొక్కయు అనంతకారుణ్యము మాకు కలదు. మీరును మీ ఆశీస్సులను మాపై కురిపించియున్నారు. కాని మా కంత విస్పష్టమగు పురోభివృద్ధి కలిగినట్టు కానిపింపదు.”

స్వామి: “కారుణ్యము, ఆశీస్సులు కల వనుమాట నిస్సంశయమే. కాని లోతుగా పాతుకొనియున్న సంస్కారము లొక్కనాడు నశించునా? మీరు భగవంతునికొఱకై ఇల్లు, వాకిలి విడనాడినారు. అదియును ఒక సిద్ధియే. నిస్సంశయముగా మీరు పురోగమించుచున్నారు. ఆ పురోగమనము క్రమాధిక మగుచుండును. శ్రీ గురుదేవునియొక్కయు, స్వామిజీయొక్కయు అనుగ్రహము మనకు అవ్వారిగా నున్నది. మనోనిశ్చయముతో వెంటనే సాధనలలోనికి దుముకుడు. మీరు పురోగమించునది, లేనిది, అప్పుడు మీకే తెలిసిపోవును. గాఢకృపి చేసినగాని పరమార్థసిద్ధి లభింపదు.”

‘బ-’: “ధ్యానమునందు మా యిష్టదైవముగాక మతాకమూర్తి కానిపించిన మే మేమి చేయవలెను?”

స్వామి: “ఇష్టదైవము ఆ మూర్తితో సాక్షాత్కరించి నా డని భావింపుడు. అట్లానర్చితరేని, ఆ మూర్తి మెలమెల్లగా అదృశ్యమై ఇష్టమూర్తి మరల చూపట్టును.”

‘మ-’: “కానిపించిన మూర్తి ఏ దైవను ఇట్లానర్పనగునా?”

స్వామి: “కాదు. ఏదోయొక మహాపురుషునిమూర్తి కానిపించు నెడ మాత్రమే.”

‘మ-’: “సామాన్యుని మూర్తి యైనచో, ఏమి చేయవలెను?”

స్వామి: “గాఢదీక్ష పూని దానిని తఱిమివేసి, మీ శక్తి సంతటిని వినియోగించి మీ యిష్టదేవతామూర్తిని మరల పునఃప్రతిష్ఠ యొనర్చుడు. ఉన్నట్టుండి చెప్పలుకుట్టు దుకాణ మొకటి కానిపించి, మీ బుద్ధిని పెడత్రోవకు లాగినచో, దానినిగూర్చి ధ్యానింపనగునా!”

‘స-’: “‘అద్వైతజ్ఞానమునందు సుప్రతిష్ఠితు లైన పిదప మీ రెచటికై నను వెళ్లవచ్చును’ అని శ్రీ గురుదేవు డనెడివాడు కదా. ఆ మాట కర్థమేమి?”

స్వామి: “‘ఎచటికై నను వెళ్లవచ్చును’ అని కాదు; ‘ఏమైనను చేయవచ్చును’ అని. ‘పరమార్థజ్ఞానసిద్ధి నొందిన వా డెట్టి అకార్యమును చేయజాలడు’ అని ఆయన భావము. వివేకవై రాగ్యమూలమునను, భక్తిప్రేమచి త్తపారిశుద్ధ్యముల మూలమునను, జ్ఞానసిద్ధిని గాని, భగవత్సాక్షాత్కృతిని గాని,

పొందినవాడు దుండగము లెట్లొనర్పగలుగును? అట్టివాడు అకార్యము లొనర్చుట అసంభవము.”

‘ర-’: “సాకారోపాసనమూలమున అద్వైతజ్ఞాన మార్జించుట సాధ్యమా?”

స్వామి: “ఏల కాదు? సకాలమున అది అద్వైత జ్ఞానసిద్ధిగా పరిణమించును.”

‘బ-’: “అ ట్లెట్లు పరిణమించును : సర్వమునందును భగవంతుని యునికి గోచరించునా? లేక సర్వమును పూర్తిగా అదృశ్య మగునా?”

స్వామి: “రెండును. నీ సాధనలు సాగుకొలది నీ కది తెలియవచ్చును. అభ్యాసపరిపాకమున నీ కది అనుభవవేద్య మగును. వ్యర్థప్రసంగములవలన నేమి ప్రయోజనము? కొంతకాలమైనను జపధ్యానములు అభ్యసింపుము. లేనిచో ‘బ్రహ్మమా, నీవే నా యథార్థతత్త్వమవు’ అని పలుకుచు రుచ్యభోజ్యము లారగించు పంజాబీసాధువులవలె ప్రవ ర్తించుట గును. గాఢపరిశ్రమ చేయుము, కాలక్రమమున సర్వమును నీ కెఱుక పడును. నిగూఢసమస్యలనుగూర్చి ప్రశ్నించుట నిరుపయోగము. అందుమూలమున నేమియు సిద్ధింపదు. ప్రతివాడును మాటలాడును, కాని ఎవ్వడును కార్యమునకు ఒగ్గడు. పరిశ్రమమందే ఫలసిద్ధి కలదు. చెప్పిన ట్లెల సాధన లొనర్పరాదు?”

‘బ-’: “‘హృదయస్థానమున ధ్యానింపుము’ అని

మహారాజ్ (బ్రహ్మనందస్వామి) యొక్క బోధ: 'హృదయ స్థానము' అనగా ఏది?"

స్వామి: "(వక్షస్థలమున చేతి నుంచి) అది సాధారణముగా ఈ 'పాకస్థలి'— అడుగు బరియెముకల నడిమి గుంట (Pit of the Stomach). ఇదియే హృదయస్థానము. ఈ ప్రదేశమున ఎనిమిది రేకులుగల ఎఱ్ఱ తామరపూవుపై ఇష్టదైవము కూర్చుండియున్నట్లు తలంచి ధ్యానింపవలెను. భ్రూమధ్యస్థానమున కెగువగా శిరస్సునందు గురువు తెల్ల తామరపూవుపై కూర్చుండియున్నట్లుగా భావించి ధ్యానింపవలెను."

'హ-': "ఈశ్వరకోటి యనగా నెవరు?"

స్వామి: "నే నీశ్వరకోటిని కాను. అందుచేత అది సరిగా వివరింపజాలను."

'హ-': "శాస్త్రములలో ఏమి చెప్పబడియున్నది?"

స్వామి: "ఈశ్వరకార్యసాధనార్థమై ఈశ్వరకోటులు భూమిపై నవతరింతురు. పరిపూర్ణజ్ఞానము వారి కాజన్మ సిద్ధము. నారదుడు, శుక దేవుడు మున్నగుమహర్షు లీ గణము లోనివారు. వారు మాయావరణమునుదాల్చి జన్మింతురు అని వేదాంతబోధ."

'హ-': "అగుచో, జీవన్ముక్తునికిని ఈశ్వరకోటికిని భేదమేమి?"

స్వామి: "సామాన్యజీవి అపారపరిశ్రమమూలమున గాని ఏమియు సాధింపజాలడు. అదైవతసిద్ధి నందెనేని

అచ్చటనుండి సామాన్యక్షేత్రమునకు దిగి రాజాలడు. ఈశ్వర కోటు లన్ననో, లోకకల్యాణార్థమై అవతారమూర్తుల ననుసరించి, పైకి మాయావరణ మున్నను లోపల పరిపూర్ణ జ్ఞానము దీపించుచు, ఉద్భవింతురు. పరమసత్యక్షేత్రము నుండికూడ వారు దిగి సామాన్యక్షేత్రమునకు రాగలరు. ఇది సామాన్యమానవులకు సాధ్యమా?”

‘హ-’ : “అవతార మనగా నేమి? అవతారమూర్తికి తన యథార్థతత్త్వ మెల్లప్పుడును తెలిసియుండునా?”

స్వామి : “అవును. అత డెల్లప్పుడును పరిపూర్ణజ్ఞాన మందు సుప్రతిష్ఠితుడై యుండును.”

‘హ-’ : “అగుచో అతడు పారమార్థికసాధన లేల చేయవలయును? ఆ సాధనల కర్థ మేమి?”

స్వామి : “బుద్ధిపూర్వకముగా ఆవరణమును దాల్చి, సామాన్యమర్త్యులవలె నతడు లోపము లనుభవించును. కావుననే అతని సాధనాదులు. అట్లు చేయనివా రెట్లుందురో ఎఱుగుదువా? సముద్రపు లోతు కనుగొనుటకై అందులో ప్రవేశించు ఉప్పుబొమ్మల వంటివారు. సముద్రజలములో కరగి పోయి వారు మరలరాజాలరు.”

‘క-’ : “వీరికిని వారికిని గల భేదము శక్తియందా, జ్ఞానమందా?”

స్వామి : “శక్తియందే. దానినిగూర్చి శ్రీ గురుదేవు డేమి చెప్పెనో ఎఱుగుదువా? మువ్వ రొక పచ్చిక బయలులో

విహరించుచుండిరి. చేరువనున్న యొక గొప్ప ఆవరణములో మధురస్వరములు, సంగీతము మున్నగునవి వారి కున్నట్లుండి వినవచ్చెను. ఆ ఆవరణములోనికి గొనిపోవు ద్వార మేదియు కానరాకుండుటచే, ఒక డొక నిచ్చెన తెచ్చి మిక్కిలి కష్టముతో గోడపై కెక్కినను. అచ్చట అత్యద్భుతమగు సృత్యగానాదులు నడచుచుండుట చూచి, ఆనందపారవశ్యమున, తన సహచరులతో నేమియు చెప్పకయే, లోనికి దుమికెను. రెండవవాడును అట్లే పై కెక్కి అట్లే లోనికి దుమికెను. కాని మూడవవా డట్లు చేయక, గోడపై నిలుచుండి లోపలజరుగునదికూడ చూడసాగెను. వా డిట్లు తలపోసెను : ‘దీనిని నే నొంటరిగా అనుభవించుట స్వార్థపరత్వముకదా ! ఇతరులనుకూడ పిలిచెదను. వారును వచ్చి చూచి ఆనందింతురుగాక !’ అట్లు తలపోసి గోడపైనుండి దిగి అనేకులను పిలిచి ఆవరణములోని యుదంత మంతయు వారికి తెలిపెను. అవతారమూర్తు లిట్టివారు. శక్తి అభివ్యక్తమగుటలో ఇవి అంతరములు. గాఢపరిశ్రమానంతరము తాను ఆర్జించినదాని నితరులకుకూడ అందజేయుట కెంతయో హృదయవైశాల్యము వలయును—ఎంతయో వైరాగ్యము ! ఎంతయో ఓరిమి ! ఇవన్నియు శక్తి అభివ్యక్తమగుటలోగల తారతమ్యములను తెలుపును.”

‘బ-’ : “తోతాపురి అద్వైతస్థితి నందినవాడేనా ?”

స్వామి : (కొంచెము తాళి) “ఇట్టి ప్రశ్న మేల యడిగెదవు ? తోతాపురిసంగతి యంతయు నెఱిగియుండుటకు నేను

తోతాపురినా? ఈ విషయములు వ్రాయబడిన గ్రంథముల నుండి నీవే సులభముగా ఇది కనుగొనగలవు.”

‘బ-’ : “నిర్వికల్పసమాధినుండి సామాన్యస్థితికి ఈశ్వరకోటులు, అవతారమూర్తులు తప్ప ఇతరులు రాజాల రని మీరిప్పుడు చెప్పితిరిగదా. అందుచేత నేనా ప్రశ్నము నడిగితిని.”

స్వామి : “అదియా? జీవన్ముక్తుల విషయ మేమి? జ్ఞానసిద్ధి నొందినపిదప వారును జీవించియుందురు. ఇది సిద్ధిని గూర్చిన విషయము. వట్టి ప్రశ్నలు నిరుపయోగములు. నిర్మలుడవై యుండుము. పాపపు తలంపులను విడనాడి గాఢపరిశ్రమ మొనర్చుము. క్రమేణ సర్వము నీవే గ్రహింప గలుగుదువు. సహజజ్ఞానమువలనగాని ఈ విషయములను గ్రహించుట సాధ్యముకాదు. గాఢ సాధన లొనర్చుము. చేయవలసి వచ్చెనే అనెడు భావముతో పారమార్థిక సాధన లాచరింపదాదు.”

‘ర-’ : “సేవాసంస్థకు సంబంధించిన మహాకార్య భారమును మీరు మాపై బెట్టితిరి. అంత కార్యభారము వహించువారు సాధనలందు పూర్ణముగా నెట్లు ప్రసక్తులు కాగలరు?”

స్వామి: (‘ర-’ తో) “మహాకార్యభారమా! బళ్ళీ! ఆ పనియే లేనిచో, మీరిప్పుడు చేయు స్వల్పముకూడ చేసియుండ రని నీ వెఱుగుదువా? సాధ్యమైనయెడల ఒక్క నాడైనను పని మానుకొనుము. సత్రములో అన్నము తిని

కఠినసాధన లాచరింపుము. నీ వెంతమాత్రము పురోగమింప గలవో, నేను చూతునుగాక! ఒక్కనాడైన నీ వట్లు చేయ జాలవు. కొన్నాళ్లకు వ్యర్థకాలక్షేప మారంభింతువు. మానవుడు ఈశ్వరునియొక్క ప్రత్యక్షమూర్తి యనెడి పరిపూర్ణ జ్ఞానముతో మానవసేవ చేయుటకుగా స్వామిజీ ఈ పనులను విధించెను. ఇది క్రొత్తమార్గము: సులభముగా గ్రహింపదగినది, సులభముగా అనుసరింపదగినది. కాని నీ కిది అనుచితముగా తోచుచున్నది! పని మానుకొని, ఏమగునో చూడరాదా? ఈ కార్యచరణమధ్యమున నీ విప్పు డొనర్చుకొద్దిపాటి సాధనకూడ నీ వప్పు డొనర్పవు. ఇప్పుడు నీవు చేయునది అస్వార్థకర్మము. దానిని విడనాడితివేని, స్వార్థ పరత్వములో పడి మునిగిపోవుదువు. ఇదియే జరుగబోవునది. లోకములోని జను లెంత కష్టింపవలసియున్నదో, చూచుటలేదా? ఐహికజీవన మవలంబించి, ఆ వేడుక చూడరాదా? తలిదండ్రులసేవ తప్ప వేఱు సేవ యేదియు లేని వారు ఆ సేవయే చేయజాలక దిక్కుతోపకున్నారు. సాధనలందు అభీష్టము కలదు గనుక కడుపార కుడిపి ఏమియు పనిపెట్టకుండుటా? కర్మాచరణమధ్యమునకూడ మానవు డవశ్యము గమ్యసిద్ధి నొందగలడు. శ్రీ గురుదేవుని కార్యమగు సేవాసంస్థకర్మమునకును, పారమార్థికసాధనలకును, రేఖామాత్రభేదమైన కలదా? కర్మాచరణము పరిత్యజించినపిదప సాధకునికి పారమార్థికసాధనలందు గల ఆస్తక్తి చాలవఱకు తఱిగిపోవును. మార్గమునందు విఘ్నములు నిలిచియుండునంత కాలము శక్తిప్రదర్శన ముండును. ఇంట నుండువానికి



సాధుజీవనము నెడ వాంఛ గాఢముగా, తీవ్రముగా, నుండును. కాని సాధుజీవన మవలంబించినపిదప ఎంతకాలము ఆ సద్భావములు నిలిచియుండును? (కొంచెము సేపు మానముగా నుండి) ఇంట నున్నప్పు డెన్నో విషయములు — క్రమము తప్పక చదువుకొనుట, తలిదండ్రులనుగూర్చిన ప్రత్యేక జాగ్రత్త, వైవాహికవిషయములు — మనస్సు నెదుర్కొని పీడించును. కావున మనఃశక్తియు వానితో పోరాడుటకై బలీయ మగు చుండును. కాని ఇల్లు నదలి వచ్చి వేసినపిదప, గమ్యము లభించిన దను భావము కలుగును. పోరాట ముండదు. చెఱువుగట్టు నుదాహరణముగా కైకొనుము. అది నిలిచియున్నంతకాలము నీరు దానిని త్రొంచుకొని వెలు వడుటకై దానిపై కెగసియెగసి త్రోపాడుచుండును. కాని వెలువడుమార్గము లభించెనేని అంతయు క్రమ్ముకొని ఆ నీరు నిలిచియుండును. ఆ బల మిప్పు డించుకంతయు లేదు. చెల్లాచెదరై అంతటను వ్యాపించుటచేత కేంద్రీకృతబల మంతయు నశించినది.”

‘క-’ : “వెలువడుటకై త్రోవను కల్పించుకొన కయే చివరకు ఆగిపోయి బలముదక్కి పడియుండవచ్చును గూడ!”

స్వామి : “అవును. ఒక్కొక్కసారి అట్లే జరుగును. కాని అది అరుదు. శక్తి తన ప్రదర్శనమునకు మార్గము లన్వేషించుచు, ఆటంకముల నడుమనే బలోదగ్ర మగు చుండును. నీ కుపదేశింపబడిన మంత్రమును క్రమముతప్పక

ఏల జపింపరాదు? కాని మీ రెవ్వరును అది చేయరు. గురువుయొక్క ఆదేశముల ననుసరించి ప్రవర్తింపుడు. మీలో నెందఱు అట్లు చేయుచున్నారు? జపముకై ఒక యటగంటసేపు కూరుచుందురేమో — ఎక్కువ కూర్చున్న నాడు — అదియు స్తిమితమగు బుద్ధితో కాదు! అది యొక బాధయైనట్లు! ఇది నిష్ప్రయోజనము! మంత్రోపదేశాంతరము నియమముల నెవరు పాటించుచున్నారు? ఈ కాలమున సన్న్యాసమన్న కొందఱికికొక మోజు! ఇది వాడుక యగుచున్నది. సన్న్యాసమనగా నొక ఆంతరంగికవికాసము. లాంఛనమాత్రసన్న్యాసమువలన నేమైన సాధింపగలమా? లాంఛనికవృత్తియం దేమైన సారము కలదా? సన్న్యాసమునకు అర్హత నార్జించుకొనవలెను. ఇందుకు ఆంతరంగిక పురోగమన మవసరము. సముచితబుద్ధితో పనిచేయువారెందఱు కలరు? కూలివానివలె పనిచేయుటవలన నేమి ప్రయోజనము? మనలను కార్యాచరణమునకు పురికొల్పు బుద్ధి—మానవరూపములను దాల్చిన నారాయణుని సేవించుచున్నా మను బుద్ధి — మన యిష్టదైవమే సర్వమానవ రూపములతోను ప్రత్యక్షమైన దను బుద్ధి—అది యొక్కటే చివర కుపయోగించునది.”

‘బ-’: “ఇష్టదైవమును, బాహ్యవస్తువులను ఒకేసారి, గోచరింపజేసికొనుట సాధ్యమా?”

స్వామి : “దీని భావ మేమనగా, ఇన్ని వేర్వేలు రూపములతో కానిపించుచున్నది మన యిష్టదైవమే

యనియు, సర్వమునం దా యిష్టదైవమే కలదనియు, మనము తలంచుకొనవలెను. శ్రీ గురుదేవుడు సర్వమునందును జగన్మాతను చూచుచుండెనుగదా !

(కొంచెము సేపు తాళి) “పోరాడుడు, పోరాడుడు, పరిశ్రమింపుడు.”

‘క-’ : “మేము భగవంతుని చూడజాలము. చూడనివానిని ప్రేమించు మెట్లు? అదృశ్యమూర్తిని — అతని యునికియే సంశయగ్రస్త మైనవానిని — మే మెట్లు ప్రేమింపగలము?”

స్వామి : “గుర్వాదేశానుసారము నడచుకొనుడు. ఈశ్వరసాక్షాత్కారార్థమగు ఆ ఆదేశములను ‘తు’, ‘చ’ తప్పక అనుసరింప గలిగితిరేని, చివర కంతయు సులభమగును. ధ్యానము ఆ పిదప అలవడగలదు. ధ్యాన మలవడదేని, నిండు మనస్సుతో, పరిపూర్ణశ్రద్ధతో, మంత్రజపమును సాగింపవలెను. (‘బ-’ తో) గుర్వాదేశములను నీ వనుసరించుచున్నావా? గుర్వాజ్ఞలో నర్థభాగమునైన నెవరు ఆచరించుచున్నారు? ఆచరించితిరేని, ఫలము లభించుట సిద్ధము. ‘మంత్ర పురశ్చరణము’ ఎఱుగుదువా? లక్షసార్లు జపించినచో మంత్రము సచేతనమగును. సక్రమ బుద్ధితో మంత్రము నొక్కసారి ఉచ్చరించినను చిత్తపారిశుద్ధ్యము చేకూరును. వెంటనే మనస్సు హర్షమునొంది ఆనందమయమగును.”

‘క-’: “దినమునకు లక్షసార్లు జపించిన చాలునా?”

స్వామి: “తప్పక అది మహోపకారకముగా నుండును. శక్త్యనుసారము లక్షసార్లు, కనీసము పదివేలసార్లు, జపింపుము. మంత్రము పెద్దదైనచో ఐదువేలసార్లు, మఱియు పెద్దదైనచో రెండువేలసార్లు నను మంచిదే.”

‘హ-’: “గాయత్రీమంత్రమును వేయిసార్లు చ్చరించుటకే ఐదాటుగంటలు పట్టును.”

స్వామి: “సరే, మంత్రము మిక్కిలి పెద్దదైనచో, వేయిసార్లు నను ఏల ఉచ్చరింపరాదు? దినముతప్పక వేకువనే నిద్రలేచి జపింపవలెను. మంత్రము అంత పెద్దది కాదేని, రెండువేలసార్లతో ప్రారంభించి క్రమక్రమముగా అధికపఱపుడు. అదిచాలును. అభ్యసించువా రెవ్వరును లేరు, అందఱును వ్యర్థకాలయాపన చేయువారే. విజయము సాధింపవలె నన్నచో గాఢతరాభ్యాస మవసరము.

(‘బ-’తో) “గాఢపరిశ్రమచేయుము. జయము సిద్ధము. నిద్రాహారముల కందఱకును తీటిక లభించును. ఆధ్యాత్మిక సాధనలకే తీటిక దొరకనిది!”

1925, ఫెబ్రువరి

స్వామి: (‘క-’ తో) “నీ విప్పు డేమి చదువు చున్నావు?”

‘క-’: “అధ్యాత్మరామాయణము.”

స్వామి: “మంచిపని. శ్రీ గురుదేవునికి ఆ గ్రంథముపై చాల ప్రీతి. అందులో ననేకభాగము లాయన ముఖ

స్థము లొనర్చుకొనెను. ఆయన కద్భుతమగు జ్ఞప్తి యుండెడిది. ఆయన ‘శ్రుతిధర’ సార్వభౌముడు. ఒక్కసారిమాత్రమే విన్న విషయములుకూడ ఆయనకు జ్ఞప్తియుండెడివి. స్వామిజీ అంతకన్న కొంచెము తక్కువ తగరతివాడు. చదువుటయో, వినుటయో, రెండుస్థానముల జరిగినవిదప ఆయనకు జ్ఞప్తియుండెడిది.”

‘బ-’: “ఈ యద్భుతశక్తి యెట్లు లభ్యమగును? వారి బుద్ధిసూక్ష్మతయేనా, ఇతర కారణ మేదైన కలదా?”

స్వామి: “వీరిబుద్ధి పరిపూర్ణముగా వీరికి వశమైయుండెడిది. ఏ వస్తువుపై ఆ బుద్ధిని చొనిపినను, అది ఆ వస్తువుకు అంటుకొనిపోవును. ఇందుకు అపారమగు కేంద్రీకరణశక్తి కావలెను. ఒకేసారి విన్న, లేక చూచిన, విషయముకూడ వారికి సంవత్సరములబడిగా జ్ఞప్తియుండును.

(కొంచెము సేపుతాళి) “శమదమాదులగు ఆఱు గుణసంపదలలో శ్రద్ధ (పరిపూర్ణతత్పరత్వము) ఒకటి. ఈ పరిపూర్ణ విశ్వాసము—తన గురువాక్యమునందును, ఈశ్వరునందును, శాస్త్రములందును పరిపూర్ణ విశ్వాసము—ఇదియే పారమార్థికక్షేత్రమున అత్యంతముఖ్యము. ‘ఫలానిపనిని చేయుమని గురువు నన్నాజ్ఞాపించినాడు. నేనది చేసితినేని, నాకు విజయముచేకూడట నిస్సంశయము. అన్యథా జరుగనేరదు’ అని తలంచు జాబ్బుల్యమానశ్రద్ధ గురువాక్యములందుండుట అత్యావశ్యకము.

“శ్రుతిధరునకును సామాన్యమానవునకును భేదమేమి? శ్రుతిధరుడు తన మానసికశక్తుల నన్నిటిని ఏకాగ్ర

మొనర్చి దేనిమీదనైన ప్రసరింపజేయగలడు. సామాన్య మానవుని మానసికశక్తులు చెదరియుండును. వాని నేకాగ్ర మొనర్చి ఉద్దిష్టవస్తువుపై కేంద్రీకరించుశక్తి అతని కుండదు. తాకికుల బుద్ధి ఎన్నో వస్తువులమీదికి చీలియుండును. వివాహ మయ్యేనేని, బుద్ధిలో సగపాలు భార్యమీద నిలుచును, మిగిలినదానిలో నెక్కువభాగము బిడ్డలమీదికి, ద్రవ్యముమీదికి, ఆస్తిమీదికి, ఇల్లెన్నిటిమీదికో పోయియుండును. ఇంకను మిగిలియుండు కొంచెమును భోగ్య వస్తువులందు విభజింపబడియుండును. కాని బుద్ధి సంతయు ఏకాగ్రముచేసి, ఏకముఖముగా ప్రసరింపజేయుట అసాధ్య ప్రాయమైన విషయము. (శ్రీ) గురుదేవుడు మనస్సును ఆపగింజల పొట్లమునకు పోల్చువాడు. 'ఆ పొట్లము చిరిగెనేని, గింజలు చెల్లాచెదరై దశదిశల వ్యాపించును. వానిని మరల చేర్చుట ఎంత దుష్కరము! కొన్ని దొరకనే దొరకవు! కాని పరిపూర్ణశ్రద్ధగలవానికి అసాధ్యముకూడ సాధ్యముగా మారిపోవును.

(కొంచెముసేపు తాళి) "సత్యము నెన్నటికిని మఱచి పోరాదు. దానిని — సత్యమును, ఈ ఋణిక ప్రపంచమున గల ఏకైక నిత్యవస్తువును — దృఢముగా చేత చిక్కించుకొని యుండవలెను. (శ్రీ) గురుదేవు డొకసారి హరి మహారాజ్ తో (తురీయానందస్వామితో) ఇట్లనెను: 'నీవు వేదాంతము చదువుచున్నావు. దాని సార మేమి? బ్రహ్మ మొక్కడే సత్యము, జగత్తు మిథ్య అనియేకదా! ఇంకేమైన కలదా? నీకు కావలసినది సారము. తక్కినదంతయు పాఠ

వైపుము'. వివిధశాఖలయొక్కయు, మతములయొక్కయు సిద్ధపురుషులు చేసిన బోధ లన్నియు శ్రీ గురుదేవు డొక సారి వినెను. పిదప నొకనాడు వివిధమతశాస్త్రములు పెక్కింటిని తెప్పించి వాని నన్నిటి నొక దండగా గ్రుచ్చి ధరించి, ఇంచుక సేపు సృత్యమొనర్చి, ఆ పుస్తకము లన్ని టిని 'తునాతునుకలు'గా చించి పాఱవైచెను. కొన్ని వస్తువులు పంపుమని నీ కొకరు జాబు వ్రాసినప్పుడు, ఆ వస్తువులు సేకరించి పంపినపిదప, ఆ జాబుతో ఏమిపని? నిజము నకు, మానవునికి కావలసిన దీ జగత్తుయొక్క సారము మాత్రమే."

1926, జూన్

శిష్యుడు : "కామము నశింపదా?"

స్వామి : "నశించును. మెలమెల్లగా పోవును. భగవంతుని దివ్యనామమును స్మరింపుము. అదియే పోవును."

1926, అక్టోబెర్

శిష్యుడు : "ధ్యానకాలమున నా మనస్సును ఇష్టదైవముమీదగాని, గురువుయొక్క మూర్తిమీదగాని, నిలుపజాల కున్నాను."

స్వామి : "‘నిలుపజాలకున్నాను’ అనుట నిష్ప్రియోజనము. సక్రమాభ్యాసము చేయవలెను. నిరంతరపరిశ్రమము వలయును. గత్యంతరము లేదు. ప్రతిదినము, కొన్ని గంటలు నియమించుకొని, ప్రాతస్నాయంకాలములందు పూనికతో అభ్యాసము లొనర్పవలెను. ఇష్టదైవము

యొక్క పటమును ఎదుట నుంచుకొని ధ్యానము చేయ  
బ్రయత్నింపుము.”

శిష్యుడు: “నిర్ణీతకాలములో కొంచెము వ్యత్యాస  
ములు కలిగిన నెట్లు? సరియైన కాలమందే ధ్యానమునకు  
కూర్చుండకపోయినచో నేమి?”

స్వామి: “ఒకటిరెండు దినములు కొంచెము వ్యత్యా  
సము కలిగినను హానిలేదు. కాని పనిచేయుచుండుకాల  
మంతయు అతనిని జ్ఞప్తి యుంచుకొని అతనినిగూర్చి తలంచు  
చుండవలెను. అట్లు చేయుము.”

శిష్యుడు: “జపధ్యానములు పూర్తిగా విడనాడినచో,  
కేవలము కర్మమూలముననే అభీష్టసిద్ధి కలుగునా?”

స్వామి: “కర్మ మొనర్చు బుద్ధి సరియైన దైనచో,  
కలుగును. కాని ఇది సామాన్యముగా జరుగదు. జపధ్యాన  
ములు పరిత్యజింపరాదు.”

శిష్యుడు: “మంత్రము నెన్ని సార్లు జపింతును నేను?”

స్వామి: “ఎన్నిసార్లు జపింప గలవో అన్ని సార్లు.”

శిష్యుడు: “మనస్సునందు పెక్కుసార్లు చెడుతలం  
పులురేకత్తుచుండును. వాని బారినుండితప్పించుకొనుటెట్లు?”

స్వామి: “దృఢసంకల్పముతో వానిని తఱిమివేయ  
వలెను. ‘నిరంతరాభ్యాసముచేతను, వైరాగ్యముచేతను  
మనస్సు నిగ్రహింపబడును’ అని గీతలో చదివియున్నావు  
గదా. వేటుమార్గము లేదు. భగవంతుని శరణ మర్థింపుము.  
అతనిని స్వకీయునిగా నొనర్చుకొనుము. చెడుతలంపు లెగిరి  
పోవును. అతనిని స్వకీయునిగా చేసికొనితీరవలెను.”



శిష్యుడు : “పెక్కుతడవలు ధ్యానవేశలందుగూడ కామము తీవ్రరూపమున చూపట్టును.”

స్వామి : “దానిని లక్ష్యపెట్టకుము. అది అందఱకును చూపట్టును. భగవంతుని శరణుచొచ్చి దానిని తఱిమి వేయుము. కాని భోజనవిషయమున జాగ్రత్త పుచ్చుకొనుము. జీర్ణకోశమును రేగజేయు పదార్థములను, సులభముగా జీర్ణముకాని పదార్థములను, విసర్జింపుము.”

శిష్యుడు : “మన మంత్రమున కర్థమేమి?”

స్వామి : “‘జగత్తునకు సృష్టిస్థితిలయకారకుడగు భగవంతుడు నా క్లేశములను పోగొట్టునుగాక’ అని. అన్ని మంత్రముల కిదియే అర్థము. భగవంతునియందు విశ్వాసముంపుము. అట్లు చేయవేని, ఇట్టి వివరణములు వేలకొలదిగా విన్నను ఉపకారము కలుగదు. భగవంతుని ప్రార్థింపుము, అతనిని ప్రేమింపుము.”

శిష్యుడు : “అసనప్రాణాయామాదులు మన స్సంస్కారములను తొలగింప తోడ్పడునా?”

స్వామి : “వానివలన ముఖ్యమైన దేదియు సాధింప ననువుపడదు. ఒకవేళ కొంచెము గుణ మేదైన లభించు నేమో. భగవంతునిపై నీ ప్రేమ అధిక మగు కొలది, నీ మనస్సు మఱిమఱి నీకు వశ మగుచుండును.”

శిష్యుడు : “గురువునుగూర్చి ధ్యానించుట నాకు ఇష్టము. ఇష్టదైవభావము నా మనస్సులో నంతగా కానిపించు చుండదు. కావున నేను గురుధ్యానముచేయుచున్నాను. ఇది చాలదా?”

స్వామి : “చాలదు. పని నంత తేలిక చేసికొననేల? గురుభ్యానానంతరము ఇష్టదైవభ్యానముకూడ చేయుము. కాని గురువుకై నీమన సైక్కువగా పరితపించు చున్న యెడల, అతని నెక్కువకాలము ధ్యానింపుము. ఇష్టదైవ భ్యానము చేయజాలవేని, అతడు కలడు అని యైనను తలంపుము. అందుచేతకూడ నీకు మనశ్శాంతి చేకూరును.”

శిష్యుడు : “ఇరువురును తాత్త్వికముగా నొక్కరే యని నేను వినియున్నాను. అగుచో అందులో నేయొకరిని గూర్చి ధ్యానించినను చాలునుగదా! అట్లేల కాదు?”

స్వామి : “కాదు. వారిరువురును ఒక్కటే అను అనుభవజ్ఞానము కలిగినప్పుడు — ఆ దశయందుమాత్రమే — నీవట్లు చేయవచ్చును. నీపనినంత సులభ మేల చేసి కొందువు?”

శిష్యుడు : “జపము ధ్యానముతోకూడనే చేయవలెనా, ధ్యానానంతరము చేయవలెనా?”

స్వామి : “ధ్యానముతోకూడనే చేయవలయును. ధ్యానము గాఢ మగుకొలది, జపము తనంతట తానే నిలిచి పోవు నని నీవు పురోగమన మందుకొలది నీకే తెలియవచ్చును.”

శ్రీరామకృష్ణార్పణమస్తు

ఓం తత్ సత్.



## అకారాది విషయసూచి



అఖండానందస్వామి : 82, 84, 86.

అధరచంద్రసేను : 38-39.

అద్భుతానందస్వామి : 222, 229.

అద్వైతము. — అందఱకును సాధ్యముకాదు : 139.

అపవిత్రభావములు. — లకు చికిత్స : 5, 361, 366-367, 400.

అవతారమూర్తులు. — లకును సామాన్య మానవులకును భేదము : 302, 389-390; — నూత్నుశరీరమున నెంతకాలముందురు ? 362; — ఏలవత్తురు ? 70; — అనగా సేమి ? 389; — లను పూజించుట : 96-97.

అవధూత, వేశ్య : 238.

అహంభావము : 90-91.

ఆత్మపరీక్ష : 193.

ఆత్మవిశ్వాసము. — మితిమీరినచో అపాయము : 227-228; — యొక్క సత్యాసత్యరూపములు : 95-96, 116.

ఆధికారిక పురుషులు : 263, 320.

ఆనందలహరి. — యొక్క ఉత్పత్తి : 241.

ఆసనము : 3, 401.

ఆహారము : 19, 35, 372-373.

ఇంద్రియనిగ్రహము. — పారమార్థిక పురోగమనమున కవసరము : 172-173, 221; — సాధించుటెట్లు ? 173-174.

ఇంద్రియభోగము. —ల వలలో తగులుకొనుట : 388-389; —

ఇచ్చను జయించుటెట్లు ? 340-342.

ఇష్టకవచము, శ్రీరామకృష్ణుడు ధరించుచుండినది : 354-356.

ఇష్టదైవము. —ను సర్వమునందు సాక్షాత్కరించుకొనుట : 394-395.

ఈశానచంద్రముఖిన్ బ్రహ్మకార్యములు : 296.

ఈశ్వరుడు. —ను, మానవపాపములును : 1-2, 35; —ను, పురా

కృతకర్మమును : 7; —ను శుభాశుభసమస్యయు : 119-120;

— మూలకారణము : 222; —నియెడ ప్రేమ : 88; —ని

తత్త్వము : 50; —నియందలి విశ్వాసపుశక్తి : 131-132,

143-146; —ని ఉనికికి నిదర్శనము : 50; — ఎవరికో

కాని కాబట్టుడు : 102; —ని దృశ్యము : 14; ఆ దృశ్యము

అంతరమా బాహిరమా ? 16; —ని సంకల్పమే సర్వము :

107, 278, 321, 329; —ని సాకారోపాసన, అద్వైతసిద్ధి :

387.

ఈశ్వరకోటులు : 114, 388; —లకును జీవన్ముక్తులకును భేదము :

388-389.

ఉత్తరాయణము. — అనగా నేమి ? 286.

ఉపదేశము : 14-16, 28, 254.

ఉపమన్యుడు : 151-152.

ఎమర్సన్-యూనిటేరియనులు : 249.

ఏనుక్రీస్తు : 141-142, 249; — జాతివైరమువలన పాశ్చాత్యులచే విడ

నాడబడు నేమో ! 239-240.

విహికజీవనము : 10; —, భగవత్సాక్షాత్కృతి : 47.

కనఖాల్ సేవాశ్రమము. —యొక్క ఉత్పత్తియు, వ్యాప్తియు :

157-158.

కబీరు : 188.

కర్మము. — జంతువులది : 244-245.

కర్మయోగము : 380-381; — ఎట్లు అభ్యసించవలెను ? 29, 92, 151, 380-381, 394.

కర్మాచరణము. —, పరమార్థసిద్ధి : 373-374, 380; —, ధ్యానము : 297-298, 310, 313-314, 352, 400; — యొక్క అవశ్యకత : 5, 18, 77, 116; — నిష్కామమైనది : 301; — నందలి గుణము : 60, 93, 391-394.

కామాంధత. — యొక్క రూపాంతరమే క్రోధము : 285; — ను జయించుటెట్లు ? 37, 91-92, 113, 116, 169-172, 209, 270, 285-286, 289-290, 345, 399, 401; — యొక్క ఆధ్యాత్మికార్థము : 160-161; —, వార్ధక్యము : 159-160; — ను నిగ్రహించుట దుష్కరము : 169-171; — యు ప్రేమయు : 161.

కామకాకర్షణము : 281-282, 335-336.

కారుణ్యానురాగములు : 270-271.

కాశీక్షేత్రము. — లోని పారమార్థిక వారాహరణము : 7, 153-154.

కుండలిని : 40, 376-377; — ని ప్రబోధించుటెట్లు ? 3, 6.

కులభేదములు. — భక్తులలో : 365-366.

కేదార నాథచట్టోపాధ్యాయ : 68.

కేశవచంద్రసేను : 258-259; — నుగూర్చి శ్రీరామకృష్ణుడు : 206.

కోరికలు. — త్యజించవలెను : 106-107, 335, 363, 366-367.

గిరిశచంద్రఘోష్. —, శ్రీరామకృష్ణుడు : 71, 122, 212, 280;

— నుగూర్చి శ్రీ తురీయానందస్వామి : 182-184.

గుణములు. — ల ప్రభావము : 324.

గురువు. —, ఇష్టజైవము : 366; — వాక్యములందు విశ్వాసము : 397; — అర్హుడని కనుగొనుటెట్లు? 49; — యొక్క ఆవశ్యకత : 31-32, 46, 48-49.

‘గోపాలుని తల్లి’. — గోపాలుని దర్శించుట : 104.

గోపికలు. — లకు శ్రీకృష్ణునెడ ప్రేమ : 162.

చామేలిపురి : 241-242.

చైతన్యము, శ్రీ : 155, 384; — భగవంతునికొఱకు విలపించుట : 155; — ను, రాయ్ రామానందుడును : 51; — ని జిహ్వనిగ్రహము : 171-172.

జగత్తు. — “తల్లి” యొక్క ఆట : 246; — ఎట్లు మిథ్య? 50; — ను పరిత్యజింపవలయు తరుణము : 48.

జగన్మాత. పక్షులు — యొక్క కార్యమొనర్చుట : 244.

జడభరతుడు : 271.

జన్మాంతర సిద్ధాంతము : 247-248.

జపము : 4, 27-28, 385, 365; — ఎట్లు ఆభ్యసించవలెను? 8-9, 13-14, 16-17, 51, 118, 327-328, 370; — అనగానేమి? 180-181.

జీవన్ముక్తులు : 388-389, 391.

జీవితము. — యొక్క పరమార్థము : 6, 105-106; — లోని నాలుగు గాత్రములు : 186-189.

జోష్యము. — నందు శ్రీరామకృష్ణుని విశ్వాసము : 371-372.

జ్ఞప్తి. — యొక్క రహస్యము : 397.

జ్ఞానము, భక్తి : 303-304.

జ్ఞానులు. — ల ప్రవర్తనము : 318-319.

తంత్రములు, ఉపనిషత్తులు : 240.

తురీయానందస్వామి, శ్రీ. — తన్నుగూర్చి : 90, 96, 98-99, 117, 118, 122-127, 146-148, 221-223, 246-247, 252-258, 265, 279, 280, 286-288, 298-299, 345, 348, 350; — సన్నాధిపాతికి చేసిన బోధ : 188-198, 258-255; — తనకు నాస్తికభావము కలుగుటనుగూర్చి : 147-148; — 'చండి'నిగూర్చి : 295; పరిణామవాదమునుగూర్చి : 178-179; హిందూశాస్త్రములనుగూర్చి : 247, 249; శివమహిమ్నుస్తోత్రమునుగూర్చి : 241; అమెరికాలోని శాంత్యాశ్రమమునుగూర్చి : 278-275, 317-318; గీతనుగూర్చి : 256.

తులసీదాసు. — యొక్క వాక్యములు : 138, 250; — యొక్క వైరాగ్యమునకు కారణము : 161; — యొక్క శ్రీరామదర్శనము : 25-26.

తైలింగస్వామి : 39.

ద్వంద్వములు. — సర్వానర్థములకు మూలము : 290.

ద్వైతము. — నకు, అద్వైతమునకు సామరస్యము : 108-104.

'ధర్మ' శబ్దము (చరమశ్లోకిలోనిది). — నకు అర్థమేమి? 375-376.

ధ్యానము. — చేయు విధానము : 4, 19-20, 27-28, 34-35, 41, 51-52, 118, 212-213, 220-221, 362, 367-369, 370-371, 377, 385-386, 388; —, దేహోగ్యము : 28; జ్ఞానము యొక్క — , భక్తులయొక్క — : 120; గ్రహణపేళలందు — : 378.

నాగమహాశయుడు : 36-37, 86, 134-135.

నాగరికత : 305-306.

నాస్తికభావము : 147-148, 370.

నిత్యగోపాలుడు : 117.

నిరంజనానందస్వామి, శ్రీ. — యను, శ్రీరామకృష్ణుడును : 284.

నిర్వాణము. — పరమార్థముకాదు : 109, 298-299; భక్తులు — ను  
అరింపరు : 114.

నిష్కాపట్యము. —, పారమార్థికత : 109, 118.

నిష్ఠ. —, మూర్ఖాభినివేశము : 65-67.

నెహలియక్. — పాదుగుముక్కులవారినిగూర్చి : 242-248.

పరిగ్రహము : 119, 121, 126.

పరిణామవాదము : 178; — ఎంతవఱకు నిజము? 305-306, 331-332.

పాపము. — యొక్క ఫలము : 268-269; — ను జయించుటెట్లు? 194-195; — చేయువారిని ద్వేషించుట గర్వమువలన : 71-72; — నకును పుణ్యమునకును ప్రేరకకశక్తి భగవంతుడే : 321.

పారమార్థిక జీవనము. —, ద్రవ్యసంగ్రహణము : 43-44; — విహిక  
తతో కలుపరాదు : 250; — శ్రీ పురోగమనచిహ్నములు : 184.

ప్రకృతిపురుషులు : 163-166.

ప్రహ్లాదుడు. — ఇప్పటికిని సజీవుడనుటకర్థము : 294.

ప్రాణాయామము : 3, 6, 49, 401; — ఈ యుగమున కనర్హము : 34.

ప్రాతినిధ్యానుభూతి : 279.

ప్రేమ : 276; — యును, పారమార్థికతయును : 96.

ప్రేమానందభారతి, బాబా : 86.

ప్రేమానందస్వామి. — తన్నుగూర్చి : 56-59, 77-78; బేలూరుమఠ  
సాధువులకు — బోధ : 64; శ్రీరామకృష్ణసంక్షేపబోధయందు  
— ఉత్సాహము : 76-77; — సన్నాహసాదర్పమునుగూర్చి : 88-85.

బలము. నిజమగు — : 91, 98; నిజమగు — బ్రహ్మతేజమందు  
కలదు కాని తాత్ప్రతేజమునకాదు : 181-182.



బేలూరుమత పూజామందిరము : 353; — లోనికి అల్లిపోదరుల ప్రవేశమున కనుమతి : 353.

బోధ, బోధకులు. భగవదధిక్యతులగు బోధకులు : 288; నిజమగు బోధ : 91-92; బోధయందలి రహస్యము : 231-233.

బ్రహ్మచర్యము : 97, 204, 205-206, 215, 217, 270.

బ్రహ్మము : 272-273.

బ్రహ్మనందస్వామి, శ్రీ. — తన్నుగూర్చి : 30-31, 34, 44-46; — యొక్క ఉపదేశవిధానము : 32-33 శ్రీరామకృష్ణుడు — నిగూర్చి : 54-55, 191-192; శ్రీమానందస్వామి — నిగూర్చి : 54; మహావీరదర్శనము : 24-25; పితాచములను చూచుట : 21-24.

భక్తి, భక్తులు. భక్తి నార్జించుటెట్లు? 36, 46; భక్తి యొక్కటియే అవసరము : 176; భక్తులలో కులభేదము లేదు : 365-366.

భగవత్సాక్షాత్కారము. — నకు అనంతరానుభూతులు : 882; — మొదట, ప్రపంచము పిదప : 192-194; — కై చిన్ననాడే ప్రయత్నింపవలెను : 115-116; కామక్రోధాదులద్వారా — సాధించుట : 162; — పడయుటెట్లు? 4, 27, 55-56, 69-70, 90, 93-94, 100-102, 110-111, 115, 129-130, 149, 179-180, 194, 809, 846-847, 862-863; — కై ఆవేదన : 33, 39, 40, 47; — కై తొందరపాటు : 284-285.

భగవద్గీత. —, టిల్క్ ది : 375-376.

భారతదేశము. — పారమార్థిక ప్రధానమైనది : 208; — యొక్క భవిష్యత్తు : 267-268; — యొక్క ఆధ్యాత్మిక మహత్త్వము : 139, 307.

భాస్కరానందస్వామి, శ్రీ : 42.

భౌతికవిజ్ఞానము. — పారమార్థికతకు ఎట్లు ఉపయుక్తము : 382-383.

మంత్రము. — యొక్క ప్రభావము : 285; — యొక్క పురశ్చరణము : 395; — గురునాద్ద కైకొనుట అవసరము : 14-15, 28.

మగ్ని బాబా : 248.

మణిమల్లిక్ : 18-19, 61; — శ్రీరామకృష్ణునిచేత దుఃఖోపశాంతి గాంచుట : 74-75.

మనశ్శాంతి. —, భగవత్సాక్షాత్కృతి : 184-185; —ని అర్జించుటెట్లు ? 46-47, 109.

మనస్సు. — యొక్క భ్రమగొల్పు స్వభావము : 121; — యొక్క వివిధక్షేత్రములు : 180-181, 337-338; —ను నిగ్రహించుట : 90; —ను శాంతింపజేయుటెట్లు ? 27, 55, 280-281, 288-289, 343-344, 348-349; — యొక్క సంస్కారములను అసనప్రాణాయామాదులు పోగొట్టునా ? 401; — యొక్క స్వబోధకశక్తి : 108-109; పవిత్ర —, అపవిత్ర — : 337.

మరణము : 247, 265, 308; —నుగూర్చి క్రైస్తవులు : 247-248.

మహాపురుషులు. —ల ఆరాధన మెప్పుడు ఉపయుక్తము ? 96.

మహేంద్రలాల్ సర్కార్. —, శ్రీరామకృష్ణుడు : 61.

మాటలు. —ల ప్రభావము : 340.

మాటాడుట. — యొక్క సరియైన విధానము : 258, 295-296.

మాతృదేవి, శ్రీ. — తన్నుగూర్చి : 2, 7, 11, 16, 303; —కి తనకిప్పులయెడ బాధ్యత : 181.

మానవశరీరము. —, మోక్షసాధన : 269.

మానవాతీతులు : 240.

మాయ. —ను నిర్మూలించు మార్గము : 234-235; — యొక్క విలసనము : 234, 237-238, 266-267.

మీరాబాయి. —యొ, సనాతనుడును : 165-166.

ముక్తి. — అనగా నేమి ? 117.

- యాచకవృత్తి. — యొక్క పారమార్థిక గుణము : 315-316.
- యోగము. — ను నిరోధించునవి : 92, 218; వానికి ప్రతీకారము : 214-215; — లలో ఏది శ్రేష్ఠము? 150-151.
- యోగానందస్వామి. — ని శ్రీరామకృష్ణుడు మందలించుట : 233-234.
- రంధ్రాన్వేషణము : 17.
- రామకృష్ణమత, సేవాసంస్థలు, శ్రీ : 279; — లయొక్క నియమములు : 201; — లయొక్క లోకహితకార్యములు, సన్నాతనాదర్శము : 18, 297-298; — లయొక్క గృహస్థ సన్నాతనవర్గములవారి నడవడి : 78-79.
- రామకృష్ణానందస్వామి, శ్రీ : 153; — నిగూర్చి శ్రీ తురీయానంద స్వామి : 150.
- రామకృష్ణుడు, శ్రీ. —, బ్రాహ్మసమాజము : 259; —, రామ ప్రసాదుడు : 93-94; —, శ్రీ ప్రేమానందస్వామి తల్లి : 73-74; — ని నిస్సంగత : 210; — ని శ్రుతిధరత్వము : 897; — ని భౌతికశరీర దర్శనఫలము : 44, 181; — ని సందేశ సారము : 94, 277; — ఒక భక్తుని రక్షించిన తెలుగు : 208; — నియొక్క వివరము : 210-211; — ని శాస్త్రజ్ఞానము : 61; — ని శిష్యుల పరస్పరప్రేమ : 84-85; — నికి పాతకులపైగల అనుగ్రహము : 71; — ని సత్యానురక్తి : 41-42, 282-284; — నియొక్క ఉపదేశవిధానము : 98; శిక్షణవిధానము : 230-284; — మానవులందుగల ప్రేమనుగూర్చి : 96; — గృహ పరిత్యాగమునుగూర్చి : 185-186, 189-190, 192; — సాధువుల ధనయాచననుగూర్చి : 19; శక్త్యారాధననుగూర్చి : 240; స్త్రీజనములోని ఉత్తమాధమతలనుగూర్చి : 225; మనుష్యుల నైజము నెఱుగు శక్తి : 280; వస్తుతత్వపరిజ్ఞానము : 212; — ని పవిత్రత : 55, 846; — ని గాఢతపస్యకు కారణము :

272; —ని పారమార్థికశక్తి : 94-95, 207; కామవికారా  
సహనము : 159; — కర్మఫలము ననుభవించుట : 8; —  
కంఠవ్రణకాలమున బాధ ననుభవించుట : 115; —నికి  
'రామలాలా' యొక్క సాక్షాత్కృతి : 104.

రామకృష్ణవిగూర్చి, శ్రీ.

రామలాలు : 63-64; బ్ర హ్మసందస్వామి : 34, 41-43, 44-  
46; ప్రేమాసందస్వామి : 53-55, 56-57, 57-59, 61, 79,  
80-81; తురీయాసందస్వామి : 88-89, 110, 113, 114, 120,  
191-192, 210-211, 258-259, 272, 290, 298, 300,  
305, 342-343, 346; శివాసందస్వామి : 94-95, 354-358.

రామకృష్ణుని సుభాషితములు, శ్రీ : 14, 37, 50, 66, 91, 101, 103,  
108, 111, 119, 121, 122, 123, 129, 131, 137, 149,  
175-176, 179, 208, 220, 235, 251, 255, 257, 259,  
261, 264, 270, 272, 282, 298, 320, 322, 334, 336,  
338, 340, 350, 369, 371, 386.

రామచంద్రదత్త : 44.

విజయకృష్ణగోస్వామి : —యును, శ్రీరామకృష్ణుడును : 62, 67,  
84-85.

విద్యార్థులు, సంఘసేవ : 351-353.

వినయత : 91, 261.

వివేకము : 219, 266, 340-341; —, త్యాగము : 219-220.

విదేశానందస్వామి, శ్రీ. —యొక్క గాఢతపస్య : 86-87, 108;  
—నిగూర్చి యొక మిత్రుని అభిప్రాయము : 227; — తన  
ఉద్యమసిద్ధినిగూర్చి : 91, 124, 267; —యొక్క నిస్సంగత :  
79, 211; భగవత్సాక్షాత్కారసిద్ధికి —యొక్క బేత్తు  
క్యము : 99; —యొక్క వాక్యమల్కియాశక్తి : 281;

వాక్చాత్యదేశములపై — యొక్క ప్రభావము : 211, 248-249;  
 — యొక్క ఉపన్యాసముల ప్రభావము : 206-207; —  
 యొక్కయు శ్రీరామకృష్ణనియొక్కయు భావములు విరుద్ధములు  
 కానేకావు : 200, 297, 310; ప్రజాస్వామ్య ప్రభుత్వమును  
 గూర్చి : 202-203; భారతదేశోద్ధరణమునుగూర్చి : 60; —  
 యొక్క అపారసానుభూతి : 228-230; — యొక్క పవిత్రత :  
 207; — యొక్క సుభాషితములు : 40, 60, 91, 129, 152,  
 208, 209, 220, 344, 349; — యొక్క శరణాగతి : 228;  
 — యొక్క శక్తికి మూలము : 206; — యొక్క పారమార్థిక  
 శక్తి : 232-233; — నిగూర్చి శ్రీరామకృష్ణుడు : 54-55,  
 149, 195; తన ఉద్యమసిద్ధికై — ని పరిశ్రమము : 211; — ని  
 గూర్చి శ్రీ తురీయానందస్వామి : 103, 108, 110-111, 122,  
 180, 233, 323-324, 332-333; — నిగూర్చి విజయకృష్ణ  
 గోస్వామి : 67.

విషయము, విషయి : 219.

వేదాంతము. — ఎట్లు పరిపవలెను ? 166; మాయా — : 176-  
 177, 292.

వైరాగ్యము : 48, 90, 166-167, 264, 368-364.

వైష్ణవులు. — ల మతవిధానము : 375.

శంకరుడు, శ్రీ. —, శక్త్యారాధన : 52, 240-241, 251; — అనేకు  
 లకు అగ్రాహ్యుడు : 250-251.

శరణాగతి : 102, 260, 278, 346-347, 380; — నొందమి  
 అసంగతము : 246; — యును స్వతంత్రేచ్ఛయును : 222-223;  
 — యొక్క ప్రభావము : 223-224.

శారదానందస్వామి, శ్రీ. — తన్నుగూర్చి : 371-372.

కాస్త్రములు. —ల జ్ఞానము అవసరము : 60; —, పరమార్థసిద్ధి : 64; అనుష్ఠానములేని —ల జ్ఞానము : 291.

శివనాథకాస్త్రీ : 282-283.

శివానందస్వామి, శ్రీ. — తన్నుగూర్చి : 94-95, 356-358; — యొక్క తండ్రి : 354-356.

శిష్యత్వము : 218.

శ్రాద్ధాన్నభుక్తి : 19, 372-373.

శ్రీకృష్ణుడు. — శివునిగూర్చి తపస్సు : 152.

సంగత్యము : 265-266; — లేమి : 209-210; —, దయ : 270-271.

సంసర్గబలము : 225-226, 285; సాధు — : 38, 201-202, 307, 331.

సంస్కారప్రభావము : 177-178, 207; — మనసులో నాటుకొన్న భావములను పెకలించుట దుష్కరము : 226.

సత్యనిష్ఠ : 282-284.

సన్న్యాసము. —, బ్రహ్మచర్యము : 207; —యొక్క ఆదర్శము : 118, 322, 347-348; —నుగూర్చి శ్రీరామకృష్ణుడును, శ్రీ వివేకానందస్వామియును : 322-323.

సన్న్యాసి. —యు, దేహోపక్తియు : 358-359; —యు, తీర్థయాత్రలును : 3; —యు, గృహస్థుడును : 180-181; — ఎట్లు జీవింపవలెను? 1-2; —కి పతనహేతువులు : 1.

సమాధి. —లోని అనుభూతులు : 50, 51, 264, 293; — నిర్వికల్ప, సవికల్ప : 319.

సాధనలు. — ఏకాంతనివాసము : 4, 37-38; —లందు కలుగు నిరాకాభావము : 27-28, 364; —లను గూర్చిన బోధలు : 5-6, 33, 37-38, 73, 79-80, 221, 269, 310-311,

312, 325-328, 348-350, 360-361, 376, 384,  
388, 389, 395-396, 399-400, 402; — తప్పక ఫలము

నిచ్చును : 136-139; — వైష్ణవులవి : 85.

సిద్ధులు. — పురోగమన నిరోధకములు : 174-176.

సుఖము. — న కాధారమేమి? 167-173.

సృష్టి. మానవ — నిగూర్చి మనకా స్త్రీములలోని రెండు సిద్ధాంతములు :  
178.

సేవ : 277; — విధానము : 360-361.

సైద్ధాంతికజ్ఞానము. —, ఆనుహనము : 139, 143-146.

స్వతంత్రత్వము : 95.

స్త్రీలు. — లలో ఎట్టివారిని కాస్త్రము లాక్షేపించును? 225.

హీరానందుడు : 243-244.

హైందవసంఘము. — లోని ప్రాణశక్తి : 239.



# శ్రీ రామకృష్ణమత ప్రచురణములు

		మా. అ.
శ్రీ శారదా ప్రసంగములు	...	2 8
శ్రీ వివేకానంద జీవిత చరిత్ర	సాదా ప్రతి	3 0
"	అట్ట బైండు	3 8
శ్రీమద్భగవద్గీత	...	4 0
ప్రబోధరత్నాకరము	...	2 4
బ్రహ్మనంద బోధనలు	...	3 8
నారద భక్తి సూత్రములు	...	3 0
సందేశ తరంగిణి (మొదటి భాగము)	...	3 0
జానయోగము	...	3 4
రాజయోగము	...	2 4
కర్మయోగము	...	1 8
భక్తియోగము	...	1 4
శ్రీ వివేకానంద లేఖనలి (మొదటి భాగము)	...	1 8
" (రెండవ భాగము)	...	1 8
నాగమహాశయుని జీవిత చరిత్ర	...	1 4
శ్రీ శారదాదేవి చరిత్ర	...	2 0
శ్రీ కృష్ణదాదేవి	...	1 4
అనుమాన వేదాంతము	...	1 4
వివేక సూక్ష్మోదయము	...	1 0
గిరీశచంద్ర	0 12	శ్రీ అద్భుతానందస్వామి 0 6
రామకృష్ణ సీతిక ధారత్నములు	0 8	నా సంస్కరణ యుద్ధ
పి.కాగో నగరోపన్యాసములు	0 8	విధానము 0 6
భక్తిమార్గము	0 8	నా గురుదేవుడు 0 6
గురుపదేశములు	0 8	శ్రీరామకృష్ణపరమహంస
శ్రీరామకృష్ణ ఉవాచ	0 6	జీవిత సంగ్రహము 0 4
శ్రీ శారదా సూక్తి నవనీతము	0 6	తాపత్రయ చికిత్స 0 4
శ్రీ వివేకానంద శంఖారావము	0 6	పదహరి బాబా 0 4











